

ئابدۇل ئەھەد ھاپىز

# نجاتلىق يولى

تاللانغان 100 ھەدىسنىڭ تەرجىمە ۋە  
ئىزاھاتى

ئۇيغۇر تەرجىمە مەركىزى



بِسْمِ اللّٰهِ الرَّحْمٰنِ الرَّحِیْمِ

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾

﴿پەيغەمبەر سىلەرگە بەرگەن نى ئېلىڭلار، پەيغەمبەر چەكلەنگەن نەرسىدىن چەكلەنگىلار﴾  
[سۇرە ھەشر 7 - ئايەتنىڭ بىر قىسمى]





## بېقىشلىما

ئۇلۇغ اللە تائالادىن بۇ كىتابنى مۇسۇلمانلارغا پايدىلىق قىلىشىنى ۋە بۇ ئاددى خىزمىتىنى ئۆز دەرگاھىدا قوبۇل قىلىشىنى تىلەيمەن. ساۋابىنى مېنى ئاق سۈت بېرىپ چوڭ قىلغا، چەتئەلگە ئېلىپ چىقىپ ئوقۇتقان، مەن ئۈچۈن سۆيۈملۈك ۋەتەن، ئىسسىق ئۆيىنى تاشلاپ مۇساپىرچىلىقتا ياشاپ، غۇربەتچىلىكتە پانى دۇنياغا كۆز يۇمغان مەرھۇم ئانىم مەيۈنە خان ھاجىنىڭ روھىغا ھەدىيە قىلدىم. ئۇلۇغ ئىگەم ئۆزۈڭ يەتكۈزگىن.

ئامىن!

ئابدۇلئەھەد ھافىز



مۇندەرىجە

13 ..... ئىخلاس بىلەن ئىش قىلىش توغرىسىدا

20 ..... رىياكارلىقنىڭ زىيىنى توغرىسىدا

24 ..... شۈبھىلىك نەرسىلەردىن قېچىش توغرىسىدا

28 ..... تاماخورلۇقتىن ساقلىنىش توغرىسىدا

32 ..... سودا - سېتىق ئەخلاقى توغرىسىدا

36 ..... ئىسلام قېرىنداشلىقىنىڭ سۈپىتى توغرىسىدا

40 ..... مۆمىننىڭ ئۈچ خىسلىتى توغرىسىدا

46 ..... ئاداۋەت تۇتماسلىق توغرىسىدا

50 ..... ناھەق ئادەم ئۆلتۈرۈشنىڭ ھاراملىقى توغرىسىدا

55 ..... بىراۋغا قورال تەگلىمەسلىك توغرىسىدا

59 ..... چوڭ گۇناھلاردىن ساقلىنىش توغرىسىدا

64 ..... قىيامەت كۈنى ئەرشىنىڭ سايىسىدا سايىدايدىغان كىشىلەر توغرىسىدا

73 ..... پەيغەمبەر ئەلەيھىسسالامنىڭ غەيبىتىن خەۋەر بەرگەنلىكى توغرىسىدا

78 ..... مۇناپىقنىڭ سۈپىتى توغرىسىدا

83 ..... راستچىل بولۇش توغرىسىدا

87 ..... ياخشى كىشىلەر توغرىسىدا

90 ..... زالىمنىڭ جازاسى توغرىسىدا

95 ..... مۇسۇلماننىڭ سۈپىتى توغرىسىدا

100 ..... ئۆز ئازا ھەمكارلىشىش توغرىسىدا

104 ..... پەزىلەتلىك ئىشلار توغرىسىدا

109 ..... مۇسۇلمانلار ئوتتۇرىسىدىكى مېھرى - مۇھەببەت توغرىسىدا

113 ..... ھەسەت قىلماسلىق توغرىسىدا

117 ..... جەننەت ۋە دوزاخ ئەھلى توغرىسىدا

123 ..... تۇرمۇش ئىشلىرىدا ئۆزىدىن تۆۋەن كىشىلەرنى ئۆلچەم قىلىش توغرىسىدا

127 ..... گۈر ئازابغا سەۋەب بولىدىغان ئىشلار توغرىسىدا

132 ..... دەلىلسىز ھاكىمىيەتكە قارشى چىقماسلىق توغرىسىدا

138 ..... بەيئەتكە ۋاپا قىلىش توغرىسىدا

146 ..... سەدىقنىڭ ساۋابى بولىدىغان ئىشلار توغرىسىدا



- 153 ..... ئاممىۋى يولدا ئولتۇرماسلىق توغرىسىدا
- 157 ..... ياخشى ئىشلار توغرىسىدا
- 161 ..... مېھماننى ھۆرمەتلەش توغرىسىدا
- 167 ..... ئىجازەت سوراڭنىڭ زورۇرلىكى توغرىسىدا
- 171 ..... ئىجازەتنى ئۈچ قېتىم سوراڭ توغرىسىدا
- 176 ..... قوشنىغا ئازار بەرمەسلىك توغرىسىدا
- 181 ..... قەرزنى ئارقىغا سۈرمەسلىك توغرىسىدا
- 185 ..... بەرگەن سوغىسىنى قايتۇرۇپ ئالماسلىق توغرىسىدا
- 189 ..... دېھقانچىلىق قىلىشنىڭ پەزىلىتى توغرىسىدا
- 194 ..... ھەقىقىي زاھىدلىق توغرىسىدا
- 199 ..... اللە تائالا ئەڭ يامان كۆرىدىغان ئادەم توغرىسىدا
- 203 ..... ئاچچىقنى بېسىۋېلىشنىڭ پەزىلىتى توغرىسىدا
- 209 ..... يالغان قەسەم قىلىشنىڭ گۇناھى توغرىسىدا
- 214 ..... ئۆلۈم تىلىمەسلىك توغرىسىدا
- 220 ..... رەسۇلۇللاھنىڭ گۈزەل ئەخلاقى توغرىسىدا
- 223 ..... سېخىلىقنىڭ پەزىلىتى توغرىسىدا
- 229 ..... سەدىقە قىلىشنىڭ پەزىلىتى توغرىسىدا
- 232 ..... سەدىقنىڭ زۆرۈرلىكى توغرىسىدا
- 237 ..... قانائەتلىك بولۇش توغرىسىدا
- 239 ..... خەيرى - ئېھسان قىلىنىشقا تېگىشلىك كىشى توغرىسىدا
- 241 ..... ئىشلەشنىڭ پەزىلىتى توغرىسىدا
- 243 ..... تىلەمچىلىكتىن ساقلىنىش توغرىسىدا
- 246 ..... تۇل خوتۇنغا ياردەم قىلىش توغرىسىدا
- 250 ..... دىننى تەسلىەشتۈرمەسلىك توغرىسىدا
- 257 ..... ئەڭ ياخشى ئادەم توغرىسىدا
- 263 ..... ساھابىلارنىڭ تارتقان قىيىنچىلىقى توغرىسىدا
- 267 ..... ئاخىرەتتە قاتتىق ئازابقا دۇچار بولىدىغان كىشىلەر توغرىسىدا
- 273 ..... قۇشلاردىن شۇملىنىشقا بولمايدىغانلىقى توغرىسىدا
- 278 ..... مەسئۇلىيەتنى تولۇق ئادا قىلىش توغرىسىدا
- 285 ..... زىنداندىن ساقلىنىش توغرىسىدا
- 289 ..... نىكاھلىنىدىغان ئاياللارنى توغرا تاللاش توغرىسىدا



- 293 ..... ئاياللارغا ياخشى مۇئامىلە قىلىش توغرىسىدا
- 296 ..... ئاياللار ئېرىنى ياخشى كۈتۈۋېلىشى توغرىسىدا
- 299 ..... كىشىلەرنىڭ يامان گۇمان قىلىشىغا يول ئاچماسلىق توغرىسىدا
- 304 ..... ھەزرىتى خەدىجە رەزىيەللاھۇ ئەنھانىڭ پەزىلىتى توغرىسىدا
- 309 ..... سەپەردىن قايتقاندا ئۆيگە خەۋەرسىز كىرمەسلىك توغرىسىدا
- 314 ..... ئۆلۈككە ئۈچ كۈندىن ئارتۇق ھازا تۇتۇشنىڭ دۇرۇس ئەمەسلىكى توغرىسىدا
- 319 ..... ئېمىلداش ئايال بىلەن ئۆيلىنىشنىڭ ھاراملىقى توغرىسىدا
- 323 ..... اللە تائالاغا ئەڭ ياخشى كۆرۈلىدىغان ئەمەللەر توغرىسىدا
- 329 ..... ئاتا - ئانىغا ياخشىلىق قىلىش توغرىسىدا
- 336 ..... ئاتا - ئانىلارنى قاقشىتىشنىڭ ھاراملىقى توغرىسىدا
- 343 ..... بالىلار ئارىسىدا ئادىل بولۇش توغرىسىدا
- 346 ..... بالىلارغا رەھىمدىل بولۇش توغرىسىدا
- 352 ..... كىشىلەرنى ئاشۇرۇپ ماختىماسلىق توغرىسىدا
- 356 ..... ئاخشىمى بالىلارنى تالاغا قويۇپ بەرمەسلىك توغرىسىدا
- 361 ..... خىزمەتچىلەرگە ياخشى مۇئامىلە قىلىش توغرىسىدا
- 367 ..... ئىككى ھەسسە مۇكاپات ئالدىغان كىشىلەر توغرىسىدا
- 373 ..... كىشىلەرنى ئورنىدىن قوپۇرۇۋەتمەسلىك توغرىسىدا
- 377 ..... ياخشى دوست تاللاش توغرىسىدا
- 381 ..... گۇناھى كەچۈرۈم قىلىنمايدىغانلار توغرىسىدا
- 385 ..... مۇسۇلمانلار ئۆز ئارا نەسىھەت قىلىش توغرىسىدا
- 393 ..... ئىمام بولغان كىشىنىڭ نامازنى يەڭگىل ئوقۇشى توغرىسىدا
- 398 ..... تەكەببۇرلۇق قىلماسلىق توغرىسىدا
- 402 ..... تەنتەربىيەگە ئەھمىيەت بېرىش
- 406 ..... ھايۋاناتلارغا زۇلۇم قىلماسلىق توغرىسىدا
- 411 ..... سېتىش ھارام بولغان نەرسىلەر توغرىسىدا
- 415 ..... مەس قىلغۇچ نەرسىلەرنى ئىستېمال قىلىشنىڭ ھاراملىقى توغرىسىدا
- 420 ..... رەسۇلۇللاھنىڭ ئالىي جانابلىقى توغرىسىدا
- 425 ..... ئەمىلى سوزىگە ئۇيغۇن بولمىغانلارنىڭ ئاقىۋىتى توغرىسىدا
- 431 ..... تەۋبىنىڭ قوبۇل بولىدىغانلىقى توغرىسىدا



بِسْمِ اللَّهِ الرَّحْمَنِ الرَّحِيمِ

ناھايتى شەرقەتلىك ۋە مەھربان اللەنىڭ ئىسمى بىلەن باشلايمىز

بىزنى دۇنيا ۋە ئاخىرەتلىك "نجات يولى" بولغان ھەق دىن - ئىسلام دىنىغا ھىدايەت قىلغان، بارلىق پەيغەمبەرلەرنىڭ ئەپزىلى، پۈتۈن مەۋجۇداتلارنىڭ سەرخىلى ھەزرىتى مۇھەممەد سەللەللاھۇ ئەلەيھى ۋەسەللەمگە ئۈمەت قىلغان، ھىدايەت مەشئىلى، ھەق بىلەن باتىلنىڭ ئارىسىنى ئايرىغۇچى مۇبارەك كالامىنى نازىل قىلىپ، ھايات تۈزۈمى قىلىپ بەرگەن پەرۋەردىگار بىز ئۇلۇغ اللە تائالاغا چەكسىز ھەمدۇ سانالار ئېيتىمىز ۋە مىننەتدارلىقىمىزنى بىلدۈرىمىز. اللە تائالانىڭ رەھمەت ۋە سالامى ئالەملەرگە رەھمەت، توغرا يولنى كۆرسەتكۈچى نۇرلۇق چىراق، قىيامەت كۈنى پۈتۈن ئىنسانلار ئۈچۈن شاپائەتچى بولغان ھەزرىتى مۇھەممەد ئەلەيھىسسالامغا بولسۇنكى، ئۇ اللە تائالانىڭ دىنىنى تولۇق يەتكۈزدى، ئۈمەتكە نەسەھەت قىلدى. اللە تائالانىڭ رەھمەت ۋە سالامى رەسۇلۇللاھ سەللەللاھۇ ئەلەيھى ۋەسەللەمنىڭ ئائىلە تاۋابىئاتلىرى ۋە ئەسھاب كىراملارىغا بولسۇنكى، ئۇلار بار - يوقىنى اللە تائالانىڭ ئۇلۇغ دىنىنى راۋاجلاندۇرۇش يولىدا ئايماستىن قۇربان بەردى ۋە بىزنىڭ گۈمراھلىقتىن قۇتۇلۇپ، ھەق يولنى تېپىشىمىز ئۈچۈن ھاياتىنىڭ ئاخىرقى مىنۇتلىرىغىچە ھارماي - تالماي ۋە بوشاشماي كۈرەش قىلدى. اللە تائالا ئۇلاردىن رازى بولسۇن، بىزنى ئۇلارنىڭ يولىدىن ئايرىمىسۇن ۋە قىيامەت كۈنىگىچە ئۇلارنىڭ يولىغا ئەگەشكەنلەرگە رەھمەت قىلسۇن. ئامىين!

ئىسلام اللە تائالانىڭ ئۇلۇغ دىنى بولغان ئىكەن، بۇ دىننىڭ مەنسۇبلىرى بولغان مۇسۇلمانلار دۇنيادا ئەڭ ئەزىز، ئەڭ شەرەپلىك ۋە ھۆرمەتكە سازاۋەر بولۇشى كېرەك ئىدى. چۈنكى اللە تائالا قۇرئان كەرىمدە ئىززەتنىڭ اللەغا، پەيغەمبەرگە ۋە مۆمىنلەرگە خاس ئىكەنلىكىنى بىلدۈرگەن. لېكىن بۈگۈنكى مۇسۇلمانلار دۇنيادا ئەڭ خار، ئەڭ ئاجىز ۋە ئېچىنارلىق ئەھۋالدا ياشاۋاتىمىز. "مەن مۇسۇلمان" دەيدىغان ھەر قانداق كىشىنىڭ بۇ زىتلىقنىڭ سەۋىيىنى بىلگۈسى ۋە باشقا ئىنسانلارغا ئوخشاش بېشىنى تىك تۇتۇپ بەختلىك ياشىغۇسى كېلىدۇ. مەنمۇ ئۆزۈمنىڭ كەمتۈك



ئەقلىم ۋە يېتەرسىز بىلىم بىلەن بۇنىڭ سەۋىيىنى بىلىش ئۈچۈن، ئۇزۇن يىللار ئىزدەندىم، بارغان يەرلىرىمدە مۇسۇلمانلارنىڭ ئەھۋالىنى كۆزەتتىم. كېسەل قەيەردە؟ داۋالاش يوللىرى قايسى؟ دېگەن سوئاللارغا جاۋاب ئىزدىدىم. نەتىجىدە ”مۇسۇلمانلار ئاممىسىنىڭ كۆپ سانلىقى بەزى ئىبادەتلەرنى ئادا قىلىشىمۇ، كۈندىلىك تۇرمۇشىدا ئىسلامدىن كۆپ يىراقلىشىپ كەتكەن، ئەخلاقى چىرىكلىشىپ، مۇئامىلە ئىشلىرى پۈتۈنلەي بۇزۇلغان، سودا - تىجارەت ۋە يېمەك - ئىچمەكلىرىدە ھالال - ھارامنى ئىلغىمايدىغان، كىشىنىڭ ھەققىنى يېيىشتىن قورقمايدىغان بولۇپ قالغان، يالغانچىلىق، خىيانەت، تەپىرىقچىلىك مۇسۇلماننىڭ ئايرىلماس تەبىئىيىتىگە ئايلانغان. يەنى مۇسۇلمانلار سان جەھەتتە كۆپ بولسىمۇ، سۈپەت جەھەتتە ناھايىتى بەك ناچارلىشىپ كەتكەن بولغاچقا اللە تائالا مۇسۇلمانلارنى بۇ دۇنيادا خارلىقچازالغان“ دېگەن خۇلاسىنى چىقاردىم. توغرا، مۇسۇلمانلارنىڭ ئىچىدە، تەلەپكە لايىق، ئالى سۈپەتلىك كىشىلەر يوق ئەمەس. لېكىن ئەمەلىيەتتىن ئېلىپ ئېيتقاندا ئۇلار ئاز سانلىقنى تەشكىل قىلىدۇ. اللە تائالانىڭ رەھمىتىمۇ ئام، غەزىۋىمۇ ئام، يەنى اللە تائالانىڭ بۇ دۇنيادىكى ئازاب ۋە رەھمىتى كۆپ سانلىقنىڭ ئەھۋالىغا قاراپ بولىدۇ. بۇنىڭدىن مەلۇم بولىدۇكى، ئەگەر خارلىقتىن قۇتۇلۇپ ئەزىز ياشىماقچى بولساق، بېشىمىزنى سىلىكىۋېتىپ، ئىسلامنى ھاياتىمىزنىڭ بارلىق باسقۇچلىرىدا ۋە كۈندىلىك تۇرمۇشىمىزدا ئەمەلگە ئاشۇرۇشىمىز، چوڭ - كىچىك ھېچقانداق ئىشتا نەپىس - شەيتاننىڭ كەينىگە كىرىپ اللەنىڭ ئەمرىگە ۋە رەسۇلۇللاھ سەللەللاھۇ ئەلەيھى ۋەسەللەمنىڭ يوليورۇقىغا خىلاپلىق قىلماسلىقىمىز لازىم. چۈنكى ئىسلام ئىنسان ھاياتىدىكى دىنىي، ئىجتىمائىي، سىياسىي، ئىقتىسادىي، ئەخلاقىي بارلىق تەرەپلەرنى ئۆز ئىچىگە ئالدىغان بىر پۈتۈن گەۋدە بولۇپ، ئۇنى پارچىلاشقا، خالىغىنىغا ئەمەل قىلىپ خالىغىنىنى تاشلاپ قويۇشقا بولمايدۇ.

ئىسلامنىڭ بەزى ئەمىرلىرىگە ئەمەل قىلىپ، يەنە بەزىسىنى تاشلاپ قويۇش، اللە تائالانىڭ دىنىنى خورلىغانلىق، ئۇنى كۆزگە ئىلمىگەنلىك، ئاياغ ئاستى قىلغانلىق بولۇپ، ئۇنىڭ جازاسى بۇ دۇنيادا خارلىققا قېلىش، ئاخىرەتتە دوزاخقا قاتتىق ئازابقا دۇچار بولۇش بولىدۇ. اللە تائالا بۇ ھەقتە مۇنداق دەيدۇ:



﴿ أَفْتُوْمُنَّ بِبَعْضِ الْكِتَابِ وَتَكْفُرُونَ بِبَعْضٍ فَمَا جَزَاءُ مَن يَفْعَلُ ذَلِكَ مِنكُمْ إِلَّا خِزْيٌ فِي الْحَيَاةِ الدُّنْيَا وَيَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ وَمَا اللَّهُ بِغَفِيْلٍ عَمَّا تَعْمَلُونَ ﴾



﴿سېلىر كىتابنىڭ بىر قىسىم ئەھكاملىرىغا ئىشىنىپ، بىر قىسىم ئەھكاملىرىنى ئىنكار قىلامسىلەر؟ سىلەردىن شۇنداق قىلغانلارنىڭ جازاسى پەقەت ھاياتىي دۇنيادا خارلىققا قېلىش، قىيامەت كۈنى قاتتىق ئازابقا دۇچار بولۇشتۇر. اللە قىلمىشىڭلاردىن غاپىل ئەمەستۇر.﴾ [سۈرە بەقەرە: 85 - ئايەتنىڭ بىر قىسمى]

دېمەك مۇسۇلمانلارنىڭ كېسىلى دىننى رەسۇلۇللاھ سەللەللاھۇ ئەلەيھى ۋەسەللەم ئۈگەتكەن بويىچە ئەمەس، ئۆزى خالىغان بويىچە تەتبىقلاپ، نەپسىي خاھىشىگە بېرىلىپ، "ئەتىدىكى دۈمبىدىن بۈگۈنكى ئۆيگە ياخشى" دەپ، ماددىي مەنپەئەتنى دىنىي ۋە مەنئىي غايىلەردىن ئەلا بىلگەنلىكىدە يەكۈنلىنىدۇ. بۇ كېسەلنى داۋالاشنىڭ بىرلا چارىسى، رەسۇلۇللاھ سەللەللاھۇ ئەلەيھى ۋەسەللەمنىڭ ھەدىسلىرىنى ياخشى چۈشىنىپ ئوقۇپ، دەسلەپكى مۇسۇلمانلار ئۇنىڭغا قانداق ئەمەل قىلغان بولسا شۇنداق ئەمەل قىلىشتۇر. شۇڭا رەسۇلۇللاھ سەللەللاھۇ ئەلەيھى ۋەسەللەم: «بۇ ئۈمەتنىڭ ئەۋۋىلى نېمە بىلەن تۈزۈلگەن بولسا، ئاخىرىمۇ شۇ نەرسە بىلەن تۈزۈلىدۇ» دەپ كۆرسەتكەن.

مۇسۇلمانلارنىڭ يۇقىرىقى كېسىلگە شىپالىق دورا بولسۇن ئۈچۈن ئىجتىمائىي ھايات ۋە كۈندىلىك تۇرمۇشقا ئائىت، گۈزەل ئەخلاق ۋە پەزىلەتلىك ئىشلار توغرىسىدا كەلگەن ئەڭ سەھىھ ھەدىسلەردىن 100 ھەدىسنى تاللاپ تەرجىمە ۋە شەرھى قىلسام، ئالدى بىلەن ئۆزۈمگە ئاندىن مۇسۇلمان قېرىنداشلىرىمغا پايدىلىق ئەسەر بولۇپ قالار دېگەن ئۈمىد بىلەن، 1993 - يىلى بۇ ئىشقا باشلاپ ئون نەچچە ھەدىسنى تەرجىمە ۋە شەرھى قىلغاندىن كېيىن، مۇساپىرچىلىقتا بىر يەردە تۇرالماي داۋاملاشتۇرالمىغان ئىدىم. 2002 - يىلى نىيىتىمگە مۇۋاپىق "جەمئىيەتنى ئىسلاھ قىلىش" ناملىق بىر ئەسەر قولۇمغا چۈشتى. بۇ ئەسەرنىڭ مۇئەللىپى يەمەنلىك مۇھەممەد ئىبنى سالىم ئىبنى ھۈسەين ئەلبەيھانى دېگەن كىشى بولۇپ، رەسۇلۇللاھ سەللەللاھۇ ئەلەيھى



ۋەسەللەمنىڭ ئىمام بۇخارى ۋە ئىمام مۇسلىم رىۋايەت قىلغان ئەڭ ئىشەنچلىك ھەدىسلىرىدىن يۈز ھەدىسنى تاللاپ، ھەدىس ئۆز ئىچىگە ئالغان ماۋزۇلار ھەققىدە كەڭ ئىزاھات يازغان ئىكەن. يۇقىرىدا ئېيتىپ ئۆتكىنىدەك بۇ مېنىڭ يىللاردىن بىرى قىلماقچى بولۇپ، قىلالماي يۈرگەن ئارزۇيۇم ئىدى. شۇڭلاشقا كىتابتىكى ھەدىسلەرنى تەرجىمە ۋە ئىزاھلاشقا دەرھال باشلىدىم. ئۈچ يىل جاپالىق ئىشلەپ اللەنىڭ پەزلى كەرمى بىلەن بۇ يىل كىتابنى تاماملىدىم. دۇنيادا خارلىقتىن، ئاخىرەتتە دوزاخ ئازابىدىن نىجات تېپىشقا سەۋەبچى بولۇشى ئۈچۈن كىتابقا ”نىجات يولى“ دەپ ئىسىم قويدۇم. ھەدىسنى كىلاسسىك ئۇسۇل بويىچە شەرھىلىمەستىن، ھەدىستىكى ھەر بىر مەسىلىنى ئايەت ۋە باشقا ھەدىسلەر بىلەن ئىزاھلىغانلىقىم ئۈچۈن، ھەدىسنىڭ شەرھى دېمەي ”ئىزاھات“ دېدىم.

تۆۋەندە ھەدىسلەرنى يېزىش، تەرجىمە قىلىش، ئىزاھلاش ھەققىدە بەزى مەلۇماتلار:

1- ھەدىسنى يېزىش. بۇ كىتابقا كىرگۈزۈلگەن 100 ھەدىس پۈتۈنلەي ”جەمئىيەتنى ئىسلاھ قىلىش“ دېگەن كىتابتىن ئېلىندى ۋە ئەشۇ كىتابتىكى تەرتىب بويىچە يېزىلدى. ھەدىسنىڭ تېكىستىنى يېزىشتا، ئەلئەرىس شىركىتى تەرىپىدىن چىقىرىلغان ”تالىب ئىلىملار كۈتۈپخانىسى“ ناملىق پىلاستىنكىدا نەشر قىلىنغان سەھىھ بۇخارى ۋە سەھىھ مۇسلىم كىتابلىرىغا سۆزۈمۈ سۆز، ھەرپ - ھەرپ سېلىشتۇرۇپ بېكىتتىم. ھەدىسنىڭ تېكىستى ھەر ئىككى كىتابتا ئوخشاش بولسا، ھەر ئىككى كىتابتىكى نومۇرىنى يازدىم. ئەگەر ھەدىس مەنە جەھەتتە ھەر ئىككى كىتابتا ئوخشاش بولۇپ، تېكىستتە پەرق بولسا، بۇ يەرگە قايسى كىتابتىن ئېلىنغان بولسا، شۇ كىتابتىكى نومۇرىنى يازدىم.

2- ھەدىسنى تەرجىمە قىلىش. ھەدىسنى تەرجىمە قىلىشتا، مۇھەممەد سالىھ داموللا ھاجىم تەرجىمە قىلغان ”سەھىھۇلبۇخارى جەۋھەرلىرى“ ناملىق كىتابقا مۇراجىئەت قىلىپ، تاپالغان ھەدىسنىڭ تەرجىمىسىنى ئەشۇ كىتابتىن ئېينەن ئالدىم. ئۇ كىتابتىن چىقىمىغان ھەدىسلەرنى ئېينى ھەجەر ئەلئەسقىلانىنىڭ



”سەھىھۇلبۇخارى شەرھى“ بىلەن، ئىمام نەۋەۋىنىڭ ”سەھىھۇلمۇسلىمنىڭ شەرھى“ ناملىق كىتابلىرىغا مۇراجىئەت قىلىپ تۇرۇپ تەرجىمە قىلدىم.

-3

ئىزاھات يېزىش. ھەدىسقا ئىزاھات يېزىشتا ”جەمئىيەتنى ئىسلاھ قىلىش“ دېگەن كىتابقا ئاساسلىنىپ تۇرۇپ يازدىم. ئىزاھاتتا كەلگەن ئايەت - ھەدىسلەرنى ئومۇمەن ئەشۇ كىتابتىن ئالدىم. مەزكۇر كىتابتا ھەدىسنى شەرھى قىلمايدۇ، مەن مۇمكىن قەدەر ھەدىستە تىلغا ئېلىنغان مەسىلىلەرنى ئىزاھلاشقا، ”بۇ ھەدىسلەرگە ئەمەل قىلىشنىڭ ئاخىرەتتىلا ئەمەس بەلكى مۇشۇ دۇنيادا قانداق پايدىسى بار، ئەگەر خىلاپلىق قىلساق قانداق زىيان تارتىمىز؟“ دېگەنلەرنى بىز ئۇيغۇر مۇسۇلمانلىرىنىڭ كۈندىلىك ھاياتىدىكى جانلىق مىساللار بىلەن كۆرسىتىشكە تىرىشتىم. چۈنكى ئىسلام ئىنسانلارنى ئاخىرەتتىن ئاۋۋال مۇشۇ دۇنيادا بەخت - سائادەتكە ئېرىشتۈرىدۇ. ھەر بىر ھەدىسنىڭ ئىزاھاتىنى قىسقا دۇئا بىلەن تاماملىدىم. ئۆمىدىم كىتابخانلار كىتابنى ئوقۇغاندا مەزكۇر دۇئالارنى ئوقۇسا، اللە تائالا ئىخلاسمەن كىتابخانلارنىڭ دۇئاسىنى قوبۇل قىلىپ، بىز مۇسۇلمانلارغا نىجاتلىق بەخش ئەتسە ئەجەب ئەمەس.

-4

”جەمئىيەتنى ئىسلاھ قىلىش“ دېگەن كىتابتا ھەدىسلارغا ماۋزۇ قويۇلمىغان، پەقەت ھەدىس ماۋزۇ ئورنىدا بېرىلىپ، شۇ ھەقتە ماقالە شەكلىدە ئىزاھات يېزىلغان. كىتابخانلارنىڭ ئوقۇماقچى بولغان ماۋزۇلارنى دەرھال ئېچىپ ئوقۇشىغا قولايلىق بولسۇن ئۈچۈن، ھەدىسلەرنىڭ بېشىغا ئەشۇ ھەدىستىكى مەسىلىلەرنىڭ بىرىنى ماۋزۇ قويدۇم. بۇنىڭ بىلەن ئىمام - خاتىبىلىرىمىزنىڭ ھەر ھەپتە جۈمە خۇتبىلىرىدا بىر ماۋزۇنى جامائەتكە ئوقۇپ بېرىشىگە ناھايىتى مۇۋاپىق بىر كىتاب بولدى.

كىتاب پۈتكەندىن كېيىن ئىلمىي ئىقتىدارى مەندىن يۇقىرى بولغان بۇرادەرلىرىمگە بىرەر نۇسخىدىن ئەۋەتىپ، كۆرۈپ چىقىپ تۈزۈتۈشكە تېگىشلىك يەرلىرى بولسا كۆرسىتىپ بېرىشلىرىنى ئىلتىماس قىلدىم. بۇرادەرلىرىم ئىشى كۆپ، ۋاقتى قىس بولسىمۇ، قىممەتلىك ۋاقتىنى چىقىرىپ، كىتابنى باشتىن ئاخىر كۆرۈپ چىقىپ، ھەر جەھەتتىكى تۈزۈتۈش ھەققىدىكى پىكىرلىرىنى بەردى.



مەن كىتابنى قايتىدىن يەنە باشتىن ئاخىر ئوقۇپ، ئۇلارنىڭ بەرگەن پىكىرلىرىگە ئاساسەن قايتىدىن تۈزۈتۈپ چىقتىم.

بۇ يەردە مېنى ئىلمىي ماتىرىياللار بىلەن تەمىنلىگەن، قىممەتلىك ۋاقتىنى چىقىرىپ كىتابنى تەھرىرلەپ بەرگەن قەدىرشۇناس بۇرادەلىرىمگە چوڭقۇر تەشەككۈرۈمنى بىلدۈرىمەن ۋە ئۇلارغا اللە تائالادىن كاتتا ئەجرى ئەزىم تىلەيمەن. ھەر قانچە تىرىشقان بولساممۇ يەنە كىتابنى بەزى سەھۋەنلىكلەردىن خالى دېگىلى بولمايدۇ. ئىخلاسمەن كىتابخانلاردىن كۆزىگە چېلىققان خاتالىقلارنى تۈزۈتۈپ پايدىلىنىشىنى ۋە مەن ئاسى بەندىنىڭ گۇناھلىرىمنىڭ مەغپىرەت قىلىنىشى ئۈچۈن دۇئا قىلىشىنى ئىلتىماس قىلىمەن. سىز كىتابخانلارنىڭ دۇئالىرىڭىزنىڭ بەركاتىدىن، اللە تائالا بۇ كىتابنى يېزىش جەريانىدا ئۆتكۈزگەن خاتالىقلىرىمنى ئەپۇ قىلىشىدىن ۋە بۇ ئاددى خىزمىتىمنى ئۆز دەرگاھىدا قوبۇل قىلىشىدىن زور ئۈمىدۋاردۇر.

ئى ئۇلۇغ پەرۋەردىگار! بۇ گۇناھكار، ئاسىي بەندەڭنىڭ سېنىڭ رازىلىقىڭغا ئېرىشىشىنى ئۈمىد قىلىپ، ھەبىبىڭ مۇھەممەد مۇستەفا سەللەللاھۇ ئەلەيھى ۋەسەللەمنىڭ بىباھا گۆھەر سۆزلىرىنى تەرجىمە ۋە شەرھى قىلىشقا جۈرئەت قىلىشتا، ھەددىدىن ئېشىپ، بىئەدەبلىك قىلىپ قويغان بولسام مېنى ئەپۇ قىلىپ، بۇ نالايىق خىزمىتىمنى ئۆز دەرگاھىڭدا قوبۇل قىلغىن. بۇ دۇنيادا ھەبىبىڭنىڭ يولىدىن مېڭىپ، قىيامەت كۈنى ئۇنىڭ لىۋائۇلھەمدى بايرىقى ئاستىدا سىرات كۆرۈكىدىن سالامەت ئۆتۈپ، فىردەۋس جەننىتىگە كىرىپ، جامالىڭنى كۆرۈشىنى نېسىپ قىلغىن. بۇ كىتابىمنى ئۇيغۇر مۇسۇلمانلىرىنىڭ ھەق يولىدا مېڭىپ، دۇنيا ۋە ئاخىرەتنىڭ ھالاكىتىدىن نجات تېپىشىغا ۋەسەلە قىلغىن.

ئامىن!



1. ھەدىس

**ئىنسان بىلەن ئىش قىلىش توغرىسىدا**

عن أمير المؤمنين عمر بن الخطاب رضي الله عنه قال : سمعت رسول الله صلى الله عليه وسلم يقول : «إِنَّمَا الْأَعْمَالُ بِالنِّيَّةِ، وَإِنَّمَا لِامْرِئٍ مَّا نَوَى، فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهَجْرَتُهُ إِلَى اللَّهِ وَرَسُولِهِ، وَمَنْ كَانَتْ هِجْرَتُهُ لِدُنْيَا يُصِيبُهَا، أَوْ امْرَأَةٍ يَتَرَوَّجُهَا، فَهَجْرَتُهُ إِلَى مَا هَاجَرَ إِلَيْهِ» [رواه البخاري ومسلم]

**تەربىيەسى :**

مۆمىنلەرنىڭ ئەمىرى ھەزرىتى ئۆمەر ئىبنى خەتتاب رەزىيەللاھۇ ئەنھۇدىن رىۋايەت قىلىنىدۇكى، ئۇزات رەسۇلۇللاھ سەللەللاھۇ ئەلەيھى ۋەسەللەمنىڭ مۇنداق دەۋاتقانلىقىنى ئاڭلىغان ئىدىم دەيدۇ: «ئەمەللەر پەقەتلا نىيەتلەرگە باغلىق، ھەر قانداق ئىنسان ئۆزى نىيەت قىلغان نەرسىگەلا ئېرىشىدۇ. كىمكى اللە ۋە رەسۇلۇللاھ ئۈچۈن ھىجرەت قىلغان بولسا، ئۇنىڭ ھىجرىتى اللە ۋە رەسۇلۇللاھ ئۈچۈن بولىدۇ، كىمكى دۇنياغا يېتىش ئۈچۈن ياكى بىر ئايالغا ئۆيلىنىش ئۈچۈن ھىجرەت قىلسا، ئۇنىڭ ھىجرىتى شۇ نەرسە ئۈچۈن بولىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 4883]

**ئىزاھات :**

بۇ ھەدىس ئىنتايىن چوڭقۇر ۋە كەڭ دائىرىلىك مەنىلىرىنى ئۆز ئىچىگە ئالغان بولۇپ، ئىنسان قانداق قىلغاندا، دىنىي، سىياسىي، ئىقتىسادىي شەخسىي ۋە ئىجتىمائىي ھاياتىدا مۇۋەپپەقىيەتكە ئېرىشەلەيدۇ؟ قانداق ئەھۋاللاردا چۈشكۈنلۈككە ئۇچرايدۇ؟ دېگەن مۇھىم مەسىلىنى ناھايىتى ئىخچام ۋە تەسۋىرلىك مىسال بىلەن بايان قىلىدۇ. بۇ ھەدىسنى ھەر قانداق مۇسۇلماننىڭ ھەر دائىم ئېسىدە ساقلاپ، ئەمەل قىلىشى ۋە ئىش - ھەرىكەتلىرىنى شۇنىڭغا قاراپ تۈزىتىپ تۇرۇشى ناھايىتى مۇھىم بولغاچقا، بارلىق ھەدىس ئالىملىرى ئۇنى كىتابلىرىنىڭ بېشىغا يازىدۇ.



ھەر قانداق ئىشتا مۇۋەپپەقىيەتكە ئېرىشىشنىڭ بىردىنبىر يولى "ئىخلاص" قىلىشتۇر. ئىخلاص - ھەر قانداق ئىشنى چىن كۆڭلىدىن قېتىرقىنىپ پۇختا قىلىش، سەمىمىي بولۇش دېمەكتۇر. ئىخلاص ئىنساننىڭ كۆڭلىدىكى نىيەتكە باغلىق. نىيەت بولسا، كۆڭۈلگە پۈككەن مەقسەت، غەرەز، مۇددىئە، نشان، غايە دېگەن بولىدۇ.

نىيەت ياخشى بولمىسا ئىخلاص بولمايدۇ، ئىخلاص بىلەن قىلمىغان ئىش مەيلى ئىبادەت ياكى باشقا ھەر قانداق ئىش بولمىسۇن ھېچكىمگە پايدا بەرمەيدۇ. شۇڭا رەسۇلۇللاھ سەللەللاھۇ ئەلەيھى ۋەسەللەم: «ئەمەللەر پەقەتلا نىيەتكە باغلىق» دېگەن. يەنى ھەر قانداق ئىش - ئەمەل، شۇ ئىشنى ئىشلىگۈچىنىڭ نىيىتىگە كۆرە نەتىجە بېرىدۇ. چۈنكى ئىنسان ھەر قانداق بىر ئىشنى قىلىشتا، مەلۇم بىر غايە ۋە نشاننى كۆزلەپ قىلىدۇ. ئەگەر نىيىتى ياخشى بولسا، قىلغان ئىشنى سەمىمىي ئىخلاص بىلەن پۇختا قىلىدۇ. ئەگەر نىيىتى يامان بولسا، ساختىپەزلىك، كۆز بويامچىلىق بىلەن قولىدىن چىقىشىغا قىلىدۇ. بۇنداق يامان نىيەت بىلەن قىلغان ئىش ساغلام، پۇختا بولمىغانلىقى ئۈچۈن ھېچكىمگە پايدا يەتكۈزمەيدۇ، ئۆزىگىمۇ ئەسقاتمايدۇ.

ياخشى ئىشلارنىڭ چوڭ - كىچىك، ئاز - كۆپلىكىگە ئەمەس، پەقەت ئىشلىگۈچىنىڭ شۇ ئىشنى قىلىشتىكى مەقسىتى ۋە سەمىمىلىكىگە قاراپ ئەمەلنىڭ قەدرى - قىممىتى بولىدۇ. كىشى ئۆزىگە، ئەھلى ئەۋلادىغا ۋە باشقا ئىنسانلارغا پايدىلىق بولسۇن دېگەن نىيەت بىلەن ئىشلىسە، كۆرۈنۈشتە ئۇنىڭ قىلغان ئىشى ئاز بولسىمۇ ئۇنىڭدىن ياخشى نەتىجە چىقىدۇ. چۈنكى ئۇ نىيىتىگە يارىشا ئىشنى سەمىمىي ئىخلاص بىلەن پۇختا قىلىدۇ. ياخشى نىيەت، پاك ئىخلاص بىلەن قىلغان ئىش ھەم ئۆزىگە، ھەم خەلقىگە پايدىلىق بولۇپ، ھەرگىز زاپا بولۇپ كەتمەيدۇ، ئۇنىڭدىن چوڭ غەلبە قولغا كېلىدۇ، ئىشلىگۈچىنىڭ اللە تائالا نەزىرىدىكى ساۋابىمۇ نىيىتىگە ئاساسەن چوڭ بولىدۇ.

ھەر ساھەدىكى ھۈنەرۋەنلەر، ئىشچى - خىزمەتچىلەر، سودىگەرلەر ۋە دېھقانلار قىلغان ئىشلىرىنى ياخشى نىيەت ۋە سەمىمىي ئىخلاص بىلەن قىلسا، ئەلۋەتتە ئۇ ئىش ئىشلىگۈچىگە ئەسقاتىدۇ، ئالغان ئەجرىمۇ بەرىكەتلىك بولىدۇ، اللە تائالا ھۆزۈرىدا ئەڭ ياخشى كىشىلەر قاتارىدا ئورۇن ئالىدۇ.



ئەكسىچە كۆرسىتىش مەقسىتى بىلەن ياكى ”باشقىلارغا نېمە بولسا مەيلى، مەن پايدا تاپساملا بولدى“ دېگەن غەزەز بىلەن قىلىنغان قاراشتا چوڭ كۆرۈنسىمۇ ئۇنىڭدىن ھېچ نەتىجە چىقمايدۇ. بەزىدە نەتىجە قازىنىلغان تەقدىردىمۇ ئەسقاتماي ئاز كۈندە ۋەيران بولۇپ كېتىدۇ. چۈنكى ياخشى نىيەت بىلەن قىلمىغان ئىشتا ئىخلاى بولمايدۇ ۋە اللە تائالانىڭ رازىلىقى كۆزلەنمەيدۇ. ھۈنەرۋەنلەر ياخشى نىيەتلىك بولمىسا، قىلغان ئىشنى قولىدىن چىقىشىغا قىلىپ پۇختا ئىشلىمەيدۇ. سودىگەرلەر ياخشى نىيەتلىك بولمىسا، خېرىدارلارنى ئالداپ ئۆيىكىنى گۆش كۆرسىتىپ ساتىدۇ. ئىشچىلار ياخشى نىيەتلىك بولمىسا، ئىش ئىگىسىنىڭ كۆزىنى بوياپ مائاش ئالىدۇ. بۇنداق يوللار بىلەن تاپقان پۇل ۋە ئالغان مائاش ھەر قانچە كۆپ بولسىمۇ، ئۇنىڭ قىلغان ئىشى باشقىلارغا مەنپەئەت قىلمىغاندەك تاپقان پۇل - مېلىمۇ ئۇنىڭغا ئەسقاتمايدۇ. بۇنداق يامان ئىللەتكە دۇچار بولغان مىللەت يوقۇلۇشقا ۋە باشقىلارنىڭ ئايىغى ئاستىدا ئىزىلىشكە مەھكۇمدۇر. شۇنىڭ ئۈچۈن جانابى رەسۇلۇللاھ سەللەللاھۇ ئەلەيھى ۋەسەللەم بۇ بىر جۈملە سۆزى بىلەن بىز مۇسۇلمانلارنى بۇنداق ناچار ئىشلاردىن ئاگاھلاندۇردى.

ئىسلامدا بۇيرۇلغان ئىبادەتلەرمۇ پەقەت اللە تائالانىڭ رازىلىقىنى كۆزلەپ ئىخلاى بىلەن قىلىنمىسا، اللە تائالانىڭ دەرگاھىدا قوبۇل بولمايدۇ. مەسىلەن: ”كىشىلەر ياخشى ئادەم دېسۇن“ دېگەن مەقسەتتە مەسجىدكە چىقىپ، بەش ۋاقىت نامازنى تاشلىماي ئوقۇسا، ”ھەرەمگە بېرىپ كەلگەن ھاجىم دېسۇن“ دەپ، پۇل - مال سەرپ قىلىپ ھەج قىلسا، ”سېخى ئادەم دېسۇن“ دەپ مال - دۇنياسىنى ياخشى ئىشلارغا چىقىم قىلسا، ”داموللام، قاراخۇنۇم دېسۇن“ دەپ ئىلىم ئۈگەنسە ۋە قارى قۇرئان بولسا، بۇ ئىشلارنىڭ ھېچبىرى اللە تائالانىڭ نەزىرىدە قوبۇل قىلىنمايدۇ ۋە ساۋاب بېرىلمەيدۇ. چۈنكى ئۇ ئىشلارنى قىلغۇچىنىڭ مەقسىتى اللە تائالانىڭ رازىلىقىغا ئېرىشىش ۋە ئۇنىڭ مۇكاپاتىغا ئائىل بولۇش ئەمەس، بەلكى كىشىلەرنىڭ ماختىشىغا ئېرىشىشتۇر. شۇڭا رەسۇلۇللاھ: «ھەر قانداق ئىنسان ئۆزى نىيەت قىلغان نەرسىگىلا ئېرىشىدۇ» دېگەن.

پەيغەمبەر ئەلەيھىسسالام يەنە بىر ھەدىستە مۇنداق دەيدۇ: «قىيامەت كۈنى ئەڭ ئاۋۋال ھېساب ئېلىنىدىغان كىشى شېھىت، اللە تائالا شېھىتىنى چاقىرىپ، ئۇنىڭغا ئاتا قىلغان نېمەتلىرىنى



تونىتىدۇ، ئۇ تونىيدۇ، ئاندىن ئۇنىڭغا «سەن نېمە ئىش قىلىدىڭ؟» دەپ سورىيدۇ، ئۇ «مەن سېنىڭ يولۇڭدا ئۇرۇش قىلىپ شېھىت بولدۇم» دەيدۇ، اللە تائالا ئۇنىڭغا «يالغان ئېيتتىڭ، چۈنكى سەن پالانى باتۇر ئادەمكەن دېسۇن» دەپ ئۇرۇش قىلىدىڭ، كىشىلەر شۇنداق دېدى «دەيدۇ - دە پەرىشتىلەرگە ئەمىر قىلىدۇ، پەرىشتىلەر ئۇنى يۈزىدىن سۆرەپ دوزاخقا تاشلايدۇ. ئۇندىن كېيىن ئىلىم ئۈگەنگەن ۋە ئۈگەتكەن، قۇرئان ئوقۇغان كىشىنى ھېسابقا تارتىدۇ. اللە تائالا ئۇنىڭغا بەرگەن نېمەتلىرىنى تونىتىدۇ، ئۇ تونىيدۇ. ئاندىن ئۇنىڭغا «سەن نېمە ئىش قىلىدىڭ؟» دەپ سورىيدۇ. ئۇ «ئىلىم ئۈگەندىم، ئۇنى ئۈگەتتىم، ئۇنىڭغا ئەمەل قىلدىم ۋە سېنىڭ يولۇڭدا قۇرئان ئوقۇدۇم» دەيدۇ. اللە تائالا: «يالغان ئېيتتىڭ، لېكىن سەن كىشىلەر ئالىم دېسۇن دەپ ئىلىم ئۈگەندىڭ، قارىم دېسۇن دەپ قۇرئان ئوقۇدۇڭ ۋە شۇنداق دېدىلەر» دەيدۇ - دە، پەرىشتىلەرگە ئەمىر قىلىدۇ، ئۇ كىشى يۈزىدىن سۆرىلىپ دوزاخقا تاشلىنىدۇ. ئاندىن اللە تائالا تۇرمۇشىنى باياشات قىلغان ۋە ئۇنىڭغا ھەر تۈرلۈك مال - دۇنيا ئاتا قىلغان كىشىنى ھېسابقا تارتىدۇ. ئۇنىڭغا بېرىلگەن نېمەتلەر تونۇتىدۇ، ئۇ تونىيدۇ. ئاندىن اللە تائالا ئۇنىڭغا: «نېمە ئىش قىلىدىڭ؟» دەپ سورىيدۇ. ئۇ: «سەن نەپقە قىلىنىشىنى ياخشى كۆرىدىغان يوللارنىڭ ھېچبىرىنى تەرك ئەتمەستىن مېلىمنى سەرپ قىلدىم» دەيدۇ. اللە تائالا: «يالغان ئېيتتىڭ، لېكىن سەن كىشىلەر سېخى ئادەم دېسۇن، دەپ شۇنداق قىلىدىڭ ۋە شۇنداق دېدىلەر» دەيدۇ - دە، پەرىشتىلەرگە بۇيرىيدۇ، ئۇ ئادەم يۈزىدىن سۆرىلىپ دوزاخقا تاشلىنىدۇ. [ئىمام مۇسلىم رىۋايەت قىلغان ھەدىس]

يامان نىيەت ئىبادەتلەرنى ئىبادەتلىكتىن چىقىرىۋەتكەندەك ياخشى نىيەت ئىبادەت بولمىغان ئىشلارنى ئىبادەت قاتارىغا كىرگىزىدۇ. مەسىلەن: يېمەك - ئىچمەك، ئۇخلاش ۋە ئايالى بىلەن بىر يەردە بولۇشقا ئوخشاش ئاددى ئىشلار ئىبادەت ئەمەس. لېكىن ھالال يېيىش، ھالال ئىچىشكە تىرىشسا، ياخشى ئىشلارنى قىلىشقا ئىنىرگىيە توپلاش مەقسىتى بىلەن ئۇخلاسا، ھارامدىن ساقلىنىش مەقسىتى بىلەن ئايالى بىلەن بىرگە بولسا، ئۇنىڭ بۇ ئاددى ئىشلىرى ئاشۇ ياخشى نىيەت بىلەن ئىبادەتكە ئايلىنىپ اللە تائالانىڭ نەزىرىدە كاتتا ساۋابقا ئېرىشىدۇ. يەنى ياخشى نىيەت بىلەن مۇسۇلماننىڭ بارلىق ئىش - ھەرىكەتلىرى ئىبادەت بولىدۇ.



ئىش - ئەمەللەر خالىس نىيەت بىلەن قىممەتلىك بولغاندەك، ياخشى نىيەتمۇ ئۇنىڭغا لايىق ئەمەللەر بىلەن نەتىجىلىك بولىدۇ. ئەمما مېنىڭ نىيەتم ياخشى دەپ قويۇپ يامان ئىشلارنى، ناچار قىلىقلارنى قىلىۋەرسە جازاغا تارتىلىدۇ. چۈنكى ئەمەلىيىتى يوق قۇرۇق نىيەت ھېچ نەرسىگە يارىمايدۇ. شۇڭلاشقا رەسۇلۇللاھ سەللەللاھۇ ئەلەيھى ۋەسەللەم بۇ يەردە ئەمەل بىلەن نىيەتنى بىرلىكتە تىلغا ئالغان.

دېمەك، بۇ دۇنيادا بەخت - سائادەتلىك ھاياتقا ۋە ئاخىرەتتە جەننەتكە ئېرىشىش ئۈچۈن پاك نىيەت بىلەن چىن ئىمان ۋە ھەقىقىي ئىخلاس بىلەن ئىش قىلىشىمىز لازىم ئىكەن. بولمىسا ئۆزىمىزنى ئالداپ قۇرۇق ئاۋاز بولىدىكەنمىز. باشقىلارنى ئالداپ تاپقان پۇل ئەسقاتمىغاندەك، كىشىلەرنىڭ نەزىرىدىن ئۆتۈش مەقسىتى بىلەن قىلغان ئىبادەتلەرمۇ پايدا بەرمەيدىكەن.

رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى مەنىنى تېخىمۇ روشەنلەشتۈرۈش ئۈچۈن ھىجرەتنى مىسال قىلىپ كۆرسەتكەن. ئىسلامنىڭ دەسلەپكى يىللىرىدا مەككىدە كۆتەرگىسىز ئازاب - ئوقۇبەتكە دۇچ كەلگەن رەسۇلۇللاھ ۋە مۇسۇلمانلار ھەر تۈرلۈك قىيىنچىلىقلارغا بەرداشلىق بەرگەن بولسىمۇ، ئىسلامنى راۋاجلاندۇرۇش مۇمكىن بولمىغان. شۇنىڭ بىلەن مۇسۇلمانلار ئىسسىق ئۆيلىرىنى ۋە ئېزىز يۇرتلىرىنى تاشلاپ ئاۋۋال ھەبەشسىتانغا، كېيىن مەدىنىگە كۆچۈشكە مەجبۇر بولغان. ئىسسىق ئۆيىنى، بالا - چاقىلىرىنى، ئۇرۇق - تۇغقانلىرىنى ۋە جاندىن ئېزىز ۋەتىنىنى تاشلاپ باشقا يەرگە كېتىشنىڭ قانچىلىك ئېغىر ئىش ئىكەنلىكىنى مۇساپىرچىلىقنىڭ دەردىنى تارتقانلار ئويىدا بىلىدۇ. شۇڭا ھىجرەت ئەڭ ئۇلۇغ ئىبادەت ھېسابلىنىدۇ. بۇ ھەدىستە مانا مۇشۇنداق قىيىن ئىش ۋە ئۇلۇغ ئىبادەتمۇ اللە تائالانىڭ دىنىنى راۋاجلاندۇرۇش ۋە پەيغەمبەر ئەلەيھىسسالامغا ياردەم بېرىش ئۈچۈن بولماي دۇنياۋى غەزەز بىلەن بولسا، ھېچقانداق ساۋابقا ئېرىشەلمەيدىغانلىقى كۆرسىتىلگەن.

اللە تائالا قۇرئان كەرىمدە مۇنداق دەيدۇ:



﴿ وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ

وَذَلِكَ دِينُ الْقِيَمَةِ ﴾ ﴿٥٠﴾

﴿ئۇلار پەقەت ئىبادەتنى اللەغا خالاس قىلغان، ھەق دىنغا ئېتىقاد قىلغان ھالدا يالغۇز اللەغا ئىبادەت قىلىشقا بۇيرۇلدى. نامازنى ئادا قىلىشقا، زاكاتنى بېرىشكە بۇيرۇلدى. ئەنە شۇلار (يەنى ئىبادەت، ئىخلاص، ناماز، زاكات) توغرا دىندۇر.﴾ [سۈرە بەيىنە: 5 - ئايەت]

اللە تائالا يەنە مۇنداق دەيدۇ:

﴿ قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ ﴾ ﴿٥١﴾ وَأُمِرْتُ لِأَنْ أَكُونَ أَوَّلَ الْمُسْلِمِينَ ﴾ ﴿٥٢﴾

﴿قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ﴾ ﴿٥٣﴾ قُلِ اللَّهُ أَعْبُدُ مُخْلِصًا لَهُ دِينِي ﴿٥٤﴾ فَأَعْبُدُوا مَا شِئْتُمْ مِنْ دُونِهِ ۗ قُلْ إِنَّ الْخُسْرَانَ الَّذِينَ خَسِرُوا أَنْفُسَهُمْ وَأَهْلِيهِمْ يَوْمَ الْقِيَمَةِ ۗ أَلَا ذَلِكَ هُوَ الْخُسْرَانُ الْمُبِينُ ﴿٥٥﴾﴾

﴿ئېيتقىنكى، «مەن دىننى (شېرىكتىن ۋە رىيادىن) ساپ قىلغان ھالدا اللەغا ئىبادەت قىلىشقا بۇيرۇلدۇم. ھەمدە مۇسۇلمانلارنىڭ ئەۋۋىلى بولۇشقا بۇيرۇلدۇم». ئېيتقىنكى، «ئەگەر مەن پەرۋەردىگارمغا ئاسىيلىق قىلسام، شۈبھىسىزكى، بۈيۈك كۈننىڭ ئازابىدىن قورقمەن». ئېيتقىنكى، «دىنمنى (شېرىكتىن ۋە رىيادىن) ساپ قىلغان ھالدا اللەغا ئىبادەت قىلىمەن. سىلەر اللەدىن باشقا خالىغىنىڭلارغا ئىبادەت قىلىڭلار». ئېيتقىنكى، «قىيامەت كۈنى ئۆزلىرىنى ۋە ئائىلىسىدىكىلەرنى زىيان تارتقۇزغۇچىلار قاتتىق زىيان تارتقۇچىلاردۇر». بىلىڭلاركى، ئەنە شۇ روشەن زىياندار.﴾ [سۈرە زۇمەر: 11 - دىن 15 - غىچە بولغان ئايەتلەر]

ئى ئۇلۇغ پەرۋەردىگارمىز! بىزگە توغرا، ھەق دىن بويىچە ئىش قىلىپ، بۇ دۇنيادا بەخت - سائادەتلىك تۇرمۇش، ئاخىرەتتە سېنىڭ رازىلىقىڭغا ئېرىشىپ جەننەتكە كىرىشنى نىسپ قىلغىن. نەپسى - شەيتاننىڭ كەينىگە كىرىپ، ئىخلاستىن، ساپ نىيەتتىن ئايرىلىپ قېلىشتىن ۋە



ئىبادەتلىرىمىزدە دۇنياۋى پايدىنى كۆزلەشتىن ساقلىغىن. چۈنكى بىز بەك ئاجىز بەندە، سەن گۈزەل ساقلىمىساڭ بىز ھالاكەتكە ئۇچراپ كېتىمىز. ئامىن!



2 . ھەدىس

رباھارلىقنىڭ زىيىنى توغرىسىدا

عن جُنْدُبِ بْنِ عَبْدِ اللَّهِ بْنِ سَفْيَانَ رَضِيَ اللَّهُ عَنْهُ قَالَ: قَالَ النَّبِيُّ صَلَّى اللَّهُ عَلَيْهِ وَسَلَّمَ: «مَنْ سَمِعَ سَمَعَ اللَّهُ بِهِ، وَمَنْ يُرَآئِي يُرَآئِي اللَّهَ بِهِ» [رواه البخاري ومسلم]  
تەربىيەسى:

ھەزرىتى جۇندۇب ئىبنى ئابدۇللاھ ئىبنى سۇفيان رەزىيەللاھۇ ئەنھۇدىن رىۋايەت قىلىندۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى (قىلغان ئىشىنى باشقىلار) ئاڭلىسۇن دەپ قىلىدىكەن، اللە ئۇنىڭ بۇزۇق نىيىتىنى قىيامەت كۈنى خالايق ئالدىدا ئاشكارىلاپ ئۇنى رەسۋا قىلىدۇ. كىمكى قىلغان ئىشىنى باشقىلار كۆرسۇن دەپ قىلىدىكەن، اللە ئۇنىمۇ شۇنداق قىلىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 6352]

ئىزاھات:

ئىنسانغا ئەڭ زىيانلىق نەرسە قىلغان ئىش - ھەرىكىتىدە اللە تائالانىڭ رازىلىقىنى كۆزلىمەسلىكتۇر. قىلغان ئىشىنىڭ تاشقى كۆرىنىشى چىرايلىق، ئىچى ناچار، ئىشى باشقا، نىيىتى باشقا، تىلى باشقا، دىلى باشقا بولۇش ئەڭ يامان ئىللەت بولۇپ، ھەر قانداق مۇسۇلمان بۇنداق يامان ئىللەتلەردىن ئۆزىنى پاكلىشى كېرەك. چۈنكى ئۇنداق ئىللەتلەرگە گىرىپتار بولغان كىشى تىلىدا ھەر دائىم زىكىر - تەسبىھ ئېيتىدۇ، قۇرئان ئوقۇيدۇ، كىشىلەرگە ئىلىم ئۈگىتىدۇ، ۋەز - نەسەھەت قىلىپ كىشىلەرنى ياخشى ئىشقا ئۈندەيدۇ، لېكىن دىلى اللەدىن غاپىل، باشقا نەرسىلەر بىلەن مەشغۇل، مەنپەئەت پېشىدە بولىدۇ. باشقىلار ئۇنى ماختىسا، كىشىلەرنىڭ قەلبى ئۇنىڭغا مايىل بولسىلا ئۇنىڭ مەقسىتى ھاسىل بولىدۇ.

ئىنسانلارنىڭ ئارىسىدا شۇنداق كىشىلەر باركى، قۇرئاننى تەجۋىد بىلەن ناھايىتى چىرايلىق ئوقۇيدۇ، ۋەز قىلسا كىشىلەرنى يىغلىتىدۇ، ئۇنىڭ ناماز ئوقۇغىنىنى، سەدىقە قىلغىنىنى، روزا



تۇتقۇننى ۋە ئېتىكەب قىلغىنىنى كۆرسىتىش پەرىشتە دەپ قالىسىز، لېكىن ئۇ ئالدامچى مۇناپىق، يالغانچى، مەككەر، ساختىپەز بولۇپ، كۆڭلىدە يوق نەرسىنى سۆزلەيدۇ. اللە تائالا ئۈچۈن قىلىدىغان ئىشنى كىشىلەرگە كۆرسىتىش ئۈچۈن قىلىدۇ. ئۇنداق كىشىلەر ھەققىدە اللە تائالا مۇنداق دەيدۇ:

﴿ فَوَيْلٌ لِلْمُصَلِّينَ ﴿١﴾ الَّذِينَ هُمْ عَنْ صَلَاتِهِمْ سَاهُونَ ﴿٢﴾ الَّذِينَ هُمْ يُرَاءُونَ ﴿٣﴾ ﴾

وَيَمْنَعُونَ الْمَاعُونَ ﴿٤﴾

﴿شۇنداق ناماز ئوقۇغۇچىلارغا ۋايىكى، ئۇلار نامازنى غەپلەت بىلەن ئوقۇيدۇ. نامازنى رىيا بىلەن ئوقۇيدۇ. ئۇلار قولغا بەرمەيدۇ﴾ [مائۇن سۈرىسى، 4 - دىن 7 - غىچە بولغان ئايەتلەر]

اللە تائالا مۆمىن بەندىلىرىنى رىيادىن ئاگاھلاندۇرۇپ مۇنداق دەيدۇ:

﴿ يَتَأْتِيهَا الَّذِينَ ءَامَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَى كَالَّذِي يُنْفِقُ مَالَهُ رِثَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ فَمَثَلُهُ كَمَثَلِ صَفْوَانٍ عَلَيْهِ تُرَابٌ فَأَصَابَهُ وَابِلٌ فَتَرَكَهُ صَلْدًا ۖ لَا يَقْدِرُونَ عَلَىٰ شَيْءٍ مِّمَّا كَسَبُوا ۗ وَاللَّهُ لَا يَهْدِي الْقَوْمَ الْكَافِرِينَ ﴾



﴿ئى مۆمىنلەر! پۇل - مېلىنى كىشىلەرگە كۆرسىتىش ئۈچۈن سەرپ قىلغان، اللەغا ۋە ئاخىرەت كۈنىگە ئىمان كەلتۈرمەيدىغان كىشىنىڭ قىلغان ئەمىلىنى بېكار قىلىۋەتكىنىگە ئوخشاش، بەرگەن سەدىقەڭلارنى مىننەت قىلىش ۋە ئەزىيەت يەتكۈزۈش بىلەن بېكار قىلىۋەتمەڭلار. بۇنداق پۇل - مېلىنى باشقىلارغا كۆرسىتىش ئۈچۈن سەرپ قىلغان ئادەم خۇددى ئۈستىگە توپا - چاڭ قونۇپ قالغان، قاتتىق يامغۇردىن كېيىن يۇيۇلۇپ بۇرۇنقىدەك بولۇپ قالغان سىلىق تاشقا ئوخشايدۇ. ئۇلار قىلغان ئەمەللىرى ئۈچۈن ئاخىرەتتە ھېچقانداق ساۋابقا ئىگە بولالمايدۇ. اللە كاپىر قەۋمنى ھىدايەت قىلمايدۇ﴾ [بەقەرە سۈرىسى، 264 - ئايەت]



يۇقىرىقى ئايەت كەرىمە ۋە ھەدىس شېرىپتىن مەلۇم بولىدۇكى، ئەمەل - ئىبادەتلەرنىڭ قوبۇل بولۇشىنىڭ بىرىنچى شەرتى، ئەمەل - ئىبادەتلەرنى پەقەت اللە تائالانىڭ رازىلىقىغا ئېرىشىش ئۈچۈن قىلىشتۇر. چۈنكى اللە تائالا باشقا مەقسەتلەر بىلەن قىلغان ئەمەل - ئىبادەتلەرنى قوبۇل قىلمايدۇ. كىشىلەرگە كۆرسىتىش ۋە ئاڭلىتىش ئۈچۈن ئەمەل - ئىبادەت قىلغان ۋە ياخشىلىق ئىشلىگەن ئادەم ئۆز ئۆزىنى ئالدىغان ۋە بىكارغا ئۆزىنى ئاۋارە قىلغان بولىدۇ.

ئەمەل - ئىبادەتلەر، ئىشلىگۈچىنىڭ نىيىتىگە قاراپ قىممەتلىك بولىدۇ. ئەگەر ئەمەل - ئىبادەت قىلغان كىشى، قىلغان بارلىق ئىشلىرىنى "پەقەت اللە تائالا قوبۇل قىلسىلا بولىدۇ" دېگەن ئاساستا قىلسا، گەرچە قىلغان ئىبادەتلىرى ئاز بولسىمۇ، اللە تائالا ئۇنىڭ ئىخلاسىغا قاراپ نەچچە ھەسسە كۆپەيتىپ ئەجرى ئەزىم بېرىدۇ. ئەڭ ئاز ئىبادەت بىر كۈندە بەش ۋاقىت نامازنى ئادا قىلىش بولۇپ، ئۇنىڭدىن ئاز ئىبادەت يوقتۇر. لېكىن شۇ ئىبادەتتە مۇھىم بولغىنى رىيادىن ساقلىنىش، ئىبادەت بىلەن ماختانماسلىق لازىمدۇر.

قىلغان ئەمەل - ئىبادەتلىرى ۋە ياخشى ئىشلىرى بىلەن ماختىنىش، كىشىلەر ئارىسىدا "مەن مانچە قېتىم ھەرەمگە بارغان ئادەم، مەن ئۇنداق قىلغان، مەن بۇنداق قىلغان" دەپ، قىلغان ئىشنى كىشىلەر ئارىسىدا ئېلان قىلىش، قىلغان ئىبادەتنىڭ ساۋابىنى يوقىتىدۇ. كىشىلەر پالانى ھاجىم دېمىسىمۇ، قىلغان ئىشلىرىمنى كۆرۈپ ماختىمىسىمۇ، اللە تائالا ئۆز دەرگاھىدا قوبۇل قىلسىلا بولىدۇ دېگەن مەقسەتتە قىلغان ئەمەل - ئىبادەت، ھەقىقىي ئىخلا بىلەن قىلغان ئىبادەت بولىدۇ. شۇنىڭ ئۈچۈن رەسۇلۇللاھ سەللەللاھۇ ئەلەيھى ۋەسەللەم: «خۇددى اللەنى كۆرۈپ تۇرغاندەك ئىبادەت قىلىشنىڭ كېرەك، سەن اللەنى كۆرەلمىسەڭمۇ، ئۇ سېنى كۆرۈپ تۇرىدۇ» دېگەن. [ئىمام مۇسلىم رىۋايەت قىلغان ھەدىس]

اللە تائالا مۇنداق دەيدۇ:



﴿ مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوفِّ إِلَيْهِمْ أَعْمَلَهُمْ فِيهَا وَهُمْ فِيهَا لَا يُبْخَسُونَ ﴿١٥﴾ أُولَئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبِطِلَ مَا كَانُوا يَعْمَلُونَ ﴿١٦﴾ ﴾

﴿قىلغان ياخشى ئىشلىرى بىلەن پەقەت ھاياتىي دۇنيانى ۋە ئۇنىڭ زىبۇزىننىتىنى (يەنى دۇنيا مەنپەئىتىنى) كۆزلەيدىغان كىشىلەرگە ئۇلارنىڭ ئەمەللىرىنىڭ ئەجرىنى بۇ دۇنيادا تولۇق بېرىمىز. دۇنيادا ئۇلارنىڭ ئەجرىدىن ھېچ نەرسە كېمەيتىلمەيدۇ. بۇنداق كىشىلەرگە ئاخىرەتتە دوزاختىن باشقا نەرسە يوقتۇر، ئۇلارنىڭ قىلغان ئىشلىرى يوققا چىقىرىلىدۇ، قىلغان ئەمەللىرى ھېسابقا ئېلىنمايدۇ.﴾  
[ھۇد سۈرىسى، 15، 16 - ئايەتلەر]

اللە تائالا ھەممىمىزنى ھەقىقىي ئىخلاس بىلەن ئىبادەت قىلغىلى نىسىپ قىلسۇن. قىلغان ئەمەل - ئىبادەتلىرىمىزنى ئۆز دەرگاھىدا قوبۇل قىلىپ، دۇنيا ۋە ئاخىرەتنىڭ بەخت - سائادىتىگە ئېرىشتۈرسۇن. قەلبىمىزنى رىيادىن، كىشىلەرگە كۆرسىتىشتىن ۋە باشقا ئىخلاسقا زىت كېلىدىغان ھەر قانداق ئىللەتلەردىن پاكلىسۇن. ئامىين !



3. ھەدىس

**شۈبھىلىك نەرسىلەردىن قېچىش توغرىسىدا**

عن نَعْمَانَ بْنِ بَشِيرٍ رَضِيَ اللَّهُ عَنْهُ قَالَ : سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ : «إِنَّ الْحَالَ بَيْنَ، وَإِنَّ الْحَرَامَ بَيْنَ، وَبَيْنَهُمَا أُمُورٌ مُشْتَبِهَاتٌ، لَا يَعْلَمُهَا كَثِيرٌ مِنَ النَّاسِ. فَمَنْ اتَّقَى الشُّبُهَاتِ فَقَدِ اسْتَبْرَأَ لِدِينِهِ وَعِرْضِهِ، وَمَنْ وَقَعَ فِي الشُّبُهَاتِ وَقَعَ فِي الْحَرَامِ. كَالرَّاعِي يَرْعَى حَوْلَ الْجَمَى يُوشِكُ أَنْ يَقَعَ فِيهِ. أَلَا وَإِنَّ لِكُلِّ مَلِكٍ جَمَى، أَلَا وَإِنَّ جَمَى اللَّهِ مَحَارِمُهُ. أَلَا وَإِنَّ فِي الْجَسَدِ مُضْغَةً، إِذَا صَلَحَتْ صَلَحَ الْجَسَدُ كُلُّهُ، وَإِذَا فَسَدَتْ فَسَدَ الْجَسَدُ كُلُّهُ، أَلَا وَهِيَ الْقَلْبُ.» [رواه البخاري ومسلم]

**تەربىيەسى :**

ھەزرىتى نۇئمان ئىبنى بېشىر رەزىيەللاھۇدىن رىۋايەت قىلىنىدۇ، ئۇ رەسۇلۇللاھ سەللەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىغان ئىدىم دەيدۇ: «ھالال ئوچۇق - ئاشكارا بايان قىلىنغان، ھاراممۇ ئوچۇق بايان قىلىنغان، ھالال بىلەن ھارام ئارىسىدا شۈبھىلىك ئىشلار بولۇپ، كۆپ كىشىلەر ئۇنى بىلمەيدۇ. شۈبھىلىك ئىشلاردىن ساقلانغان كىشى دىنىنى، ئابروىنى، ساقلاپ قالالايدۇ. شۈبھىلىك ئىشلارنى قىلغان كىشى ھارامغا چۈشۈپ قالىدۇ. ئۇنداق ئادەم خۇددى بىرسىنىڭ چىگراسى يېنىدا مال باققان پادىچىغا ئوخشاش بولۇپ، ئۇنىڭ چىگرا ئىچىگە كىرىپ قېلىشى تۇرغانلا گەپ. بىلىڭلاركى، ھەر قانداق پادىشاھنىڭ چىگراسى بار، بىلىڭلاركى، اللەنىڭ چىگراسى ھارام قىلغان ئىشلاردۇر. ئاگاھ بولۇڭلاركى، بەدەندە بىر پارچە گۆش بولۇپ، ئۇ ياخشى بولسا، پۈتۈن بەدەن ياخشى بولىدۇ. ئۇ بۇزۇلسا، پۈتۈن بەدەن بۇزۇلىدۇ. بىلىڭلاركى ئۇ يۈرەكتۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 4048]

**ئىزاھات :**

رەسۇل ئەكرەم سەللەللاھۇ ئەلەيھى ۋەسەللەم بۇ ھەدىستە بىزگە ئىسلامنىڭ ئاساسلىق تەلىماتلىرىنى بىلدۈرىدۇ. بۇ ھەدىسكە ئاساسەن ئىنسانلارنىڭ قىلىدىغان ئىش - ئەمەللىرى ئۈچ قىسىمغا بۆلىنىدۇ. ئۇلار: ھالال، ھارام ۋە شۈبھات.



1 - ھالال، ئۇ - . اللە تائالا ئۆز كەلامى بولغان قۇرئان كەرىمدە ۋە رەسۇلۇللاھ ھەدىستە ھالال دەپ ئوچۇق بەلگىلىگەن ئىشلاردۇر. پاك نەرسىلەرنى يېيىش، راست گەپ قىلىش، ئادالەتلىك بولۇشقا ئوخشاش.

2 - ھارام، ئۇ - . اللە تائالا ئۆز كەلامى بولغان قۇرئان كەرىمدە ۋە رەسۇلۇللاھ ھەدىستە قەئىمى مەنى قىلغان ئىشلاردۇر. كىشىنىڭ ھەققىنى ناھەق يېيىش، يالغان سۆزلەش، ئالدامچىلىق قىلىشقا ئوخشاش.

ھالال - ھارام مەيلى قۇرئان كەرىمدە، مەيلى رەسۇلۇللاھنىڭ ھەدىسلىرىدا بولسۇن ئوچۇق كۆرسىتىلگەن بولۇپ، ھالالنى ھارام، ھارامنى ھالال سانغان كىشى كاپىر بولىدۇ.

3 - شۈبھات، ئۇ - . ھالاللىقى ياكى ھاراملىقى ئوچۇق كۆرسىتىلمىگەن، گۇمانلىق ئىشلاردۇر. ئىسلام ئىلمىغا مۇتەخەسسسى ئالىملار، فىقىھشۇناسلار ئۇ ئىشلارنىڭ جەمئىيەتكە پايدىلىق ياكى زىيانلىق تەرەپلىرىگە قاراپ شەئىي ھۆكۈمنى بەلگىلەيدۇ. بۇنداق گۇمانلىق ئىشلار كۆپۈنچە ”مەكرۇھ“ دەپ كۆرسىتىلىدۇ. ”مەكرۇھ“ يامان كۆرۈلگەن دېگەن بولىدۇ. بۇنداق ئىشلاردىن ساقلىنىش كىشىنى ھارامغا چۈشۈپ قېلىشتىن ساقلايدۇ.

رەسۇلۇللاھ سەللەللاھۇ ئەلەيھى ۋەسەللەم ھارام - ھالاللىقى ئېنىق بولمىغان شۈبھىلىك ئىشلارنى قىلغان كىشىنى، بىراۋنىڭ چىگراسىنىڭ يېنىدا مال باققان پادىچىغا ئوخشىتىدۇ. پادىچى باشقىلارنىڭ چىگراسى ئىچىگە كىرمەيمەن دېگەن ئوي بىلەن، چىگرا ئەتراپىدا مېلىنى ئوتلىتىدۇ. لېكىن تۇيماستىن چىگرا ئىچىگە كىرىپ قالىدۇ - دە، ئەڭ ئېغىر جازاغا ئۇچرايدۇ. شۇنىڭ ئۈچۈن ئەڭ ياخشى چارە چىگراغا يېقىنلاشماسلىق. چۈنكى چىگراغا يېقىن بارغان كىشىنىڭ ئۇ تەرەپكە ئۆتۈپ كېتىشى كۈچلۈك ئېھتىمال.

دۇنيادا ھەر بىر دۆلەت ۋە پادىشاھنىڭ مەخسۇس چىگراسى بولغىنىدەك، اللە تائالانىڭمۇ بەلگىلىك چىگرالىرى باردۇر. ئۇ بولسىمۇ، اللە تائالا ھارام قىلغان ئىشلاردۇر. شۈبھىلىك ئىشلار ئاشۇ چىگرانىڭ يېقىن ئەتراپلىرىدۇر. شۈبھىلىك ئىشلارنى قىلغان كىشى خۇددى چىگرا ئەتراپىدا مال باققان كىشىنىڭ تۇيماستىن چىگرادىن ئۆتۈپ كەتكىنىدەك، بىلمەستىن ھارام ئىشلارنى قىلىپ



تاشلىشى ئىنتايىن كۈچلۈك ئېھتىمال. شۇڭلاشقا مۇسۇلمانلار ھاراملىقى روشەن مەلۇم بولغان ئىشلاردىنغۇ قەتئى يېراق تۇرۇشى لازىم. شۈبھىلىك ئىشلارغۇمۇ سەل قارىماسلىقى كېرەك. شۇنىڭ ئۈچۈن پەيغەمبەر ئەلەيھىسسالام: «شۈبھىلىك ئىشلاردىن قاچقان كىشى ئۆزىنىڭ دىنىنى ۋە ئابرويىنى ساقلاپ قالالايدۇ» دېگەن.

جانابى رەسەلۇللاھ قەلب (يۈرەك ياكى ۋىجدان) نى ئىسلاھ قىلىشقا تەرغىب قىلىپ، «قەلب تۈزۈلسە پۈتۈن ئەزا ياخشى بولىدۇ. ئەگەر قەلب بۇزۇلسا، بارلىق بەدەن بۇزۇلىدۇ» دەيدۇ. چۈنكى بارلىق ئەزالار كىشىنىڭ ئىرادىسىگە بويسۇنىدۇ. ئىرادىنىڭ مەنبەئى ۋە مەركىزى قەلبدۇر. قەلب - ۋىجدان ياخشى بولسا، ياخشى ئىشلارنى قىلىشنى خالايدۇ. ئەگەر قەلب بۇزۇق ۋىجدانسىز بولسا، يامان، ناچار قىلىقلارنى قىلىشنى خالايدۇ. بەدەن قەلبنىڭ بۇيرۇقىنى ئورۇنلايدۇ. شۇڭا قەلبنى ھەر تۈرلۈك يامان نىيەت ۋە ناچار غەرەزلەردىن پاكلاش ئىنتايىن مۇھىم.

قەلبنى ئىسلاھ قىلىشنىڭ ئەڭ ياخشى يولى اللەنى پۈتۈن سۈپەتلىرى بىلەن تونۇپ، اللە تائالانىڭ ئۆزىنى ھەر ھالدا كۈزىتىپ تۇرىدىغانلىقىغا چىن ئىشىنىش، اللە تائالانىڭ رەھمىتىدىن ئۈمىدۋار بولۇپ، غەزىۋىدىن قورقۇش، قىيامەت كۈنى چوڭ - كىچىك، ياخشى - يامان بارلىق ئىش - ھەرىكەتلىرىنىڭ مەيدانغا چىقىدىغانلىقىغا، اللە تائالانىڭ ئالدىدا پۈتۈن ئىشلىرىدىن ھېساب بېرىدىغانلىقىغا ۋە قىلمىشىغا لايىق مۇكاپات ياكى جازا بېرىلىدىغانلىقىغا چىن ئىشىنىشتۇر. قەلبنى بۇزىدىغان ئامىللار اللە تائالغا چىن ئېتىقاد قىلماسلىق، اللە تائالانىڭ ئاخىرەتتىكى نېمەتلىرىگە قىزىقماسلىق ۋە ئازابىنى كۆزىگە ئىلمەسلىك، اللە تائالانىڭ ئەمرىنى يەڭگىل ساناپ، گۇناھ - مەسىيەتكە جۈرئەت قىلىش، ئۆزىگە تەمەننا قىلىش، مۇتەكەببىرلىك ۋە ھەسەت قاتارلىق نەرسىلەردۇر.

مۇسۇلمان كىشى، ھەققىدە گۇمان تۇغدۇرىدىغان ۋە تۆھمەتكە قالىدىغان ئىشلاردىن ئۇزاق تۇرۇشى بەك مۇھىم. چۈنكى ئۇنىڭ بىلەن ئۆزىنىڭ ۋە ئائىلىسىنىڭ ئىپپەت - نومۇسىنى ساقلاپ قالالايدۇ. دىنىنى دۈشمەنلەرنىڭ تەنلىرىدىن، يامان غەرەزلىك سۆزلىرىدىن قوغدىيالايدۇ.



مۇستەھەبىنى كۆزىگە ئىلمىگەن كىشى پەرزىنى تەرك ئېتىدۇ، مەكرۇھقا سەل قارىغان كىشى ھارامنى قىلىدۇ.

ھۆرمەتلىك مۇسۇلمان قېرىنداشلار!

ھەق يول - - يېمەك - ئىچمەك، كىيىم - كېچەك ۋە باشقا بارلىق ئىشلاردا اللە تائالا ھالال قىلغان ئىشلارنى قىلىش، زاھىدلىق قىلىدىم دەپ ھالالنى ھارام قىلىۋالماسلىق، ھاراملاردىن قەتئى يېنىش، پۇل - مالنى دەپ نەپىسنىڭ كەينىگە كىرىپ ھارامنى ھالال قىلىۋالماسلىق، راستچىل بولۇش، يالغان سۆزلىمەسلىك، ئادىل بولۇش، زۇلۇم قىلماسلىق، ھەقىقەتچى بولۇش، كىشىنى ئالدىماسلىق، باشقىلارنىڭ ھەققىگە چېقىلماسلىق، يالغان گۇۋاھلىق بەرمەسلىك، ھەسەتخورلۇق قىلماسلىق قاتارلىق ئىشلاردۇر.

شەكىللىنىپ قالغان، ئىككىلىنىپ قالغان ئىشلاردىن ئۆزىنى ساقلاش لازىم. مەسىلەن: رەسۇلۇللاھ يولدا ئۇچرىغان بىر تال خورمىنى سەدىقە بولۇپ قالمىسۇن دەپ قورقۇپ يېمىگەن. ئىمام نەۋەۋى ئوقۇۋاتقان چېغىدا، شۇ شەھەردە يېتىمنىڭ بېغى بارمىش دەپ ئاڭلاپ، يېتىمنىڭ ھەققىنى يەپ سېلىشتىن پەرھىز قىلىپ، شۇ شەھەرنىڭ ئۈزۈمىنى يېمىگەن.

ئى ئۇلۇغ پەرۋەردىگار! ھالالغا قانائەت قىلىشنى بىزگە نىسىپ قىلغىن، نەپسىمىزنىڭ كەينىگە كىرىپ ھارامغا چۈشۈپ قېلىشتىن بىزنى ساقلىغىن. ئامىين!



4 . ھەدىس

**تامامخورلۇقتىن ساقلىنىش توغرىسىدا**

عن حكيم بن حزام رضي الله عنه قال : سألت رسول الله صلى الله عليه وسلم فأعطاني ، ثم سألتُهُ فأعطاني ، ثم قال لي : «يا حكيم! إن هذا المال خَصِرٌ خُلُوٌّ فَمَنْ أَخَذَهُ بِسَخَاوَةٍ نَفْسٍ بُورِكَ لَهُ فِيهِ ، وَمَنْ أَخَذَهُ بِإِشْرَافٍ نَفْسٍ لَمْ يُبَارَكْ لَهُ فِيهِ ، وَكَانَ كَالَّذِي يَأْكُلُ وَلَا يَشْبَعُ ، وَالْيَدُ الْعُلْيَا خَيْرٌ مِنَ الْيَدِ السُّفْلَى » قال حكيم : "والذي بعثك بالحق لا أرزأ أحداً بعدك شيئاً حتى أفارق الدنيا" فكان أبو بكر رضي الله عنه يدعوه حكيماً ليُعطيَهُ العطاء ، فيأبى أن يقبلَ منه شيئاً ثم إنَّ عمر بن الخطاب رضي الله عنه دعاَهُ ليُعطيَهُ فأبى أن يقبلَ . فقال : "يا معشرَ المسلمين! أشهدُكم على حكيم ، إنِّي أعرَضُ عليه حقَّهُ الذي قَسَمَهُ اللهُ لَهُ في هذا الفمِّ فأبى أن يأخذه" فلم يَرزأ حكيمٌ أحداً من الناسِ بعدَ النبيِّ صلى الله عليه وسلم حتى تُوفِّيَ رضي الله عنه . [

تەرجىمەسى :

ھەزرىتى ھەككىم ئىبنى ھىزام رەزىيەللاھۇ ئەنھۇ مۇنداق رىۋايەت قىلىدۇ: "مەن رەسۇلۇللاھ سەللەللاھۇ ئەلەيھى ۋەسەللەمدىن سورىدىم بەردى. يەنە سورىدىم، يەنە بەردى. ئاندىن رەسۇلۇللاھ ماخا: «ئى ھەككىم! بۇ مال - دۇنيا ھەقىقەتەن چىرايلىق ۋە تاتلىق نەرسە، كىمكى ئۇنى نەپسىگە بېرىلمىگەن ھالەتتە ئالسا، ئۇ مال ئۇنىڭغا بەرىكەتلىك بولىدۇ. كىمكى ئۇنى نەپسىنىڭ كەينىگە كىرگەن ھالدا ئالسا، ئۇ مال ئۇنىڭغا بەرىكەت قىلمايدۇ. ئۇ خۇددى يەپ تويمايدىغان ئادەمگە ئوخشاش بولىدۇ. بەرگۈچى قول، تىلىگۈچى قولدىن ياخشى.» دېدى. مەن: "ئى رەسۇلۇللاھ! سىزنى بەرھەق پەيغەمبەر قىلىپ ئەۋەتكەن اللە بىلەن قەسەم قىلىمەنكى، سىزدىن كېيىن ئۆلگۈچىلىك ھېچقانداق بىر كىشىدىن بىر نەرسە ئالمايمەن" دېدىم. كېيىن ھەزرىتى ئەبۇ بەكرى رەزىيەللاھۇ ئەنھۇ ھەككىم ئىبنى ھىزامنى تەقسىماتتىن تېگىشلىك نەسۋىسىنى بېرىش ئۈچۈن چاقىرغاندا، ئۇنىڭدىن ھېچ نەرسە ئالغىلى ئۇنىمىغان. ھەزرىتى ئۆمەر رەزىيەللاھۇ ئەنھۇنىڭ دەۋرىدىمۇ، ئۆمەر ئۇنىڭغا نەسۋىسىنى بەرمەكچى بولغاندا ئۇنى ئالغىلى ئۇنىمىغان. ئاندىن ئۆمەر رەزىيەللاھۇ ئەنھۇ



مۇنداق دېگەن: ”ئى مۇسۇلمانلار! مەن سىلەرنى گۇۋاھچى قىلىمەنكى، ھەكىمگە اللە تائالا بۇ غەنىمەتتىن تەقسىم قىلغان ھەققىنى بەرسەم ئالغىلى ئۈنىمدى.“ شۇنداق قىلىپ ھەكىم رەسۇلۇللاھ سەللەللاھۇ ئەلەيھى ۋەسەللەمدىن كېيىن، تاكى ۋاپات بولغىچىلىك ھېچكىمدىن بىر نەرسە ئالمىغان. [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 3074]

### ئىزاھات:

بۇ ھەدىستە جانابى رەسۇلۇللاھ سەللەللاھۇ ئەلەيھى ۋەسەللەمنىڭ ساھابىلىرىنى قانداق تەربىيىلىگەنلىكىنى كۆرىمىز. رەسۇلۇللاھ سەللەللاھۇ ئەلەيھى ۋەسەللەم ئۆزى ناھايىتى ئالى جاناب ۋە ئەڭ گۈزەل ئەخلاقلىق زات ئىدى. كىشىلەرنى ھەر دائىم ياخشىلىققا چاقىراتتى. بىر نەرسە سوراپ كەلگەن كىشىنى قۇرۇق ياندۇرمايتتى. كىشىلەرنىڭ ئۈمىدىنى يەردە قويمايتتى. مال - دۇنيانى دوست تۇتمايتتى. قولىغا كىرگەن مالنى خەيرى - ئېھسان قىلاتتى. كىشىلەرنىڭ قەلبىنى ئىسلامغا مايىل قىلىش ۋە مۇسۇلمان بولۇشقا تەرغىب قىلىش ئۈچۈن، يۈزلەپچە تۈگە، مىڭلارچە قوي، نۇرغۇنلىغان ئالتۇن - كۈمۈشنى بېرەتتى. چۈنكى بۇ ماللار بەزى كىشىلەرنىڭ ھىدايەت تېپىشى ۋە ئىسلامغا كىرىشىگە ئەڭ چوڭ سەۋەب بولغاندۇر.

رەسۇلۇللاھ سەللەللاھۇ ئەلەيھى ۋەسەللەم قولىدا بار نەرسىنى موھتاجلارغا بېرىشتە ئۆزىنىڭ نامرات بولۇپ قېلىشىدىن قورقمايتتى. چۈنكى رەسۇلۇللاھ سەللەللاھۇ ئەلەيھى ۋەسەللەم مال - دۇنيا دېگەن ئىنساننى ئاخىرەتكە يەتكۈزىدىغان ۋەسەل، غايە ئەمەس دەپ بىلەتتى. ئەگەر رەسۇلۇللاھ ھەكىم ئىبنى ھىزامنىڭ بىر نەچچە قېتىم نەرسە سورىغىنىغا قارشى ”بىر نەچچە قېتىم بەردىم، ئەمدى بەرمەيمەن“ دېگەن بولسا، بەلكى ھەكىمنىڭ كۆڭلىدە رەسۇلۇللاھقا قارشى بەزى گۇمانلارنىڭ پەيدا بولۇشى ۋە بۇ ئادىتىنى ئۆمۈر بويى تاشلىماسلىقى مۇمكىن ئىدى. لېكىن رەسۇلۇللاھ سەللەللاھۇ ئەلەيھى ۋەسەللەم ئۈستۈن پاراستى ۋە ھىكمەتلىك ئۇسلۇبى بىلەن ئۇنىڭغا ناھايىتى چىرايلىق ۋە تەسىرلىك ھالدا مال - دۇنيانى سۈيەتلىدى ۋە نەپسىنىڭ كەينىگە كىرىشنىڭ ياخشى ئەمەسلىكىنى بايان قىلغاندىن كېيىن «بەرگۈچى قول، تىلىگۈچى قولىدىن ياخشى» دېدى.



رەسۇلۇللاھ سەللەللاھۇ ئەلەيھى ۋەسەللەمنىڭ مۇشۇنداق ھىكمەتلىك سۆزىنىڭ تەسىرى بىلەن ھەزرىتى ھەكىم رەزىيەللاھۇ ئەنھۇ ھاياتىنىڭ ئاخىرىغىچىلىك ھېچكىمدىن ھېچنەرسە ئالمىدى ۋە پۈتۈن مۇسۇلمانلارغا ئۆرنەك بولدى.

دۇنيا ھاياتىدا مال - دۇنيا بولمىسا بولمايدىغان نەرسە. لېكىن كۈنىمىزدە ئىنسانلار ماددىيلىشىپ پۇل - مالغا چوققىنىدىغان ھالغا چۈشۈپ قالدى. بايلىرىمىزدا ئىنساپ يوق، كەمبەغەللىرىمىزدە قانائەت يوق، ھەممىسى دۇنياپەرەست بولۇپ، پۇل - مالغا ھېرىسمەنلىك، تەمەخورلۇق ئەۋج ئالغاچقا مۇسۇلمانلارنىڭ ھالى خاراب بولۇپ قالدى.

مۇسۇلماننىڭ ئۆز تۇرمۇشىنى ئۆزى قامدىشى، كىشىلەرنىڭ قولىغا قاراپ قالماسلىق ئۈچۈن ھارماي - تالماي ئىشلىشى پەرز. لېكىن تاپقانغا قانائەت قىلماسلىق، ھالال - ھارامنى ئىلغىماسلىق، اللە تائالا كۆپراق پۇل - مال ئاتا قىلسا، تەكەببۇرلۇق قىلىپ كىشىلەرنى ياراتماسلىق، موھتاجلارغا ياردەم قىلماسلىق، ياردەم قىلغاندىمۇ ئۇلارنى كەمسىتكەن ۋە مىننەت قىلغان ھالدا قىلىش، مۇسۇلمانلىققا سىغمايدىغان ناچار قىلىقلاردۇر.

بايلىرىمىز بايلىقنى اللە تائالانىڭ نېمىتى دەپ تونۇپ، اللە تائالاغا شۈكۈر قىلىشى، اللە تائالا بەرگەن نېمىتىدىن بىر كۈنى ھېساب ئالدىغانلىقىنى، بۇ دۇنيادا ھېچقانداق نەرسىنىڭ مەڭگۈ ئەمەسلىكىنى، باينىڭ ئەبەدىي باي، كەمبەغەلنىڭ دائىم نامرات بولمايدىغانلىقىنى ئېسىدىن چىقارماسلىقى، پۇل - مېلىنى ھالالدىن تېپىشى، ئۆزىنىڭ بالا - چاقىسىنىڭ تۇرمۇشىغا ئىسرەپ قىلماستىن، بېخىللىق قىلماستىن نورمال ھالەتتە سەرپ قىلىشى، ئاشقنىنى ئۇرۇق - تۇغقان، قولۇن - قوشنا ۋە باشقا ياردەمگە موھتاج كىشىلەرگە قولىدىن كېلىشىچە ياردەم قىلىشى، ”اللە تائالا ماڭا بېرىپتۇ، مەنمۇ موھتاجلارغا بېرىي“ دەپ، اللە تائالا يولىدا ياخشى ئىشلارغا سەرپ قىلىشى لازىم. چۈنكى اللە تائالا بىرنى بەرگەنگە ئوننى بېرىمەن دەپ ۋەدە قىلغان.

كەمبەغەل - نامرات، ئاجىز، بىچارەلىرىمىزمۇ سەۋر قىلىشى، قولىدىن كېلىشىچە تىرىشىپ ئىشلىشى، باشقىلارغا قول سۇنۇپ ياشاشنى ئۆزىگە ئادەت قىلىۋالماسلىقى، قانائەتجان بولۇپ رىزىقىنى اللەدىنلا تىلىشى، كىشىلەرنىڭ قولىدىكى نەرسىلەرگە تەلمۈرۈپ ئىززىتىنى



تاللانغان يۈز بەدىنىنىڭ تەربىيە ۋە ئىزاھاتى

چۈشۈرمەسلىكى، پالانى نېمىشقا باي بولىدۇ، مەن نېمىشقا يوقسۇل بولىمەن؟ دەپ ھەسەتخورلۇق، كۆرەلمەسلىك، چىدىماسلىق قىلماسلىقى، ئاز بولسۇن، كۆپ بولسۇن رىزىق بەرگۈچى اللە تائالا ئىكەنلىكىنى ئۇنتىماسلىقى كېرەك.

ئىجتىمائىي ھاياتتىكى باراۋەرلىكنى قوغداش ئۈچۈن اللە تائالا بايلارغا زاكات بېرىشنى پەرز قىلغان. ئىمام شافىئىي رەھمەتۇللاھى ئەلەيھى مۇنداق دەيدۇ: ”ناۋادا ھەر جايدىكى بايلار زاكاتلىرىنى تولۇق بەرسە، ئۇ جايدا كەمبەغەل قالمايدۇ.“

اللە تائالا بايلىرىمىزغا ئىنساپ، رەھىم - شەپقەت، كەمبەغەللىرىمىزگە سەۋر - قانائەت ئاتا قىلسۇن. ئامىن!



5. ھەدىس

سودا . سېتىق ئەخلاقى توغرىسىدا

عن حكيم بن حزام رضي الله عنه أن رسول الله صلى الله عليه وسلم قال : «الْيَعَانِ بِالْخِيَارِ مَالٌ يَتَفَرَّقَا، فَإِنْ صَدَقَا وَبَيْنَا بُورِكَ لَهُمَا فِي بَيْعِهِمَا، وَإِنْ كَذَبَا وَكْتَمَا مُجِئَتْ بَرَكَةٌ بَيْنَهُمَا.» [

تەربىيەسى:

ھەزرىتى ھەكىم ئىبنى ھىزام رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئالغۇچى بىلەن ساتقۇچى ئايرىلىپ كەتمىگىچىلىك ئىختىيارغا ئىگە، ئەگەر ئۇلار بىر - بىرىگە راست گەپ قىلسا ۋە قوللىدىكى نەرسىنىڭ سۈپەتلىرىنى ئوچۇق بايان قىلسا، سودىسى بەرىكەتلىك بولىدۇ. ئەگەر ئۇلار قوللىرىدىكى مالنىڭ ئەيىبىنى يوشۇرسا، ۋە يالغان ئېيتسا، سودىلىرىنىڭ بەرىكەتتى يوقىلىپ كېتىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. ھەدىسنىڭ بۇخارىدىكى نومۇرى: 2086، مۇسلىمدىكى نومۇرى: 3812]

ئىزاھات :

ئىجتىمائىي ھاياتتا سودا - تىجارەت ئالاھىدە ئورۇننى ئىگىلەيدۇ. ئىسلام جەمئىيىتىدە سودا - تىجارەت قېرىنداشلىق ئۈستىگە قۇرۇلغان بولۇپ، ئالغۇچى - ساتقۇچى بىر - بىرىگە دوستانە مۇئامىلە قىلىشى، بىر - بىرىنى ئالدىماسلىقى لازىم.

رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە بىزگە سودا - تىجارەتتە ئالاھىدە دىققەت قىلىشقا تىگىشلىك ئىككى مەسىلىنى بايان قىلىدۇ:

1 - ئىختىيار، يەنى ئالغۇچى بىلەن ساتقۇچىنىڭ قىلىشقان سودىسىنى بۇزۇش ھوقۇقى. بۇ ئىختىيار تۆۋەندىكى ئەھۋاللاردا ئىككى تەرەپتىن بىرىنىڭ ھەققى بولىدۇ.



1) ئىنسانچىلىق، ئېلىم - سېتىمدا سودىلىشىپ، پۈتۈشۈپ بولغاندىن كېيىن، ساتقۇچى ياكى ئالغۇچى ئەرزان سېتىپ سالدۇم ياكى قىممەت ئېلىپ سالدۇم دەپ پۇشايمان قىلىشى مۇمكىن. بۇ ئەھۋالدا ئەگەر ئىككى تەرەپ ئايرىلىپ كەتمىگەن بولسا، پۇشايمان قىلغان تەرەپنىڭ سودىدىن يېنىش ئىختىيارى بولىدۇ. ئەگەر ئايرىلىپ كېتىپ بولغان بولسا بۇ ئىختىيار يوقىلىدۇ.

2) ئەگەر سېتىلغان مال ئەيىلىق مال بولۇپ، مۇشتەرى ئۇنى سېتىپ ئالغاندا كۆرمىگەن بولسا، مۇشتەرىنىڭ مالنىڭ ئەيىبىنى كۆرگەندىن كېيىن سودىنى بۇزۇش ھوقۇقى بولىدۇ. شۇنىڭدەك ساتقۇچىمۇ مېلىنىڭ بەدىلىگە مۇشتەرىدىن ئالغان نەرسىدە ئەيىب چىقسا، ساتقۇچىنىڭمۇ سودىنى بۇزۇش ھەققى بولىدۇ. بۇ "ئەيىب ئىختىيارى" دەپ ئاتىلىدۇ.

3) سودىلاشقاندا ئىككى تەرەپنىڭ قايسى بىرى "ئەگەر پۇشايمان قىلسام سودىنى بۇزۇش ھەققىم بولىدۇ" دەپ شەرت قويغان بولۇپ، يەنە بىر تەرەپ بۇ شەرتنى قوبۇل قىلغان بولسا، شەرت قىلغان تەرەپ ئۈچ كۈنگىچە سودىنى بۇزالايدۇ. ئۈچ كۈندىن ئۆتۈپ كەتسە ئۇنىڭ سودىنى بۇزۇش ھەققى چۈشۈپ كېتىدۇ. بۇ "شەرت ئىختىيارى" دېيىلىدۇ.

ئىسلامنىڭ بۇ ئىختىيارىنى يولغا قويۇشى، سودا - سېتىق ئىشلىرىدا ئالدىنىپ كېتىش كۆپ ئۇچرايدىغان ئىش بولغاچقا، ئالغۇچى بىلەن ساتقۇچىنىڭ ھەققىنى ساقلاپ قېلىش ئۈچۈندۇر. شۇڭا بۇ ھەق ھەر ئىككى تەرەپكە بېرىلگەن.

ئەگەر بۇ ئىختىيار ھەققى بېرىلمىگەندە يۇقىرىقىدەك ئەھۋاللاردا، ئالغۇچى ئالغان، ساتقۇچى ساتقان بولۇپ يانالمىدۇ. شۇنىڭ بىلەن كۆپ ۋاقىتلاردا ئالغۇچى ۋە بەزى ۋاقىتلاردا ساتقۇچى زىيانغا ئۇچرايدۇ. ئىككى تەرەپ ئوتتۇرىسىدا نارازىلىق ۋە دۈشمەنلىك تۇغۇلىدۇ. دوستلۇق، مۇھەببەت ۋە قېرىنداشلىق بولمايدۇ. شۇنىڭ ئۈچۈن بەزى دوكاندارلارنىڭ "سېتىلغان مال قايتۇرۇلمايدۇ، ئالماشتۇرۇلمايدۇ" دەپ ئالدىنلا شەرت قىلىۋېلىشى ئىسلام ئەخلاقىغا ئۇيغۇن ئەمەس.

سودىگەرلەردە بولۇشقا تىگىشلىك پەزىلەتلىك ئەخلاقنىڭ ئىككىنچىسى راستچىل بولۇش، توغرا گەپ قىلىشتۇر.



مۇسۇلمان ھەر دائىم توغرا ۋە راست سۆزلەيدۇ. يالغان گەپ قىلمايدۇ، مۇمىن بۇرادىرىنى ئالدىمايدۇ، باشقىلارنىڭ مەنپەئىتىنى ئۆزىنىڭ مەنپەئىتى ۋە باشقىلارنىڭ زىيىنىنى ئۆزىنىڭ زىيىنى دەپ بىلىدۇ. لېكىن ھازىرقى زاماندا بولۇپمۇ سودا - تىجارەتتە، راست گەپ ئاقمايدىغان، يالغانچىنىڭ بازىرى راۋان، راستچىلىقنىڭ بازىرى كاسات بولۇپ قالدى. بۇ ناچار ئەھۋال خېلى ياخشى كىشىلەرنىمۇ سۆزدە تۇرمايدىغان، يالغان سۆزلەيدىغان، گۆش كۆرسىتىپ ئۆپكە ساتىدىغان ھالغا چۈشۈرۈپ قويدى. شۇڭا رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە مۇسۇلمانلارنى مۇشۇنداق يامان ئىللەتلەرنى تۈپ يىلتىزىدىن قومۇرۇپ تاشلاشقا چاقىرىدۇ.

سودىلاشقۇچى ئىككى تەرەپ ئەگەر بىر - بىرىگە راست گەپ قىلسا، قولىدىكى مالنىڭ سۈپىتىنى تولۇق بايان قىلسا، اللە تائالا ئۇلارنىڭ سودىسىنى بەرىكەتلىك قىلىدۇ. ئالغان مال سېتىۋالغۇچىغا، ئۇنىڭ پۇلى ساتقۇچىغا ئەسقاتىدۇ. ئۆيىگە قايتقاندىن كېيىن بىر - بىرىنىڭ ئارقىسىدىن رەھمەت ئوقۇيدۇ. جەمئىيەتتە بىر - بىرىگە ئىشەنچ قىلىش، ئىتتىپاقلىق، ئىناقلىق مۇستەھكەملىشىدۇ.

ئەگەر كىشىلەر سودا - سېتىق قىلىشقاندا بىر - بىرىگە يالغان گەپ قىلسا، قولىدىكى مالنىڭ ئەيىبىنى يوشۇرسا، جا نەرسىنى جىڭ دەپ ساتسا، سېتىۋالغۇچىمۇ مال ئىگىسىنى ئالداپ، مالنى ئۆز باھاسىدىن ئەرزان ئېلىۋالسا، اللە تائالا ئۇلارنىڭ سودىسىدىن بەرىكەتنى كۆتىرىۋېتىدۇ. بۇنداق ئالدامچىلىق بىلەن سودا قىلىپ ھەر قانچە باي بولۇپ كەتكەن تەقدىردىمۇ، بايلىقى ئەسقاتمايدۇ. كىشىلەر بىر - بىرىنى ئارقىسىدىن قارغايىدۇ، بىر - بىرىگە ئىشەنمەيدۇ. بۇنداق ئالدامچىلار جەمئىيەتنى قانداق تەرەققىي قىلىدۇ؟ بەلكى ئۇ مۇنقەرز بولۇپ جەمئىيەت ئىسمىمۇ قالمايدۇ. بۇنىڭ تىپىك مىسالى كۆز ئالدىمىزدا تۇرۇپتۇ. ئەگەر بىر مالنى ئامېرىكىنىڭ ياكى ياۋرۇپانىڭ مېلى دېسە ھەممە ئادەم قىزىقىپ قىممەت ئالىدۇ. بۇنىڭ سەۋەبى ئۇلارنىڭ مال ئىشلەپ چىقىشتا ساختا قىلمايدىغانلىقىغا ھەممە ئادەمنىڭ ئىشەنگەنلىكى ئەمەسمۇ؟

ئەپسۇسكى بۈگۈن بىز مۇسۇلمانلارنىڭ جەمئىيىتى مۇشۇنداق ئېچىنارلىق ئەھۋالغا چۈشۈپ قېلىشقا. ئەگەر رەسۇلۇللاھ سەللەللاھۇ ئەلەيھى ۋەسەللەمنىڭ تەۋسىيىسىگە قۇلاق سېلىپ



ئەمەل قىلغان بولساق، بىر - بىرىمىزنى ئالدىمىغان بولساق، ئۆز مەنپەئىتىمىزنى دەپ باشقىلارنىڭ رىزىقىغا پالتۇ چاپمىغان بولساق، ”جان بېقىش ۋاجىب“ دەپ مۆمىن - مۇسۇلمان قېرىنداشىمىزنى ئورنىغا تىقمىغان بولساق، ئىلىم ئۈگەتكەن ئالىملارنى ”بالىلارنىڭ مىڭسىنى زەھەرلەيدۇ“ دەپ يوقىرىغا چاقمىغان بولساق، ئەلۋەتتە بۇنداق ناچار ئەھۋالغا چۈشۈپ قالمىغان بولاتتۇق.

ئەخلاقىمىز ناچارلىشىپ كەتكەنلىكى ئۈچۈن، قىلغان ئەمەل - ئىبادەتلىرىمىزنىڭ ھېچقانداق تەسىرى بولمايۋاتىدۇ. يېمەك - ئىچمەك، كىيىم - كېچەكلىرىمىزگە ھارام ئارىلىشىپ قالغانلىقى ئۈچۈن، دۇئالىرىمىز ئىجابەت بولمايۋاتىدۇ. بىز ئەگەر تىز پۇرسەتتە ئىنساپقا كېلىپ، ئۆزىمىزنى تۈزەتمەسەك، اللە تائالا ئۈستىمىزدىكى پالاکەتنى كۆتۈرمەيدۇ. ھالىمىز تېخىمۇ خارابلىشىدۇ. اللە تائالا مۇنداق دەيدۇ:

﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ﴾

﴿ھەر قانداق قەۋم ئۆزىنى تۈزەتمىگىچە اللە ئۇلارنىڭ ئەھۋالىنى ئۆزگەرتەلمەيدۇ.﴾ [سۇرە رەئد 11 - ئايەتنىڭ بىر قىسمى]

اللە تائالا بىزلەرنى ئەخلاقىمىزنى تۈزىتىپ راستچىل ۋە ئۆز رەھمىتىگە لايىق مۇسۇلمانلاردىن قىلسۇن. ئامىين!



6 . لىدىس

**ئىسلام قېرىنداشلىقىنىڭ سۈپىتى توغرىسىدا**

عن أنسِ ابنِ مالكِ رضي اللهُ عنه قال : قال رسولُ اللهِ صلى اللهُ عليه وسلم : «لَا يُؤْمِنُ أَحَدُكُمْ حَتَّى يُجِبَّ لِأَخِيهِ مَا يُجِبُّ لِنَفْسِهِ.» [ تەربىيەسى :

ھەزرىتى ئەنەس ئىبنى مالىك رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «سىلەرنىڭ بىرىڭلار ئۆزى ئۈچۈن ياخشى كۆرگەن نەرسىنى دىنىي قېرىندىشى ئۈچۈنمۇ ياخشى كۆرمىگىچىلىك مۆمىن بولالمايدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 13]

**ئىزاھات:**

بۇ ھەدىس بىزگە ھەقىقىي ئىماننىڭ مۇشۇ بولغان ئىسلام قېرىنداشلىقىنىڭ قانداق بولىدىغانلىقىنى كۆرسىتىپ بېرىدۇ. بۇ ھەدىستە جانابى رەسۇلۇللاھ سەللەللاھۇ ئەلەيھى ۋەسەللەم بىز مۇسۇلمانلارنى ھەقىقىي قېرىنداشلىققا چاقىرىپ، ئەمەلىي ھەرىكىتىمىزدە قانداق بولۇشىنى ئۆگىتىدۇ. اللە تائالا قۇرئان كەرىمدە:

﴿ إِنَّمَا الْمُؤْمِنُونَ إِخْوَةٌ ﴾

«مۆمىنلەر ھەقىقەتەن قېرىنداشلاردۇر» [سۈرە ھۇجرات: 10 - ئايەتنىڭ بىر قىسمى] دېگەن.

ئەگەر مۇسۇلمانلار ھەقىقىي قېرىنداش بولۇپ، بىر - بىرىنى دوست تۇتىدىغان بولسا، بۇنى ئاغزىنىڭ ئۇچىدىلا ئەمەس، بەلكى ئەمەلىي ھەرىكىتى بىلەن ئىپادىلىشى كېرەك. شۇنىڭ ئۈچۈن رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە قېرىنداشلىقنى ئىمان بىلەن بىرلەشتۈرۈپ: «ئۆزى ياخشى كۆرگەن نەرسىنى دىنىي قېرىندىشى ئۈچۈنمۇ ياخشى كۆرمىسە مۆمىن بولالمايدۇ»



دېگەن. يەنى سەن ئۆزۈڭگە قانداق نەرسىنى ياخشى كۆرسەڭ دىنىي قېرىندىشىڭ ئۈچۈنمۇ شۇنداق نەرسىنى ياخشى كۆرۈشۈڭ كېرەك. ئۆزۈڭ ئۈچۈن قانداق نەرسىنى يامان كۆرسەڭ دىنىي قېرىندىشىڭمۇ شۇنداق نەرسىنى يامان كۆرۈشۈڭ كېرەك. سەن تەن سالامەتلىكىڭنىڭ ياخشى بولۇشىنى، پۇل - مالغا ئىگە بولۇشىنى، يوقۇرى مەرتىۋىلىك بولۇشىنى ياقتۇرسەن. مۆمىن قېرىنداشلىرىڭنىڭمۇ ساڭا ئوخشاش ياخشىلىقلارغا ئېرىشىشىنى، ساڭا ئوخشاش بەخت - سائادەتلىك بولۇشىنى ياقتۇرۇشۇڭ ۋە قولۇڭدىن كېلىشىچە شۇنىڭغا ياردەم قىلىشىڭ كېرەك. سەن ئۆزۈڭگە، بالا - چاقىلىرىڭغا بىر يامانلىق يېتىپ قېلىشىنى، زىيانغا ئۇچراپ كېتىشىنى، ھەر تۈرلۈك قىيىنچىلىقلارغا دۇچ كېلىپ قېلىشىنى ياقتۇرمايسەن، شۇنىڭغا ئوخشاش دىنىي قېرىنداشلىرىڭنىڭمۇ ھەر تۈرلۈك پالاكەتلەرگە ئۇچرىشىنى ياقتۇرمايلىقىڭ، ئۇلارغا ئەزىيەت بەرمەسلىكىڭ، زىيان ئۇرمايلىقىڭ، قولۇڭدىن كېلىشىچە ئۇلارنى زىيان - زەخمەتلەردىن مۇداپىئە قىلىشىڭ، قېرىنداشلىرىڭنىڭ ئىقتىسادىي، ئىلمىي ۋە سىياسىي ۋەزىپىسىنىڭ ئۈستۈنلىكىگە قاراپ ھەسەت قىلماسلىقىڭ، "ئۇلاردا بار نەرسە مەندە نېمىشقا بولمايدۇ" دەپ، ئۇلار بىلەن بەلسەشمەسلىكىڭ لازىم.

مانا بۇ ھەقىقىي ئىمان ۋە ھەقىقىي قېرىنداشلىق. شۇنىڭ ئۈچۈن رەسۇلۇللاھ سەللەللاھۇ ئەلەيھى ۋەسەللەم باشقا بىر ھەدىستە «ھاراملاردىن ساقلانغىن كىشىلەرنىڭ ئىچىدە ئەڭ كۆپ ئىبادەت قىلغۇچى بولمىسەن، اللەنىڭ بەرگىنىگە رازى بولغىن ئەڭ باي كىشى بولمىسەن، خولۇم - خوشنىڭغا ياخشىلىق قىلغىن ھەقىقىي مۆمىن بولمىسەن، ئۆزۈڭگە ياخشى كۆرگەن نەرسىنى باشقىلارغىمۇ ياخشى كۆرگىن (ھەقىقىي) مۇسۇلمان بولمىسەن» دەيدۇ. [ئىمام ئەھمەد رىۋايەت قىلغان ھەدىس]

ئۆزى ياخشى كۆرگەن نەرسىنى باشقىلارغا ياخشى كۆرمىگەن كىشى ھەسەتخورلۇققا گىرىپتار بولىدۇ. ئۇنداق كىشى باشقىلارنىڭ ياخشى كۈن كۆرىشىگە چىداپ تۇرالمىدۇ. ئۆزى قىلالمىغان ياخشى ئىشلارنى باشقىلارنىڭ قىلىشىنى ياقتۇرمايدۇ. بەلكى ئۇ كىشى يامانلىق قىلىشىنى ئويلىمايدۇ ۋە ياخشى ئىشلارغىمۇ قارشى ئەمەس، لېكىن ياخشى ئىشلارنى مەنلام قىلسام دەيدۇ.



باشقىلاردا بىر ياخشىلىقنى كۆرسە بېشىنى لىڭشىتىپ جىم بولۇپ قالىدۇ. ئىچ - ئىچىدىن تىت - تىت بولۇپ، پالانى مۇۋەپپەقىيەتكە ئېرىشەلمىگەن بولسىچۇ، پۈكۈنى پايدا ئالالمىغان بولسىچۇ، دەپ يۈرىكى سىقىلىپ شۇنداق بىئارام بولۇپ كېتىدۇ. ئەگەر ئۈمۈمغا پايدىلىق بىر ئىشقا ھەسسە قوشۇشقا چاقىرىلسا، بېخىللىق قىلىپ ھەر تۈرلۈك سەۋەبلەرنى كۆرسىتىدۇ. ئەگەر باشقىلارنىڭ قولىدا كاتتا ئۆيىنى ياكى ئالىي ماركىلىق ماشىنىنى كۆرسە، ئۆزىنىڭ ئۇنىڭدىن ياخشىراق بولۇپ تۇرۇغۇلۇق كۆڭلى بىئارام بولۇپ يۈرىكى سىقىلىپ كېتىدۇ. ”ھەي دۇنيا، نەدىكى ئاددىي ئادەملەرنى يوقۇرى كۆتىرىسەن، مەندەك ئېسىل ئادەملەرنى تۆۋەنلىتىسەن“ دەپ، اللەنىڭ بەرگىنىگە زادى رازى بولمايدۇ. اللە تائالا قۇرئاندا مۇنداق دېگەن:

﴿ أَهْمٌ يَقْسِمُونَ رَحْمَتَ رَبِّكَ ۗ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا ۗ وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُم بَعْضًا سُخْرِيًّا ۗ وَرَحْمَتُ رَبِّكَ خَيْرٌ مِّمَّا يَجْمَعُونَ



﴿پەرۋەردىگارىڭنىڭ رەھىمىتىنى ئۇلار تەقسىم قىلىپ بېرىمىدۇ؟ بىز ئۇلارنىڭ ھاياتى دۇنيادىكى رىزىقىنى ئۇلارنىڭ ئارىسىدا تەقسىم قىلدۇق، ئۇلارنىڭ بەزىسى بەزىسىنى (ھەق بېرىپ) ئىشقا سالىسۇن دەپ، ئۇلارنىڭ بەزىسىنىڭ دەرىجىسىنى بەزىسىدىن ئۈستۈن قىلدۇق، پەرۋەردىگارىڭنىڭ رەھىمىتى ئۇلارنىڭ توپلىغان نەرسىلىرى (يەنى پۇل - ماللىرى) دىن ياخشىدۇر.﴾ [سۈرە زۇخرۇق: 32 - ئايەت]

ھەسەتخور ئادەم بىر مەنەپكە چىقىۋالسا ئۆلگۈچىلىك ئۇنىڭدىن چۈشكىلى ئۇنىمايدۇ. ئۆزىدىن بىلىملىك، تەجربىلىك كىشىلەرگە ئورنىنى بەرمەيدۇ، بەلكى كۆزى دائىم يۇقىرىدا بولۇپ قولىدىكىگە قانائەت قىلمايدۇ، ھەممە نەرسە مېنىڭ بولسا، ھەممە ئادەم ماڭا بويسۇنسا دەيدۇ. شۇنىڭ ئۈچۈن بۇنداق ھەسەتخور ئادەم كېچە - كۈندۈز ئۇخلىماي باشقىلارنى قانداق چۈشۈرىدىغانلىقىنى، ئۆزىگە قانداق قارىتىدىغانلىقىنى ئويلاپ، كىشىنىڭ ئەقلىگە كەلمىگەن ھىلە - مىكرلەرنى تېپىپ چىقىدۇ. ئۇنىڭ قەتئىي دوستى بولمايدۇ. ئۇنىڭ ئىشى كىشىلەرنىڭ يۇقىرىغا چېقىش، جامائەت ئارىسىدا پىتتە - پاسات پەيدا قىلىش، ھېچ بولمىغاندا كىشىلەر ئالدىدا بىرىنىڭ يۈز



ئابرويىنى چۈشۈرۈۋېلىشنى ئويلايدۇ. ئەگەر بىرەر كىشىنى زىيانغا ئۇچىرتالسا ئۇنىڭ ئۈچۈن بايرام بولىدۇ. ئەگەر ھىلە - نەيرەڭلىرى ئەمەلگە ئاشماي قالسا، قاتتىق ئەلەم تارتىپ ساراڭ كالىدەك ئۆزىنى قويدىغان يەر تاپالماي قالىدۇ. شۇنىڭ ئۈچۈن اللە تائالا قۇرئاندا ھەسەتخورنىڭ ھەسەدىدىن پاناھ تىلەشكە بۇيرۇپ مۇنداق دەيدۇ:

﴿ قُلْ أَعُوذُ بِرَبِّ الْفَلَقِ ﴿١﴾ مِنْ شَرِّ مَا خَلَقَ ﴿٢﴾ وَمِنْ شَرِّ غَاسِقٍ إِذَا وَقَبَ ﴿٣﴾ وَمِنْ شَرِّ النَّفَّاثَاتِ فِي الْعُقَدِ ﴿٤﴾ وَمِنْ شَرِّ حَاسِدٍ إِذَا حَسَدَ ﴿٥﴾ ﴾

﴿مەخلۇقاتىنىڭ شەرىدىن، قاراڭغۇلۇقى بىلەن كىرگەن كېچىنىڭ شەرىدىن، تۈگۈنلەرگە دەم سالغۇچى سېھىرگەرلەرنىڭ شەرىدىن، ھەسەتخورنىڭ ھەسەت قىلغان چاغدىكى شەرىدىن سۈبھىنىڭ پەرۋەردىگارى اللەغا سېغىنىپ پاناھ تىلەيمەن، دېگىن﴾ [سۈرە فەلەق]

ئۇلۇغ پەرۋەردىگارىمىز بىزنى دىنى قىرىنداشلىرىمىزغا قوللىمىزدىن كېلىشىچە ياخشىلىق قىلىدىغان، باشقىلارنىڭ مەنپەئەتتىگە زىيان ئۇرمايدىغان كامىل مۆمىنلەردىن قىلسۇن. ھەر تۈرلۈك يامان ئىللەتكە گىرىپتار بولۇپ قېلىشتىن ساقلىسۇن. شۇنىڭدەك ھەسەتخورلارنىڭ شەرىدىن پاناھ بەرسۇن. ئامىين!



7 . ھەدىس

**مۆمىننىڭ ئۈچ خىسلىتى توغرىسىدا**

عن أنسِ ابنِ مالكٍ رضي الله عنه قال : قال رسولُ الله صلى الله عليه وسلم : «ثلاثٌ مَنْ كُنَّ فِيهِ وَجَدَ حَلَاوَةَ الْإِيمَانِ ، أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ ، وَأَنْ يَكْرَهُ أَنْ يَعُودَ فِي الْكُفْرِ كَمَا يَكْرَهُ أَنْ يُقَدَّفَ فِي النَّارِ» [ تەربىيەسى :

ھەزرىتى ئەنەس ئىبنى مالىك رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئۈچ خىسلىت بار، ئۇ خىسلىتلەر كىمدە بولسا ئۇ كىشى ئىماننىڭ تەمىنى تېتىدۇ: اللەنى ۋە اللەنىڭ پەيغەمبىرىنى بارلىق كىشىلەردىن بەكرەك سۆيۈش، دوست تۇتقان كىشىنى پەقەت اللە ئۈچۈنلا دوست تۇتۇش، كۆيۈرلۈققا قايتىشنى دوزاخقا تاشلىنىشنى يامان كۆرگەندەك يامان كۆرۈش.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 16]

**ئىزاھات :**

بۇ ھەدىستە رەسۇلۇللاھ سەللەللاھۇ ئەلەيھى ۋەسەللەم مۆمىنلىك دەۋاسى قىلغان ھەر قانداق كىشىدە، ئىماننىڭ چىن بولغان - بولمىغانلىقىنى ئۆلچەيدىغان نەرسىنىڭ تۆۋەندىكى ئۈچ خىسلىتتىن ئىبارەت ئىكەنلىكىنى كۆرسىتىدۇ:

بىرىنچى - اللەنى ۋە رەسۇلۇللاھنى ئاتا - ئانىسىدىن، ئەۋلادلىرىدىن ۋە بارلىق كىشىلىرىدىن بەكرەك سۆيۈش.

اللە تائالانى سۆيۈش ئۇنىڭ ئەمرىنى جان دىلى بىلەن بەجا كەلتۈرۈش، بارلىق ئىشلىرىدا اللە تائالاغا ئەتائەت قىلىش، اللە تائالا توسقان ئىشلاردىن قەتئىي يېنىش بىلەن بولىدۇ. اللە تائالانى ھەقىقىي سۆيگەن كىشى ھەر دائىم ئۇنى كۆرۈپ تۇرغاندەك ئىش قىلىدۇ، چۈنكى ئۇ "مەن



تاللانغان يۈز بەدىنىنىڭ تەربىيە ۋە ئىزاھاتى

كۆرەلمىگەن بىلەن اللە مېنى داۋاملىق كۆرۈپ تۇرىدۇ” دەپ اللەنىڭ پاناھىغا سېغىنىدۇ، ئۇنىڭ ھەيىتىدىن ئەيمىنىدۇ. ئۇ كىشىلەرنىڭ غەزىۋىدىن ئەمەس، اللەنىڭ ئازابىدىن قورقىدۇ.

گۇناھ - مەسىيەتكە چۆمۈپ كەتكەن، كۆرۈنۈشى باشقا، ئىچى باشقا، كىشىلەر ئۇنىڭ تاشقى كۆرۈنۈشىگە قاراپ پەرىشتە دەپ قالىدىغان، ئۆزى يالغۇز قالغاندا اللەغا ئاسىيلىق قىلىدىغان، پەرز - ۋاجىبلارنى تەرك ئېتىشتىن قورقمايدىغان كىشىلەرنىڭ ”اللەنى سۆيىمەن، مېنىڭ خۇدايمغا مۇھەببىتىم كۈچلۈك” دېگىنى يالغان. چۈنكى ئۇ اللەنى سۆيگەن بولسا ئىدى، اللە تائالا بۇيرىغان ئىشلارنى قىلاتتى، ئۇنىڭ غەزىبىگە ئۇچراشتىن قورقاتتى. بىر شائىر مۇنداق دەيدۇ:

فَإِنْ كَانَ حُبُّكَ صَادِقًا لَطَمْتُهُ

إِنَّ الْمُجِبَّ لِمَنْ يُجِبُّ مُطِيعٌ

يەنى: ئەگەر اللەغا بولغان مۇھەببىتىڭ راست بولسا ئىدى، ئەلبەتتە ئۇنىڭغا ئىتائەت قىلغان بولاتتىڭ. چۈنكى مۇھەببەت باغلىغۇچى سۆيگەن كىشىگە ئىتائەتچان بولىدۇ.

شۇنىڭدەك رەسۇلۇللاھ سەللەللاھۇ ئەلەيھى ۋەسەللەمنى سۆيۈشمۇ اللەنى سۆيۈشنىڭ جۈملىسىدندۇر. يەنى رەسۇلۇللاھنى سۆيىمەن كىشىنىڭ اللەنى سۆيىمەن دېگىنى توغرا ئەمەس. رەسۇلۇللاھ سەللەللاھۇ ئەلەيھى ۋەسەللەم بولسا، ئەڭ بۈيۈك رەھبىرىمىز، كىشىلەرگە توغرا يولنى كۆرسەتكۈچى، كۆپۈر - زالالەتنىڭ، ئازغۇنلۇقنىڭ پاتقىقىدىن قۇتقازغۇچى نۇردۇر. اللە تائالا رەسۇلۇللاھ سەللەللاھۇ ئەلەيھى ۋەسەللەمنى سۆيۈشنى ۋە ئۇنى ھۆرمەتلەشنى مۇسۇلمانلارغا ۋاجىب قىلغان. اللە تائالا مۇنداق دەيدۇ:

﴿لِتُؤْمِنُوا بِاللَّهِ وَرَسُولِهِ وَتُعَزِّرُوهُ وَتُوَقِّرُوهُ وَتُسَبِّحُوهُ بُكْرَةً وَأَصِيلاً﴾

«سىلەرنىڭ اللەغا ۋە ئۇنىڭ پەيغەمبىرىگە ئىمان كەلتۈرۈشۈڭلار ئۈچۈن، پەيغەمبەرنى ئۇلۇغلىشىڭلار ۋە ھۆرمەتلىشىڭلار ئۈچۈن، ئەتىگەندە ۋە ئاخشامدا تەسبىھ ئېيتىشىڭلار ئۈچۈن بىز پەيغەمبەر ئەۋەتتۇق.» [سۈرە فەتھ 9 - ئايەت]



اللہ تائالا رەسۇلۇللاھ سەللەللاھۇ ئەلەيھى ۋەسەللەمنىڭ ھۆكۈمىگە ئىتائەت قىلىش ۋە قوبۇل قىلىشقا بۇيرۇپ مۇنداق دەيدۇ:

﴿ وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا ﴾

﴿بەيغەمبەر سىلەرگە بەرگەن نەرسىنى ئېلىڭلار، توسقان نەرسىدىن يېنىڭلار.﴾ [سۈرە ھەشر 7 - ئايەتنىڭ بىر قىسمى]

رەسۇلۇللاھ سەللەللاھۇ ئەلەيھى ۋەسەللەمنى دوست تۇتقاننىڭ دەلىلى ئۇنىڭغا ئەگىشىش، ئۇنىڭ كۆرسەتكەن يولىدىن مېڭىش ۋە ئۇنىڭ سۈننىتىنى ئىجرا قىلىشتۇر. اللہ تائالا مۇنداق دەيدۇ:

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ﴾



﴿ئى مۇھەممەد! ئۇلارغا ئېيتقىنكى، «ئەگەر سىلەر اللەنى دوست تۇتساڭلار، ماخا ئەگىشىڭلاركى، اللە سىلەرنى دوست تۇتىدۇ. ئۆتكەن گۇناھلىرىڭلارنى مەغپىرەت قىلىدۇ. اللە ناھايىتى مەغپىرەت قىلغۇچىدۇر، ناھايىتى مېھرىباندۇر.﴾» [سۈرە ئال ئىمران 31 - ئايەت]

اللە تائالا رەسۇلۇللاھ سەللەللاھۇ ئەلەيھى ۋەسەللەمنىڭ ئەمرىگە خىلاپلىق قىلىشتىن ئاگاھلاندۇرۇپ مۇنداق دەيدۇ:

﴿ فَالْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ ﴾

﴿بەيغەمبەرنىڭ ئەمرىگە خىلاپلىق قىلغۇچىلار دۇنيادا چوڭ بىر پىتىنىگە يولۇقۇشتىن، يا ئاخىرەتتە قاتتىق ئازابقا دۇچار بولۇشتىن قورقسۇن.﴾ [سۈرە نۇر: 63 - ئايەتنىڭ بىر قىسمى]

ئىككىنچى - اللە ئۈچۈن دوست تۇنۇش، اللە ئۈچۈن دۈشمەن بولۇش. ھەقىقىي سادىق مۆمىن دىندار، ئىشەنچلىك، اللەغا ئىتائەت قىلىدىغان، دىنى، ۋەتىنى ۋە خەلقى ئۈچۈن خىزمەت قىلىدىغان، شېرىكتىن گۇناھ - مەسىيەتتىن ئۇزاق، پاسىقلىقنى، مۇناپىقلىقنى، خىيانەتنى، گۇناھ



ئىشلەشنى، اللەنى نارازى قىلىشنى يامان كۆرىدىغان كىشىنى "اللەنىڭ دوستى" دەپ ياخشى كۆرۈپ دوست تۇتىدۇ. اللە تائالانىڭ ئايەتلىرىگە ئىنكار قىلىدىغان، چوڭ گۇناھلارنى ۋە پاهىشە ئىشلارنى قىلىشتىن چېكىنمەيدىغان كىشىلەرنى ئىززەت ئاپىروپى، پۇل - مېلى ياكى مەنسىۋى ئۈچۈن دوست تۇتۇش جائىز ئەمەس. پەقەتلا ئۇنى ھەق يولغا باشلاش، اللە ۋە رەسۇلۇللاھنى سۆيىدۈرۈش، گۇناھ ئىشلاردىن قايتۇرۇش ئۈچۈن ئۇنىڭغا يېقىنلاشسا بولىدۇ. لېكىن ئۇنى چىن قەلبىدىن دوست تۇتۇش، ئۇنىڭ قىلمىشلىرىغا رازى بولۇش، اللە تائالانىڭ مونۇ سۆزىگە خىلاپ كېلىدۇ:

﴿ لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ ﴾

﴿اللەغا ۋە ئاخىرەت كۈنىگە ئىشىنىدىغان بىر قەۋمنىڭ، اللە بىلەن ۋە ئۇنىڭ پەيغەمبىرى بىلەن قارشىلاشقانلارنى - - ئۇلارنىڭ ئاتا - ئانىلىرى، ئوغۇللىرى، يا قېرىنداشلىرى، يا ئۇرۇق - تۇغقانلىرى بولغان تەقدىردىمۇ - - دوست تۇتقانلىقىنى كۆرمەيسەن (يەنى ئۇلارنى دوست تۇتۇشى مۇمكىن ئەمەس)﴾ [سۈرە مۇجادەلە: 22 - ئايەتنىڭ بىر قىسمى]

رەسۇلۇللاھ سەللەللاھۇ ئەلەيھى ۋەسەللەمنىڭ ساھابىلىرىگە قارايدىغان بولساق، ئۇلارنىڭ بىر - بىرىنى قانداق دوست تۇتقانلىقىنى كۆرىمىز. مەدىنىلىك ساھابە كىراملار مەككىدىن كەلگەن مۇھاجىر قېرىنداشلىرىنى قانداق قارشى ئالدى؟ مۇھاجىرلار ئۆيلىرىنى، خوتۇن بالا - چاقىلىرىنى ۋە بارلىق مال - مۈلكىنى تاشلاپ، جېنىنى ئاران قۇتقۇزۇپ كەلگەن ئىدى. مەدىنىكى ئەنسارلار ئۇلار بىلەن ئوتتۇرىدا ھېچقانداق تۇغقانچىلىق بولمىغانلىقىغا قارىماي، مۇھاجىرلارغا ئۆيلىرىنى، مال مۈلكىلىرىنى بۆلۈپ بەردى. ئۇلارغا بىر ئاتا - ئانىدىن بولغان قېرىنداشلار بىر - بىرىگە قىلمايدىغان خىزمەتلەرنى قىلدى. ئەنسارلاردىن سەئىد ئىبنى رەبىئ رەزىيەللاھۇ ئەنھۇ مۇھاجىرلاردىن ئابدۇرراھمان ئىبنى ئەۋق رەزىيەللاھۇ ئەنھۇنى ئۆيىگە ئېلىپ بېرىپ، ئىككىنچى قەۋەتنى ئۇنىڭغا بەردى، بىرىنچى قەۋەتتە ئۆزى ئولتۇردى. ئۇنىڭغا: "مېلىمنىڭ يېرىمنى ساڭا بېرىمەن، ماۋۇ ئىككى



خوتۇنۇمنىڭ بىرىنى تاللىغىن، قايسىسىنى خالىساڭ، شۇنى تالاق قىلىپ ساڭا نىكاھلاپ بېرى” دېگەن ئىدى.

مۇشۇ گەپنى قانداق ئادەم دەيدۇ؟ ئاتا - ئانىسى بىر بولغان قېرىنداشلار بىر - بىرىگە بۇ دەرىجىدە ياخشىلىق قىلامدۇ؟ ياكى ساھابە كىراملار بىزگە ئوخشىمايدىغان باشقا بىر مەخلۇقلارمۇ؟ ساھابە كىراملار ئاسماندىن چۈشكەن پەرىشتە ئەمەس. ئۇلار بىزگە ئوخشاش ئىنسانلار. لېكىن ئۇلار قەلبىگە يەرلەشكەن ئىمان شۇنچىلىك كۈچلۈك بولغان ۋە ئىماننىڭ تەمىنى تېتىمىغان چىن مۆمىنلەر ئىدى. شۇڭا ئۇلار ئىنسانلىق تارىخىدا كۆرۈلمىگەن ئۇتۇق ۋە غەلبىلەرنى قولغا كەلتۈرگەن ئىدى. اللە تائالا ئۇلارنى مەدھىيىلەپ مۇنداق دەيدۇ:

﴿ وَالَّذِينَ ءَامَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ ءَاوُوا وَنَصَرُوا أُولَٰئِكَ هُمُ الْمُؤْمِنُونَ حَقًّا هُمْ مَغْفِرَةٌ وَرِزْقٌ كَرِيمٌ ﴾

﴿ئىمان ئېيتقانلار، (مەدىنىگە) ھىجرەت قىلغانلار، اللەنىڭ يولىدا جىھاد قىلغانلار، (يۇرتىدا مۇھاجىرلارغا) جاي بەرگەنلەر ۋە ياردەم كۆرسەتكەنلەر (يەنى ئەنسارلار) - - ئەنە شۇلار ھەقىقىي مۆمىنلەردۇر. ئۇلار مەغپىرەت قىلىنىدۇ، ئۇلار جەننەتتە ئېسىل رىزىققا ئىگە بولىدۇ.﴾ [سۇرە ئەنفال: 74 - ئايەت]

اللە تائالا يەنە مۇنداق دەيدۇ:

﴿ لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِّنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ أُولَٰئِكَ هُمُ الصَّادِقُونَ ﴿٥٨﴾ وَالَّذِينَ تَبَوَّءُوا الدَّارَ وَالْإِيمَانَ مِن قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِّمَّا أُوتُوا وَيُؤْثِرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ وَمَن يُوقِ شُحَّ نَفْسِهِ فَأُولَٰئِكَ هُمُ الْمُفْلِحُونَ ﴿٥٩﴾﴾



«ئۇ غەنىمەتنىڭ بىر قىسمى) دىيارىدىن ھەيدەپ چىقىرىلغان، مال - مۈلكىدىن ئايرىلغان پېقىر مۇھاجىرلارغا خاستۇر. ئۇلار اللەنىڭ پەزىلىنى ۋە رازىلىقىنى تىلەيدۇ. اللەغا ۋە ئۇنىڭ پەيغەمبىرىگە ياردەم بېرىدۇ، ئەنە شۇلار سادىق مۆمىنلەردۇر. ئۇلاردىن مەدىنىدە يەرلىك بولغان، ئىمانى كۈچلۈك بولغانلار (يەنى ئەنسارلار) يېنىغا ھىجرەت قىلىپ كەلگەنلەرنى (مۇھاجىرلارنى) دوست تۇتىدۇ. ئۇلارغا بېرىلگەن نەرسىلەر ئۈچۈن ئىچى تارلىق قىلمايدۇ. ئۇلار موھتاج تۇرۇغۇلۇق (مۇھاجىرلارنىڭ مەنپەئىتىنى) ئۆزلىرىنىڭ (مەنپەئىتى) دىن ئەلا بىلىدۇ. ئۆز نەپسىنىڭ بېخىللىقىدىن ساقلانغانلار مەقسەتكە ئېرىشكۈچىدۇر.» [سۈرە ھەشر: 8 - 9 - ئايەتلەر]

ھەقىقىي ئىمان، اللە ئۈچۈن دوست تۇتۇش، اللە ئۈچۈن دۈشمەن بولۇش مانا مۇشۇنداق بولىدۇ. ئۈچىنچى - - ئىماندىن يېنىشىنى ئوتقا تاشلىنىشتىنمۇ يامان كۆرۈش. قەلبىگە ئىمان چوڭقۇر يەرلەشكەن ۋە قېنىغا سىڭىپ كەتكەن كىشى، ھەر تۈرلۈك ئازاب ئۇقۇبەتكە ۋە ئۆلتۈرۈلۈشكە رازى بولىدۇكى، ئىماندىن يېنىشقا رازى بولمايدۇ، لېكىن بەزى ئىرادىسى مۇستەھكەم بولمىغان، ئىمانى سۇس كىشىلەر دۇنيالىقى ئۈچۈن دىنىدىن ۋاز كېچىدۇ. دىن يولىدا كېلىدىغان جاپا - مۇشەققەتلەرگە بەرداشلىق بېرەلمەيدۇ. ماڭا بىر خاپىلىق يېتىپ قالامدىكىن دەپ ئىمانغا زىت كېلىدىغان سۆز - ھەرىكەتلەرنى قىلىدۇ. بەلكى ئۇ "مەن يامانلىقنى ياخشى كۆرمەيمەن، ھېچكىمنىڭ كاپىر بولۇشىغا رازى بولمايمەن، لېكىن مەن ئۆزۈم يالغۇز يامانلىقنى يوقىتالمايمەن، ھەقىقەتنى سۆزلىيەلمەيمەن، ئەگەر ھەقىقەتنى سۆزلىسەم دۈشمەنلىك بولۇپ قالمىمەن، ھەر تۈرلۈك ئەزىيەتكە ئۇچرايمەن، شۇڭا خەلق نېمە دېسە ھە دەپ قويمەن" دېيىشى مۇمكىن. بۇ نېمىدېگەن چىرايلىق ئۆزۈر! قىيامەت كۈنى اللەنىڭ ئالدىغا بارغاندا، "مېنىڭ دىنىمنى قانداق مۇداپىئە قىلىدىك؟ دىنىڭ يولىدا قانداق جىھاد قىلىدىك؟" دەپ سورىسا، اللەغا قانداق جاۋاب بېرەر؟ اللەنىڭ ئالدىدا يوقىرىقىدەك قۇرۇق ئۆزۈرلىرى ئىشقا يارارمۇ؟

شۇنىڭ ئۈچۈن ھۆرمەتلىك مۇسۇلمانلار! ھەقىقىي مۇسۇلمان بولىدىكەنمىز، ئېتىقاد قىلغان دىنىمىزنى قوغدىشىمىز، ئۇنىڭغا ئىگە چىقىشىمىز كېرەك. دۇنيانىڭ ۋاقىتلىق ئازراق



قېيىنچىلىقىدىن قورقۇپ دىنىمىزنى تەرك ئەتسەك، ئۇنى ئۆز لايىقىدا قوغدىمىساق، «مەن مۇسۇلمان» دەپ قۇرۇق دەۋا قىلىش كارغا كەلمەيدۇ. اللە تائالا بىزگە، كۈچلۈك ئىمان ۋە ئالىي ھىممەت بېرىپ، مۇشۇ ھەدىسنىڭ روھىغا ئەستايىدىل ئەمەل قىلىش ئارقىلىق ھەقىقىي مۆمىن بولۇشنى نېسىپ قىلسۇن. ئامىن!

## 8 . ھەدىس

### ئاداۋەت تۇتماسلىق توغرىسىدا

عن أبى أيوب الأنصارى رضي الله عنه : أن رسول الله صلى الله عليه وسلم قال : « لا يَجِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثِ لَيَالٍ يَلْتَقِيَانِ فَيُعْرَضُ هَذَا وَيُعْرَضُ هَذَا ، وَخَيْرُهُمَا الَّذِي يَبْدَأُ بِالسَّلَامِ . » [

[

#### تەرجىمەسى:

ھەزرىتى ئەبۇ ئەييۇب ئەنسارى رەزىيەللاھۇ ئەنھۇدىن رىۋايەت قىلىنىدىكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «مۇسۇلمان كىشىنىڭ دىنى قېرىندىشىغا ئۈچ كۈندىن ئارتۇق ئاداۋەت تۇتۇپ، ئۇچراشقاندا بىر - بىرىدىن يۈز ئۆرۈپ يۈرۈشى ھالال بولمايدۇ. ئۇلارنىڭ ئەڭ ياخشىسى ئەڭ بۇرۇن سالام بەرگەن كىشىدۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 6484]

#### ئىزاھات :

ئىسلام باشتىن ئاخىر تەشۋىق قىلىدىغان ۋە بۇيرۇيدىغان نەرسە، مۇسۇلمانلار ئارىسىدىكى قېرىنداشلىقنى مۇستەھكەملەش ۋە ئىتتىپاق - ئىناقلىقتۇر. چۈنكى اللە تائالانىڭ دىنى بولغان مۇقەددەس ئىسلام دىنىنىڭ يەر يۈزىدە ھاكىم بولۇشى، مۇسۇلمانلار جەمئىيىتىنىڭ تەرەققى قىلىشى ۋە قۇرئان كەرىمنىڭ ئەمەلىي ھاياتقا تەتبىق قىلىنىشى مۇسۇلمانلار ئارىسىدىكى قېرىنداشلىققا باغلىقتۇر. بەلكى دۇنيادا ھەر قانداق جەمئىيەت، ئەزالىرىنىڭ ئىتتىپاقلىقى بىلەن



تەرەققى قىلىدۇ ۋە ئەزالىرىنىڭ بۆلۈنۈشى بىلەن مۇنقەرىز بولىدۇ. بۇ ئىنسانلىق تارىخىدا تەجربىدىن ئۆتكەن بىر ھەقىقەت. شۇنىڭ ئۈچۈن مۇسۇلمانلار ئۆزئارا ئىتتىپاق بولۇشى ۋە ئىتتىپاقلىقنى بۇزىدىغان ھەر قانداق ئىش - ھەرىكەتتىن ئۇزاق تۇرۇشى ناھايىتى مۇھىمدۇر.

ئىنسان دېگەن ئۆزگىرىشچان خاراكتىرگە ئىگە مەخلۇق بولغانلىقى ئۈچۈن، ھەر دائىم بىر خىل تۇرمايدۇ. بەزىدە مىجەزى چاس، تىز ئاچچىقى كېلىدىغان بولۇپ قالىدۇ. بەزى ۋاقىتلاردا ئويلىماستىن بىر - بىرىنىڭ كۆڭلىنى ئاغرىتىپ سالىدۇ. بىر - بىرىنى رەنجىتىدىغان سۆز - ھەرىكەتلەرنى قىلىپ تاشلايدۇ. بۇنداق كۆڭۈلسىز ئەھۋاللار يۈز بەرگەندە، بىر تەرەپ ئۆزىنى بېسىۋالسا، ئىككىنچى تەرەپمۇ ئۆزىنى توختۇتۇپ، مەن خاتا ئىش قىلىپ ساپتىمەن دەپ، كەمچىلىكىنى تونۇپ، ئۆزى خالىق ئېيتىدۇ. رەنجىگەن كىشى ئۇنىڭ ئۆزىنى قوبۇل قىلىپ كەچۈرۈم قىلىۋەتسە ئىش تۈگەيدۇ، دوستلۇق بۇزۇلمايدۇ، ئەمما مەن سەندىن قالاتتىم دەپ بىرگە، ئىككىنى قايتۇرسا، جىدەل چوڭۇپ دۈشمەنلىك پەيدا بولىدۇ.

ئىككى مۇسۇلمان ئارىسىدا ھەر قانداق بىر سەۋەب بىلەن كۆڭۈلسىزلىك يۈز بەرسە، ئۈچ كۈن ئىچىدە ھەر ئىككى تەرەپ ئۆزىنىڭ خاتالىقىنى تونۇپ، بۇ كۆڭۈلسىزلىكنى تۈگىتىشى كېرەك. ئۈچ كۈندىن ئارتۇق بىر - بىرى بىلەن كۆرۈشمەسلىك، ئۇچراشقاندا سالاملاشماسلىق، شەرىئەتتە دۇرۇست ئەمەس. ئەگەر ئاداۋەتلىشىشكە داۋام قىلسا ھەر ئىككى تەرەپ گۇناھكار بولىدۇ. شۇڭا رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە «ئۈچ كۈندىن ئارتۇق ئاداۋەت تۇتۇش ھالال ئەمەس» دېگەن . يەنى ھارام دېگەن سۆز.

رەسۇلۇللاھ سەللەللاھۇ ئەلەيھى ۋەسەللەم يەنە بىر ھەدىستە مۇنداق دەيدۇ: «مۆمىننىڭ دىن قېرىندىشىغا ئۈچ كۈندىن ئارتۇق ئاداۋەت تۇتۇشى ھالال ئەمەس، ئۈچ كۈن ئۆتكەندىن كېيىن ئۇچراشسا، سالاملاشمىشى كېرەك. بىرى سالام قىلسا، ئىككىنچىسى ئۇنى ئەلەيك ئېلىپ جاۋاب قايتۇرسا، ھەر ئىككىسى ساۋاب ئالىدۇ، ئەگەر سالامنى ئەلەيك ئالمىسا، پۈتۈن گۇناھنى ئۈستىگە ئالىدۇ.» [بۇ ھەدىسنى ئىمام ئەبۇ داۋۇد رىۋايەت قىلغان]

اللە تائالا مۇنداق دەيدۇ:



﴿ إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ وَاتَّقُوا اللَّهَ لَعَلَّكُمْ تُرْحَمُونَ ﴾

﴿مۆمىنلەر ھەقىقەتەن دىندا قېرىنداشلاردۇر، قېرىنداشلىرىڭلار ئارىسىنى تۈزەڭلار، رەھمەتكە ئېرىشىشىڭلار ئۈچۈن اللەدىن قورقۇڭلار﴾ [سۈرە ھۇجرات: 10 - ئايەت]

ئەپسۇسلىنارلىقى شۇكى، مۇسۇلمانلار خۇسۇسەن ئالىم ئاتالغانلار اللە تائالادىن قورقماستىن مۇسۇلمانلار ئاممىسىنى پارچىلاپ گورۇھ - گورۇھ بۆلۈۋاتىدۇ. يوقىلاڭ مەسىلىلەرنى چىقىرىپ، ھەر خىل ئىسىملار ئاستىدا مەزھەب، پىرقە پەيدا قىلىۋاتىدۇ. ئۆز پىرقىسىگە قوشۇلمىغانلارنى ئازغۇن، كاپىر دەپ تىللايدۇ. ھەممىسى قۇرئان - ھەدىسىنى ئۆزىگە قالىقان قىلىۋالغان، بىچارە خەلق كىمگە ئەگىشىدىغانلىقىنى، ھەق يولىنىڭ قايسى ئىكەنلىكىنى بىلەلمەي قايىمۇقۇپ قالماقتا. ئۆزلىرى كىشىلەرگە ۋەز - نەسىھەت قىلىپ تۇرۇڭلۇق، كىشىلەرنى ئىختىلاپنىڭ يامان ئاقىۋىتىدىن ئاگاھلاندۇرۇپ تۇرۇڭلۇق، ئۆزلىرى ئىختىلاپ تېرىپ بۆلگۈنچىلىك پەيدا قىلىدۇ.

ئى مۇسۇلمانلارغا رەھبەر بولغان داموللاملار! مەخسۇملار! قىرىق ھەدىسىنىڭ تەرجىمىسىنى ئۈگىنىپلا مەيدانغا سەكرەپ چىققان ئەللامىلەر! اللە تائالادىن قورقۇڭلار. مۇسۇلمانلارنىڭ دىنى ھېسسىياتى بىلەن ئوينىماڭلار. پايدىسىز ئىختىلاپلارنى پەيدا قىلىپ مۇسۇلمان ئاممىسىنى بۆلمەڭلار. بۆلگۈنچىلىكنىڭ ئېغىر ئاقىۋىتىنى ۋە گۇناھىنى ئويلاڭلار. مۇسۇلمانلارنى بۆلىدىغاننىڭ ئورنىغا، دىننى خۇراپات دەيدىغان، اللەغا ۋە پەيغەمبەرگە ئىشەنمەيدىغانلارغا ھەقىقەتنى يەتكۈزۈپ ھىدايەتكە يېتەكلەڭلار. ئىسلام دىنى مۇسۇلماننى كاپىر قىلىشقا ئەمەس، كاپىرنى مۇسۇلمان بولۇشقا چاقىرىش ئۈچۈن كەلگەن دىندۇر. ئەگەر ھەممە ئالىملار بىر پىكىرگە كېلىپ، مۇتەئەسسىپلىكنى تاشلاپ، مۇسۇلمانلارنى ئىتتىپاقلاشتۇرمىساڭلار، قىيامەت كۈنى اللە تائالانىڭ ئالدىدا جاۋابكارلىق ئېغىر بولىدۇ.

ھۆرمەتلىك مۇسۇلمان قېرىنداشلار!

ئۆزئارا رەھىمدىل، دوست، ئىتتىپاق، ئىناق بولايلى. بىر - بىرىمىزدىن ئۆتەلگەن كەمچىلىك بولسا، كەچۈرۈم قىلايلى. ئاداۋەت، دۈشمەنلىكتەك يامان ئىللەتلەرنى تاشلايلى. ئۆز نەپسىمىزنىلا



ئەمەس، بارلىق مۇسۇلمان دىنىي قېرىنداشلىرىمىزنىڭ كېلەچىكىنى ئويلايلى. بۇلۇنمەيلى. پارچىلانمايلى. سەۋەب نېمە بولسا بولسۇن بىرلىكىمىزنى بۇزمايلى. اللە تائالا مۇنداق دەيدۇ:

﴿وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ۗ وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَىٰ شَفَا حُفْرَةٍ مِّنَ النَّارِ فَأَنْقَذَكُم مِّنْهَا ۗ كَذَٰلِكَ يُبَيِّنُ اللَّهُ لَكُمْ ءَايَاتِهِ لَعَلَّكُمْ تَهْتَدُونَ ﴿١٠٣﴾

﴿ھەممىڭلار اللەنىڭ ئارغامچىسىغا (يەنى اللەنىڭ دىنىغا) مەھكەم ئېسىلىڭلار ئايرىلماڭلار، اللەنىڭ سىلەرگە بەرگەن نېمىتىنى ئەسلەڭلار، ئۆز ۋاقتىدا سىلەر ئۆزئارا دۈشمەن ئىدىڭلار، اللە دىلىڭلارنى بىرلەشتۈردى، اللەنىڭ نېمىتى بىلەن ئۆزئارا قېرىنداش بولدۇڭلار.﴾ [سۈرە ئال ئىمران 103 - ئايەتنىڭ بىر قىسمى]

ئى غەيبىلەرنى بىلگۈچى، قەلبلەرنى باشقۇرغۇچى ئۇلۇغ اللە! دىللىرىمىزنى ئاداۋەتتىن، دىنىي قېرىنداشلىرىمىزغا دۈشمەنلىك قىلىشتىن، شەيتاننىڭ پىتىنە - ئىغۋالىرىدىن، كىچىككىنە بىر سەۋەب بىلەن مۇسۇلمانلارنىڭ ئارىسىغا بۆلگۈنچىلىك سېلىشتىن پاكلىغىن. قەلبلىرىمىزنى بىرلەشتۈرگىن. سەپلىرىمىزنى مۇستەھكەم قىلغىن. بىزلەرنى پارچا - پارچا بۇلۇنۇپ، دۈشمەنلەرگە يەم بولۇپ كېتىشتىن ئۆز پەزىلىڭ بىلەن ساقلىغىن. ئامىن!



### ناھەق ئادەم ئۆلتۈرۈشنىڭ بەھاراملىقى توغرىسىدا

عن عبد الله بن مسعود رضي الله عنه قال : قال رسول الله صلى الله عليه وسلم : « لا يَجِلُّ دَمُ امْرِئٍ مُسْلِمٍ يَشْهَدُ أَنْ لَا إِلَهَ إِلَّا اللَّهُ وَأَنَّي رَسُولُ اللَّهِ إِلَّا بِإِذْنِ اللَّهِ ثَلَاثَ : الثَّيْبُ الرَّأْيِي ، وَالنَّفْسُ بِالنَّفْسِ ، وَالتَّارِكُ لِدِينِهِ الْمُفَارِقُ لِلْجَمَاعَةِ . » [رواه البخاري و مسلم]

**تەربىيەسى :**

ھەزرىتى ئابدۇللاھ ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «تۆۋەندىكى ئۈچ ئىشنىڭ بىرى سادىر بولماي تۇرۇپ، بىر اللەدىن باشقا ھېچ مەبۇد بەھەق يوقلىقىغا ۋە مېنىڭ اللەنىڭ ئەلچىسى ئىكەنلىكىگە بەرگەن مۇسۇلماننىڭ قېنىنى تۆكۈش ھالال بولمايدۇ؛ توي قىلغاندىن كېيىن زىنا قىلىش، ناھەق ئادەم ئۆلتۈرۈش ۋە دىنىنى تاشلاپ جامائەتتىن ئايرىلىش.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 4329]

و عنه رضي الله عنه قال : قال رسول الله صلى الله عليه وسلم : « سبَابُ الْمُؤْمِنِ فِسْقٌ وَقِتَالُهُ كُفْرٌ . » [رواه البخاري و مسلم]

**تەربىيەسى :**

يەنە ھەزرىتى ئابدۇللاھ ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «مۆمىننى تىللاش پاسىقلىق ۋە ئۇنىڭ بىلەن ئۇرۇشۇش كۇيۇرلىقتۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 183]

**ئىزاھات :**



مۇسۇلماننىڭ ئىپتىتى ۋە قېنى اللە تائالانىڭ نەزىرىدە ناھايىتى ئۇلۇغ ۋە قەدىرلىكتۇر. ئومۇمەن ئىنسان شۇنداق قەدىرلىك مەخلۇقتۇر. شۇڭا اللە تائالا قۇرئان كەرىمدە: «بىز ئادەم بالىسىنى ھۆرمەتلىك قىلدۇق» [سۈرە ئىسرا: 70 - ئايەت] دېگەن. مۇسۇلمانغا ناھەق چېقىلىش ھارام. بۇ ئىككى ھەدىستىن مەلۇم بولىدۇكى، يەر يۈزىدە بۇزغۇنچىلىق قىلمىغان مۆمىنلەرنىڭ قېنىغا چېقىلىشقا بولمايدۇ. ئۇنىڭ ئۆتكۈزگەن گۇناھى ئۈچۈن ئۇنى تەربىيەلەش، تۇرمىغا ئېلىش ۋە باشقا تۈرلۈك جازا بېرىش ئارقىلىق تۈزىتىش لازىم.

بىرىنچى ھەدىستە ئۆلۈم جازاسى بىلەن جازالاندىغان ئۈچ خىل كىشى بايان قىلىندۇ:

1 - توي قىلىپ بولغان كىشىنىڭ زىنا قىلىشى: ئەر بولسۇن ياكى ئايال بولسۇن، تۇل بولسۇن ياكى ئۆيلۈك بولسۇن، بىر قېتىم توي قىلىپ بولغان كىشى زىنا قىلسا، زىنا قىلغانلىقىغا ئۆزى ئۆز ئىختىيارى بىلەن ئىقرار قىلسا، ياكى تۆت ئەر كىشى ئۇنىڭ زىنا قىلغانلىقىنى ئوچۇق - ئاشكارا كۆرگەنلىكىگە گۇۋاھلىق بەرسە، زىنا قىلغۇچى ئەر ۋە زىنا قىلغۇچى ئايال چالما - كېسەك قىلىپ ئۆلتۈرىلىدۇ.

زىنا قىلغۇچىغا بۇنداق جازانىڭ بېرىلىشى، جەمئىيەت ئەخلاقىنى بۇزغانلىق، ئىنسانلارنىڭ ئىپتىت - نومۇسىنى دەپسەندە قىلغانلىق، جەمئىيەتتە زىنا - پاهىشىگە ئوخشاش بۇزۇقچىلىقنىڭ تاراپ كېتىشىگە سەۋەبچى بولغانلىق ئۈچۈندۇر. بۇنداق يامان ئىللەتنى تۈپ يىلتىزىدىن قۇرۇتۇپ تاشلىمىغاندا، خۇددى كېسىپ تاشلىۋەتمىسە پۈتۈن بەدەننى زەھەرلەيدىغان كېسەلگە ئوخشاش، پۈتۈن جەمئىيەتنى زەھەرلەپ، ئاچا - سىڭىل، ئانا - قىزلىرىمىزنىڭ ئىپتىت - نومۇسىنى ساقلاش مۇمكىن بولمايدۇ.

2 - ئادەم ئۆلتۈرگەن ئادەمنى ئۆلتۈرۈش. بىر ئادەمنىڭ بۇ دۇنيادا ياشاش ھەققىنى قولىدىن ئالغان قاتلىنىڭ ياشىشى ئادالەت ئەمەس. قاتلىغا ئۆلۈم جازاسى بەرمەسلىك، قاتلىنى قوغداپ، جەمئىيەتنىڭ ئامانلىقىنى بۇزغانلىق، خەلقنى خەۋپ - خەتەر ئىچىدە ياشاشقا مەھكۇم قىلغانلىق بولىدۇ. بۇ جازا ئەمەلدىن قالدۇرۇلسا، ناھەق ئادەم ئۆلتۈرۈش ئەۋج ئالىدۇ. نۇرغۇن ئائىلىلەر ئىگە - چاقىسىز قالىدۇ. ئاياللار تۇل بولىدۇ. بالىلار يېتىم بولىدۇ. ئاتا - ئانىلار پەرىشان بولىدۇ.



دېمەك، بىر ئادەمنى ئۆلتۈرگەن قاتىل، ئۆلتۈرۈلگۈچىنى قىيناپ ئازابلاش بىلەنلا قالمايدۇ. بەلكى ئۇنىڭ ئارقىسىدا نۇرغۇن كىشىلەرنىڭ ھاياتىنى ھالاك قىلىدۇ. مۇشۇنداق ئېغىر جىنايەت ئىشلىگەن زالىم، قاتىل ياشىسا، بىگۇناھ ئىنسانلار ئۆلتۈرۈلسە، بۇ قانداق ئادالەت بولىدۇ؟!

ئىسلام شەرىئىتىنىڭ قاتلىغا ئۆلۈم جازاسى بېرىشتىكى ھىكمەت ۋە سىررىنى بىلمىگەن بەزى ئەخمەقلار، ”بۇ جازالار بەك ئېغىر، يېگىرمىنچى ئەسىرنىڭ مەدەنىيىتىگە لايىق ئەمەس“ دېيىشىدۇ. يېگىرمىنچى ئەسىرنىڭ مەدەنىيىتىنى قۇرغان ئامېرىكا ۋە ياۋرۇپالىقلار، بىگۇناھ ئىنسانلارنى قېرى - ياش، ئەر - ئايال، چوڭ - كىچىك دېمەستىن ئۆلتۈرۈۋاتىدۇ. كىشىلەرنىڭ يۇرتلىرىنى بېسىۋېلىپ، خەلقىنى قۇل قىلىۋاتىدۇ. يەر يۈزىدە كۆپلىگەن كاتتا شەھەرلەرنى ۋە پايتەختلەرنى دوزاخقا ئايلاندۇرۇۋاتىدۇ. بۇ قانداق ئادالەت؟ قانداق مەدەنىيەت؟ قانداق ئىنسانىيەت؟ مەدەنىيەتلىك دۆلەتلەرنىڭ ئىچكى ئەھۋالىغا قارىساقمۇ، ئۇ دۆلەتلەردە ئادەم ئۆلتۈرۈش جىنايەتلىرىنىڭ كۆپ ئىشلىنىۋاتقانلىقىنى كۆرىمىز. مەسىلەن: ئامېرىكىدا چوڭ ئادەملەر ئۇياقتا تۇرسۇن، 12 ياشلىق 15 ياشلىق بالىلار مەكتەپكە تاپانچا ئېلىپ بېرىپ مۇئەللىملىرى بىلەن قوشۇپ نۇرغۇن ئوقۇغۇچىلارنى ئېتىپ تاشلىغانلىق خەۋەرلىرى پات - پات ئاڭلىنىپ تۇرىدۇ. 20 - ئەسىرنىڭ مەدەنىيىتى مانا مۇشۇ ئەمەسمۇ؟ ناھەق ئادەم ئۆلتۈرگەن جىنايەتچىدىن قىساس ئېلىش مەدەنىيەتسىزلىك، بىگۇناھ ئىنسانلارنىڭ، كىچىك بالىلارنىڭ ئۆلتۈرۈلۈشىگە يول قويغانلىق ۋە بىگۇناھ خەلقىنى بومباردىمان قىلغانلىق مەدەنىيەتلىك بولامدۇ؟! ھازىر دۇنيادا بولمىغان ئۇرۇشلارغا بىر قاراپ ھەقىقەتنى كۆرمەمسىز؟ ”ئۇستام قىلسا خوپ قىپتۇ، شاگىرت قىلسا ئۇر ئاغزىغا“ دېگەندەك، دۇنياغا خوجايىن بولىۋالغان دۆلەتلەر يۈزلەپ، مىڭلاپ ئادەم ئۆلتۈرسە جىنايەت بولمايدۇ، ئىسلام قاتلىغا ئۆلۈم جازاسى بەرسە مەدەنىيەتسىزلىك بولامدۇ؟!

3 - ئىسلام دىنىدىن يېنىپ كېتىش ۋە ئىسلام دۆلىتىگە قارشى چىقىش، بۇنىڭ جازاسىمۇ ئۆلۈمدۇر.

ئىنسانلار ئىسلام دىنىنى قوبۇل قىلىش - قىلماسلىقتا ئەركىندۇر. ھېچكىمنىڭ ھېچقانداق بىر كىشىنى ئىسلام دىنىنى قوبۇل قىلىشقا مەجبۇرلاش ھوقوقى يوق. شۇنىڭ ئۈچۈن تەقلىيدى



ئىمان ۋە مەجبۇرىيەت ئاستىدا ئېيتقان ئىمان ئېتىبارغا ئېلىنمايدۇ. كىشى ئۆز ئەركىنلىكى ۋە ئۆز ئىختىيارى بىلەن تەتقىق قىلىپ، ئىزدىنىپ، كۆڭلىدە ھېچقانداق شەك - شۈبھە قالمىغاندا ئاندىن ئىسلامنى قوبۇل قىلىدۇ ۋە ئۇ ھەقىقىي مۆمىن - مۇسۇلمان بولغان بولىدۇ. بۇنداق چىن ئىشەنگەن كىشىنىڭ ئىماندىن يېنىپ كېتىشى مۇمكىن ئەمەس. ئەمما ئۆزى ئىسلامنى قوبۇل قىلغاندىن كېيىن يېنىپ كېتىش، اللەنىڭ دىنىنى كەمسىتكەنلىك ۋە ئۇنى ئويۇنچۇق قىلىۋالغانلىق بولىدۇ. بۇنداق دىن بىلەن ئويۇن ئوينىدىغان يامان نىيەتلەرگە يول قوبۇلسا، ئۇ ئۆزى بىلەنغىنە قالمايدۇ، بەلكى مۇسۇلمانلار ئارىسىدا پىتنە - پاسات پەيدا قىلىدۇ. دىندىن يېنىپ كەتكەن ئادەم ئۆزىنى ھەقىقەت چىقىرىش ئۈچۈن ئەلبەتتە بەزى سەۋەبلەرنى ئوتتۇرىغا قويىدۇ. ئۇ بۇ قىلمىقى بىلەن بىر تەرەپتىن مۇسۇلمانلارنىڭ ئىمانىنى گۇمانلىق ھالغا چۈشۈرۈپ قويسا، يەنە بىر تەرەپتىن ئىسلامنى قوبۇل قىلماقچى بولغان كىشىلەرنىڭ ئالدىنى توسۇپ، ئۇلارنىڭ ھىدايەت تېپىشىغا توسالغۇ بولىدۇ. شۇنىڭ بىلەن نۇرغۇن كىشىلەرنىڭ شەقىيلەردىن بولۇپ، ئاخىرەتتە دوزاخ ئەھلىدىن بولۇپ قېلىشىغا سەۋەبچى بولىدۇ. بۇ ئۇلارنى ئۆلتۈرگەندىنمۇ يامان ئىشتۇر. چۈنكى ئۇلارنى ئۆلتۈرۈش دۇنيادىكى چەكلىك ھاياتىنى يوقاتسا، ئۇلارنىڭ ھىدايەت تېپىشىغا توسالغۇ بولۇش ئۇلارنىڭ مەڭگۈلۈك ھاياتىنى ھالاك قىلىدۇ. شۇڭا ئۇنداق ئادەمنى جەمئىيەتتىن تازىلاش لازىم.

بۇ يەردە شۇنى ئەسكەرتىپ ئۆتۈش كېرەككى، دىندىن يانغان ئادەمنى مۇرتەد بولدى دەپلا ئۆلتۈرۈشكە بولمايدۇ. بەلكى ئىسلامنىڭ مۇتەخەسسەس ئالىملىرى توپلىشىپ، ئۇنى سوراققا تارتىپ، دىندىن يېنىپ كېتىشىنىڭ سەۋەبلىرىنى تەتقىق قىلىش كېرەك. ئەگەر ئۇنىڭ دىندىن يېنىپ كېتىشىگە سەۋەب بولغان ئامىللارنى بىر تەرەپ قىلغاندىن كېيىنمۇ ئۇ دىنغا قايتىمسا، ئاندىن ئالىملار ئۇنىڭ ئۆلتۈرۈلۈشىگە ياكى ئۆلتۈرۈلمەسلىكىگە قارار بېرىدۇ. ئەمما ھە دېسلا بىر - بىرىنى كاپىر قىلىش، بېھۇدە قان تۆكۈش، ھەر جامائەت ئۆز جامائىتىدىن ئايرىلغان ئادەمنى مۇرتەد بولدى، كاپىر بولدى، ئۇنىڭ قېنى ھالال، مېلى ھالال دەپ ھۆكۈم قىلىپ، مۇسۇلمان مۇسۇلماننى ئۆلتۈرىدىغان ناچار ئەھۋاللار، مەنسەپ تالىشىپ بىر - بىرى بىلەن ئۇرۇشىدىغان، نەپسىنىڭ كەينىگە كىرىپ بىر - بىرىنى تىللايدىغان ئىشلار ئىسلامغا ئۇيغۇن كەلمەيدۇ. رەسۇلۇللاھ سەللەللاھۇ ئەلەيھى



ۋەسەللەم مۇنداق دەيدۇ: «ئىككى مۇسۇلمان بىر- بىرىگە قىلىچ كۆتۈرسە، ئۆلتۈرگۈچى ۋە ئۆلتۈرۈلگۈچى ھەر ئىككىسى دوزاخقا كىرىدۇ.» ساھابىلار: «يا رەسۇلۇللاھ! ئۆلتۈرگۈچى دوزاخقا كىرە، ئۆلتۈرۈلگۈچى نېمىشقا دوزاخقا كىرىدۇ؟» دېگەندە، رەسۇلۇللاھ: «چۈنكى ئۇمۇ رەقىبىنى ئۆلتۈرۈشكە ھېرىسمەن ئىدى.» دەپ جاۋاب بەرگەن. [بۇ ھەدىسنى ئىمام بۇخارى رىۋايەت قىلغان] اللە تائالا مۇنداق دەيدۇ:

﴿ وَمَنْ يَقْتُلْ مُؤْمِنًا مُتَعَمِدًا فَجَزَاءُ ۞ جَهَنَّمَ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ

لَهُ عَذَابًا عَظِيمًا ﴿٩٣﴾

﴿كىمكى بىر مۇمىننى قەستەن ئۆلتۈرىدىكەن، ئۇنىڭ جازاسى جەھەننەم بولىدۇ، ئۇ جەھەننەمدە مەڭگۈ قالىدۇ. اللەنىڭ غەزىۋىگە ۋە لەنتىگە ئۇچرايدۇ. اللە ئۇنىڭغا ئاخىرەتتە قاتتىق ئازاب تەييارلايدۇ﴾ [سۈرە نسا: 93 - ئايەت]

ئى ئۇلۇغ پەرۋەردىگارىمىز! بىزنى كىشىلەرنىڭ جېنىغا، مېلىغا چېقىلىشتىن، سېنىڭ غەزىۋىڭگە ۋە لەنتىڭگە ئۇچراپ قېلىشتىن ئۆز پەزلىڭ بىلەن ساقلىغىن. ئامىين!



11 . ھەدىس

**بىراۋنا قورال تەڭلىمەسىلىك توغرىسىدا**

عن أبى هُرَيْرَةَ رَضِيَ اللهُ عَنْهُ : أَنَّ رَسُولَ اللهِ صَلَّى اللهُ عَلَيْهِ وَسَلَّمَ قَالَ : «لَا يُشِيرُ أَحَدُكُمْ إِلَى أَخِيهِ بِالسَّلَاحِ ، فَإِنَّهُ لَا يَدْرِي لَعَلَّ الشَّيْطَانَ يَنْزِعُ فِي يَدِهِ فَيَقَعُ فِي حُفْرَةٍ مِنَ النَّارِ» [رواه البخاري ومسلم] **تەربىيەسى :**

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «سىلەرنىڭ بىرىڭلار قېرىندىشىغا قورال تەڭلىمىسۇن! چۈنكى ئۇ بىلمەيدۇ، بەلكى شەيتان ئۇنىڭ قولىدىكىنى تارتىدۇ - دە، شۇنىڭ بىلەن ئۇ دوزاخنىڭ چۇقۇرىغا چۈشۈپ كېتىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 6620]

**ئىزاھات :**

ئىسلام مۇسۇلمانلارنى ھەرقانداق زىيانلىق ۋە يامان ئىشلاردىن توسۇپلا قالماستىن، ئۇنىڭ ئالدىنى ئالىدۇ ۋە شۇ زىيانلىق ئىشقا ئاپىرىدىغان ئامىللاردىنمۇ توسىدۇ. چۈنكى شەيتان داۋاملىق ئىنسان بىلەن بىللە ۋە ئۇنى ھەر تۈرلۈك زىيانلىق ئىشلارنى قىلدۇرۇشقا ئۇرۇنىدۇ. شۇڭلاشقا ئىنسانلار كۆيۈنچە ۋاقىتلاردا بەزى ئىشلارنى كۆزىگە ئىلمەستىن، ئاقىۋىتىنى ئويلىماستىن قىلىپ، كېيىن پۇشايمان قىلىدۇ. لېكىن بولىدىغان ئىش بولۇپ بولغان، پۇشايمان پايدا بەرمەيدۇ.

مانا رەسۇلۇللاھ سەللەللاھۇ ئەلەيھى ۋەسەللەم مۇسۇلمانلارنى مەيلى چاقچاق بولسۇن، مەيلى قەستلىگەن ھالدا بولسۇن، بىر - بىرىگە پىچاق، قىلىچ، نەيزە، تاپانچا، مىلتىق قاتارلىق قوراللارنى تەڭلەشتىن ۋە ئۇنىڭ بىلەن ئىشارەت قىلىشتىن توستى. چۈنكى بۇ قوراللارنى چاقچاق قىلىشىپ بولسىمۇ بىر - بىرىگە تەڭلەش خەتەرلىك. بەلكى ئۇ يىنىشىپ تاپانچىنىڭ تەپكىسى بېسىلىپ كەتسە، ياكى پىچاق، قىلىچقا ئوخشاش نەرسىلەر بىر - بىرىنىڭ بەدىنىگە سانجىلىپ كەتسە، قېرىندىشىنى ئۆلتۈرۈپ قويدۇ. شۇنىڭ بىلەن ۋاي ئېسىت دەپ ھەسرەت چېكىدۇ. بولۇپ بولغان



ئىشنى كەينىگە ياندۇرغىلى بولمايدۇ. ”نېمىشقا قورال تەڭلىگەندىمەن“ دەپ باش كۆرىنى تاتىلغاننىڭ ھېچ پايدىسى يوق. اللە تائالا مۇنداق دەيدۇ:

﴿وَأِمَّا يَنْزَغَنَّكَ مِنَ الشَّيْطَانِ نَزْعٌ فَاسْتَعِذْ بِاللَّهِ إِنَّهُ سَمِيعٌ عَلِيمٌ﴾

﴿ئەگەر شەيتان ساڭا ۋەسۋەسە قىلسا، اللەغا سېغىنىپ شەيتاننىڭ ۋەسۋەسىدىن پاناھ تىلىگىن، اللە ھەقىقەتەن سۆزۈڭنى ئاڭلاپ تۇرغۇچىدۇر، ئىشنى بىلىپ تۇرغۇچىدۇر﴾ [سۈرە ئەئراق: 200 - ئايەت]

ئەمما بىرىنى سەۋەبسىز قورقۇتۇش ئۈچۈن قورال تەڭلەش ھارام. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «كىمكى ئۆزىنىڭ قېرىندىشىغا تىغ تەڭلىسە، — ئاتا - ئانىسى بىر قېرىندىشى بولسىمۇ — قولىنى قايتۇرمىغىچىلىك پەرىشتەلەر ئۇنىڭغا لەنەت ئوقۇيدۇ» [ئىمام مۇسلىم رىۋايەت قىلغان ھەدىس]

خەتەرلىك نەرسىلەر بىلەن، يامان غەرەزلىك سۆزلەر بىلەن ئويۇن - چاقچاق قىلىش مۇسۇلمانلارغا ياراشمايدىغان ئىشلاردۇر. كىشىلەرنىڭ ئارقىسىدىن تۇيۇقسىز ۋارقىراش ياكى قۇلىقىغا قاتتىق توۋىلاش ئارقىلىق قورقۇتۇش، بىر - بىرىنىڭ بېشىغا بىر نەرسە قويۇپ ئوق ئېتىش، يولدا بخارامان كېتىۋاتقان ئادەمنىڭ ئارقىسىدىن ماشىنىنىڭ سىگنالىنى قاتتىق بېسىش ئارقىلىق قورقۇتۇش، توي - مەرىكە ۋە باشقا مۇناسىۋەتلەردە خوشاللىقىمىزنى ئېلان قىلىمىز دەپ ئاسمانغا ئوق ئېتىش، كۈنىمىزدە پەيدا بولغان يىلان ۋە باشقا قورقۇنچىلۇق ھايۋانلارنىڭ ھەيكەللىرىنى، ئاجىز، باشقا بىر نەرسە ئويلاپ كېتىۋاتقان كىشىلەرنىڭ قولىغا تۇيۇقسىز تۇتقۇزۇش، ياكى ئالدىغا تاشلاش ئارقىلىق قورقۇتۇش قاتارلىق ئويۇن - چاقچاقلار رەسۇلۇللاھ توسقان، ئىسلامدا مەنىي قىلىنغان ئىشلاردۇر. چۈنكى بۇنداق چاقچاق نەتىجىسىدە سىل كېسىلى ۋە باشقا ئېغىر كېسەللىكلەرگە دۇچار بولغانلار، ھەتتا ئۆلۈپ كەتكەنلەرمۇ بار.

چاقچاقنىڭ يامىنى يوقىرىدىكىدەك كىشىلەرگە ئازار بېرىدۇ. ئاددەتتىكى چاقچاقمۇ، چاقچاق قىلغۇچىنىڭ شەرىپىنى چۈشىرىدۇ. ھەزرىتى ئۆمەر رەزىيەللاھۇ ئەنھۇ مۇنداق دېگەن: ”كۆپ كۈلگەن كىشىنىڭ ھەيۋىتى قالمايدۇ، كۆپ چاقچاق قىلغان كىشى كۆزگە ئىلىنمەيدۇ، ھەرقانداق كىشى



كۆپ قىلغان ئىشى بىلەن تونىلىدۇ، جىق گەپ قىلغان ئادەمنىڭ خاتاسى كۆپ بولىدۇ، خاتالىقى كۆپ بولغان كىشىنىڭ ھاياسى ئاز بولىدۇ، ھاياسى ئاز بولغان ئادەمنىڭ تەقۋاسى ئاز بولىدۇ، تەقۋاسى ئاز بولغان ئادەمنىڭ قەلبى ئۆلىدۇ.”

ھوكوملاردىن بىرى ئوغلىغا مۇنداق دەپ ۋەسىيەت قىلغان: ”ئوغلۇم! ئۇلۇغ كىشىلەرگە چاقچاق قىلمىغىن، ساڭا ئاداۋەت قىلىدۇ، ناچار كىشىلەرگە چاقچاق قىلمىغىن، سېنى كۆزىگە ئىلمەيدۇ.“

بەزى ھوكوملار: ”ھەر نەرسىنىڭ ئۇرۇغى بار، دۈشمەنلىكنىڭ ئۇرۇغى چاقچاق“ دېگەن ئىكەن. بۇ يەردە دېمەكچى بولغان: پەقەتلا چاقچاق قىلماڭ دېگەنلىك ئەمەس، باشقىلارنى گەپتە سوقىۋالىدىغان، كىشىلەرنىڭ ئارىسىدا كەمسىتىدىغان، كىشىلەرگە ھەر خىل زىيان - زەخمەت يەتكۈزىدىغان، ياكى چاقچاق قىلىنغۇچىنىڭ يۈزىنى چۈشىرىدىغان چاقچاقلارنى قىلماڭلار دېمەكچى.

ئەمما دوستلۇقنى كۈچلەندۈرىدىغان، كىشىلەرنىڭ كۆڭلىنى خۇرسەن قىلىدىغان، چىرايلىق چاقچاقلارنى قىلىش جائىز دۇر. رەسۇلۇللاھ سەللەللاھۇ ئەلەيھى ۋەسەللەممۇ بەزىدە ساھابىلىرىنىڭ كۆڭلىنى ئېچىش ئۈچۈن چىرايلىق چاقچاقلارنى قىلاتتى. لېكىن چاقچاق قىلغاندىمۇ ھەق سۆزلەيتتى. رەسۇلۇللاھنىڭ چاقچاق قىلىشتىكى مەقسىتى، ساھابىلارنى ئۆزىگە يېقىنلاشتۇرۇش، بەزى كىشىلەرنىڭ قورقۇنچىسىنى يوقىتىش، ئۇلارنىڭ قەلبىنى ئۆزىگە مايىل قىلىش ۋە ساھابىلار ئارىسىدا ئۇنس - ئۆلپەت پەيدا قىلىشتىن ئىبارەت ئىدى.

مەسىلەن: بىر قېتىم رەسۇلۇللاھ سەللەللاھۇ ئەلەيھى ۋەسەللەمنىڭ ئالدىغا بىر ياشانغان ئايال كېلىپ: ”يا رەسۇلۇللاھ! مېنىڭ سىز بىلەن بىرگە جەننەتكە كىرىشىمگە دۇئا قىلىڭ“ دېگەندە، رەسۇلۇللاھ: «قېرى ئايال جەننەتكە كىرمەيدۇ» دېگەن. شۇنىڭ بىلەن ھېلىقى ئايال خاپا بولۇپ يىغلىغاندا، رەسۇلۇللاھ ئۇنىڭغا: «شۇبھىسىزكى، سىز ھۈرلەرنى يېڭىدىن ياراتتۇق، ئۇلارنى پاكىز، ئەزىز، ئامراق، تەڭ تۇش قىلىدۇق» دېگەن ئايەتنى ئوقۇمىدىڭىزمۇ؟ (يەنى قېرىلىق ھالەتتە كىرمەيسىز)» دېگەن ئىدى.



ئىسلام مۇسۇلمانلارنى مانا موشۇنداق ھەر جەھەتتىن ئەخلاقلىق بولۇشقا، ئۆزئارا ياخشى سۆزلەرنى قىلىشىپ، پەيغەمبەر ئەلەيھىسسالامنىڭ، ساھابە كىراملارنىڭ ۋە خەلىقە ياخشى توھپە قالدۇرۇپ كەتكەن كىشىلەرنىڭ ھايات ھىكايىلىرىدىن سۆز قىلىشىپ، كۆڭۈللىرىنى راھەتلەندۈرۈشكە چاقىرىدۇ. چۈنكى بۇنداق سۆھبەتلەردە بىلىمگەنلەر بىلگەنلەردىن ئۆگىنىدۇ. ئۆزئارا مۇھەببەت، دوستلۇق كۈچىيىدۇ. ياشلار چوڭلاردىن ئەدەب - ئەخلاق ئۆگىنىدۇ.

كىشىلەرگە يامان كۆزى بىلەن قاراش، كۆز سېلىش ئارقىلىق زىيان ئۇرۇشمۇ موشۇ ھەدىسنىڭ ئىچىگە كىرىدۇ. اللە تائالا قۇرئاندا مۇنداق دەيدۇ: «كاپىرلار قۇرئاننى ئاڭلىغان چاغلىرىدا ساڭا بولغان دۈشمەنلىكىنىڭ قاتتىقلىقىدىن يامان كۆزلىرى بىلەن سېنى يىقتىمۇ ئىشكە تاس قالىدۇ» [سۈرە نۇن: 51 - ئايەتنىڭ بىر قىسمى]

اللە تائالا تىلى ياماننىڭ تىلىدىن، كۆزى ياماننىڭ كۆزىدىن ساقلىسۇن. شۇنىڭدەك باشقا مۇسۇلمان قېرىنداشلىرىمىزغا ھەر تۈرلۈك يوللار ئارقىلىق زىيان - زەخمەت يەتكۈزۈشتىن ساقلىسۇن. ئامىن!



12 . ھىدىس

**چوڭ گۇناھلارنى ساقلىنىش توغرىسىدا**

عن أبى هريرة رضي الله عنه قال : قال رسولُ الله صلى الله عليه و سلم : «اجْتَنِبُوا السَّبْعَ الْمُؤَيَّاتِ» قالوا "يا رسولَ الله! ما هنَّ؟" قال : «الشُّرْكُ بِاللَّهِ، وَالسِّحْرُ، وَقَتْلُ النَّفْسِ الَّتِي حَرَّمَ اللهُ إِلَّا بِالْحَقِّ، وَأَكْلُ الرِّبَا، وَأَكْلُ مَالِ الْيَتِيمِ، وَالتَّوَلَّى يَوْمَ الزَّحْفِ، وَقَذْفُ الْمُحْصَنَاتِ الْمُؤْمِنَاتِ الْعَافَاتِ» [رواه البخاري و مسلم]

**تەربىيەسى :**

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «هالاك قىلغۇچ يەتتە گۇناھتىن ساقلىنىڭلار» ساھابە كىرىملىرى: "يا رەسۇلەللاھ! ئۇلار قايسى؟" دېدى. رەسۇلۇللاھ: «اللەغا شېرىك كەلتۈرۈش، سېھىرگەرلىك قىلىش، ناھەق ئادەم ئۆلتۈرۈش، جازانە يېيىش، يېتىمىنىڭ مېلىنى يېيىش، ئۇرۇش مەيدانىدىن قېچىش ۋە مۆمىنە، پاك ئاياللارغا تۆھمەت چاپلاشتۇر.» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 2707]

**ئىزاھات :**

جانابى رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە مۇسۇلمانلارنى ھالاكەتكە تاشلايدىغان يەتتە خىل گۇناھتىن ئاگاھلاندۇردى. ئىسلام ئىستىلاھىدا بۇ گۇناھلار "گۇناھى كەبىرە (چوڭ گۇناھ)" دەپ ئاتىلىدۇ. بۇ چوڭ گۇناھلار تۆۋەندىكىلەردىن ئىبارەت:

- 1 - اللە تائالاغا شېرىك كەلتۈرۈش. ئۇ - - جانلىق - جانسىز ھەر قانداق بىر نەرسىنى اللەغا ئوخشاش ئىش قىلالايدۇ، ياكى اللەنىڭ ياردەمچىسى، ياكى خۇدالىقتا، ئىبادەت قىلىنىشتا اللەغا ئورتاق دەپ ئېتىقاد قىلىشتۇر. اللەغا شېرىك كەلتۈرۈش، گۇناھلارنىڭ ئەڭ چوڭى بولۇپ، اللە تائالا ئۇنى قەتئىي كەچۈرمەيدۇ. شېرىك كەلتۈرگەن ئادەمنىڭ قىلغان ئەمەل - ئىبادەتلىرىنى قوبۇل قىلمايدۇ. بۇ ھەقتە اللە تائالا قۇرئان كەرىمدە مۇنداق دەيدۇ:



﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدِ افْتَرَىٰ إِثْمًا عَظِيمًا﴾

﴿اللہ ھەقىقەتەن اللەغا شېرىك كەلتۈرگەن گۇناھنى مەغپىرەت قىلمايدۇ، خالىغان ئادەمنىڭ ئۇنىڭدىن باشقا (شېرىكتىن باشقا) گۇناھنى مەغپىرەت قىلىدۇ، كىمكى اللەغا شېرىك كەلتۈرىدىكەن، چوڭ گۇناھ قىلغان بولىدۇ﴾ [سۈرە نىسا: 48 - ئايەت]

اللەدىن باشقىغا رۇكۇ، سەجدە قىلىش، ھالال ھايۋاننى اللەدىن باشقىسىنىڭ نامى بىلەن سويۇش، اللەدىن باشقا بىر نەرسە بىلەن قەسەم قىلىش، ھاجىتىنى ئۆلۈكلەردىن تىلەش، مازار - ماشايىخلاردىن بالا، مال - دۇنيا، ئىلىم تىلىگەنگە ئوخشاش ئىشلارنىڭ ھەممىسى اللەغا شېرىك كەلتۈرگەنلىك بولىدۇ. ئەمەل - ئىبادەتتە رىيا قىلىشمۇ مەخپى شېرىك ياكى كىچىك شېرىك ھېسابلىنىدۇ.

2 - سېھىرگەرلىك قىلىش. ھەر تۈرلۈك سېھىر قىلىش ئارقىلىق كىشىلەرنىڭ كۆزىنى بوياش، راستنى يالغان، يالغاننى راست كۆرسىتىش، ئىسسىق - سوغۇتقا قىلىپ كىشىلەرنى ئوچ - ئامراق قىلىش، غەيبىدىن سۆزلەپ كىشىلەرنى ئالداش قاتارلىق ئىشلارنىڭ ھەممىسى سېھىرگەرلىك بولۇپ چوڭ گۇناھتۇر. كاھىن ۋە سېھىربازلارنىڭ سۆزلىرىگە راست دەپ ئىشىنىشمۇ چوڭ گۇناھتۇر. ئىسلام ئالىملىرى سېھىربازلارنى ئۆلۈم جازاسى بىلەن جازالاشقا ئىتتىپاقلاشقاندۇر.

3 - ئادەم ئۆلتۈرۈش. ئىسلام شەرىئىتىدە ئۆلۈم جازاسى بېرىلگەن جىنايەتلەر بولۇپ، ئۇ جازانمۇ ھۆكۈمەت بېرىدۇ. ئۇنىڭ تېشىدا ئىنسانلارنىڭ جېنىغا قەست قىلىش، ئۇنى ئۆلتۈرۈش، ناھەق ئادەم ئۆلتۈرگەنلىك بولۇپ چوڭ گۇناھتۇر.

4 - يېتىمنىڭ ھەققىنى يېيىش. مۇسۇلمانلارنىڭ ئۈستىگە يېتىم بالىلارنى بېقىش، تەربىيەلەش، ئۇلارنى كاپالىتى ئاستىغا ئېلىپ ھەممايە قىلىش ۋاجىب بولغان تۇرسا، يېتىملەرگە ئۆز مېلىدىن چىقىم قىلىپ بېقىشنىڭ ئورنىغا ئۇلارنىڭ ھەققىنى يەۋىلىش نېمىدىگەن ئېغىر جىنايەت! ئۇ ئىنسانىيەتكىمۇ خىلاپ ئىشتۇر. اللە تائالا قۇرئاندا مۇنداق دەيدۇ: «زۇلۇم قىلىپ



يېتىملەرنىڭ مال - مۈلكىنى ناھەق يەۋالدىغانلار، شۈبھىسىزكى، قورسىقىغا ئوتنى يېگەن بولىدۇ. ئۇلار يېنىپ تۇرغان ئوتقا كىرىدۇ.» [سۈرە نسا: 10 - ئايەت]

يېتىمغا پايدىلىق بولسۇن ئۈچۈن ئۇنىڭ مېلىنى تىجارەتكە سېلىش ۋە باشقا ھەر تۈرلۈك تەسەررۇپلار جازىدۇر. بۇنىڭ شەرتى ئانا پۇل يوقاپ كەتمەسلىكى ۋە چىققان پايدا يېتىمنىڭ بولۇشى كېرەك. ئەگەر يېتىمنى باققۇچى كەمبەغەل بولۇپ، يېتىمنىڭ پۇل - مېلىنى ئىسراپ قىلماسلىق شەرتى بىلەن ئۆزى ۋە يېتىمنىڭ ھاجىتى ئۈچۈن ئىشلەتسە بولىدۇ. ئەگەر يېتىمنىڭ مېلىغا ھاجىتى چۈشمەسە ئۇنى يېمەسلىك كېرەك.

5 - رىبا (جازانە). يەنى مالنىڭ پىرسەنت بىلەن چىققان ئۆسۈمىنى يېيىش. بۇمۇ چوڭ گۇناھلاردىن بولۇپ، اللە تائالا ئۇنىڭغا دوزاختىن ئاگاھلاندۇرۇپ مۇنداق دېگەن:

﴿يَا أَيُّهَا الَّذِينَ ءَامَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ ﴿۲۷۸﴾ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ ۗ وَإِن تُبْتُمْ فَلَكُمْ رُءُوسُ أَمْوَالِكُمْ لَا تَظْلُمُونَ وَلَا تُظْلَمُونَ ﴿۲۷۹﴾﴾

﴿ئى ئىمان ئېيتقان كىشىلەر! ھەقىقى مۆمىن بولساڭلار، اللەنىڭ ئەمرىگە مۇخالىپەتچىلىك قىلىشتىن ساقلىنىڭلار، كىشىلەرنىڭ زىممىسىدە قېلىپ قالغان جازانىنى (ئۆسۈمنى) تەرك ئېتىڭلار، ئەگەر ئۇنداق قىلمىساڭلار، بىلىڭلاركى، اللە ۋە ئۇنىڭ پەيغەمبىرى سىلەرگە ئۇرۇش ئېلان قىلىدۇ. ئەگەر جازانە قىلىشتىن تەۋبە قىلساڭلار، قەرز بەرگەن سەرمايەڭلار ئۆزۈڭلەرگە قايتىدۇ، باشقىلارنى زىيان تارتقۇزمايسىلەر، ئۆزۈڭلارمۇ زىيان تارتمايسىلەر.﴾ [سۈرە بەقەرە: 278 ۋە 279 - ئايەتلەر]

جازانە ئالغۇچى، بەرگۈچى ۋە گۇۋاھ بولغۇچى قىيامەت كۈنى رەسۇلۇللاھ سەللەللاھۇ ئەلەيھى ۋەسەللەمنىڭ لەنتىگە ئۇچرايدۇ. رەسۇلۇللاھ مۇنداق دەيدۇ: «بىر ئادەمنىڭ بىلىپ تۇرۇپ، بىر دىرھەم جازانە يېگىنى 36 قېتىم زىنا قىلغاندىن يامان گۇناھتۇر.» [بۇ ھەدىسنى ئىمام ئەھمەد رىۋايەت قىلغان]



6 - ئۇرۇش مەيدانىدىن قېچىش. بۇ قورقۇنچاقلىق ۋە ئاجىزلىق بولۇپ، بۇنداق ناچار ئىللەتكە گېرىپتار بولۇپ قېلىشتىن اللەغا سېغىنىش لازىم. چۈنكى قورقۇنچاق ئادەم ئۆز جېنىنى قۇتقۇزۇش ئۈچۈن، سەپداشلىرىنى بەلكى ۋەتىنىنى سېتىۋېتىشتىن يانمايدۇ، ئۇرۇش بولۇۋاتقاندا مەيداندا چىڭ تۇرۇش، تەۋرەنمەسلىك، قۇماندانىڭ بۇيرۇقىنى قەتئى ئورۇنلاش، غەلبە قىلىشنىڭ بىردىنبىر يولىدۇر. ئۇنداق پەيتتە ئەسكەرلەرنىڭ ئىرادىسى ۋە ئۆزىگە بولغان ئىشەنچىسىنى ئاجىزلىتىدىغان ئەڭ كىچىك بىر ھەرىكەت، دۈشمەنگە پۇرسەت يارىتىپ بېرىدۇ ۋە مەغلۇبىيەتكە سەۋەب بولىدۇ. ئۇرۇش مەيدانىدىن قېچىش ئەسكەرنىڭ غالىبىيىتىنى مەغلۇبىيەتكە، مىللەت ۋە ۋەتەننى ئاسارەتكە ئۇچرىتىدىغان ئېغىر جىنايەتتۇر. اللە تائالانىڭ قازا ۋە قەدەرگە ئىشەنگەن مۇسۇلماننىڭ قانداق ھالەتتە بولمىسۇن مەيدانىدىن قېچىشى جائىز ئەمەس. مۇسۇلماننىڭ پىرىنسىپى يا غەلبە قىلىش، يا شېھىت بولۇشتۇر. ئۇنىڭدىن باشقا يول يوق. شۇڭا اللە تائالا مۇسۇلمان ئەسكەرلەرنى سۈپەتلەپ:

﴿ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ ﴾

﴿ئۇلار اللە يولىدا ئۇرۇش قىلىپ دۈشمەنلەرنى ئۆلتۈرىدۇ ۋە ئۆلتۈرۈلىدۇ﴾ دېگەن. [سۈرە تەۋبە:

111 - ئايەت]

7 - ئىپپەتلىك ئاياللارغا يالغاندىن زىنا قىلدى دەپ تۆھمەت چاپلاش. اللە تائالانىڭ غەزىۋىنى كەلتۈرىدىغان بۇنىڭدىن يامانراق بىر گۇناھ يوقتۇر. بۇنداق تۆھمەت توقۇغۇچى سۆزىنى ئىسپاتلاش ئۈچۈن، تۆھمەت قىلىنغۇچىنىڭ ئوچۇق - ئاشكارا زىنا قىلغانلىقىنى كۆرگەن، يالغان گەپ قىلمايدىغان ئادالەتلىك 4 ەر كىشىنى گۇۋاھچى قىلىشى كېرەك. ئەگەر ئۇنداق گۇۋاھچى تاپالمىسا، ياكى گۇۋاھچىلاردىن بىرىنىڭ شەرتى توشمىسا، مەزكۇر تۆھمەتچىگە 80 قامچا ئۇرۇلىدۇ ۋە ئۇنىڭ گۇۋاھلىقى ئېتىبارغا ئېلىنمايدۇ. قىزلىرى، ئانىلىرى، ئاچا - سىڭىللىرى زىنا بىلەن ئەيىبلەش، ئۇلارغا يالغاندىن قارا سۆزۈلۈپ ئەڭ ئېغىر گۇناھتۇر. ئاتا - ئانىلار، ئىمام - مۇئەزرىنلەر، ئالىم - ئۆلىمالارنىڭ بۇنداق يامان قىلىقلارنى كۆرۈپ تۇرۇپ سۈكۈت قىلىشى ۋە كۆڭلىدە نارازى بولۇشى كۇبىيە قىلمايدۇ. ئۇنىڭغا قاتتىق قارشى تۇرۇپ تۈزىتىش كېرەك.



اللە تائالا بىزلەرنى يۇقىرىدىكى چوڭ جىنايەت ۋە ئەخلاقسىزلىقلاردىن پاك قىلسۇن. ئەۋلاتلىرىمىزنى ئىسلام ئەخلاقى بىلەن تەربىيىلىنىپ، بىر - بىرىگە چىرايلىق مۇئامىلە قىلىدىغان، ياخشى ئىشلارنى قىلىپ يامان قىلىقلاردىن يېراق تۇرىدىغان پاك جەمئىيەت ئەۋلاتلىرى قىلسۇن. ئامىن!



13 . لىدىس

**قىيامەت كۈنى ئەر شىنىڭ سايبىدا سايبىدا بولغان كىشىلەر توغرىسىدا**

عن أبي هريرة رضي الله عنه عن النبي صلى الله عليه وسلم قال : «سَبَعَةٌ يُظِلُّهُمُ اللَّهُ فِي ظِلِّهِ يَوْمَ لَاطِلٍ إِلَّا ظِلُّهُ، الْإِمَامُ الْعَادِلُ، وَشَابُّ نَشَأَ فِي عِبَادَةِ اللَّهِ، وَرَجُلٌ قَلْبُهُ مُعَلَّقٌ فِي الْمَسَاجِدِ، وَرَجُلَانِ تَحَابَّا فِي اللَّهِ اجْتَمَعَا عَلَيْهِ وَتَفَرَّقَا عَلَيْهِ، وَرَجُلٌ دَعَتْهُ امْرَأَةٌ ذَاتُ مَنْصِبٍ وَجَمَالٍ، فَقَالَ إِنِّي أَخَافُ اللَّهَ، وَرَجُلٌ تَصَدَّقَ بِصَدَقَةٍ فَأَخْفَاهَا حَتَّى لَا تَعْلَمَ شِمَالُهُ مَا تُنْفِقُ يَمِينُهُ، وَرَجُلٌ ذَكَرَ اللَّهَ خَالِيًا فَفَاضَتْ عَيْنَاهُ» [رواه البخاري ومسلم]

**تەربىيەسى:**

ھەزرىتى ئەبۇ ھەرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى پەيغەمبەر سەللەللاھۇ ئەلەيھى ۋەسەللەم مۇنداق دېگەن: «يەتتە خىل كىشى بار، اللە تائالا ئۇلارنى ئەر شىنىڭ سايبىدىن باشقا سايا بولمىغان كۈنى (قىيامەت كۈنى) ئەر شىنىڭ سايبىدا سايتىدۇ. ئۇلار: ئادالەتلىك ئىمام، اللەنىڭ ئىبادىتىدە ئۆسكەن يىگىت، قەلبى مەسجىدكە باغلانغان كىشى، اللە ئۈچۈن دوست بولغان، اللە ئۈچۈن ئايرىلغان ئىككى كىشى، مەنەسپلىك، چىرايلىق ئايال ئۆزىگە چاقىرسا، مەن اللەدىن قورقۇمەن دېگەن كىشى، ئوڭ قولى بىلەن بەرگەن سەدىقىسىنى سول قولى بىلەمەيدىغان ھالەتتە مەخپى سەدىقە بېرىدىغان كىشى ۋە ئۆزى يالغۇز يەردە اللەنى ياد ئېتىپ كۆرىدىن ياش تۆكىدىغان كىشىدۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 651]

**ئىزاھات :**

رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە، قىيامەت كۈنى قۇياش نەيزە بويى پەسلەپ ھاۋا مستەك، يەر تۆمۈردەك قىزىپ كەتكەن، ئىنسانلار تەرنىڭ ئىچىگە چۆكۈپ كەتكەن، ھېچكىم اللە تائالانىڭ قانداق ھۆكۈم چىقىرىدىغانلىقىنى، جەننەتكە كىرمەدۇ ياكى دوزاخقا ھەيدىلمەدۇ؟ بىلەلمەي ئۆز غېمىدە پەرىشان بولۇپ تۇرغان، پەيغەمبەرلەرمۇ مېنىڭ ھالىم نېمە بولار



تاللانغان يۈز بەدىنىنىڭ تەربىيە ۋە ئىزاھاتى

دەپ غەمگە چۆكىدىغان، ئەرشىنىڭ سايىسىدىن باشقا سايە بولمايدىغان شۇنداق قورقۇنچلۇق ۋە دەھشەتلىك كۈندە، اللە تائالانىڭ ئۆز پەزىلى بىلەن يەتتە خىل كىشىنى ئەرشىنىڭ سايىسىدا سايىتىدىغانلىقىنى خەۋەر بېرىدۇ. مەزكۇر ساۋادەتمەن كىشىلەر تۆۋەندىكىلەردۇر:

1 - ئادالەتلىك ئىمام، يەنى مۇسۇلمانلارنىڭ ئارىسىدا ئادالەت ۋە ھەققانىيەت بىلەن ھۆكۈم قىلىدىغان، ئۆزىنىڭ ئەڭ يېقىن دوستى ۋە تۇغقىنى بولسىمۇ تەرەپ تۇتمايدىغان، ھېچكىمگە زۇلۇم قىلمايدىغان، باي - كەمبەغەل، ئاجىز - كۈچلۈك، خوجايىن - خىزمەتچى دەپ ئايرىماستىن ئوخشاش مۇئامىلە قىلىدىغان باشلىق، دۆلەت رەئىسى قاتارلىق كىشىلەردۇر. ئادالەتلىك باشلىق خەلقىنى ئۆز ئەۋلادىغا ئوخشاش كۆرىدۇ، بىلىمىسىزلىرىنى ئوقىتىدۇ، كەمبەغەللەرنى يۆلەيدۇ، كىچىكلەرنى تەربىيەلەيدۇ، كېسەللەرنى دەۋالەيدۇ، پۈتۈن خەلقىنى باغرىغا باسىدۇ. ھەزرىتى ئەلى رەزىيەللاھۇ ئەنھۇ مۇنداق دەيدۇ: "باشلىقنىڭ ئۈستىگە اللەنىڭ كىتابى بىلەن ھۆكۈم قىلىش ۋە ئامانەتنى ئېگىسىگە تاپشۇرۇش ۋاجىب. ئەگەر ئۇ بۇ ۋەزىپىسىنى ئادا قىلسا، خەلقنىڭ ئۈستىگە ئۇنىڭ سۆزىنى ئاڭلاش، ئۇنىڭغا ئىتائەت قىلىش ۋە چاقىرىقىنى قوبۇل قىلىش ۋاجىب بولىدۇ".

اللە تائالا مۇستەبىد، زالىم، ھاكىمىيىتىدىن پايدىلىنىپ مۇسۇلمانلارغا زۇلۇم قىلىدىغان، اللە ئەزىز قىلغاننى خار، خار قىلغاننى ئەزىز قىلىدىغان پادىشاھ - كىرالى، رەئىس، ھاكىم، ۋە ۋالىيلارنى ئەرشىنىڭ سايىسىدا تۇرغۇزمايدۇ. اللە تائالا مۇنداق دەيدۇ:

﴿وَلَمَنِ اتَّصَرَ بَعْدَ ظُلْمِهِ فَأُولَئِكَ مَا عَلَيْهِمْ مِّن سَبِيلٍ ﴿٤١﴾ إِنَّمَا السَّبِيلُ عَلَى الَّذِينَ يَظْلُمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ أُولَئِكَ لَهُمْ عَذَابٌ أَلِيمٌ ﴿٤٢﴾﴾

﴿زۇلۇمغا ئۇچرىغۇچى ئادەم ئىنتىقامىنى ئالسا، ئۇنى ئەيىبلەشكە بولمايدۇ. ئەيىبلىنىدىغانلار پەقەت كىشىلەرگە زۇلۇم قىلىدىغان، زىمىندا ناھەق رەۋىشتە پىتنە - پاسات تېرىيدىغان ئادەملەردۇر. ئەنە شۇلار قاتتىق ئازابقا دۇچار بولىدۇ.﴾ [سۈرە شۇرا: 41 - 42 - ئايەتلەر]

ئادالەتلىك ئىمام سۆزى يۇقىرىسى پادىشاھ - رەئىسلەردىن باشلاپ تۆۋىنى ئائىلە باشلىقىغىچە چوڭ - كىچىك پۈتۈن باشلىقلارنى ئۆز ئىچىگە ئالىدۇ.



2 - اللەنىڭ ئىبادىتىدە ئۆسكەن يىگىت، بۇ يىگىت ئۆمرىنى اللە تائالاغا تائەت - ئىبادەت قىلىش بىلەن ئۆتكۈزۈپ، بەدىنىنى، جېنىنى، مېلىنى ۋە اللە تائالا بەرگەن بارلىق ئىقتىدارىنى اللەنى ۋە رەسۇلۇللاھنى رازى قىلىدىغان يولدا ئىشلىتىدۇ. ھەر دائىم ئائىلىسىگە خەلقىگە ۋە ۋەتىنىگە خىزمەت قىلىدۇ. ھەر تۈرلۈك گۇناھ - مەسىيەت ۋە زىيانلىق ئىشلاردىن يىراق تۇرىدۇ. پۇل - مېلىنى ھالال يول بىلەن تاپىدۇ ۋە اللە يولىدا جىھاد قىلىشقا، مۇسۇلمانلارنىڭ ئەۋلادىنى تەربىيەلەپ يېتىشتۈرۈشكە، ۋەتىنىگە ۋە مىللىتىگە خىزمەت قىلىشقا سەرىپ قىلىدۇ. ئۇ جەڭ مەيدانىدا ئەسكەر، بازاردا سودىگەر، ئېتىزدا دېھقان، شىپاخانىدا دوختۇر، زاۋۇتتا خىزمەتچى، جەمئىيەتلەرنىڭ سادىق ئەزاسى بولۇپ، ياخشىلىققا چاقىرىلسا دەرھال قوبۇل قىلىدۇ، يامانلىقنى كۆرسە ياكى ئاڭلىسا ئۇنى تۈزىتىشكە تىرىشىدۇ، ئەگەر كۈچى يەتمىسە ئۆزى ئۇنداق ئىشلاردىن يىراق تۇرىدۇ. قۇرئان كەرىمدە اللە تائالانىڭ ئىبادىتىدە ئۆسكەن ياشلار ئالاھىدە تىلغا ئېلىنىدۇ. اللە تائالا ئەسھابۇل كەھفى ھەققىدە مۇنداق دەيدۇ:

﴿ خُنُوقُصُّ عَلَيْكَ نَبَأُهُم بِالْحَقِّ إِيَّاهُمْ فَتَبَيَّنَّا فِتْنَةَ ءَامِنُوا بِرَبِّهِمْ وَزِدْنَهُمْ هُدًى ﴾

﴿بىز ساڭا ئۇلارنىڭ ھېكايىسىنى راستى بىلەن ئېيتىپ بېرىمىز، ئۇلار ھەقىقەتەن پەرۋەردىگارىغا ئىمان ئېيتقان بىز ھىدايەتنى زىيادە قىلغان يىگىتلەردۇر.﴾ [سۈرە كەھفى: 13 - ئايەت]

قېرىغان ياكى كېسەل بولغانلارغا ئىبادەت قىلىش ئېغىر كەلمەيدۇ. چۈنكى ئۇلار بىر پۈتمىنىڭ گۆرگە ساڭگىلىغانلىقىنى ھېس قىلىپ، جان چىقىپ بولغىچە بىر ئاز ئىبادەت قىلىۋالاي دەپ ئۆزىنى ئىبادەتكە بېرىدۇ. ئۇلارنىڭ گۇناھ - مەسىيەت قىلىشقا ماغدۇرمىۇ يوق. ئەمما ساغلام، ئۆلۈم تېخى مۇڭسىگە كىرمەيدىغان، ھەر تۈرلۈك ئويۇن - تاماشاغا قىزىقىدىغان، قېنى قىزىق ياش - يىگىتلەرنىڭ نەپسىنى يېڭىپ يامان ئىشلاردىن يىراق بولۇپ، ئىبادەت بىلەن مەشغۇل بولۇشى ئىنتايىن قىيىن ئىش. مۇشۇنداق قىيىن ئىشنى ئۆز لايىقىدا ئادا قىلالىغان، قېرىلىق كېلىشتىن بۇرۇن ياشلىقىنى، كېسەل بولۇشتىن بۇرۇن ساقلىقىنى، نامراتلىقتىن بۇرۇن بايلىقىنى، مەشغۇلىيەتتىن بۇرۇن بوشلىقىنى، ئۆلۈم ئىشىكىنى قېقىشتىن بۇرۇن ھاياتلىقىنى غەنىمەت بىلىپ ياخشى ئىشلارنى قىلىدىغان يىگىتلەر قەدىرلەشكە ئەرزىيدۇ.



مۆمىن تەقۋادار ياشلار چوڭلارنى ئۇلۇغلاپ ھۆرمەتلەيدۇ، كىچىكلەرگە كۆيۈنۈپ مەرھەمەت قىلىدۇ، ئۇنىڭ ئاغزىدىن ئىنساننىڭ كۆڭلىنى رەنجىتىدىغان، گۇناھقا ئېلىپ بارىدىغان يامان سۆز چىقمايدۇ. يۈزىدىن تەبەسسۇم بىلەن نۇر يېغىپ تۇرىدۇ. ئۇلار ئىماننىڭ تەقەززاسى بولغان ئېسىل ئەخلاق لىباسىنى كىيىپ، كىچىكلەرنىڭ ئەخلاقسىزلىقىدىن، چوڭلارنىڭ ئازغۇنلىقىدىن يىراق بولىدۇ. بۇنداق پەزىلەتلىك ياشلار اللە تائالانىڭ ئەرشىسىنىڭ سايىسىدا بولۇشقا لايىقتۇر.

3 - قەلبى مەسجىدگە باغلانغان كىشى، ئۇ بەش ۋاقىت نامازنى مەسجىد دەپ ئوقۇيدىغان، مەسجىدنى رېمونت قىلىدىغان ۋە مەسجىد ئەتىكاپ قىلىدىغان كىشىدۇر. اللە تائالا مۇنداق دەيدۇ:

﴿ فِي بُيُوتٍ أُذِنَ اللَّهُ أَنْ تُرْفَعَ وَيُذْكَرَ فِيهَا أَسْمُهُمْ يُسَبِّحُ لَهُ فِيهَا بِالْغُدُوِّ وَالْآصَالِ ﴿٦٦﴾  
 رَجَالٌ لَا تُلْهِيمُهُمْ تِجَارَةً وَلَا بَيْعًا عَن ذِكْرِ اللَّهِ وَاقَامِ الصَّلَاةِ وَإِيتَاءِ الزَّكَاةِ تَخَافُونَ يَوْمًا تَتَقَلَّبُ  
 فِيهِ الْقُلُوبُ وَالْأَبْصَارُ ﴿٦٧﴾ لِيَجْزِيَهُمُ اللَّهُ أَحْسَنَ مَا عَمِلُوا وَيَزِيدَهُم مِّن فَضْلِهِ ۗ وَاللَّهُ يَرْزُقُ  
 مَن يَشَاءُ بِغَيْرِ حِسَابٍ ﴿٦٨﴾ ﴾

اللەنىڭ ئۇلۇغلىنىشى ۋە ئىسمىنىڭ ياد ئېتىلىشى بۇيرۇلغان مەسجىدلەردە مۆمىنلەر ئەتىگەن - ئاخشامدا تەسبىھ ئېيتىپ تۇرىدۇ. ئۇلار شۇنداق ئەرلەركى، سودا - سېتىق ئۇلارنى اللەنى زىكىر قىلىشتىن، ناماز ئۆتەشتىن، زاكات بېرىشتىن غەپلەتتە قالدۇرمايدۇ. ئۇلار دىللار ۋە كۆزلەر قالايمىقانلىشىپ كېتىدىغان كۈندىن (قىيامەت كۈنىدىن) قورقىدۇ. اللەنى ئۆزلىرىنىڭ قىلغان ياخشى ئەمەللىرىگە مۇكاپات بەرسۇن ۋە ئۆزىنىڭ پەزىلىدىن ئاشۇرۇپ بەرسۇن دەپ ئۇلار شۇنداق ئىبادەتلەرنى قىلىدۇ. اللە خالىغان ئادەمگە ھېسابسىز رىزىق بېرىدۇ. [سۈرە نۇر: 36 — 38 - ئايەتلەر]

اللە تائالا يەنە مۇنداق دەيدۇ:



﴿ إِنَّمَا يَعْمُرُ مَسْجِدَ اللَّهِ مَنَءَامَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ  
وَلَمْ يَخْشَ إِلَّا اللَّهَ فَعَسَىٰ أُولَٰئِكَ أَن يَكُونُوا مِنَ الْمُهْتَدِينَ ﴾ ﴿١٨﴾

﴿اللەنىڭ مەسجىدلىرىنى پەقەت اللەغا، ئاخىرەت كۈنىگە ئىمان ئېيتقان، ناماز ئۆتىگەن، زاكات بەرگەن، اللەدىن باشقىدىن قورقمايدىغان كىشىلەرلا ئاۋات قىلىدۇ، ئەنە شۇلارنىڭ ھىدايەت تاپقۇچىلاردىن بولۇشى كۆردە تۇتىلىدۇ.﴾ [سۈرە تەۋبە: 18 - ئايەت]

ئىسلام جەمئىيىتىدە مەسجىد بىرىنچى ئورۇندا تۇرىدۇ. بىر يەردە مەسجىد بولىدىكەن ئۇ يەردە مۇسۇلمان بار دېگەن سۆز. شۇنىڭ ئۈچۈن پەيغەمبەر ئەلەيھىسسالام مەككىدىن مەدىنىگە ھىجرەت قىلغاندا، بىرىنچى قېتىم قىلغان ئىشى مەسجىد سېلىش بولغان ئىدى. ئۇ چاغدا مەسجىد كۈنىمىزدىكى پارلامېنت، مەدرىسە، مەھكىمە رولىنى ئوينايتتى. ئەينى زاماندا مەسجىد مۇسۇلمانلارنى بىر يەرگە توپلايدىغان، ئىتتىپاق - ئىناق بىر جامائەت مەيدانغا كەلتۈرىدىغان ناھايىتى مۇھىم ئورۇن. مەسجىدە باي - كەمبەغەل، كاتتا - كىچىك ھەممە ئادەم بىر سەپتە يانمۇ يان تۇرۇپ اللە تائالاغا ئوخشاش سەجدە - رۇكۇ قىلىدۇ. شۇڭا دائىم مەسجىدىنى تاشلىمايدىغان كىشىنىڭ مۇكاپىتى مۇشۇنداق چوڭ بولىدۇ.

4 - اللە ئۈچۈن دوست بولغانلار، ئىسلامدا دوستلۇق - دۈشمەنلىكنىڭ ئۆلچىمى اللەنى دوست تۇتۇش، اللەغا دۈشمەن بولۇش بىلەن بەلگۈلىنىدۇ. مۇسۇلمان كىشىنىڭ اللەنى سۆيگەن كىشىنى دوست تۇتۇشى، اللەغا دۈشمەن بولغان ئىنساننى دوست تۇتماسلىقى كېرەك. مانا بۇ ھەقىقىي دوستلۇق بولۇپ، ئاخىرىغىچە داۋام قىلىدۇ. ئەمما باشقا مەخسەت بىلەن دوست بولغانلار مەنپەئەتتىگە زىيان يەتكەن ھامان بىر - بىرىگە دۈشمەن بولىدۇ. دوستلۇق داۋاملاشمايدۇ.

اللە تائالا ئۈچۈن دوست بولۇشقانلار قىيامەت كۈنى نۇردىن ياسالغان مۇنبەرنىڭ ئۈستىدە بولىدۇ. قىيامەت كۈنى ھەر ئادەم ئۆز دوستى بىلەن ھەشر قىلىنىدۇ. بىر ئادەم رەسۇلۇللاھ سەللەللاھۇ ئەلەيھى ۋەسەللەمدىن "قىيامەت كۈنى قاچان بولىدۇ؟" دەپ سورىغاندا، رەسۇلۇللاھ سەللەللاھۇ ئەلەيھى ۋەسەللەم: «قىيامەت كۈنى ئۈچۈن نېمە تەييارلىدىڭ؟» دېدى. ھېلىقى كىشى



”ھېچ نەرسە يوق، لېكىن مەن اللەنى ۋە پەيغەمبىرىنى بەك ياخشى كۆرىمەن“ دېگەن ئىدى، رەسۇلۇللاھ: «سەن ياخشى كۆرگەن كىشىڭ بىلەن بىرگە بولسەن» دېدى. ئەنەس ئىبنى مالىك رەزىيەللاھۇ ئەنھۇ ”رەسۇلۇللاھنىڭ بۇ سۆزىگە بەكمۇ خۇرسەن بولدۇق، مەن رەسۇلۇللاھ سەللەللاھۇ ئەلەيھى ۋەسەللەمنى، ئەبۇ بەكرىنى ۋە ئۆمەرنى ياخشى كۆرىمەن، ئۈمىد قىلىمەنكى قىيامەت كۈنى ئۇلار بىلەن بىرگە بولغايىمەن“ دېگەن. [بۇ ھەدىسنى ئىمام بۇخارى رىۋايەت قىلغان] سۈفى اللە يار مۇنداق دەيدۇ:

قىيامەت كۈنى قوشۇلسا جان بىلەن تەن،

قوپار ھەر ئادىمى ئۆز دوستى بىرلەن.

بىر - بىرىنى اللە ئۈچۈن دوست تۇتقان جەمئىيەتتە ئۆزئارا مۇھەببەت، ئىتتىپاقلىق، ئىناقلىق مۇستەھكەم بولۇپ، دۈشمەنلىك، بۆلۈنۈش، ئىتتىپاقسىزلىق يوقىلىدۇ ۋە پاراۋانلىق، بەخت - سائادەت بولىدۇ.

5 - زىنادىن ئۆزىنى ساقلىغان كىشى، كىشىلەر كۆرگەندىمۇ، يالغۇز قالغاندىمۇ اللەدىن قورقىدىغان ۋە اللە تائالانىڭ بەندىنى دائىم كۈزىتىپ تۇرىدىغانلىقىنى بىر مىنۇتمۇ ئېسىدىن چىقارمايدىغان كىشى ھەقىقىي سادىق مۇسۇلمان بولىدۇ. دۈشمەننى يەڭگەن باتۇر ئەمەس، نەپسىنى يەڭگەن باتۇر. باي، مەنسەپلىك، ساھىبجامال، چىرايلىق ياسانغان ئايال ئۆزىگە چاقىرسا، ئۇنىڭ بىلەن بىرگە بولۇشقا ھېچقانداق توسالغۇ قالمىغان، ئۇلارنى كۈزىتىپ كۆرۈپ قالدىغان ۋە باشقىلارغا چېقىپ قويىدىغان ھېچبىر كىشى بولمىغان ۋە نەپسى قاتتىق ئارزۇ قىلىۋاتقان ھالەتتە پەقەت اللەدىن قورقۇپ، نەپسى شەيتاننىڭ كەينىگە كىرمەي گۇناھتىن ساقلىنغان كىشى مانا مۇشۇنداق ئەرشىنىڭ سايىسىدا بولۇش شەرىپىگە ئېرىشىدۇ. گۇناھتىن ئۆزىنى تارتىش ئىبادەت قىلىشتىن تەس. شۇڭلاشقا رەسۇلۇللاھ سەللەللاھۇ ئەلەيھى ۋەسەللەم: «ماڭا ئىككى ساقال ئارىسىدىكى ۋە ئىككى يوتا ئارىسىدىكى نەرسىنى (تىل بىلەن ئەۋرەتنى) ساقلاشقا كاپالەتلىك قىلساڭلار، مەن جەننەتكە كىرىشىڭلارغا كاپالەتلىك قىلىمەن» دېگەن. [بۇ ھەدىسنى ئىمام بۇخارى رىۋايەت قىلغان]



الە تائالا مۇنداق دەيدۇ:

﴿ وَالَّذِينَ هُمْ لِفُرُوجِهِمْ حَافِظُونَ ﴿٦﴾ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ﴿٧﴾ فَمَنْ آتَىٰ وَرَاءَ ذَلِكَ فَأُولَٰئِكَ هُمُ الْعَادُونَ ﴿٧﴾ ﴾

﴿ئۇلار (جەننەتكە كىرىدىغانلار) ئەۋرەتلىرىنى ھارامدىن ساقلىغۇچىلاردۇر. (يەنى ئەۋرەتلىرىنى) پەقەت خوتۇنلىرىدىن، چۆرىلىرىدىن باشقىلاردىن ساقلىغۇچىلاردۇر. (خوتۇنلىرى ۋە چۆرىلىرى بىلەن يېقىنچىلىق قىلغۇچىلار) مالاھەت قىلىنمايدۇ. بۇنىڭ سىرتىدىن (جىنسىي تەلەپلىرىنى قاندۇرۇشنى) تەلەپ قىلغۇچىلار ھەددىدىن ئاشقۇچىلاردۇر.﴾ [سۈرە مۇمنۇن: 5 - 7 - ئايەتلەر]

6 - مەخپىي سەدىقە قىلىدىغان كىشى، الە تائالا مۇسۇلمانلارنىڭ تۇرمۇش سەۋىيىسىنى يوقىرى دەرىجىدە تەڭپۇڭلاشتۇرۇش، ئۆزئارا دوستلۇق پەيدا قىلىش ئۈچۈن بايلارغا زاكات بېرىشنى پەرز قىلغان. ئۇنىڭ تېشىدا ئىقتىسادىي ئەھۋالى ياخشى كىشىلەر ئاجىز، كەمبەغەل، يوقسۇل، بالا - چاقىسى كۆپ بېچارىلەرگە ۋە مەسجىد، مەدرەسە، يول، دوختۇرخانىغا ئوخشاش ئومۇمىنىڭ مەنپەئەتىگە ئىشلىتىدىغان ئورۇنلارغا سەدىقە قىلىشقا تەرغىب قىلغان. بۇنداق سەدىقلەرنى بەرگەندە، رىيادىن ساقلىنىش ۋە سەدىقە ئالغۇچىنىڭ ئىززەت، ئابرويىنى چۈشۈرمەسلىك ئۈچۈن مەخپىي بېرىش ئەڭ ياخشى ۋە ئەڭ ساۋابلىق بولىدۇ. چۈنكى قىلغان سەدىقنى الە تائالا كۆرۈپ تۇرىدۇ ۋە مۇكاپاتىنى ئۆزى بېرىدۇ. كىشىلەر كۆرمىسىمۇ، سەدىقە بەرگۈچىنىڭ ھەقىقەتدە دۇئا قىلمىسىمۇ، الە تائالا بەندىنىڭ قىلغان ياخشىلىقلىرىنى قەتئىي زاي قىلىۋەتمەيدۇ. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «سىلەرنىڭ ئىچىڭلاردىن يېرىم خورما بىلەن بولسىمۇ دوزاختىن ساقلىنىشقا كۈچى يېتىدىغان كىشى شۇنداق قىلسۇن.» [بۇ ھەدىسنى ئىمام مۇسلىم رىۋايەت قىلغان]

سەدىقنى ئاز كۆرمەسلىك كېرەك. كۆپ بېرەلسە ناھايىتى ياخشى. ئۇنىڭغا قۇربى يەتمەسە ئاز بولسىمۇ قولىدىن كېلىشىچە سەدىقە قىلسا، الە تائالا ئۇنىڭ ئىخلاسىغا قاراپ ساۋابىنى نەچچە ھەسسە كۆپەيتىپ بېرىدۇ. ئەگەر سەدىقە بەرگۈچى ياخشىلىق دەۋرۋازىسىنى كەڭ ئېچىش،



كىشىلەرنى ياخشى ئورۇنلارغا سەدىقە قىلىشقا رىغبەتلەندۈرۈش ۋە ئۆزىگە باشقىلارنى ئەگەشتۈرۈش مەقسىتىدە سەدىقنى ئاشكارا بەرسە بولىدۇ. چۈنكى بۇنىڭدا باشقىلارنىڭ ياخشى ئىشلارغا ياردەم قىلىشىنى قولغا كەلتۈرۈشنى مەقسەت قىلغانلىقى ئۈچۈن رىيا بولمايدۇ. اللە تائالا مۇنداق دەيدۇ:

﴿ إِن تَبَدُّوا أَلصَّدَقَاتِ فَنِعِمَّا هِيَ ۗ وَإِن تُخْفُوهَا وَتُؤْتُوهَا آلْفُقَرَآءَ فَهِيَ خَيْرٌ لَّكُمْ ۚ وَكُفْرٌ عَنكُمْ مِّن سَيِّئَاتِكُمْ ۗ وَاللَّهُ بِمَا تَعْمَلُونَ خَبِيرٌ ﴿٧١﴾ ﴾

«سەدىقنى ئاشكارا بەرسەڭلار، بۇ ياخشىدۇر. ئەگەر ئۇنى مەخپىي بەرسەڭلار ۋە يوقسۇللارغا بەرسەڭلار تېخىمۇ ياخشىدۇر. بۇ سىلەرنىڭ بەزى گۇناھلىرىڭلارغا كەففارەت بولىدۇ. اللە سىلەرنىڭ قىلغان ئەمەللىرىڭلاردىن خەۋەرداردۇر.» [سۈرە بەقەرە: 271 - ئايەت]

7 - يالغۇز يەردە اللەنى ياد ئېتىپ يىغلايدىغان كىشى، اللە تائالانىڭ بەرگەن نازۇ - نېمەتلىرىنى كۆز ئالدىغا كەلتۈرگەن، ئۆزىنىڭ ئاجىزلىقىنى ۋە گۇناھلىرىنىڭ كۆپلىكىنى ھېس قىلغان كىشى، ئىختىيارسىز يىغلايدۇ. بۇ يىغلاش جامائەت ئىچىدە بولسۇن، يالغۇز يەردە بولسۇن قەلبى يۇمشاق كىشىلەردىن سادىر بولىدۇ. لېكىن سەھەر ۋاقتلىرىدا، ھەممە ئادەم ئۇنىڭدا ئىكەن ئۆزى يالغۇز اللە تائالانىڭ ئەزىمەت - جالالىدىن ئەيىمىنىپ، ئازابىدىن قورقۇپ ۋە چەكسىز رەھىمىتىدىن ئۈمىد قىلىپ يىغلىغان كىشى قىيامەت كۈنى يىغلىمايدۇ. رەسۇلۇللاھ سەللەللاھۇ ئەلەيھى ۋەسەللەم بىر ھەدىستە مۇنداق دېگەن: «اللەدىن قورقۇپ يىغلىغان كىشى دوزاخقا كىرمەيدۇ.» [بۇ ھەدىسنى ئىمام تىرمىزى رىۋايەت قىلغان]

كاشكى پۈتۈن مۇسۇلمانلار يىغلىيالساق. ئەھۋالىمىزنىڭ خارابىلىشىپ، ئەخلاقىمىزنىڭ ناچارلىشىپ كېتىشى نەتىجىسىدە اللەنىڭ ئۇلۇغ دىنىنىڭ ئاياغ ئاستى بولغانلىقىغا يىغلىساق. اللە تائالانىڭ ئەمرىنى تولۇقى بىلەن ئىجرا قىلماي، رەسۇلۇللاھ سەللەللاھۇ ئەلەيھى ۋەسەللەمنىڭ سۈننىتىگە ئەمەل قىلماي خورلانغىنىمىزغا يىغلىساق. كەمچىلىكىمىزنى تونۇپ تەۋبە قىلىشنىڭ ئورنىغا، خاتالىقتا چىڭ تۇرۇۋاتقانلىقىمىزغا يىغلىساق، اللە تائالانىڭ غەزىۋىدىن قورقۇشنىڭ ئورنىغا



تاللانغان يۈز بەدىنىنىڭ تەربىيە ۋە ئىزاھاتى

كاپىردىن مەدەد تىلەپ يېلىنىپ يالۋۇرغىنىمىزغا يىغلىساق. ھالىمىز شۇنچىلىك ئېچىنىشلىقكى، ئەگەر ھايۋاناتلارنىڭ تىلى بولسا، بىزنىڭ ھالىمىزغا يىغلايتتى.

ئى پەرۋەردىگارم! بىزنى دۇنيا ۋە ئاخىرەتتە بەخت - سائادەتكە ئېرىشتۈرگىن. بۇدۇنيادا ھەق يولدا مېڭىپ رازىلىقىڭغا ئېرىشىدىغان راستچىل مۇسۇلمان بولۇشنى نىسپ قىلغىن، قىيامەت كۈنى غەزىبىڭگە ئۇچراپ كېتىشتىن ساقلىغىن. بىزنى قىيامەت كۈنى ئەرشىنىڭ سايىسىدا تۇرىدىغانلار قاتارىدىن قىلغىن، ئاخىرى بارىدىغان جايىمىزنى جەننەت قىلغىن. ئامىن!



14 . ھەدىس

**پەيغەمبەر ئەلەيھىسسالامنىڭ غەيبتىن خەۋەر بەرگەنلىكى توغرىسىدا**

عن عمران ابن حصين رضي الله عنهما عن النبي صلي الله عليه وسلم قال: «خَيْرُكُمْ قَرْنِي، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ» قال عمران: «فَلَا أَدْرِي أَقَالَ رَسُولُ اللَّهِ بَعْدَ قَرْنِهِ مَرَّتَيْنِ أَوْ ثَلَاثَةً» «ثُمَّ يَكُونُ بَعْدَهُمْ قَوْمٌ يَشْهَدُونَ وَلَا يُسْتَشْهَدُونَ، وَيَخُونُونَ وَلَا يُؤْتَمَنُونَ، وَيَنْزُرُونَ وَلَا يُؤْفُونَ، وَيَظْهَرُ فِيهِمُ السَّمَنُ» [رواه البخاري و مسلم]

**تەربىيەسى:**

ھەزرىتى ئىمران ئىبنى ھۈسەين رەزىيەللاھۇ ئەنھۇمادىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «سەلەرنىڭ ئەڭ ياخشىلىرىڭلار مېنىڭ ئەسىرىمدە ياشىغان كىشىلەردۇر، ئۇلاردىن قالسا ئۇنىڭدىن كېيىنكى ئەسىردە ياشىغان كىشىلەردۇر، ئۇلاردىن قالسا ئۇنىڭدىن كېيىنكى ئەسىردە ياشىغان كىشىلەردۇر، ئۇلاردىن قالسا ئۇنىڭدىن كېيىنكى ئەسىردە ياشىغان كىشىلەردۇر» ئىمران: «رەسۇلۇللاھ ئۆز ئەسىرىنى تىلغا ئالغاندىن كېيىن ئىككى ئەسىر دېدىمۇ ياكى ئۈچ ئەسىر دېدىمۇ بىلمەيمەن» دېدى. رەسۇلۇللاھ «ئۇنىڭدىن كېيىن شۇنداق بىر خەلق كېلىدۇكى، ئۇلار گۇۋاھلىققا تارتىلمىسىمۇ ئۆزلىگىدىن گۇۋاھلىق بېرىدىغان، خىيانەتكار، ئىشەنچسىز، اللەغا قىلغان ۋەدىسىگە ۋاپا قىلمايدىغان ئادەملەردۇر، ئۇلارنىڭ ئارىسىدا سېمىزلىك ئاشكارا كۆرۈلىدۇ» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 6427]

**ئىزاھات:**

ئەسىر - يۈز يىل دېگەن بولۇپ، رەسۇلۇللاھ سەللەللاھۇ ئەلەيھى ۋەسەللەمنىڭ «مېنىڭ ئەسىرىمدە ياشىغانلار» دېگەن سۆزىدىن ساھابە كىراملار مەقسەت قىلىنىدۇ. «ئۇلاردىن قالسا ئۇنىڭدىن كېيىنكى ئەسىردە ياشىغان كىشىلەردۇر» دېگەن سۆزىدىن تابىئىي يەنى رەسۇلۇللاھ سەللەللاھۇ



ئەلەيھى ۋەسەللەم ۋاپات بولغاندىن كېيىن مۇسۇلمان بولۇپ ساھابە كىراملار بىلەن كۆرۈشكەن كىشىلەر مەقسەت قىلىنىدۇ. پەيغەمبەر ئەلەيھىسسالامنىڭ ئىككىنچى قېتىم «ئۇلاردىن قالسا ئۇنىڭدىن كېيىنكى ئەسىردە ياشىغان كىشىلەردۇر» سۆزىدىن تەبىئى تەبىئى يەنى ساھابە كىراملار بىلەن كۆرۈشۈش شەرىپىگە ئېرىشەلمىگەن، تەبىئىلار بىلەن كۆرۈشكەن مۇسۇلمانلار يەنى ئىسلام تارىخىدا ئۈچۈنچى ئەسىردە ئۆتكەن مۇسۇلمان كۆزدە تۇتۇلىدۇ.

ئەڭ ياخشى ئەسىر جانابى رەسۇلۇللاھ سەللەللاھۇ ئەلەيھى ۋەسەللەم ياشىغان ئەسىر بولۇپ، ئۇ دەۋردە ئىسلام بىلەن شەرەپلەنگەن ساھابە كىراملار شەرئەتكە ئەمەل قىلىشتا، ئىبادەتلەرنى ئادا قىلىشتا، گۈزەل ئەخلاققا، ئىلىم - مەرىپەتتە، ئادالەتتە، ھەق يولدا ئەڭ قىممەتلىك نەرسىلىرىنى تەرەدۋىتىش قۇربان بېرىشتە گويىا اللە تائالانىڭ يەر يۈزىدىكى پەرىشتىلىرى ئىدى. اللە تائالا ئۇلارنى قۇرئان كەرىمدە مەدھىيەلەپ مۇنداق دېگەن:

﴿ مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ وَرِضْوَانًا سِيمَاهُمْ فِي وُجُوهِهِمْ مِّنْ أَثَرِ السُّجُودِ ﴿٢٥﴾ ﴾

﴿مۇھەممەد اللەنىڭ رەسۇلىدۇر، ئۇنىڭ بىلەن بىرگە بولغان مۆمىنلەر كۇففارلارغا قاتتىقتۇر، ئۆزئارا كۆيۈمچاندۇر، ئۇلارنى رۇكۇ قىلغان، سەجدە قىلغان ھالدا كۆرىسەن. ئۇلار اللەنىڭ پەزىلىنى ۋە رازىلىقىنى تىلەيدۇ، ئۇلارنىڭ يۈزلىرىدە سەجدىنىڭ ئەسرىدىن نىشانلار بار.﴾ [سۈرە فەتھ: 29 - ئايەت]

ئۇلار ياخشىلىقنى ئۆزى قىلىپلا قالماستىن بەلكى بارلىق ئىنسانلارنى ياخشىلىققا دەۋەت قىلىپ يامانلىقتىن ئاگاھلاندۇراتتى، بۇ يولدا كەلگەن ھەر تۈرلۈك جەۋرى - جاپالارغا بەرداشلىق بېرىپ ھەقنى بەرپا قىلىشتا ھېچكىمنىڭ مالمەت قىلىشىدىن قورقمايتتى. چۈنكى ئۇلارنىڭ پۈتۈن ئارزۇسى اللە تائالانىڭ رازىلىقىغا ئېرىشىش ئىدى. اللە تائالا رازى بولسا پۈتۈن دۇنيا خەلقى نارازى بولسا ھېچ كېرىكى يوق، پۈتۈن دۇنيا خەلقى رازى بولۇپ، اللە تائالا نارازى بولسا ھېچ پايدىسى يوق. مانا بۇ ساھابە كىراملارنىڭ ۋاز كەچمەس پرىنسىپى ئىدى. شۇڭا ئۇلار اللە تائالانى رازى قىلىش



يولىدا ھېچنەرسىدىن قورقمايتتى. ئۇلارنىڭ دەيدىغىنى خۇددى ھەزرىتى خۇبەيب رەزىيەللاھۇ ئەنھۇنىڭ شېھىت قىلىنىش ئالدىدا ئېيتقان مۇنۇ سۆزدۇر:

ئىلاھىم ماڭا بەرداشلىق ئاتا قىلغىنكى، دۈشمەنلەر - -

ئازابلاشلار بىلەن تىلدى شىلىپ گۆشتۇمنى ئۇستخاندىن.

خۇدانىڭ يولىدا ئۆلدۈم ئەگەر ئۇ خالىسا شەكسىز،

ئورۇن ئالغاي بۇ قىينالغان ۋۇجۇدۇم باغۇ رىزۋاندىن.

مېنى قىستاشتى ئىماندىن يېنىشقا، يىغلىمايمەن ھېچ،

ئۆلۈشكە رازىمەنكى، يوق يېنىش ھەرگىزمۇ ئىماندىن.

ئۆلۈمدىن زادى قورقمايمەن، ياشامتىم مەڭگۈ ئۆلمەستىن،

ئۆلۈم مېڭا ياخشى ئاسىيلىق قىلىپ دەۋرەختە يانغاندىن.

خۇدا دەرگاھىغا قايتقۇم، پىسەنت قىلمايمەن دۈشمەنگە،

ئىگىپ باش ياۋغا قىلمايمەن خوشامەت قىلچە يالغاندىن.

پەقەت ئىمان بىلەن كەتسەملا بولدى، يوقكى پەرۋايم - -

شېھىت بولۇپ يىقىلسام سول تەرەپتىن ياكى ئوڭ ياندىن.\*

ساھابە كىراملاردىن كېيىن كەلگەن تابىئىينلار ۋە ئۇنىڭدىن كېيىن كەلگەنلەرمۇ ساھابە كىراملارنىڭ يوللىرىنى راۋاجلاندۇرۇپ، شۇلار ماڭغان يولدا مېڭىپ، دۇنيانىڭ ھەر قايسى جايلىرىغا اللە تائالانىڭ مۇقەددەس دىنى ۋە رەسۇلۇللاھ سەللەللاھۇ ئەلەيھى ۋەسەللەمنىڭ شانلىق سۈننىتىنى تارقىتىش يولىدا جانلىرىنى، ماللىرىنى قۇربان بەرگەن زاتلار ئىدى. شۇلارنىڭ مىسلىسىز تىرىشچانلىقى، تەسەۋۋۇر قىلىش مۇمكىن بولمايدىغان پىداكارلىقلىرى بولمىغان بولسا بىز مۇسۇلمان بولۇش دېگەن بۇ ئۇلۇغ شەرەپكە ئېرىشەلمىگەن بولاتتۇق. شۇڭلاشقىمۇ رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى ھەدىسىدە بىزگە ئۇلارنىڭ پەزىلىتىنى تەكىتلەپ كۆرسەتكەن.

\* سەھىھۇلبۇخارى جەۋھەرلىرى ۋە قەستەلانى ئىزاھات ئۇيغۇرچە تەرجىمىسى: 381 - بەت.



كېيىنكىلەرچۇ خۇددى اللە تائالا دېگەندەك ناچارلىشىپ كەتتۇق:

﴿ خَلْفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسَوْفَ يَلْقَوْنَ غِيَا ﴾



﴿ئۇلار كەتكەندىن كېيىن ئۇلارنىڭ ئورنىنى باسقان ئورۇنباسارلار نامازنى تەرك ئەتتى، نەپسى خاھىشلىرىغا ئەگەشتى، ئۇلار قىيامەتتە گۇمراھلىقىنىڭ جازاسىنى تارتىدۇ.﴾ [سۈرە مەرىم: 59 - ئايەت]

شۇنداق، كېيىنكىلەر شۇنداق ناچارلىشىپ كەتتۇكى، پۈتۈن ناچار ئىللەت، يامان ئادەت، ئالدامچىلىق، ساختىپەزلىك، ھەسەتخورلۇق، يالغانچىلىق، خىيانەت، ساتقۇنلۇق بىزدىن تېپىلىدۇ. ھاكىملار مۇستەبىد، بايلار ئىنساپسىز، ئۆلىمالاردا تەقۋا يوق، تالىبلاردا تائەت يوق. مۇسۇلمانلار جەمئىيەتتە ناھەقچىلىك ئەۋج ئالغان، ئادالەت يوقالغان، شۇڭلاشقا خارلىق ئىچىدە قالغان. جانابى رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى سۆزىدە كېيىنكى مۇسۇلمانلارنىڭ ناچارلىشىپ كېتىدىغانلىقىدىن خەۋەر بېرىپ: «ئۇنىڭدىن كېيىن شۇنداق بىر خەلق كېلىدۇكى، ئۇلار گۇۋاھلىققا تارتىلمىسىمۇ ئۆزلىكىدىن گۇۋاھلىق بېرىدىغان، خىيانەتكار، ئىشەنچسىز، اللەغا قىلغان ۋەدىسىگە ۋاپا قىلمايدىغان ئادەملەردۇر، ئۇلارنىڭ ئارىسىدا سېمىزلىك ئاشكارا كۆرۈلىدۇ.» دېگەن. دەر ۋەقە ھازىر شۇنداق زامان بولدى. ھېچكىمگە ئىشەنگىلى بولمايدۇ. بەزى مۇسۇلمانلار شۇنچىلىك راھەتپەرەس بولۇپ كەتكەنكى، يەپ - ئىچىپ قورسىقىنى يوغىتىپ ئولتۇرۇشنىلا بىلىدۇ. خەلقى ئۈچۈن، دىنى ئۈچۈن ياردەم تەلەپ قىلىنسا، راھىتىمگە دەخلە يېتىپ قالامدىكىن دەپ، مىڭ بىر خىل باھانىلارنى كۆرسىتىدۇ.

گەپنى كۆپ قىلغاننىڭ پايدىسى يوق. شۇنى قەتئىي بىلىش لازىمكى، بىز نەپسى خاھىشىمىزنى يېڭىپ، بارلىق ئىش - ھەرىكەتلىرىمىزنى قۇرئان ۋە ھەدىسنىڭ كۆرسەتمىلىرىگە ئۇيغۇنلاشتۇرمايدىكەنمىز، بۇرۇنقى ساھابە كىراملاردەك چىن مۆمىن بولۇپ، يوقالغان ئىززەت - ئابرويىمىزنى قوللىمىزغا ئالمايدىكەنمىز، بىزنىڭ مەن مۇسۇلمان دېگىنىمىز قۇرۇق دەۋا بولۇپ



تاللانغان يۈز بەدىنىنىڭ تەربىيە ۋە ئىزاھاتى

ھېچنەرسىگە ئەسقاتمايدۇ، بىزنىڭ بۇ قۇرۇق دەۋايىمىز بىزنى ھەم بۇ دۇنيادا ھەم ئاخىرەتتە خار قىلىدۇ، بۇ دۇنيادا ئەمەلىيەتتە خارلىنىۋاتىمىز، ئاخىرەتتىكى ئازاب بۇنىڭدىن نەچچە ھەسسە قاتتىق. مەيلى ئىشەنەيلى، مەيلى ئىشەنمەيلى بۇ بىر ھەقىقەت. شۇنىڭ ئۈچۈن ھەقىقىي، چىن مۆمىن بولۇشتىن باشقا چارە يوق، چىن مۆمىن بولۇش يۇقىرىدا ئېيتىپ ئۆتكىنىمىزدەك ئاغزىمىزدا مەن مۇسۇلمان، مەن مۆمىن دەپ قويۇش بىلەن بولمايدۇ.

ئى رەھىملىك پەرۋەردىگارمىز! بىز ئازغۇن قۇللىرىڭنى ھەق يولۇڭغا ھىدايەت قىلىپ، ھەقىقىي مۆمىن، مۇسۇلمان بولۇشقا مۇۋەپپەقىيەت قىلغىن. بىزگە ھەقىقەتنى ھەقىقەت كۆرسىتىپ، ئۇنىڭغا ئەگىشىشنى، باتىلنى باتىل كۆرسىتىپ ئۇنىڭدىن يىراق بولۇشنى نىسىپ قىلغىن. ئامىن!



15 ۋە 16 . ھەدىس

### مۇناپىقنىڭ سۈپىتى توغرىسىدا

عن عبد الله بن عمرو بن العاص رضي الله عنهما ، أَنَّ النَّبِيَّ صَلَّى اللهُ عَلَيْهِ وَسَلَّمَ قَالَ : «أَرِيْعَ مَنْ كُنَّ فِيهِ كَانَ مُنَافِقًا خَالِصًا ، وَمَنْ كَانَتْ فِيهِ خِصْلَةٌ مِنْهُنَّ كَانَتْ فِيهِ خِصْلَةٌ مِنَ النَّفَاقِ حَتَّى يَدْعَاهَا ، إِذَا أُؤْتِمِنَ حَانَ ، وَإِذَا حَدَّثَ كَذَبَ ، وَإِذَا عَاهَدَ غَدَرَ ، وَإِذَا خَاصَمَ فَجَرَ .» [رواه البخاري ومسلم]

**تەربىيەسى :**

ھەزرىتى ئابدۇللاھ ئىبنى ئەمر ئىبنى ئەس رەزىيەللاھۇ ئەنھۇمادىن رىۋايەت قىلىندۇكى، جانابى پەيغەمبەر سەللەللاھۇ ئەلەيھى ۋەسەللەم مۇنداق دېگەن: «توت خىسلەت بار، ئۇ كىمدە بولسا خالىس مۇناپىق بولىدۇ. ئەگەر ئۇ ئوت خىسلەتتىن بىرى كىمدە بولسا، ئۇنى تاشلىمىغۇچىلىك ئۇنىڭدا مۇناپىقنىڭ بىر سۈپىتى بولغان بولىدۇ. ئۇ توت خىسلەت: ئامانەت قويۇلسا خىيانەت قىلىدۇ، گەپ قىلسا يالغان سۆزلەيدۇ، ۋەدە قىلسا خىلاپلىق قىلىدۇ، تارتىشىپ قالسا ئاغزىنى بۇرىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 34]

عن أبي هريرة رضي الله عنه : أَنَّ رَسُولَ اللَّهِ صَلَّى اللهُ عَلَيْهِ وَسَلَّمَ قَالَ : «أَيُّهُ الْمُنَافِقُ ثَلَاثٌ : إِذَا حَدَّثَ كَذَبَ ، وَإِذَا وَعَدَ أَخْلَفَ ، وَإِذَا أُؤْتِمِنَ حَانَ .» [رواه البخاري ومسلم]

**تەربىيەسى :**

ھەزرىتى ئەبۇ ھەرەيرە رەزىيەللاھۇ ئەنھۇدىن رىۋايەت قىلىندۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «مۇناپىقنىڭ ئۈچ ئالامىتى بار: گەپ قىلسا يالغان گەپ قىلىدۇ، ۋەدە قىلسا خىلاپلىق قىلىدۇ، ئامانەت قويۇلسا خىيانەت قىلىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى 33]

**ئىزاھات :**



مۇناپىقنىڭ لۇغەت مەنىسى، بىر ئىشكىتىن كىرىپ، يەنە بىر ئىشكىتىن چىقىپ كەتكەن دېگەن بولىدۇ. ئۇنىڭ شەرىئەتتىكى ئىستىلاھ مەنىسى ”دېلىدا كۆپىنى يوشۇرۇپ تۇرۇپ ئاغزىدا مەن مۇسۇلمان دەيدىغانلاردۇر“ اللە تائالا قۇرئاندا مۇناپىقلارغا لەنەت ئوقۇغان، ئۇلارنى سۆككەن ۋە ئۇلارغا ئاخىرەتتە ناھايىتى قاتتىق ئازاب بىلەن ئاگاھلاندۇرۇش بەرگەن. ئۇلارنى دېلىدا يوق نەرسىنى تىلىدا دەيدۇ، ئۆزلىرى ئىشەنمەي تۇرۇپ اللەغا ۋە ئاخىرەت كۈنىگە ئىشىنىمىز دەپ دەۋا قىلىدۇ دەپ سۈپەتلىگەن. مۇناپىقلارنىڭ قىلقى ئالداش، ساختا قىلىش، يالغان سۆزلەش، غەيبەت قىلىش، گەپ توشۇش، يالغان گۇۋاھلىق بېرىش، ۋەدىسىگە ۋاپا قىلماسلىق، بەرگەن سۆزىدە تۇرماسلىق، ئەھدىنى بۇزۇش، ئامانەتكە خىيانەت قىلىش، مۇسۇلمانلارنىڭ ئارىسىغا ئاداۋەت سېلىش ئارقىلىق يەر يۈزىدە بۇزغۇنچىلىق قىلىدىغان، بىخىل، بەدىنىنىڭ سېمىزلىقى، كىيىمنىڭ پاكىزلىقى ۋە سۆزىنىڭ تاتلىقلىقى بىلەن تاشقى كۆرىنىشى چىرايلىق، مۇتەكەبىرلىك، ھەسەتخورلۇق، رىياكارلىق ۋە باشقا پىسخىكى ئىللەتلەر بىلەن ئىچى زەھەر قەبىھ ئىنسانلاردۇر.

اللە تائالا رەسۇلۇللاھ سەللەللاھۇ ئەلەيھى ۋەسەللەمنى مۇناپىقلاردىن ھەزەر قىلىشقا چاقىرىپ مۇنداق دېگەن:

﴿ وَإِذَا رَأَيْتَهُمْ تُعْجِبُكَ أَجْسَامُهُمْ وَإِنْ يَقُولُوا تَسْمَعُ لِقَوْلِهِمْ كَأَنْهُمْ خُشْبٌ مُّسْنَدَةٌ ۗ تَحْسَبُونَ كُلَّ صَيْحَةٍ عَلَيْهِمْ هُمُ الْعَدُوُّ فَاحْذَرُوهُمْ فَنَعَلَهُمُ اللَّهُ أَنْ يُولَافَهُمْ ﴾

﴿ئۇلارغا قارايدىغان بولساڭ، بەدەن قۇرۇلۇشى، سالاپەتلىكى سېنى ھەيران قالدۇرىدۇ. ئەگەر ئۇلار سۆزلىسە، سۆزىنىڭ پاساھەتلىكىدىن سۆزىگە قۇلاق سالىسەن، ئىلىمىسىز ۋە ئەقىلسىزلىكتە گویا ئۇلار تامغا يۆلەپ قويۇلغان چىرىپ كەتكەن ياغاچلاردۇر. ئۇلار قورقۇنۇپتىن ھەر قانداق ئاۋازنى ئۆزلىرىگە قارىتىلغان دەپ گۇمان قىلىدۇ. ئۇلار ساڭا ۋە مۆمىنلەرگە دۈشمەندۇر. ئۇلاردىن ھەزەر ئەيلىگەن، اللە ئۇلارنى ھالاك قىلسۇن! ئۇلار قانداقمۇ ھىدايەتتىن گۇمراھلىققا بۇرۇلۇپ كېتىدۇ؟!﴾ [سۈرە مۇناققۇن:

4 - ئايەت]



مۇناپىقلارنىڭ ئىسلامغا ۋە مۇسۇلمانلارغا بولغان خەتىرى كاپىرلاردىنمۇ يامان. چۈنكى كاپىرنىڭ دۈشمەنلىكى ئاشكارا. ئەمما مۇناپىق مۇسۇلمان قېلىپىغا كىرىۋالغان زەھەرلىك يىلان بولغاچقا، كىشىلەر ئۇنىڭ تاشقى كۆرۈنىشىگە قاراپ ئۇنى دوست گۇمان قىلىپ ئىچكى سىرلىرىنى ئېيتىدۇ، قىلماقچى بولغان ئىشنىڭ پىلانلىرىدىن ئۇنىڭغا خەۋەر بېرىدۇ. لېكىن ئۇ ئىككى يۈزلۈك دۈشمەن، بىر يۈزى بىلەن دوست كۆرۈنۈپ تۇرۇپ مەخپىيەتلىكلەرنى بىلىۋېلىپ، ئاندىن يەنە بىر يۈزى بىلەن نەشتىرىنى تىقىدۇ. ئەندەلۇس، مۇسۇلمان تۈرك مەملىكەتلىرى ۋە پەلەستىن قاتارلىق ئىسلام دىيارلىرىنىڭ ھەممىسى مانا مۇشۇنداق مۇناپىقلارنىڭ سەۋەبى بىلەن مۇسۇلمانلارنىڭ قولىدىن چىقىپ كەتكەن. ئىسلام تارىخىدا مۇناپىقلارنىڭ مۇسۇلمانلارغا سالغان زىيىنى ئاز ئەمەس. ئۇلار يالغاندىن ھەدىس توقۇپ چىقىپ مۇسۇلمانلارنىڭ پاك ئەقىدىسىنى بۇلغىغان. گەپ توشۇپ مۇسۇلمانلارنى پارچە - پارچە بۆلۈپ تاشلىغان. مۇسۇلمانلار ئارىسىدا پىتنە - پاسات پەيدا قىلىش ئارقىلىق تاشقى دۈشمەنگە يول ئېچىپ بەرگەن.

پەيغەمبەر ئەلەيھىسسالام يوقىرىدىكى ھەدىستە مۇسۇلمانلارنى مۇنداق ناچار قىلىقتىن ئۆزىنى پاكلىسۇن، ئۆتۈلۈپ قالغان كەمچىللىرى بولسا دەرھال تۆۋەن قىلىپ ئۆزىنى تۈزەتسۇن، ئىككى يۈزلۈك مۇناپىقلاردىن يىراق تۇرسۇن ئۈچۈن، بىزگە مۇناپىقلارنىڭ ئەڭ ئاشكارا ئالامەتلىرىدىن تۆتىنچى بايان قىلىدۇ. چۈنكى بۇ تۆت نەرسىگە ئادەتلەنگەن كىشىنىڭ ئىككى يۈزلۈك ئىكەنلىكى ھەممىگە ئايان بولىدۇ. گەپ قىلسا يالغان گەپ قىلىپ كىشىلەرنى ئالدايدۇ. پۇل - مال، سۆز ياكى سىر ئامانەت قويسا خىيانەت قىلىپ ئىشەنچە قىلغان كىشىنى زىيانغا ئۇچرىتىدۇ. قىلمايدىغان ئىشقا ۋەدە بېرىپ، كېيىن ۋەدىسىدە تۇرمايدۇ. ئازراق بىر جىدەل بولۇپ قالسا ئاغزىنى بۇرۇپ سەت گەپلەر بىلەن تىللايدۇ. بۇنداق ئادەمنىڭ مەن مۇسۇلمان دەپ دەۋا قىلغىنى، ناماز ئوقۇغىنى، روزا تۇتقنىنىڭ پايدىسى نېمە؟

اللە تائالا مۇناپىقلار ھەققىدە مۇنداق دەيدۇ :



﴿ بَشِّرِ الْمُنَافِقِينَ بِأَنَّ لَهُمْ عَذَابًا أَلِيمًا ﴾ ۱۸۸ الَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ  
 الْمُؤْمِنِينَ أَلِيبْتِغُونَ عِنْدَهُمُ الْعِزَّةَ فَإِنَّ الْعِزَّةَ لِلَّهِ جَمِيعًا ﴾ ۱۸۹ وَقَدْ نَزَّلَ عَلَيْكُمْ فِي الْكِتَابِ  
 أَنْ إِذَا سَمِعْتُمْ آيَاتِ اللَّهِ يُكْفَرُ بِهَا وَيُسْتَهْزَأُ بِهَا فَلَا تَقْعُدُوا مَعَهُمْ حَتَّى تَخُوضُوا فِي حَدِيثٍ  
 غَيْرِهِ ۚ إِنَّكُمْ إِذَا مَثَلْتُمْ ۙ إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا ﴾ ۱۹۰ الَّذِينَ  
 يَتَرَبَّصُونَ بِكُمْ فَإِنْ كَانَ لَكُمْ فِتْحٌ مِّنَ اللَّهِ قَالُوا أَلَمْ نَكُنْ مَعَكُمْ وَإِنْ كَانَ لِلْكَافِرِينَ نَصِيبٌ  
 قَالُوا أَلَمْ نَسْتَحْوِذْ عَلَيْكُمْ وَنَمْنَعُكُم مِّنَ الْمُؤْمِنِينَ ۚ فَاللَّهُ يَحْكُمُ بَيْنَكُمْ يَوْمَ الْقِيَامَةِ ۗ وَلَنْ  
 يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا ﴾ ۱۹۱ إِنَّ الْمُنَافِقِينَ يُخَدِعُونَ اللَّهَ وَهُوَ خَدِيعُهُمْ  
 وَإِذَا قَامُوا إِلَى الصَّلَاةِ قَامُوا كُسَالٍ يُرَاءُونَ النَّاسَ وَلَا يَذْكُرُونَ اللَّهَ إِلَّا قَلِيلًا ﴾ ۱۹۲  
 مُذَبَّذِينَ بَيْنَ ذَلِكَ لَا إِلَى هَتُولَاءٍ وَلَا إِلَى هَتُولَاءٍ ۚ وَمَنْ يَضِلَّ اللَّهُ فَلَنْ يَجِدَ لَهُ سَبِيلًا ﴾ ۱۹۳ ﴿

﴿ئى مۇھەممەد! مۇناپىقلارغا بېشارەت بەرگىنىكى، ئۇلار قاتتىق ئازابقا دۇچار بولىدۇ. ئۇلار  
 مۆمىنلەرنى قويۇپ، كاپىرلارنى دوست تۇتىدۇ. ئۇلار كاپىرلارنىڭ قېشىدىن ئىززەت ۋە قۇدرەت تەلەپ  
 قىلامدۇ؟ ئىززەت ۋە قۇدرەتنىڭ ھەممىسى اللەغا خاستۇر. اللە قۇرئاندا سىلەرگە نازىل قىلدىكى، سىلەر  
 اللەنىڭ ئايەتلىرىنىڭ ئىنكار قىلىنىۋاتقان ۋە مەسخىرە قىلىنىۋاتقانلىقىنى ئاڭلىغان چېغىڭلاردا،  
 ئۇلار باشقا پاراخغا كىرىشىمىگىچە ئۇلار بىلەن بىللە ئولتۇرماڭلار، بولمىسا گۇناھتا ئۇلارغا ئوخشاش  
 بولۇپ قالسىلەر. اللە ھەقىقەتەن مۇناپىقلارنىڭ ۋە كاپىرلارنىڭ ھەممىسىنى جەھەننەمدە توپلايدۇ.  
 مۇناپىقلار سىلەرگە ھادىسە كېلىشىنى كۈتىدۇ، ئەگەر سىلەر اللەنىڭ نۇسرىتىگە ئېرىشسەڭلار، ئۇلار:  
 «بىز سىلەر بىلەن بىللە ئەمەسمدۇق؟» (كاپىرلاردىن ئالغان غەنىمەتلەردىن بىزگىمۇ بېرىڭلار)»  
 دەيدۇ. ئەگەر كاپىرلار زەپەر تاپسا، مۇناپىقلار (كاپىرلارغا) «بىز سىلەردىن غالىپ بولۇپ تۇرۇپ سىلەرنى  
 ئۆلتۈرمىدۇق ئەمەسمۇ؟ سىلەرنى مۆمىنلەردىن ساقلىمىدۇقمۇ؟» دەيدۇ. اللە قىيامەت كۈنى ئاراڭلاردا  
 ھۆكۈم چىقىرىدۇ. اللە كاپىرلارغا ھەرگىز مۆمىنلەرگە قارشى يول بەرمەيدۇ. شۇبھىسىزكى، مۇناپىقلار



اللەنى ئالدىماقچى بولۇشىدۇ. اللە ئۇلارنىڭ ئالدامچىلىقىغا يارىشا جازا بېرىدۇ. ئۇلار ناماز ئۈچۈن تۇرغاندا، خۇش ياقماسلىق بىلەن تۇرىدۇ، نامازنى كىشىلەرگە كۆرسىتىش ئۈچۈن ئوقىيدۇ. اللەنى پەقەت ئازغىنا ياد ئېيتىدۇ، مۇناپىقلار كۆپىرى بىلەن ئىمان ئارىسىدا ئارىسالدى بولۇپ تۇرىدۇ، مۆمىنلەرگىمۇ، كاپىرلارغىمۇ مەنسۇپ ئەمەس. كىمنى اللە گۇمراھ قىلغان ئىكەن، ئۇنىڭغا ھەزگىزىمۇ توغرا يول تاپالمايسەن.﴾ [سۇرە نىسا: 138دىن 143 - ئايەتغىچە]

اللە تائالا بىزنى بۇنداق يامان ئاقىۋەتكە ئاپىرىدىغان ناچار ئىللەتلەردىن ساقلىسۇن! ئامىين!



17 . ھەدىس

**راستچىل بولۇش توغرىسىدا**

عن ابن مسعود رضي الله عنه قال : قال رسول الله صلى الله عليه وسلم : «عَلَيْكُمْ بِالصِّدْقِ ، فَإِنَّ الصِّدْقَ يَهْدِي إِلَى الْبِرِّ ، وَالْبِرُّ يَهْدِي إِلَى الْجَنَّةِ ، وَمَا يَزَالُ الرَّجُلُ يَصْدُقُ وَيَتَحَرَّى الصِّدْقَ حَتَّى يُكْتَبَ عِنْدَ اللَّهِ صِدْقًا . وَإِيَّاكُمْ وَالْكَذِبَ ، فَإِنَّ الْكَذِبَ يَهْدِي إِلَى الْفُجُورِ ، وَإِنَّ الْفُجُورَ يَهْدِي إِلَى النَّارِ ، وَمَا يَزَالُ الْعَبْدُ يَكْذِبُ وَيَتَحَرَّى الْكَذِبَ حَتَّى يُكْتَبَ عِنْدَ اللَّهِ كَذَابًا » [رواه البخاري ومسلم]

**تەربىيەسى :**

ھەزرىتى ئابدۇللاھ ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «راست سۆزلەڭلار! چۈنكى راستچىللىق ياخشىلىققا باشلايدۇ ۋە ياخشىلىق جەننەتكە ئېلىپ بارىدۇ. كىشى داۋاملىق راست سۆزلىسە ۋە راست سۆزلەشكە تېرىشسا، اللە تائالانىڭ نەزىرىدە راستچىل كىشى دەپ يېزىلىدۇ. يالغان سۆزلەشتىن ساقلىنىڭلار! چۈنكى يالغان سۆز گۇناھقا باشلايدۇ ۋە گۇناھ دوراخقا ئېلىپ بارىدۇ. كىشى ھەمىشە يالغان سۆزلىسە ۋە يالغان سۆزلەشكە ئۇرۇنسا، اللە تائالانىڭ نەزىرىدە يالغانچى ئادەم دەپ يېزىلىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 6591]

**ئىزاھات :**

راست سۆزلەش - سۆزنىڭ ئەمەلىيەتكە ئۇيغۇن بولغانلىقى بولۇپ، ئىنساننىڭ ئەڭ ئېسىل سۈپەتلىرىدىن بىرىدۇر. ئىمام غازالى "ئەھيائۇ ئۇلومىدىن" ناملىق ئەسىرىدە مۇنداق دەيدۇ: "بىلگىنكى، راستچىللىق ئالتە مەنىدە ئىستېمال قىلىنىدۇ، ئۇلار: سۆزدە راستچىل بولۇش، نىيەتتە راستچىل بولۇش، ئىرادىدە راستچىل بولۇش، ئىرادىگە ۋاپا قىلىشتا راستچىل بولۇش، ئىشىدا راستچىل بولۇش ۋە دىننىڭ بارلىق ئىشلىرىنى ئادا قىلىشتا راستچىل بولۇشتۇر. كىمكى بۇ ئالتە نەرسىدە راستچىل بولسا، ئۇ "سەدىق" دەپ ئاتىلىدۇ."



ئىنسان ھەق بولسۇن باتىل بولسۇن قانداق نەرسىگە ئادەتلەنسە، كىشىلەر ئۇنى ئاشۇ ئادىتى بىلەن تونۇيدۇ ۋە ئۇنىڭغا قارىتا ئۇنى مەدھىيەلەيدۇ ياكى سۆكۈدۇ. ئىنساننىڭ تونۇلۇشقا تېگىشلىك ئەڭ ئۇلۇغ سۈپىتى راستچىل بولۇش ۋە يالغاندىن ئۆزىنى ساقلاشتۇر. بۇنداق ئالىي سۈپەت بىلەن سۈپەتلىنىش كاپىر - مۇسۇلمان، دىندار - دىنسىز ھەممە ئادەمنىڭ مەتلۇبىدۇر. چۈنكى راستچىللىق ئادەمنىڭ كىشىلەر ئارىسىدىكى يۈز - ئابرويىنى كۆتىرىدۇ، ئۇنى اللە تائالانىڭ ۋە ئىنسانلارنىڭ نەزىرىدە ئالى مەرتىۋىگە چىقىرىدۇ.

سۆزىدە، بۇيرىقىدا، جاۋابىدا، زىكرىدە، ئېلىشىدا، بېرىشىدە راستچىل بولغان كىشى اللە تائالا ۋە ئىنسانلارنىڭ نەزىرىدە ئەزىز، شەرەپلىك، ئىشەنچلىك بولىدۇ. ئۇنداق كىشىنىڭ گۇۋاھلىقى ياخشىلىق، ھۆكۈمى ئادالەت، مۇئامىلىسى پايدىلىق، سۆھبىتى بەرىكەتلىك بولىدۇ. ئىشىدا راستچىل بولغان كىشى رىياكارلىقتىن، سۈمۈدىن (يەنى قىلغان ئىشىنى باشقىلارغا ئاڭلىتىشتىن) يىراق بولىدۇ، قىلغان ئىشىدا اللە تائالانىڭ رازىلىقىدىن باشقا ھېچ نەرسە كۆزلىمەيدۇ. نامىزى، زاكىتى، روزىسى، ھەججى، سىلە - رەھىم قىلىشلىرى، ھىجرىتى، سۆزلىشى، سۈكۈت قىلىشى ۋە باشقا بارلىق ئىش - ھەرىكەتلىرى پەقەت اللە ئۈچۈنلا بولىدۇ. ئاچچىق بولسىمۇ ھەقىقەتنى سۆزلەيدۇ. راست سۆزلەشتە كاتتىلارنىڭ كاتتىلىقىدىن ۋە مەخلۇقنىڭ كۈچىدىن قورقمايدۇ. ئۇنىڭ بۇ قىلغان ئىشلىرى ئۇنى ياخشىلىققا ئاپىرىدۇ ۋە ئۇنى دۇنيا ۋە ئاخىرەتتە سىددىقلاردىن قىلىدۇ، قىيامەتكە بارغاندا ئۇنى جەننەتكە كىرگىزىدۇ. ئۇنىڭ بىلەن ئارىلاشقانلار ئۇنىڭغا ئىشەنچ قىلىدۇ ۋە ئائىلىسىنى، مال - مۈلكىنى قورقماي ئۇنىڭغا تاپشۇرىدۇ. اللە تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا اتَّقُوا اللَّهَ وَكُونُوا مَعَ الصَّادِقِينَ﴾

﴿ئى مۆمىنلەر! اللەدىن قورقۇڭلار، راستچىل بىلەن بىللە بولۇڭلار.﴾ [سۇرە تەۋبە: 119 - ئايەت]

اللە تائالا يەنە مۇنداق دەيدۇ:



﴿ قَالَ اللَّهُ هَذَا يَوْمٌ يَنْفَعُ الصَّادِقِينَ صِدْقُهُمْ ۗ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا رَضِيَ اللَّهُ عَنْهُمْ وَرَضُوا عَنْهُ ۗ ذَٰلِكَ الْفَوْزُ الْعَظِيمُ ﴾

﴿اللە ئېيتىدۇ: «بۇ كۈن (يەنى قىيامەت كۈنى) راستچىلارنىڭ راستچىللىقى ئۆزىگە پايدا قىلىدىغان كۈندۇر، ئۇلار ئاستىدىن ئۆستەڭلار ئېقىپ تۇرىدىغان جەننەتلەردە مەڭگۈ قالىدۇ، اللە ئۇلاردىن رازى بولىدۇ، ئۇلارمۇ اللەدىن مەمنۇن بولىدۇ، بۇ زور بەختتۇر.﴾» [سۈرە مائىدە: 119 - ئايەت]

ئەپسۇسكى، بىزنىڭ جەمئىيىتىمىزدە يالغانچىلىق ئۈمۈملىشىپ كەتكەن، يالغان سۆزلەش، يالغان قەسەم قىلىش، يالغان گۇۋاھلىق بېرىش، ئادەتتىكى ئىشقا ئايلىنىپ قالغان. ھالبۇكى، كاپىرلار، بۇتپەرەسلەر راستچىللىققا ئىنتايىن ئەھمىيەت بېرىدۇ. ئۇلار راستچىللىقنىڭ پايدىسىنى تونۇپ يەتكەچ سۆزدە، مۇئامىلىلىرىدە راستچىللىق قىلىدۇ ۋە پىرىنسىپىدە چىڭ تۇرىدۇ. شۇڭلاشقا ئۇلار مەقسەتكە يېتەلەيدۇ. ئۇلار ئىشەنچلىك بولۇشتا بەزى مۇسۇلمانلاردىن نەچچە ھەسسە ئۈستۈن تۇرىدۇ. شۇنىڭ ئۈچۈن كىشىلەر مۇسۇلماننىڭ ئىشلەپ چىقارغان نەرسىلىرىنى ئالماي، يەھۇدىيىنىڭ، ئامېرىكىنىڭ، گېرمانىيەنىڭ ئىشلەپ چىقارغان مالىلىرىنى قىممەت ئالىدۇ، ئۇلار تەرەققىي قىلىدۇ بىز ئارقىدا قالغىمىز. سەۋەبى راستچىل بولمىغانلىقىمىز ۋە مۇئامىلىدە كىشىلەرنى ئالدىغانلىقىمىزدۇر.

كىشى كۆپ يالغان سۆزلىسە، بولمىغان ۋەقەلەرنى بولدى دەپ خەۋەر بېرىشكە داۋام قىلسا، اللە تائالانىڭ دەرگاھىدا ۋە خەلق ئالدىدا يالغانچى دەپ تونىلىدۇ. شۇنىڭ بىلەن ئۇنىڭ سۆزىنى ھېچكىم ئېتىبارغا ئالمايدۇ. ھېچكىم ئۇنىڭغا ئىشەنچ قىلمايدۇ. ئەگەر ئۇ ئالىم بولسا سۆزىگە ئىشەنمەيدۇ. سودىگەر بولسا جىڭىغا، ئۆلچىمىگە ئىشەنمەيدۇ. ھۈنەرۋەن بولسا ئىشنىڭ پۇختىلىقىغا ئىشەنمەيدۇ. دوختۇر بولسا ئۈستىلىقىغا ۋە سايىمانلىرىغا ئىشەنمەيدۇ. ئادۋوكات بولسا ئۇنىڭ ئىقتىدارىغا ۋە دەۋادا يېڭىپ چىقالايدىغانلىقىغا ئىشەنمەيدۇ. مانا مۇشۇنداق يالغانچى باشقىلارغا كولىغان ئورنىغا ئاۋۋال ئۆزى چۈشىدۇ. اللە تائالا مۇنداق دەيدۇ:

﴿ وَمَا ظَلَمَهُمُ اللَّهُ وَلَكِنْ أَنْفُسُهُمْ يَظْلِمُونَ ﴾



﴿اللە ئۇلارغا زۇلۇم قىلمىدى، ئۇلار ئۆزلىرىگە زۇلۇم قىلدى﴾ [سۈرە ئال ئىمران: 117 - ئايەتنىڭ بىر قىسمى]

ئىككى مۇسۇلماننىڭ ئارىسىنى ياراشتۇرۇش ئۈچۈن يالغان گەپ قىلىش، ئۇرۇشتا دۈشمەننىڭ دىققىتىنى باشقا تەرەپكە بۇرۇش ئۈچۈن يالغان سۆزلەش، جەمئىيەتنىڭ ئامانلىقى ۋە ئۆي بۇزۇلۇپ كەتمەسلىكى ئۈچۈن ئايالغا مەلۇم دائىرىدە يالغان ئېيتىش جائىزدۇر.

ئاتا - ئانىلارنىڭ كىچىك بالىلىرىنى ئالدىشى، ”بىر نەرسە ئېلىپ بېرىمەن“ دەپ ۋەدە قىلىپ ئېلىپ بەرمەسلىكى، ئۇلارنى بىلمەيدۇ دەپ يالغان گەپ قىلىشى توغرا ئەمەس. چۈنكى بالىلار ئاتا - ئانىسىنىڭ بۇ قىلىقىنى كۆرۈپ كىچىكىدىن يالغان سۆزلەشكە، ئاتا - ئانىسىنى ئالداشقا كۆنۈپ قالىدۇ. چوڭ بولغاندا يالغانچىلىق ئۇنىڭ ئايرىلماس ئەخلاقى بولۇپ قالىدۇ.

دېمەك، جەمئىيەتنىڭ تەرەققى قىلىشى، كۈچلۈك بولۇشى، ئارزۇ قىلغان مەقسىتىگە ئېرىشىشى خەلقنىڭ ئەخلاقلىق بولۇشىغا، يالغان سۆزلىمەسلىكىگە، بىر - بىرىنى ئالدىماسلىقىغا، ھېلىگەرلىك قىلماسلىقىغا، ئىشنى پۇختا قىلىشىغا، راستچىل ۋە ئىشەنچلىك بولۇشىغا باغلىق.

اللە تائالا بىز مۇسۇلمانلارنى رەسۇلۇللاھقا ئەگىشىپ، ئۇ ئۆگەتكەن گۈزەل ئەخلاقى بىلەن ئەخلاقلىنىپ، دۇنيا ۋە ئاخىرەتتە بەخت سائادەتكە ئېرىشكىلى نەسىپ قىلسۇن. ئامىين!



## ياخشى كىشىلەر توغرىسىدا

عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «تَجِدُونَ النَّاسَ مَعَادِنَ، فَخِيَارُهُمْ فِي الْجَاهِلِيَّةِ خِيَارُهُمْ فِي الْإِسْلَامِ إِذَا قَوُّهُوا، وَتَجِدُونَ مِنْ خَيْرِ النَّاسِ فِي هَذَا الْأَمْرِ أَكْرَهُهُمْ لَهُ، وَتَجِدُونَ مِنْ شَرِّ النَّاسِ ذَالُو جَهَنَّمَ، الَّذِي يَأْتِي هَوْلًا يَوْجُو وَهَوْلًا يَوْجُو» [رواه البخاري و مسلم]

**تەربىيەسى :**

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئىنسانلارنى كانلارغا ئوخشاش كۆرىسەلەر، ئۇلارنىڭ جاھىلىيەت دەۋرىدە ياخشى بولغانلىرى، ئەگەر ئىسلامىي بىلىملەرنى ياخشى چۈشەنسە، ئىسلامىيەتتەمۇ ياخشى كىشىلەر بولىدۇ. كىشىلەرنىڭ ئەڭ ياخشىسى مۇسۇلمان بولۇشتىن ئىلگىرى ئىسلامنى ئەڭ يامان كۆرگەن كىشىلەر ئىكەنلىكىنى كۆرىسەلەر. كىشىلەرنىڭ ئارىسىدىكى ئەڭ يامان ئادەمنىڭ، ئۇلارغا بىر خىل، بۇلارغا بىر خىل باقىدىغان ئىككى يۈزلىمە ئادەم ئىكەنلىكىنى كۆرىسەلەر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 6406]

### ئىزاھات:

رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە بىزگە ئىنسانلارنىڭ خاراكتېرىنى چۈشەندۈرىدۇ. ئىنسانلارنىڭ خاراكتېرى خۇددى كاندىن چىققان مەدەنلەرگە ئوخشاش خىلمۇخىل بولىدۇ. كاندىن ئالتۇن، كۈمۈش، ئالماس قاتارلىق قىممەت باھالىق مەدەنلەر چىققاندا، تۆمۈر، كۆمۈرگە ئوخشاش نەرسىلەرمۇ چىقىدۇ. خۇددى شۇنىڭغا ئوخشاش ئەسلى - نەسلى ياخشى، پاگىرى ئېسىل كىشىلەر مۇسۇلمان بولۇشتىن بۇرۇنمۇ گۈزەل ئەخلاقلىق، ئادالەت بىلەن ئىش قىلىدىغان، كىشىلەرنى ئالدىمايدىغان، باشقىلارنىڭ ھەقىقىنى يېمەيدىغان، ئىنساپلىق بولىدۇ. ئۇنداق تىگى - تەكتى ياخشى كىشىلەر ھەدىيەت تېپىپ مۇسۇلمان بولسا، ئىسلامىي ئىلىملەرنى ئوقۇپ،



ھەقىقەتنى تونۇپ يەتكەندىن كېيىن، تېخىمۇ ياخشى، ئېسىل سۈيەتلىك، تاگەت - ئىبادەتكە سەل قارىمايدىغان كىشىلەر بولۇپ، ئۇلار ئاللا تائالانىڭ ئەمرى - پەرمانلىرىنى ئورۇنلاش ئۈچۈن نەپسىنىڭ خاھىشىدىن كېچىش، كۆڭلى ئارزۇ قىلىپ تۇرسىمۇ گۇناھ ئىشلارنى تەرك ئېتىش ئېغىر كەلمەيدىغان بولىدۇ. بۇنداق ياخشى كىشىلەرنىڭ قولىدا ئۆسۈپ يېتىلگەن ئەۋلاتلارمۇ، شۇنداق ياخشى، دىنى، ۋەتىنى ۋە جەمئىيىتى ئۈچۈن پايدىلىق كىشىلەر بولۇپ چىقىدۇ. ئۇنداق ئەۋلاتلار ئاتا - ئانىلىرىغا ئەگىشىپ، ياخشى ئىشلارغا ئادەتلەنگەن، يامان ئىشلاردىن نەپرەتلىنىدىغان بولىدۇ. خۇددى ئاللا تائالا دېگەندەك:

﴿ وَالَّذِينَ ءَامَنُوا وَاتَّبَعَتْهُمْ ذُرِّيَّتُهُم بِإِيمَانٍ ءَلْحَقْنَا بِهِمْ ذُرِّيَّتَهُمْ وَمَا أَلَتْنَاهُمْ مِّنْ عَمَلِهِمْ مِّنْ شَيْءٍ ؕ كُلُّ أُمَّرٍ بِمَا كَسَبَ رَهِيْنٌ ۗ ﴾

﴿ئۆزلىرى ئىمان ئېيتقان، ئەۋلادلىرىمۇ ئەگىشىپ ئىمان ئېيتقانلارنىڭ ئەۋلادلىرىنى ئۇلار بىلەن تەڭ دەرىجىدە قىلىمىز، ئۇلارنىڭ ياخشى ئەمەللىرىدىن قىلچىمۇ كېمەيتىۋەتمەيمىز، ھەر ئادەم ئۆزىنىڭ قىلمىشىغا مەسئۇلدۇر﴾ [سۈرە تۇر: 21 - ئايەت]

بۇنداق ياخشى سۈيەتلىك ئىنسانلار بۇرۇن ئىسلامىيەتنى يامان كۆرگەن بولسىمۇ، ئىسلامىيەتكە كىرىپ، ئۇنىڭدىكى ياخشىلىقنى تونۇپ يەتكەندىن كېيىن، ئەڭ ياخشى كىشىلەردىن بولىدۇ. خۇددى خالىد ئىبنى ۋەلىد رەزىيەللاھۇ ئەنھۇغا ئوخشاش. ئۇنداق كىشى ئۆزىنىڭ بۇرۇنقى دىنىغا قايتىشنى قەتئىي ئويلىمايدۇ ۋە ئۇنىڭدىن چىن كۆڭلىدىن نەپرەتلىنىدۇ. چۈنكى ئۇلار ئىسلامدىن باشقا دىنلارنىڭ ئىنسانلارنىڭ تەبىئىيەتتىكى ۋە پۈتۈن ئالەمنىڭ پەرۋەردىگارى بولغان اللەنىڭ ئەمرىگە زىت ئىكەنلىكىنى بىلىدۇ ۋە چىن ئىشىنىدۇ.

يەر يۈزىدە ئىككى يۈزلۈك مۇناپىقتىن يامانراق بىر ئىنسان بولمىسا كېرەك. چۈنكى ئۇ ساخا دوست كۆرۈنۈپ، بارلىق سىرلىرىنى ئۈگىنىۋېلىپ، دۈشمىنىڭگە بېرىپ سېنى تۇتۇپ بېرىدۇ. ئۇ ئالدىڭدا سېنى ماختايدۇ، يوق يېرىڭدە غەيۋىتىڭنى قىلىدۇ، ئۇنىڭ ئادىتى غەيۋەت قىلىش، گەپ



توشۇش ۋە ھەقىقەتنى بۇرمىلاش بولۇپ، مۇسۇلمانلارنىڭ ئارىسىغا بۆلگۈنچۈلۈك سالىدۇ. ئەر - ئايال ئوتتۇرىنى ئايرىپ بالىلارنى يېتىم قىلىدۇ، يېقىننى يىراق، دوستنى دۈشمەن قىلىدۇ.

ئىككى يۈزلۈك مۇناپىق سېنىڭ قېشىڭدا ئولتۇرسا، ئۇنى سەممىي دوست ، ۋاپادار ئاغىنە دەپ ئويلايسەن، ئەگەر ئۇ يېنىڭدىن چىقسا سېنىڭ ھەقىقىدە قىلغان سۆزلىرى، ئۇبەينىڭ ھەزرىتى ئائىشە رەزىيەللاھۇ ئەنھا ھەقىقىدە قىلغان سۆزلىرىدىن ئېشىپ كېتىدۇ. مۇناپىقنىڭ ئىسلام جەمئىيىتىگە بولغان زىيانكەشلىكى كاپىر دۈشمەندىن يامان. چۈنكى كاپىرنىڭ دۈشمەنلىكى ئاشكارا بولغانلىقى ئۈچۈن ئۇنىڭدىن ھەزەر قىلىسەن. ئەمما مۇناپىق خۇددى تېشى يۇمشاق ئىچى زەھەر يىلانغا ئوخشاش دۈشمەنلىكى ئىچىدە بولغانلىقى ئۈچۈن، ئۇنىڭ ھىلە - مېكرلىرىگە ئالدىنىپ قالسەن. شۇڭا رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە «ئىنسانلارنىڭ ئەڭ يامىنى ئىككى يۈزلىملىك ئىنسان» دەپ بىزنى ئىككى نەرسىدىن ئاگاھلاندۇرىدۇ: بىرى ئۆزىمىزنى بۇنداق ناچار قىلىقتىن پاكلاپ، ئىككى يۈزلىملىك قىلماسلىق. يەنە بىرى ھۇشيار بولۇپ، مۇناپىقلارغا سىر بەرمەسلىك.

اللە تائالا بىزنى بۇنداق رەزىل ئەخلاققا گىرىپتار بولۇپ قېلىشتىن ۋە ئىككى يۈزلىملىك مۇناپىقلارنىڭ ھىلە - مېكرلىرىگە ئالدىنىپ زىيانغا ئۇچراپ كېتىشتىن ساقلىسۇن. ئامىن!



19 ۋە 20 . ھەدىس

### زالمنىڭ بازاسى توغرىسىدا

عن أبي موسى الأشعري رضي الله عنه قال : قال رسول الله صلى الله عليه وسلم : «إِنَّ اللَّهَ لَيُمْلِي لِلظَّالِمِ حَتَّى إِذَا أَخَذَهُ لَمْ يُمْلِئْهُ، ثُمَّ قَرَأَ ﴿وَكَذَلِكَ أَخْذُ رَبِّكَ إِذَا أَخَذَ الْقُرَىٰ وَهِيَ ظَالِمَةٌ إِنَّ أَخْذَهُ أَلِيمٌ شَدِيدٌ﴾» [رواه البخاري و مسلم]

#### تەربىيەسى:

ھەزرىتى ئەبى مۇسا ئەشئەرى رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم: «اللہ زالمغا مۆھلەت بېرىدۇ، ئۇنى تۇتقاندا ھەرگىز قاقچۇرۇپ قويمايدۇ» دېگەندىن كېيىن مۇنۇ ئايەتنى ئوقۇدى: «پەرۋەردىگارىڭ زالم يۇرتلار ئاھالىسىنى ھالاك قىلسا، ئەنە شۇنداق ھالاك قىلىدۇ. اللەنىڭ ئازابى ھەقىقەتەن تولمۇ قاتتىقتۇر.» [سۇرە ھۇد: 102 - ئايەت] [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 4568]

20 - عن أنس بن مالك رضي الله عنه قال : قال رسول الله صلى الله عليه وسلم : «أُنْصِرُ أَحَاكَ ظَالِمًا أَوْ مَظْلُومًا» فقال رجلٌ "يا رسول الله! أُنْصِرُهُ إِذَا كَانَ مَظْلُومًا، أَفَرَأَيْتَ إِذَا كَانَ ظَالِمًا كَيْفَ أُنْصِرُهُ؟" قال : «تَحْجِرُهُ أَوْ تَمْتَعُهُ مِنَ الظُّلْمِ فَإِنَّ ذَلِكَ نَصْرُهُ» [رواه البخاري]

#### تەربىيەسى:

ھەزرىتى ئەنەس ئىبنى مالىك رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم: «دىن قېرىندىشىڭغا زالم بولسۇن، زۇلۇمغا ئۇچرىغان بولسۇن ياردەم قىلغىن» دېگەندە، بىر ئادەم: "يا رەسۇلۇللاھ! زۇلۇمغا ئۇچرىغان كىشىگىمۇ ياردەم قىلىمەن، زالمغا قانداق ياردەم قىلىمەن؟ شۇنى ئېيتىپ بەرسىلە" دېدى. رەسۇلۇللاھ: «ئۇنى زۇلۇم قىلىشتىن توسساڭ، ئاشۇ ئۇنىڭغا ياردەم قىلغانلىق بولىدۇ» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 6801]



ئىزاھات :

دۇنيادا زۇلۇم ئەڭ قورقۇنچلۇق جىنايەت بولۇپ، ئاقمۇتى ئىنتايىن يامان ۋە جازاسى جەھەننەمدۇر. اللە تائالا ھېچ قانداق جىنايەتنى زۇلۇمدەك قاتتىق چەكلىمىدى ۋە ئۇنىڭ ئازابىدەك قاتتىق ئازاب ۋەدە قىلمىدى. اللە تائالا مۇنداق دەيدۇ:

﴿ وَقُلِ الْحَقُّ مِنْ رَبِّكُمْ ۗ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ ۗ إِنَّا أَعْتَدْنَا لِلظَّالِمِينَ نَارًا أَحَاطَ بِهَا مِنْ سُرَادِقُهَا ۗ وَإِنْ يَسْتَعِثُّوا يُعَاثُوا بِمَاءٍ كَالْمُهْلِ يَشْوِي الْوُجُوهَ ۗ بِئْسَ الشَّرَابُ وَسَاءَتْ مُرْتَفَقًا ﴿٢٩﴾ ﴾

﴿بىز ھەقىقەتەن زالىملار ئۈچۈن تۈتۈن پەردىلىرى ئۇلارنى ئوربۇلىدىغان ئوتنى تەييارلىدۇق، ئۇلار تەشنىلىقتىن سۇ تەلەپ قىلسا، ئۇلارغا مەدەن ئېرىتمىسىگە ئوخشاش، يۈزلەرنى كۆيدۈرۈپتىدىغان ناھايىتى قىزىق سۇ بېرىلىدۇ. بۇ نېمىدىگەن يامان شاراپ! جەھەننەم نېمىدىگەن يامان جاي.﴾ [سۈرە كەھف: 29 - ئايەت]

اللە تائالا يەنە بىر ئايەتتە مۇنداق دەيدۇ:

﴿ يُدْخِلُ مَنْ يَشَاءُ فِي رَحْمَتِهِ وَالظَّالِمِينَ أَعَدَّ لَهُمْ عَذَابًا أَلِيمًا ﴾

﴿اللە خالىغان ئادەمنى رەھمىتىنىڭ دائىرىسىگە كىرگىزىدۇ. اللە زالىملارغا قاتتىق ئازابنى تەييارلىدى.﴾ [سۈرە ئىنسان: 31 - ئايەت]

زۇلۇمنىڭ ئەڭ يامىنى اللەغا شېرىك كەلتۈرۈش، اللەدىنلا تىلەيدىغان نەرسىلەرنى باشقىلاردىن تىلەيدۇ. لوقمان ئەلەيھىسسالام ئوغلىغا مۇنداق ۋەسىيەت قىلغان:

﴿ وَإِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ ۗ إِنَّ الشِّرْكَ لَظُلْمٌ عَظِيمٌ ﴿١٣﴾ ﴾

﴿ئى ئوغۇلچىم! اللەغا شېرىك كەلتۈرمىگەن، شېرىك كەلتۈرۈش ھەقىقەتەن ئېغىر زۇلۇمدۇر.﴾ [سۈرە لۇقمان: 13 - ئايەت]



ئىنسانلارغا قارشى زوراۋانلىق قىلىش، كىشىلەرنىڭ ھوقوقىنى قولىدىن تارتىۋېلىش، كەچۈرۈم قىلىنمايدىغان ئېغىر جىنايەت بولۇپ، زۇلۇم قىلغۇچى، زۇلۇمغا ئۇچرىغۇچىنىڭ رازىلىقىنى ئالمىغۇچىلىك، ياكى ئېلىۋالغان ھەقىقەتنى ئۆز ئېگىسىگە قايتۇرۇپ بەرمىگۈچىلىك، ئوقۇغان نامىزى، بەرگەن سەدىقلىرى، تەۋبە - ئىستىغفارلىرىمۇ ئۇنىڭ گۇناھىغا كاپارەت بولمايدۇ. بۇلاڭچىلىق، ئوغرىلىق، جازانخورلۇق، ئۆلچەم ۋە جىڭدا كەم - زىيادە قىلىش، ئىشچىلارنى ئالداش، ئامانەتكە خىيانەت قىلىش، قەرز بەرگۈچىگە، شېرىكىگە، ۋەكىلىگە خىيانەت قىلىش قاتارلىق ئىشلارنىڭ ھەممىسى زۇلۇمغا كىرىدۇ. بۇ جىنايەتلەرنىڭ دەرىجىسىگە قاراپ جازاسىمۇ ھەر تۈرلۈك بولىدۇ.

اللە تائالا ئىنسانلارنى گۇناھلىرىدىن قايتىپ تەۋبە قىلىۋېلىشىغا پۇرسەت بېرىپ، زالىملارنىڭ جازاسىنى كېچىكتۈرىدۇ. اللە تائالانىڭ مۇھەت بەرگەنلىكىنى كۆرگەن زالىم تۆۋبە قىلىشىنىڭ ئورنىغا، زۇلۇم قىلىشقا داۋام قىلسا ۋە ھەددىدىن ئاشسا، اللە تائالا ئۇنى شۇنداق تۇتىدۇكى، كېچىپ قۇتۇلۇش مۇمكىن ئەمەس. اللە تائالا ئۇنى پۈتۈن ئالەمگە ئىبىرەت بولىدىغان ھالەتتە شۇنداق قاتتىق جازالايدۇ ۋە رەسۋا قىلىدۇ. بىر شائىر مۇنداق دەيدۇ:

أَدُّ الْإِمَانَةَ وَالْحَيَاةَ فَاجْتَنِبْ،

وَاعْتَرِ وَلَا تَطْلُبْ يَطِيبُ الْمَكْسَبُ.

وَاحْذَرْ مِنَ الْمَظْلُومِ سَهْمًا صَائِبًا،

وَاعْلَمْ بِأَنَّ دُعَاءَهُ لَا يُجْجَبُ.

تەرجىمىسى: ئامانەتنى ئادا قىلغىن، خىيانەت قىلىشتىن ساقلانغىن، ئادالەت قىلغىن، زۇلۇم قىلمىغىن، تاپقىنىڭ ھالال بولىدۇ. زۇلۇمغا ئۇچرىغۇچىنىڭ ئوقىدىن ھەزەر قىل، چۈنكى ئۇنىڭ ئوقى دەل تېگىدۇ. شۇنى بىلگىنىكى، زۇلۇمغا ئۇچرىغۇچىنىڭ دۇئاسى بىلەن اللە ئارىسىدا پەردە بولمايدۇ.



زۇلۇمغا ئۇچرىغۇچىغا ياردەم قىلىپ ھەققىنى ئېلىپ بېرىش ۋە زالىمنى زۇلۇم قىلىشتىن توسۇش ئارقىلىق جەمئىيەتتە تىنچ - ئامانلىق ۋە خاتىرجەملىك بولىدۇ. ئاجىز بېچارىلەر كۈچلۈك مۇتەكەببىرلەرنىڭ زوراۋانلىقىدىن، زۇلمىدىن ھىمايە قىلىنىدۇ.

ئىنسانلار نەپسى شەيتاننىڭ كەينىگە كىرىپ، ھەممە نەرسىگە ئۆزىلا ئىگە بولۇش، باشقىلارنى ئۆزىگە ئوخشاش ئىنسان قاتارىدا كۆرمەي قۇل قىلىپ ئىشلىتىش ئۈچۈن ھەرىكەت قىلىدۇ. شۇنىڭ بىلەن زۇلۇم مەيدانغا كېلىدۇ. ئىسلامدا زۇلۇم قاتتىق مەنئى قىلىنغان ۋە زۇلۇم قىلغۇچىلارنىڭ دۇنيا ۋە ئاخىرەتتىكى جازاسى ئىنتايىن ئېغىر قىلىنغان. ئىسلام مۇسۇلمانلارغا ھەر دائىم تەۋەسىيە قىلىدىغان نەرسە، قېرىنداشلىق، قېرىنداشلىق، قېرىنداشلىقتۇر. نېمە ئۈچۈن؟ چۈنكى كىشىلەرنىڭ قەلبىدە قېرىنداشلىق يەرلەشسە، بىر - بىرىگە زۇلۇم قىلمايدۇ. بىر - بىرىنى ئوخشاش ھوقۇققا ئىگە دەپ قارايدۇ. بىر - بىرىنىڭ مېلىغا، جېنىغا، ئىپپەت - نومۇسىغا چىقىلمايدۇ. قېرىندىشىنىڭ مەنپەئىتىنى ئۆز مەنپەئىتىدىن ئەلا بىلىدۇ. شۇنىڭ بىلەن جەمئىيەتتە ھېچكىم بىر - بىرىگە زىيان ئورمايدۇ، ئامانلىق ئومۇملىشىدۇ. پۈتۈن خەلق ھۆزۈر ئىچىدە غەم - قايغۇ ۋە ئەندىشىدىن خالى راھەت پاراغەت تۇرمۇش كەچۈرىدۇ. بەخت - سائادەت دېگەن مانا مۇشۇ.

ئەمما بۈگۈن دۇنيادا تىنچلىق - ئامانلىقتىن سۆز قىلىش ئىنتايىن قىيىن. چۈنكى چوڭ، كۈچلۈك دۆلەتلەر ئاجىز خەلقلەرنى بېسىۋېلىپ، يۇرتلىرىنى ۋە باشقا پۈتۈن ھەق - ھوقۇقلىرىنى قولىدىن تارتىۋالغان. بۇ زۇلۇم ۋە خورلىققا چىدىماي ئۆز ھوقۇقىنى تەلەپ قىلسا، ئۇنىڭ دەردىنى تىڭشاش ئۇياندا تۇرسۇن، يۈزلەپ، مىڭلاپ ئۆلتۈرگەن. ھەر تەرەپتە ئاجىزلارنىڭ قېنى ئېقىتىلماقتا، ھەر يەردە مۇسۇلمانلار ئۆلتۈرۈلمەكتە، مانا مۇشۇ ئادالەتمۇ؟ ئىنسانلارنىڭ كىشىلىك ھوقۇقىغا ھۆرمەت قىلغانلىقمۇ؟ 21 - ئەسىرنىڭ مەدەنىيىتى مانا مۇشۇ.

دېمەك، ئىسلامدىن باشقا مەدەنىيەت، ئىسلامدىن باشقا دىن ۋە قانۇن ئىنسانلارنى بەختلىك قىلمايدۇ. جەمئىيەتتە ئامانلىق ۋە خاتىرجەملىك ئورنىتالمايدۇ. چۈنكى ئىسلامدىن باشقا بارلىق قانۇن - تۈزۈملەر بولسا، ئىنسانلار ئۆزلىرى چىقارغان قانۇنلار بولغاچقا، ئۇ تۈزۈملەر ئىنسانلار ئارىسىدا ھەقىقىي ئادالەتنى بەرپا قىلىشتىن ئاجىز. ئەمما ئىسلام پۈتۈن دۇنيانىڭ خالىقى، ئىنسانلارنىڭ



ياراتقۇچىسى، ئىنسانغا ھەر تۈرلۈك تەبىئەت ۋە تۇيغۇلارنى بەرگۈچى، چەكسىز ئىلىم ساھىبى بولغان  
 اللە تائالا ئۆزى بىۋاسىتە تۈزۈپ بەرگەن قانۇندۇر. شۇڭلاشقا ئۇ پۈتۈنلەي ئادالەت بولۇپ، ئامانلىق  
 ئۇنىڭدا، مەدەنىيەت ئۇنىڭدا، ھەقىقەت ئۇنىڭدا، بەختلىك ھايات ئۇنىڭدا ۋە ئۆلگەندىن كېيىنكى  
 سائادەت يەنە ئۇنىڭدادۇر.

اللە بىزنى كىشىلەرگە زۇلۇم قىلىپ سېلىشتىن ساقلىسۇن، اللەدىن قورقمايدىغان، رەھىمسىز  
 زالىملارنىڭ زۇلمىدىن ئامان قىلسۇن، بىزنى ئىسلامنىڭ پارلاق داغدام يولىدىن ئايرىمىسۇن.  
 ئامىين!



21 . ھەدىس

**مۇسۇلماننىڭ سۈپىتى توغرىسىدا**

عن عبد الله بن عمرو بن العاص رضي الله عنهما قال : قال رسول الله صلى الله عليه وسلم : «المُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ، وَالْمُهَاجِرُ مَنْ هَجَرَ مَا نَهَى اللَّهُ عَنْهُ» [رواه البخاري ومسلم]

**تەربىيەسى :**

ھەزرىتى ئابدۇللاھ ئىبنى ئەمرۇ ئىبنى ئاس رەزىيەللاھۇ ئەنھۇمادىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «مۇسۇلمان - - باشقا مۇسۇلمانلار ئۇنىڭ تىلى ۋە قولىدىن ساق قالغان كىشىدۇر. مۇھاجىر - - اللە تائالا توسقان ئىشلارنى تەرك ئەتكەن كىشىدۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 10]

**ئىزاھات :**

ئىسلام دىنى پەقەت ناماز، روزا، زاكات، ھەج، قۇرئان تىلاۋەت قىلىش، تەسبىھ ئېيتىش، سەدىقە ۋە باشقا ئىبادەتلەر بىلەنلا چەكلىنىپ قالمايدۇ. بۇلار ناھايىتى زور ۋە ئىنتايىن مۇھىم ئىبادەتلەر بولۇپ، تەرك ئېتىشكە ياكى سەل قاراشقا زادى بولمايدۇ. لېكىن دىن پەقەت موشۇلاردىنلا ئىبارەت ئەمەس. بەلكى ئىسلام دىنى اللە بۇيرىغان ئىشلارنىڭ ھەممىسىنى ئەستايىدىل بەجا كەلتۈرۈش، اللە توسقان بارلىق ئىشلاردىن قەتئى يېنىش، نەپسى - خاھىشنى اللەغا بويسۇندۇرۇپ، تۇرمۇشنىڭ بارلىق سەھىپىلىرىنى ئىسلامنىڭ تەلىماتىغا توغرىلاش ۋە ھاياتىنىڭ ئاخىرىغىچە ئۇنىڭدىن ئايرىلماسلىقتىن ئىبارەتتۇر. چۈنكى دىن بىر - پۈتۈن گەۋدە بولۇپ، ئۇنى پارچىلىغىلى بولمايدۇ. كىمكى ئۇنى پارچىلاپ، بىرىگە ئەمەل قىلىپ بىرىنى تاشلاپ قويدىكەن، ئۇ مۇشۇ دۇنياۋا خارلىققا دۇچار بولۇپلا قالماستىن ئۇ دۇنيادىمۇ ئازابقا دۇچار بولىدۇ. اللە تائالا مۇنداق دەيدۇ:



﴿ أَفْتُؤْمِنُونَ بِبَعْضِ الْكِتَابِ وَتَكْفُرُونَ بِبَعْضٍ ۗ فَمَا جَزَاءُ مَنْ يَفْعَلُ ذَلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا ۖ وَيَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ ۗ وَمَا اللَّهُ بِغَفِيلٍ عَمَّا تَعْمَلُونَ ﴾



﴿سېلىر كىتاپنىڭ بىر قىسىم ئەھكاملىرىغا ئىشىنىپ، بىر قىسىم ئەھكاملىرىنى ئىنكار قىلامسىلەر؟ سېلىردىن شۇنداق قىلغانلارنىڭ جازاسى پەقەت ھاياتى دۇنيادا خارلىققا قېلىش، قىيامەت كۈنى قاتتىق ئازابقا دۇچار بولۇشتۇر. اللە قىلمىشىڭلاردىن غاپىل ئەمەستۇر.﴾ [سۈرە بەقەرە: 85 - ئايەت]

اللە تائالانىڭ بەزى ئىشلارنى توسقانلىقى، پەقەت ئامانلىقنى ئۇمۇملاشتۇرۇش، قانۇن - تۈزۈمنى قوغداش، پەزىلەتنى ياشتىش، بەدەن ۋە ئەقىلىنى ھەر تۈرلۈك بۇزغۇنچىلىقتىن ساقلاش، ھوقۇق ۋە مال - مۈلۈكنى تاجاۋۇزدىن قوغداش، مۆمىننىڭ يامان نەپسىنى يېڭىشىنى قولغا كەلتۈرۈش، زىنا، بەچچىۋازلىق، ھاراق، قىمار، نەششە، ئەفيۇن، غەيۋەت، گەپ توشۇش، جازانخورلۇق، ئوغرىلىق، بۇلاڭچىلىق، قاراقچىلىق، تارازىدا، ئۆلچەمدە، گەزدە، مېتىردا، ساندا كىشىلەرنى ئالداش قاتارلىق ئىشلارنى يوقىتىش ئارقىلىق، شەخسلەرنى، جامائەتلەرنى، مىللەتنى بەختلىك قىلىش، مۇسۇلمان ئەمەس كىشىلەرگە مۇھەممەد ئەلەيھىسسالامنىڭ شەرىئىتىنىڭ ھەر زامان ۋە ھەر ماكانغا ئۇيغۇن كېلىدىغانلىقىنى بىلدۈرۈش ئۈچۈندۇر.

ئەقلى بار ھەر قانداق كىشى بۇ ھەقىقەتلەرنى بىلسە، اللە تائالانىڭ بەرگەن نازۇ - نېمەتلىرىنى ئويلىسا، اللە تائالاغا ئىشىنىدۇ ۋە ئىسلامنى قوبۇل قىلىدۇ. چۈنكى بۇدىن بارلىق ئىنسانلارنى ئۆز ئىچىگە ئالىدىغان ئالەمشۇمۇل قانۇنغا ئىگە بولۇپ، ئىلىم - پەن ۋە مەدەنىيەتكە زىت كەلمەيدۇ. پەزىلەتلىك مەدەنىيەتتىن ھېچكىمنى مەنئى قىلمايدۇ.

مەن مۇسۇلمان دەپ دەۋا قىلغان كىشىنىڭ ئىسلامى، پەقەت كىشىلەرگە ئازار بېرىشتىن قولنى، تىلنى يىققاندىلا ئاندىن مۇكەممەل بولىدۇ. ھەقىقىي مۇھاجىر - ۋەتىنىنى تەرك ئەتكەن كىشى ئەمەس، بەلكى اللە تائالا چەكلىگەن نەرسىلەرنى تەرك ئەتكەن كىشىدۇر. باشقىلارغا ئەزىيەت



بەرمەكچى بولغان ئادەم كۆزى بىلەن، قولى بىلەن، قۇلقى بىلەن، تىلى بىلەن ۋە ئەۋرىتى بىلەن دۈشمەنلىك قىلىدۇ. لېكىن ئەڭ كۆپ ئەزىيەت تىل ۋە قول بىلەن بولغاچقا رەسۇلۇللاھ سەللەللاھۇ ئەلەيھى ۋەسەللەم بۇ يەردە تىل بىلەن قولنى زىكر قىلغان. بۇ ئىككى ئەزاسى بىلەن باشقىلارغا ئازار بېرىشتىن، زىيان - زەخمەت يەتكۈزۈشتىن ئۆزىنى ساقلىغان كىشى، ئەلۋەتتە باشقا ئەزالىرى بىلەن ئەزىيەت بەرمەيدۇ.

بۇ يەردە شۇنىمۇ ئۇنتۇماسلىق لازىمكى، رەسۇلۇللاھ سەللەللاھۇ ئەلەيھى ۋەسەللەمنىڭ بۇ يەردە مۇسۇلمانلارنى تىلغا ئېلىشىدىن، كاپىرلارنىڭ مېلىغا، جېنىغا، ئىپپەت - نومۇسىغا چېقىلىشقا بولىدۇ دېگەن مەنە چىقمايدۇ. چۈنكى ئىسلام مەيلى مۇسۇلمان بولسۇن، مەيلى كاپىر بولسۇن، باشقىلارغا زىيان يەتكۈزۈشنى مۇسۇلمانلارغا ھارام قىلغان. اللە تائالا قىيامەت كۈنى ئەھلى جەننەت بىر كىشىنىڭ بويىدا ئەھلى دوزاخنىڭ ھەقىقى بولسا، شۇنى ئېلىپ بەرمىگىچىلىك ئۇ كىشىنى جەننەتكە كىرگىزمەيدىغانلىقىغا، ئەھلى دوزاخنىمۇ ئەھلى جەننەتنىڭ قىياسىنى ئېلىپ بەرمىگىچە دوزاخقا كىرگىزمەيدىغانلىقىغا ھۆكۈم قىلغان<sup>(1)</sup>. شۇنىڭ ئۈچۈن كىم بولۇشىدىن قەتئىينەزەر ھېچبىر كىشىنىڭ ھەقىقىگە چېقىلىشتىن قەتئىي ساقلىنىش كېرەك. خائىنغا خىيانەت بىلەن، يامانلىق قىلغانغا يامانلىق بىلەن مۇئامىلە قىلىش مۇسۇلماننىڭ ئەخلاقى ئەمەس. شۇنىڭ ئۈچۈن ئاتىلىرىمىز: "ئانالڭ يەردۇر، ئانالڭ يەردۇر، سەن ھەم يەردەك قىلىق قىل. يامانلىق ئەيلىگەنگە ياخشىلىق قىل" دېگەن.

ئەھلى ھەقىقەت بولغان زاتلار مۇنداق دېگەن ئىكەن:

"گەر قولۇڭدىن كەلسە ھەرگىز مۇرچىنى ئاغرىتمىغىل،

بەس خۇدا بەندەم دېمەس ھەرگىمگە دىل ئازارىدۇر."

مۇسۇلمان ئۆزىگە رەسۇلۇللاھ سەللەللاھۇ ئەلەيھى ۋەسەللەمنى ئۈلگە قىلىپ، ئۇنىڭ تۇتقان يولىنى تۇتۇشى كېرەك. رەسۇلۇللاھ سەللەللاھۇ ئەلەيھى ۋەسەللەم ھەر قانداق كىشىگە راستچىللىق ۋە ئىشەنچلىك بىلەن مۇئامىلە قىلاتتى. كىشىلەر بىلەن مۇئامىلە قىلىشتا

(1) «جەمئىيەتنى ئىسلاھ قىلىش» 81. بەت. ئاپتۇرى: مۇھەممەد ئىبنى سالىم بەيھانى.



تاللانغان يۈز بەدىيىنىڭ تەربىيە ۋە ئىزاھاتى

مۇسۇلمان - كاپىر، يەرلىك - مۇساپىر دەپ ئايرىماتتى. ئۆزىگە ئەگەشكەن مۆمىن بولسۇن، ياكى قارشى چىقىپ دۈشمەنلىك قىلىۋاتقان كاپىر - مۇشربىكلار بولسۇن ھېچكىمگە يامانلىق قىلمايتتى. پەقەت اللە تائالانىڭ ئەمرىگە قارشى چىقسا، ياكى دەۋەتنىڭ ئالدىنى توسسا، ئۇچاغدا بۇنداق دۈشمەنلەرگە، شۇلارنىڭ كەلتۈرگەن زىيىنى مىقدارىدا جازاسىنى بېرەتتى. بەزىدە اللە تائالانىڭ:

﴿ خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ ﴾

﴿ئەپۈنى دوست تۇتقىن، ياخشىلىققا بۇيرىغىن، نادانلار بىلەن تەڭ بولمىغىن﴾ [سۈرە ئەئراف: 199 - ئايەت] دېگەن ئەمىرگە ئىتائەت قىلىپ كەچۈرۈم قىلاتتى.

مۇسۇلماننىڭ ئەخلاقى مانا موشۇنداق پەزىلەتلىك بولۇپ، ھەرقانداق كىشىنىڭ ئىشەنچىگە ئىگە بولۇشى لازىم. ئۆزىگە خائىنلارنى، يامان ئادەملەرنى ئەمەس رەسۇلۇللاھ سەللەللاھۇ ئەلەيھى ۋەسەللەمنى ۋە ئۇنىڭ نۇرلۇق چىراق بولغان ساھابىلىرىنى ئۆلگە قىلىشى كېرەك. اللە تائالا مۇنداق دەيدۇ:

﴿ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ

كَثِيرًا ﴾

﴿سىلەرگە اللەنى، ئاخىرەت كۈنىنى ئۈمىد قىلغان ۋە اللەنى كۆپ ياد ئەتكەنلەرگە - رەسۇلۇللاھ ئەلۋەتتە ياخشى ئۆلگىدۇر﴾ [سۈرە ئەھزاب: 21 - ئايەت]

ھۆرمەتلىك مۇسۇلمان قېرىنداشلار!

تىلىڭلارنى، دىلىڭلارنى، قولۇڭلارنى ۋە باشقا بارلىق ئەزالىرىڭلارنى كىشىلەرگە ئەزىيەت بېرىشتىن ۋە زىيان - زەخمەت يەتكۈزۈشتىن ساقلاڭلار. ئازراق دۇنيا مەنپەئىتىنى دەپ دىنىڭلارنى ساتماڭلار. اللە تائالانىڭ بەرگىنىگە قانائەت قىلىڭلار. بىزنىڭ ۋەزىپىمىز توغرا يول بىلەن تىرىشىپ ئىشلەش، رىزىق بەرگۈچى اللە ئۆزى. شۇنىڭ ئۈچۈن تىرىشىپ ئىشلەپ اللە تائالانىڭ ئاتا قىلغان رىزىقىغا رازى بولۇپ، شۈكۈر - قانائەت قىلىش، باشقىلارنىڭ مال - مۈلكىگە كۆز تىكمەسلىك،



ھەقىقەتتە تاجاۋۇز قىلماسلىق، يامانلىق قىلىشقا كۈچى يېتىپ تۇرۇشلۇق يامانلىق قىلىشنى تەرك  
ئېتىش، ھەقىقىي كامىل مۇسۇلمانلىقنىڭ بەلگۈسىدۇر.

اللە تائالا مۇنداق دەيدۇ:

﴿ يَا أَيُّهَا الَّذِينَ ءَامَنُوا اتَّقُوا اللَّهَ وَقُولُوا قَوْلًا سَدِيدًا ﴿٧٠﴾ يُصْلِحْ لَكُمْ أَعْمَالَكُمْ وَيَغْفِرْ لَكُمْ  
ذُنُوبَكُمْ ۗ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٧١﴾ ﴾

﴿ئى مۆمىنلەر! اللەدىن قورقۇڭلار، توغرا سۆزنى قىلىڭلار. اللە سىلەرنىڭ ئەمەللىرىڭلارنى تۈزەيدۇ  
(يەنى سىلەرنى ياخشى ئەمەللىرىڭلەرگە مۇۋەپپەقىيەت قىلىدۇ) گۇناھلىرىڭلارنى مەغپىرەت قىلىدۇ. كىمكى  
اللەغا ۋە ئۇنىڭ پەيغەمبەرلىرىگە ئىتائەت قىلسا زور مۇۋەپپەقىيەت قازانغان بولىدۇ.﴾ [سۇرە ئەھزاب:

70 - 71 - ئايەتلەر]

اللە تائالا بىزگە توغرا يولنى كۆرسىتىپ، شۇ يولدا مېڭىشنى نەسىپ قىلسۇن. ئۆزئارا دوستلۇق  
- قېرىنداشلىقىمىزنى مۇستەھكەم قىلىپ، كىشىلەرگە تىلىمىز ۋە قوللىمىز بىلەن زىيان ئۇرۇشتىن  
ساقلىسۇن. ئامىين!



22 . ھىدىس

**ئۆز ئازا بەھرىسىنىڭ تەرجىمەسى**

عن عبد الله بن عمر بن الخطاب رضي الله عنهما ، عن النبي صلى الله عليه وسلم قال : «الْمُسْلِمُ أَحْوُّ الْمُسْلِمِ لَا يَظْلِمُهُ وَلَا يُسْلِمُهُ ، مَنْ كَانَ فِي حَاجَةِ أَخِيهِ كَانَ اللَّهُ فِي حَاجَتِهِ ، وَمَنْ فَرَّجَ عَنْ مُسْلِمٍ كُرْبَةً فَرَّجَ اللَّهُ عَنْهُ بِهَا كُرْبَةً مِنْ كُرْبِ يَوْمِ الْقِيَامَةِ وَمَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ» [رواه البخاري و مسلم]

**تەرجىمەسى:**

ھەزرىتى ئابدۇللاھ ئىبنى ئومەر رەزىيەللاھۇ ئەنھۇمادىن رىۋايەت قىلىنىدىكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «مۇسۇلمان - مۇسۇلماننىڭ قېرىندىشى، ئۇ قېرىندىشىغا زۇلۇم قىلمايدۇ ۋە ياردەمسىز تاشلاپ قويمايدۇ. كىمكى بىردىن قېرىندىشىنىڭ ھاجىتىنى راۋا قىلسا، اللە ئۇنىڭ ھاجىتىنى راۋا قىلىدۇ. كىمكى بىر مۇسۇلماننى قىيىنچىلىقتىن قۇتۇلدۇرۇپ قويسا، اللە تائالا شۇنىڭ سەۋەبى بىلەن ئۇ كىشىنى قىيامەت كۈنىنىڭ قىيىنچىلىقلىرىدىن قۇتۇلدۇرىدۇ، كىمكى بىر مۇسۇلماننى يۈگىسە، اللە قىيامەت كۈنى ئۇنى يۈگەيدۇ.» [بۇ ھەدىسنى ئىمام بۇخارى ۋە مۇسلىم ئوخشاش تېكىست بىلەن رىۋايەت قىلغان. ھەدىسنىڭ بۇخارىدىكى نومۇرى 2399، مۇسلىمدىكى نومۇرى: 6530]

**ئىزاھات :**

قېرىنداشلىق نەسەپ، دىن، ۋەتەن، پىرىنسىپ ۋە مۇئامىلەلەر بىلەن بولىدۇ. بۇ ئالاقىلارنىڭ ئەڭ مۇستەھكەم ۋە ئەڭ مۇھەببەتلىك بولغىنى ئىسلام قېرىنداشلىقى بولۇپ، ئۇ مەڭگۈلۈك بولىدۇ ۋە ھەر تۈرلۈك ئېگىز - پەس ھادىسلەر بىلەن بوزۇلمايدۇ. بۇ ئىسلام قېرىنداشلىقى بىر مىللەتكە مەخسۇس ياكى مەلۇم بىر زامانغا باغلىق ئەمەس، بەلكى ئۇ پۈتۈن دۇنيا مۇسۇلمانلىرى بىلەن بولىدىغان مەڭگۈلۈك قېرىنداشلىقتۇر.



اللە ئۈچۈن بولغان قېرىنداشلىق داۋاملىشىدۇ، باشقا سەۋەبلەر بىلەن بولغان دوستلۇق - قېرىنداشلىق داۋام قىلمايدۇ. اللە تائالا مۇنداق دەيدۇ:

﴿الْأَخْلَاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ﴾

﴿بۇ كۈندە (قىيامەت كۈنىدە) دوستلار بىر - بىرىگە دۈشمەن بولىدۇ، پەقەت خۇدالىق ئۈچۈن دوستلاشقان تەقۋادارلارلا ئۇنداق ئەمەس.﴾ [سۈرە زۇخرۇن: 67 - ئايەت] دېمەك، ئىسلام قېرىنداشلىقى قىيامەت كۈنى جەننەتتەمۇ داۋام قىلىدۇ.

بۇ قېرىنداشلىق ئېغىزدىلا ئەمەس، ئەمەلىيەتتە مەۋجۇد بولۇشى كېرەك. ئەمەلىيەتتىكى دوستلۇق، قېرىنداشلىق قانداق بولىدۇ؟ يوقۇرىدىكى ھەدىس مانا موشۇ سوئالغا جاۋاب بېرىدۇ. مۇسۇلمان يەنە بىر مۇسۇلمان قېرىنداشىغا زۇلۇم قىلماسلىقى، ئۇنىڭ ھەققىنى ئېلىۋالماسلىقى، ئۇنىڭغا چوڭ - كىچىك زىيان ئۇرماسلىقى، ئۇنى كەستەمەسلىكى، خور كۆرمەسلىكى، ئالدىماسلىقى، ساختا قىلماسلىقى، ئۆز نەپسى ئۈچۈن دىن قېرىنداشىنى ئوتقا تاشلىماسلىقى، قېرىنداشى ھەققىدە يامان گۇمان قىلماسلىقى، تىللىماسلىقى، ئۇرماسلىقى، يوقۇرىغا چاقماسلىقى ۋە باشقا ھەر تۈرلۈك ناھەقچىلىك ئىشلارنى قىلماسلىقى لازىم.

ئەگەر بىر دىن قېرىنداشىنىڭ بېشىغا كۈن چۈشسە، ياكى بىرەر مۇسەبەت كەلسە، ئۇنى يالغۇز تاشلاپ قويماستىن ياردەم قىلىشى، ئۇنىڭغا يار - يۆلەك بولۇشى، خارلىنىپ قالسا ئېزىز قىلىش، ئېزىپ كەتسە ياخشى نەسىھەت قىلىپ ئۇنىڭ قولىدىن تۇتۇشى، زۇلۇمغا ئۇچرىسا ئۇنىڭ تەرىپىدە تۇرۇپ زۇلۇمغا قارشى تۇرۇشى، يېقىنلىرىدىن بىرەرسى ئۆلۈپ كەتسە تەزىيە بىلدۈرۈشى، ياخشىلىق كۆرسە رەھمەت ئېيتىشى، كۆڭلىنى ئاغرىتىپ سالغان بولسا ئۆزرە ئېيتىشى لازىم. ھەقىقىي قېرىنداشلىقنىڭ بەلگۈسى مانا موشۇ ئىشلارنى قىلىشتۇر.

بىر شائىر مۇنداق دەيدۇ:

إِنَّ أَحَاكَ الصِّدْقِ مَنْ كَانَ مَعَكَ،

وَمَنْ يَضُرُّ نَفْسَهُ لِيَنْفَعَكَ.



يەنى: ھەر قانداق ئەھۋال ئاستىدا سەن بىلەن بىرگە بولغان ۋە ساڭا مەنپەئەت يەتكۈزۈش ئۈچۈن ئۆزىگە زىيان ئۇرغان كىشى سېنىڭ سادىق قېرىندىشىڭدۇر.

مانا موشۇنداق سادىق دوست، مۇخلىس قېرىنداش، مۇسۇلمانلار جەمئىيىتىنىڭ ساغلام ئەزاسى بولالايدۇ. ئەگەر پۈتۈن ئەزالار موشۇنداق ساغلام بولغان بولسا، ئەلۋەتتە غايىمىزگە يېتەتتۇق ۋە نەتىجىسىنى كۆرەتتۇق. ئەمما بۈگۈنكى مۇسۇلمانلارنىڭ ھالىغا بىر قارايدىغان بولساق، كۈچ - قۇۋۋەت، ئىززەت - غۇرۇر دېگەن نەرسە يوقالغان، دوستلۇق، قېرىنداشلىق ئاجىزلاشقان، ئەگەر بىرىنىڭ بېشىغا بىر خاپىلىق كەلسە، ئۇنىڭغا ياردەم قىلىدىغان، يېقىلىپ چۈشسە، قولىدىن تۇتۇپ يۆلەيدىغان، بىر يېرى سۇنۇپ كەتسە، تېڭىپ قويدىغان كىشى تېپىلمايدۇ. بەزىدە كۆرۈپ تۇرۇپ ياردەم قىلماي تاشلاپ قويدۇ ۋە مۇسۇلمان قېرىندىشىغا قىلىدىغان خىزمىتىنى، مەجبۇرىيىتىنى ئادا قىلمايدۇ. خۇددى شائىر دېگەندەك:

وَمَا أَكْفَرُ الْإِحْوَانَ حِينَ تَعُدُّهُمْ،

وَلَكِنَّهُمْ فِي النَّائِبَاتِ قَلِيلٌ.

يەنى: سانايدىغان بولساق قېرىنداشلار نېمىدېگەن كۆپ! لېكىن بېشىڭغا خاپىلىق كەلگەندە ئۇلار ئىنتايىن ئازدۇر.

ھەقىقىي مۇسۇلمان ئۆزىنى ئىسلاھ قىلىدۇ، مۇسۇلمان قېرىنداشلىرىنىڭ ھوقۇقىنى تەلەپ قىلىدۇ، پۈتۈن ئىشلىرىدا بىر اللەغىلا تايىنىدۇ، باشقىلارغا يۈك بولۇۋالمايدۇ.

ئەگەر دىنى قېرىنداشلىقىمىز سادىق ۋە مۇستەھكەم بولمايدىكەن، ئىسلامىي بىرلىك سېپىمىز بولمايدۇ، سۆزىمىزنى بىرلەشتۈرمىسەك بىزنىڭ بارلىقىمىز ئېتىراپ قىلىنمايدۇ. پۈتۈن مۇشكۈلاتلار ۋە قىيىنچىلىقلار، تەئەسسۇبىيەتنى تاشلاپ قېرىنداشلىقنى مۇستەھكەملەش، پەزىلەتلىك ئەخلاقىنى بەرپا قىلىش ۋە ئۆزئارا ھەمكارلىقنى كۈچەيتىشكە باغلىق.

مۇسۇلمان قېرىندىشىغا ياردەم قىلىش ھەرگىز مۇكاپاتسىز قالمايدۇ. اللە تائالا ئۇ كىشىنىڭ مۇكاپاتىنى ھەم بۇ دۇنيادا، ھەم ئاخىرەتتە بېرىدۇ. ئىنساننىڭ بېشىغا قاچان كۈن چۈشىدىغانلىقى مەلۇم ئەمەس. بۈگۈن بىر كىشى ماڭا موھتاج بولغان بولسا، ئەرتىسى مەنمۇ باشقا بىرىنىڭ



ياردىمىگە موھتاج بولۇپ قېلىشىم مۇمكىن. بۇ ھەقىقەتنى قەتئىي ئۇنۇتماسلىق كېرەك. شۇڭا رەسۇلۇللاھ سەللەللاھۇ ئەلەيھى ۋەسەللەم يوقۇرىدىكى ھەدىستە «كىمكى دىن قېرىندىشىنىڭ ھاجىتىنى راۋا قىلسا، اللە ئۇنىڭ ھاجىتىنى راۋا قىلىدۇ» دېگەن. يەنى بىز قولمىزدىن ياردەم كېلىدىغان شارائىتتا دىن قېرىنداشلىرىمىزنىڭ ھاجىتىنى راۋا قىلىپ قويماق، بىزنىڭ بېشىمىزغا كۈن چۈشكەندە اللە تاڭالا ھەرگىز بىزنى ياردەمسىز قويمايدۇ.

اللە تاڭالانىڭ بۇ مۇكاپاتى موشۇ دۇنيادىلا چەكلىنىپ قالمايدۇ، قىيامەت كۈنى ئاتا - بالىدىن، تۇغقان - تۇغقاندىن، ئەر - خوتۇندىن قاچىدىغان، ھېچ قانداق ياردەمچى تاپقىلى بولمايدىغان دەھشەتلىك ئاندا اللە تاڭالا ياردەم قولىنى سۇنىدۇ. رەسۇلۇللاھ سەللەللاھۇ ئەلەيھى ۋەسەللەم بۇنى بىلدۈرۈپ: «كىمكى بىر مۇسۇلماننى قىيىنچىلىقتىن قۇتۇلدۇرسا، اللە شۇنىڭ سوۋىيى بىلەن ئۇ كىشىنى قىيامەت كۈنىنىڭ قىيىنچىلىقلىرىدىن قۇتۇلدۇرىدۇ» دېگەن.

بىر مۇسۇلمانغا ئىلمى بىلەن، مېلى بىلەن، ياكى مەرتىۋىسى بىلەن ياردەم قىلسا، ياكى نەسىھەت قىلسا، ياكى بىرىنىڭ گۇناھىنى تىلۋالسا، ياكى دىن قېرىندىشىنىڭ ھەققىدە دوئا قىلسا، موشۇ ئىشلارنىڭ ھەر بىرى مۇسۇلمان قېرىندىشىنىڭ قىيىنچىلىقلىرىنى ھەل قىلغان بولۇپ، يۇقىرىدىكى ھەدىستە ئېيتىلغان مۇكاپاتقا ئېرىشىدۇ.

ئى ئۇلۇغ اللە! بىزلەرنى مۇسۇلمانلارنى سۆيىدىغان، ئۇلارنىڭ دەردىگە دەرمان بولىدىغان، قولىدىن كېلىدىغان ياردەمنى ھېچكىمدىن ئايمايدىغان ھەقىقىي قېرىنداش مۇسۇلمانلاردىن قىلىپ، قىيامەت كۈنى ياردەمگە ئەڭ قاتتىق موھتاج بولغان چېغىمىزدا، بىزنىڭ قولمىزدىن تۇتقۇن ۋە بىزنى قىيامەتنىڭ دەھشەتلىك كۆپىتىدىن قۇتۇلدۇرۇپ جەننەتكە كىرىشىنى نىسبى قىلغىن. ئامىين!



### پەزىلەتلىك ئىشلار توغرىسىدا

عن البراء بن عازب رضي الله عنهما قال : "أمرنا النبي صلى الله عليه وسلم بسبع ونهانا عن سبع؛ أمرنا بعبادة المريض، وأتباع الجنابة، وتشميت العاطس، وإجابة الداعي، وإفشاء السلام، ونصر المظلوم، وإبرار المقسم. ونهانا عن سبع؛ عن خواتيم الذهب، وعن الشرب في الفضة أو قال في أنية الفضة، وعن الميائير، والقسي وعن لبس الحرير، والديباج، والإستبرق،" [رواه البخاري ومسلم]

**تەربىيەسى:**

ھەزرىتى ئەلبەرا ئىبنى ئازىب رەزىيەللاھۇ ئەنھۇ رىۋايەت قىلىپ مۇنداق دەيدۇ: "رەسۇلۇللاھ سەللەللاھۇ ئەلەيھى ۋەسەللەم بىزنى يەتتە ئىشقا ئەمرى قىلىپ، يەتتە ئىشتىن توستى. بىزنى كېسەلنى يوقلاشقا، جىنازىغا قاتنىشىشقا، چۈشكۈرگىچىگە دۇئا قىلىشقا، چاقىرغان يەرگە بېرىشقا، سالامنى كۆپ قىلىشقا، زۇلۇمغا ئۇچرىغۇچىغا ياردەم قىلىشقا، قەسەم قىلغۇچىنىڭ قەسەمىنى ئەمەلگە ئاشۇرۇشقا بۇيرىدى. ئالتۇن يۈزۈك سېلىشتىن، كۈمۈش قاچىدا بىر نەرسە ئىچىشتىن، يىپەك، مەشۇت، ئىبرىشىم، قەسىسى (مىسىردا يىپەكتىن ئىشلىنىدىغان بىر خىل كىيىم)نى كىيىشتىن، يىپەك كۆرىدە ئولتۇرۇشتىن، بىزنى توستى." [بۇ ھەدىسنى ئىمام بۇخارى ۋە مۇسىلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 5508]

#### ئىزاھات:

سۆيۈملۈك پەيغەمبىرىمىز جانابى رەسۇلۇللاھ سەللەللاھۇ ئەلەيھى ۋەسەللەم بىزنى بارلىق ياخشىلىقلارغا بۇيرۇپ، ئۇنىڭ يوللىرىنى كۆرسەتكەن. بارلىق يامانلىقلاردىن توسۇپ، ئۇنىڭ قورقۇنچلۇق ئاقىۋىتىدىن ئاگاھلاندۇرغان. مانا بۇ ھەدىستە پەيغەمبىرىمىز كۈندىلىك تۇرمۇشتىكى ئەدەب - ئەخلاق ۋە مۇئامىلىنىڭ ياخشى خىسلەتلىرىنى تويلاپ ئۇنىڭغا بۇيرىدى. كىيىم - كىچەك ۋە زىبۇ - زىننەتلەردە ئەرلەرنىڭ ئاياللارغا ئوخشىۋېلىشىدىن توستى.

بىزنى بۇيرىغان ئىشلارنىڭ بىرىنچىسى كېسەل يوقلاش. جانابى رەسۇلۇللاھ مەيلى مۇسۇلمان بولسۇن، مەيلى بولمىسۇن قانداق بىر كىشى ئاغرىپ قالسا، ئۇنىڭ ئۆيىگە بېرىپ كېسەلنى يوقلايتتى. چۈنكى كېسەل يوقلاش كىشىلەرنىڭ كۆڭلىنى كۆتۈرىدۇ. كېسەل ۋە ئائىلىسىنىڭ دەردىنى يەڭگىلەتتىدۇ. زىيارەتچى كېسەلنىڭ ساقىيىشىنى ئۈمىت قىلىپ، كېسەلگە سەۋر قىلىشنى تەۋسىيە قىلىدۇ. بۇنداق كېسەللەرنىڭ ئاسان ساقىيىدىغانلىقىدىن خەۋەر بېرىدۇ.



تونۇيدىغان ياخشى دوختۇر بولسا ئەكىلىدۇ. دورا ئېلىشقا ياردەم قىلىدۇ ۋە كېسەلگە چىرايلىق سۆزلەر بىلەن تەسەللى بېرىپ كۆڭلىنى ئالىدۇ. ئەگەر كېسەلنىڭ ساقىيىشىدىن ئۈمىت بولمىسا، ئۇنىڭغا اللە تائالانىڭ ئاخىرەتتىكى نازۇ - نېمەتلىرىنى سۆزلەپ اللەنى ئەسلىتىدۇ. گۇناھنىڭ مەغپىرەت قىلىنىشى ئۈچۈن دۇئا قىلىدۇ.

2 - مۇسۇلمان ۋاپات بولسا جېنازىسىغا قاتنىشىش، نامىزىنى ئوقۇش ۋە يەرلىكىدە قويۇش. بۇ مۇسۇلمانلارنىڭ بىر - بىرى ئۈستىدىكى ھەققىدۇر. جېنازا نامىزىغا قانچە كۆپ ئادەم قاتنىشىپ مەغپىرەت تەلەپ قىلسا، مېيىتنىڭ گۇناھىنىڭ مەغپىرەت قىلىنىشى شۈبھىلىك ئۈمىت قىلىنىدۇ. جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «يۈز مۇسۇلمان نامىزىنى ئوقۇپ، ھەممىسى بىردەك مەغپىرەت تەلەپ قىلغان مېيىتنىڭ گۇناھى كەچۈرۈم قىلىنىدۇ.» [بۇ ھەدىسنى ئىمام مۇسلىم رىۋايەت قىلغان] جېنازىغا قاتناشقان كىشىنىڭ، جېنازا بىلەن قەبرىستانغا بېرىشى ۋە مېيىت ھەققىدە ئىخلاسى بىلەن دۇئا قىلىشى مۇستەھەب. رەسۇلۇللاھ سەللەللاھۇ ئەلەيھى ۋەسەللەم: «جېنازا نامىزىغا قاتناشقۇچىغا بىر قىرات، نامازغا قاتنىشىپ قەبرىستانغا بىرگە بارغۇچىغا ئىككى قىرات ساۋاب بولىدۇ» ئىككى قىرات دېگەن قانچىلىك؟ دەپ سورالغاندا، رەسۇلۇللاھ «ئىككى چوڭ تاغدىك» دەپ جاۋاب بەرگەن. [بۇ ھەدىسنى ئىمام بۇخارى رىۋايەت قىلغان] جېنازا نامىزىغا بېرىش ۋە قەبرىستانغا بېرىپ مېيىتنى يەرلىكىدە قويۇشقا ئىشتىراك قىلىش مۇسەيبەت ئەھلىگە چوڭ تەسەللى بولىدۇ.

3 - چۈشكۈرگۈچىگە دۇئا قىلىش. يەنى چۈشكۈرگۈچى «ئەلھەمدۇ لىللاھ (اللەغا شۈكرى)» دەيدۇ. بۇنى ئاڭلىغۇچى «يەرھەمۇكەللاھ (اللە سىزگە رەھمەت قىلسۇن)» دەپ دۇئا قىلىدۇ. چۈشكۈرگۈچى بۇنىڭغا جاۋابەن «يەھدىكۇمۇللاھۇ ۋە يۈسلىھە بالەكۇم (اللە سىلەرنىمۇ ھىدايەت قىلسۇن ۋە ئەھۋاللىرىنى تېخىمۇ ياخشى قىلسۇن)» دەيدۇ. ئەگەر كىشى ئۈچ قېتىمدىن ئارتۇق چۈشكۈرسە، ئۇنىڭغا «شەفاكەللاھ (اللە شىپالىق بەرسۇن)» دەپ دۇئا قىلىدۇ. چۈنكى ئۇ زوكامنىڭ بەلگىسى. چۈشكۈرگۈچى چۈشكۈرگەندە، مۇمكىن قەدەر ئاۋازىنى پەس قىلىشى، يۈزىنى يان تەرەپكە چۆرىشى ۋە ئېغىز - بۇرنىنى ياغلىق ياكى قولى بىلەن يۈگىشى لازىم.

4 - چاقىرغان يەرگە بېرىش. ئەگەر شەرىئەتكە خىلاپ قىلىقلار بولمايدىغان يەرگە چاقىرىلسا، ئۇنى قوبۇل قىلىپ بېرىش كېرەك. جانابى رەسۇلۇللاھ مۇشۇنى ياكى يەھۇدى چاقىرىسىمۇ باراقتى. بەزى ئالىملار نەپلە روزا تۇتقان كىشى توپىغا چاقىرىلسا، روزىسىنى بۇزۇپ بېرىش كېرەك دەيدۇ. ئەگەر ھاراق - شاراپ ئىچىلىدىغان سۇرۇنلارغا چاقىرىلسا، ئۇنداق يەرگە بېرىشقا بولمايدۇ.



5 - سالاملىشىش. مۇسۇلمانلار ئارىسىدىكى قېرىنداشلىقنىڭ بىرىنچى ئالامىتى ئۆزئارا سالاملىشىشتۇر. بىرى «ئەسسەلامۇ ئەلەيكۇم» دەپ سالام قىلسا، «ۋەئەلەيكۇم ئەسسەلام» دەپ جاۋاب قايتۇرۇش ئەڭ ئاددىي جاۋابتۇر. اللە تائالا سالامغا جاۋاب قايتۇرۇش ھەققىدە مۇنداق دەيدۇ:

﴿وَإِذَا حُيِّئْتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا﴾

«سىلەرگە بىر كىشى سالام بەرسە، ئۇنىڭغا تېخىمۇ ياخشى سالام بىلەن جاۋاب قايتۇرۇڭلار»  
 («ئەسسەلامۇ ئەلەيكۇم» دەپ سالام بەرسە، ئۇنىڭغا «ۋەئەلەيكۇم ئەسسەلام» ۋە رەھمەتتۇرلاھى ۋە بەرەكاتتۇرلاھى» دەڭلار) ياكى ئۇنىڭ سالامىنى ئەينەن قايتۇرۇڭلار («ۋەئەلەيكۇم ئەسسەلام» دەڭلار).  
 [سۈرە نىسا: 86. ئايەتنىڭ بىر قىسمى]

بۇ يەردە شۇنى ئەسكەرتىپ ئۆتۈش كېرەككى، مۇسۇلمانلارنىڭ سالامى «ئەسسەلامۇ ئەلەيكۇم» دىن ئىبارەت بولىدۇ. بەزى ياشلىرىمىزنىڭ «ياخشىمۇسىز؟» دېگەن سۆزى ياكى تۈركچىدىكى «مەھاببا» دېگەن سۆز سالامنىڭ ئورنىنى تۇتمايدۇ. چۈنكى بۇ سۆزلەر «ئەسسەلامۇ ئەلەيكۇم» سۆزىدىكى چوڭقۇر مەنىلەرنى ئىپادىلەيمەيدۇ. «ئەسسەلامۇ ئەلەيكۇم» دېگەن (سىلەرگە سالامەتچىلىك بولسۇن، ئامانلىق بولسۇن، اللەنىڭ رەھمىتى سىلەرگە بولسۇن) دېگەن دۇئا مەنىسىنى ئۆز ئىچىگە ئالغان بولۇپ، ئۇ سالام بىلەن مۇسۇلمانلار بىر - بىرىگە ئامانلىق ۋە رەھمەت تىلىشىدۇ. بۇ بولسا ھەقىقىي ئىسلامىي قېرىنداشلىقنىڭ سىمۋولى. بۇنى باشقا سۆزلەرگە ئالماشتۇرۇشقا بولمايدۇ. ئالدى بىلەن «ئەسسەلامۇ ئەلەيكۇم، ۋە ئەلەيكۇم ئەسسەلام» دەپ سالاملىشىپ، ئاندىن قانداق شەكىلدە ئەھۋال سوراشسا بولىدۇ.

6 - زۇلۇمغا ئۇچرىغۇچىغا ياردەم قىلىش. مۇسۇلمان ھېچكىمگە زۇلۇم قىلمايدۇ ۋە زۇلۇمغا ئۇچرىغان قېرىنداشلىرىنى ياردەمسىز قويمايدۇ. چۈنكى ناھەقچىلىككە قارشى تۇرۇش ئىسلامنىڭ پىرىنسىپىدۇر.

7 - قەسەم قىلغۇچىنىڭ قەسمنى ئەمەلگە ئاشۇرۇش. ئىنسانلار بەزىدە دىققەتسىزلىك قىلىدۇ. قىلىشقا كۈچى يېتىدىغان - يەتمەيدىغان ئىشلارنىڭ ئارىسىنى ئايرىماستىن قەسەم قىلىپ تاشلايدۇ. شۇنىڭ بىلەن ئۇ قەسمنى ئارقىلىق كۈچى يەتمەيدىغان ئىشلارنى ئۈستىگە ئېلىۋالىدۇ. ئەگەر سادىق مۆمىن بولسا، مېلىدىن كاپىيارەت بېرىدۇ ۋە ئۆزىدىن ئۆتەلگەن ئىشلارغا پۇشايمان قىلىدۇ. ئەگەر پاسىق، خۇدادىن قورقمايدىغان كىشى بولسا، ھەر كۈنى يۈزلەپ قەسەم قىلىپ ئۇنىڭدىن ياندى. شۇنىڭ ئۈچۈن رەسۇلۇللاھ سەللەللاھۇ ئەلەيھى ۋەسەللەم بۇ يەردە قەسەم قىلغۇچىنىڭ قەسمنى ئەمەلگە ئاشۇرۇشىغا ياردەم قىلىشقا بۇيرىغان. يەنى بىر ئادەم ئويلىماستىن كۈچى يەتمەيدىغان بىر ئىشنى قىلمەن، ياكى قىلمايمەن دەپ قەسەم قىلغان



بولۇپ، ئۇنى ئىجرا قىلالماي قالسا، باشقا مۇسۇلمانلار ئۇنىڭ قەسمىنى ئەمەلگە ئاشۇرۇشىغا ياردەم قىلىشى لازىم.

ئەگەر قەسمىنى ئەمەلگە ئاشۇرالمىي بۇرسا ئۇ چاغدا كەپپارەت بېرىش لازىم بولىدۇ. قەسىمنىڭ كەپپارىتى ھەققىدە اللە تائالا مۇنداق دەيدۇ:

﴿ لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا عَقَدْتُمُ الْأَيْمَانَ ۖ فَكَفَرْتُمْ بِهِ ۗ إِطْعَامَ عَشْرَةِ مَسْكِينٍ مِنْ أَوْسَطِ مَا تَطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ ۗ فَمَنْ لَمْ يَجِدْ فَصِيَامُ ثَلَاثَةِ أَيَّامٍ ۚ ذَلِكَ كَفْرَةٌ أَيْمَانِكُمْ إِذَا حَلَفْتُمْ ۗ وَاحْفَظُوا أَيْمَانَكُمْ ۚ كَذَلِكَ يُبَيِّنُ اللَّهُ لَكُمْ آيَاتِهِ ۗ لَعَلَّكُمْ تَشْكُرُونَ ﴾

«اللە سىلەرنى سەھۋەنلىك بىلەن قىلغان قەسىمىڭلار ئۈچۈن جاۋابكارلىققا تارتمايدۇ، لېكىن سىلەرنى قەستەن قىلغان قەسىمىڭلار ئۈچۈن جاۋابكارلىققا تارتىدۇ، مۇنداق قەسىمىڭلارنى بۇزساڭلار ئۇنىڭ كەفپارىتى ئائىلەڭلارغا بېرىدىغان ئوتتۇرا دەرىجىلىك تاماق بىلەن ئون مىسكىنى بىر ۋاخ غىزالاندۇرۇش، ياكى ئۇلارغا (ئون مىسكىنگە) بىر قۇر كىيىم بېرىشتۇر، ياكى بىر قۇل ياكى بىر چۆرىنى ئازاد قىلىشتۇر. كىمكى بۇنداق قىلىشقا كۈچى يەتمىسە، ئۈچ كۈن روزا تۇتۇشى لازىم. بۇ ئەنە شۇ ئىچكەن قەسىمىڭلارنى بۇزغانلىقىڭلارنىڭ كەفپارىتىدۇر، قەسىمىڭلارغا رىئايە قىلىڭلار (يەنى كەلسە - كەلمەس قەسىم ئىچمەڭلار). سىلەرنىڭ شۈكۈر قىلىشىڭلار ئۈچۈن اللە ئايەتلىرىنى سىلەرگە ئەنە شۇنداق بايان قىلىدۇ.» [سۈرە مائىدە: 89 - ئايەت]

ھەدىستە مەنى قىلىنغان نەرسىلەرنىڭ بەزىسى ئاياللارغا ھالال قىلىنغان بولۇپ، ئەرلەرگە ھارام قىلىنغان. ئۇ - ئالتۇندىن ياسالغان نەرسىلەرنى ئىشلىتىش ۋە يىپەك كىيىم كىيىشتۇر. بۇ ئىككى نەرسىنىڭ تۈرى نېمە بولسا بولسۇن ئەرلەرگە ھارامدۇر. ئاياللارغا ھالال دۇر. ئەمما ئالتۇن ۋە كۈمۈش قاچىدا يېيىش - ئىچىش ئەر - ئايال ھەممىگە بىردەك ھارامدۇر. رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئالتۇن ۋە كۈمۈش قاچىدا ئىچمەڭلار، ئۇ ئىككى ماددىدىن ياسالغان لىگەندە تاماق يېمەڭلار، ئۇ بۇ دۇنيادا كاپىرلارنىڭ، ئاخىرەتتە سىلەرنىڭدۇر.» [بۇ ھەدىس ئەل مۇغنىي دېگەن كىتابتا كەلگەن]

مۇسۇلمان ئاياللارنىڭ زىبۇ - زىنەتتە ھەددىدىن ئېشىپ، قوللىرىنى، بوينىلىرىنى ئالتۇن بىلەن تولدۇرۇپ، ھەر بىر سورۇنغا بېرىش ئۈچۈن يېڭى كىيىم كىيىپ، ئۆزىدەك كىيەلمىگەن ئاياللارنىڭ ئالدىدا زىنەتلىرىنى كۆرگەزمە قىلىشى، كەمبەغەل ئاياللارنى زاخلىق ئېتىشى، ياراتماسلىقى، بىر



يەردە ئولتۇرۇشتىن سەسكىنىشى قاتارلىق ئىشلارمۇ ھارامدۇر. ئۆزىدىن تۆۋەن تۇرىدىغانلارنى كەمسىتىش چوڭ گۇناھ. اللە تائالا مۇنداق دەيدۇ:

﴿ لَا يَسْخَرُ قَوْمٌ مِّن قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّن نِّسَاءٍ عَسَىٰ أَن يَكُنَّ خَيْرًا مِّنْهُنَّ ﴾

﴿سەلەرنىڭ ئارخىلاردىكى ئاياللار ئۆزئارا مەسخىرە قىلىشىمىسۇن، مەسخىرە قىلىنغۇچى ئاياللار اللەنىڭ دەرگاھىدا مەسخىرە قىلغۇچى ئاياللاردىن ياخشىراق بولۇشى مۇمكىن.﴾ [سۈرە ھۇجرات: 11 - ئايەتنىڭ بىر قىسمى]

مانا ئىسلام قېرىنداشلىققا مۇشۇنداق كۆڭۈل بۆلىدۇ. بۇ ھەدىستە بۇيرۇلغان ئىشلارنىڭ ھەر بىرى مۇسۇلمانلار ئارىسىدا بىرلىك، بارابەرلىك ۋە قېرىنداشلىقنى مۇستەھكەملەشنىڭ بىرەر ۋاسىتىلىرىدۇر. توسۇلغان ئىشلارمۇ مۇسۇلمانلار ئارىسىدىكى قېرىنداشلىققا دەخلى يەتكۈزىدىغان ۋە دۈشمەنلىك، ئاداۋەت پەيدا قىلىدىغان ئىشلاردۇر. قېرىنداشلىقىمىزنى داۋاملاشتۇرۇش ئۈچۈن بۇ ھەدىسنىڭ روھىغا ئەستايىدىل ئەمەل قىلىشىمىز لازىم. چۈنكى قۇرتۇلۇش يولىمىز ئىسلامىي قېرىنداشلىقتۇر.

ئى ئۇلۇغ پەرۋەردىگار! بىزنى ھەبىبىڭ مۇھەممەد مۇستەپا سەللەللاھۇ ئەلەيھى ۋەسەللەمنىڭ كۆرسەتكەن يولىدىن توغرا ماڭغىلى نىسب قىلغىن، مۇسۇلمانلارنىڭ سەپلىرىنى بىرلەشتۈرگىن. ئامىين!



24 ۋە 25 . ھەدىس

## مۇسۇلمانلار ئوتتۇرىسىدىكى مېھرى . مۇھەببەت توغرىسىدا

عَنْ أَبِي مُوسَى الْأَشْعَرِيِّ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ : «الْمُؤْمِنُ لِلْمُؤْمِنِ كَالْبُنْيَانِ يَشُدُّ بَعْضُهُ بَعْضًا ، وَشَبَّكَ بَيْنَ أَصَابِعِهِ» [ رواه البخاري ومسلم ]  
**تەربىيەسى :**

ھەزرىتى ئەبۇ مۇسا ئەشئەرى رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم: «مۆمىن، مۆمىن ئۈچۈن خۇددى بىر - بىرىنى مۇستەھكەم تۇتۇپ تۇرىدىغان بىناغا ئوخشاشتۇر» دەپ، بارماقلىرىنى گېرەلەشتۈرگەن. [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 2403]

عَنِ التَّعْمَانِ بْنِ بَشِيرٍ رَضِيَ اللَّهُ عَنْهُمَا قَالَ : قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : «مَثَلُ الْمُؤْمِنِينَ فِي تَوَادُّهِمْ وَتَرَاحُمِهِمْ وَتَعَاطُفِهِمْ مَثَلُ الْجَسَدِ ، إِذَا اشْتَكَى مِنْهُ عُضْوٌ تَدَاعَى لَهُ سَائِرُ الْجَسَدِ يَأْتِيهِ بِالسَّهْرِ وَالْحُمَى .» [ رواه البخاري ومسلم ]  
**تەربىيەسى :**

ھەزرىتى نوئمان ئىبنى بەشىير رەزىيەللاھۇ ئەنھۇمدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «مۆمىنلەر ئۆزئارا بىر - بىرىگە مېھرى - مۇھەببەت كۆرسىتىشتە ۋە بىر - بىرىگە ھېسداشلىق بىلدۈرۈشتە خۇددى بىر بەدەنگە ئوخشايدۇ. ئەگەر بەدەننىڭ بىر ئەزاسى ئاغرىسا، قالغان ئەزالارنىڭ ھەممىسى ئۇيقىسىزلىق ۋە ئىسمىداش بىلەن ئۇنىڭغا ھېسداشلىق قىلىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 6538]

### ئىزاھات :

اللہ تائالا بارلىق مۆمىنلەرنى بىر ئۈممەت قىلىپ، ئۇلارنىڭ ئارىسىنى بىرلەشتۈرۈش ئۈچۈن پۈتۈن مۇسۇلمانلارغا بىر خىل ئىبادەت بۇيرىغان، مەزكۇر ئىبادەتلەرنىڭ كۆپ قىسمى بىرلا ۋاقىتتا ئادا قىلىنىدۇ. بارلىق مۇسۇلمانلارنىڭ ئىبادەت قىلىدىغان ئىلاھى بىر، پەيغەمبىرى بىر، قۇرئانى بىر، قىبلىسى بىر، ئىبادەتلىرى بىر، يۈزلەرچە بىر ئۇلارنىڭ ئارىسىنى بىر - بىرىگە مۇستەھكەم باغلاپ تۇرىدۇ. اللہ تائالا مۆمىنلەرنىڭ ئارىسىنى بىرلەشتۈرۈپ، ئۇلارنى «ئۆزئارا قېرىنداش» دەپ ئېلان قىلدى. بۇ قېرىنداشلىقنى بۇزىدىغان ھەر تۈرلۈك ئامىللارنى مەنئى قىلدى. ئىسلامدا چوڭ -



كىچىك، ئاۋۋال - ئاخىر، ئەر - ئايال، خوجايىن - قۇل، پادىشاھ - گاداي ئارىسىدا ھېچقانداق پەرق يوقتۇر. ھەممىسى ئوخشاش اللەنىڭ بەندىلىرىدۇر. شەرىئەت قانۇنى ئالدىدا ھەممىسى تەڭ - باراۋەر ھوقۇققا ئىگە، ھەممىسى قېرىنداشتۇر. شۇڭا اللە تائالا مۇنداق دېگەن:

﴿ فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَإِخْوَانُكُمْ فِي الدِّينِ ﴾

﴿ئەگەر ئۇلار كۇفرىدىن تەۋبە قىلسا، ناماز ئۆتىسە، زاكات بەرسە دىنى جەھەتتە سىلەرنىڭ قېرىنداشلىرىڭلاردۇر.﴾ [سۈرە تەۋبە: 11 - ئايەتنىڭ بىر قىسمى]

اللە تائالا رەسۇلۇللاھ سەللەللاھۇ ئەلەيھى ۋەسەللەمنى پۈتۈن دۇنيا خەلقىگە پەيغەمبەر قىلىپ ئەۋەتكەن. رەسۇلۇللاھ بارلىق ئىنسانلارنى ھەق يولغا باشلاپ، تەۋھىدكە ۋە بىرلىشىشكە چاقىرغان. ئىنسانلارنى بۇتلارغا ۋە باشقا ماددىي ئىلاھلارغا چوقۇنۇشتىن، مۇستەبىد ھۆكۈمدارلارنىڭ زوراۋانلىقىدىن قۇتقۇزۇپ، ئاسمان - زېمىن ۋە ئۇنىڭدىكى بارلىق مەخلۇقاتلارنىڭ ياراتقۇچىسى ۋە مۇتلەق ھاكىمى بولغان ھەقىقىي ئىلاھ اللە تائالاغا قۇللۇق قىلىشقا يۈزلەندۈرگەن. مانا مۇشۇلارنىڭ ھەممىسى ئىنسانلارنىڭ قايسى مىللەت، قايسى ئىرق، قايسى دۆلەتكە مەنسۇپ بولۇشىدىن قەتئىينەزەر مۇسۇلمانلا بولىدىكەن ھەممىسىنى قېرىنداش قىلىدۇ، بىر ئۈممەت قىلىدۇ. اللە تائالا ئەگەر مۇسۇلمانلار ئۆز ئارىلىرىدا ئىختىلاپ قىلىشىپ پارچىلىنىپ كەتسە قانداق ئاقىۋەتكە قالدىغانلىقىنى بايان قىلىپ مۇنداق دەيدۇ:

﴿ وَلَا تَنَزَعُوا فِتْنَةً وَلَا تَذْهَبَ رَيْبُكُمْ ﴾

﴿ئىختىلاپ قىلىشماڭلار، بولمىسا مۇۋەپپەقىيەتكە ئېرىشەلمەيسىلەر، كۈچ - قۇۋۋىتىڭلار كېتىپ قالىدۇ.﴾ [سۈرە ئەنفال: 46 - ئايەتنىڭ بىر قىسمى]

﴿ وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ﴾

﴿ھەممىڭلار اللەنىڭ دىنىغا مەھكەم ئېسىلىڭلار، بۆلۈنمەڭلار.﴾ [سۈرە ئال ئىمران: 103 - ئايەتنىڭ بىر قىسمى]

مۇسۇلمانلار اللە تائالانىڭ سۆزىنىڭ ھەقىقىتىنى چۈشىنىپ، رەسۇلۇللاھ سەللەللاھۇ ئەلەيھى ۋەسەللەمنىڭ كۆرسەتمىسى بويىچە ئىش قىلىپ ئىدى، كۆپلىگەن مەملىكەتلەرگە ھاكىم بولدى، دۇنيانى ئۆزىگە بويسۇندۇردى، ئىنسانلارنى بەخت - سائادەتكە ئېرىشتۈردى، ئۇلارنىڭ خىزمىتى بىلەن ئاجىزلار كۈچلۈك بولدى، ئۇلارنىڭ ئادالتى بىلەن كۈچىگە تايىنىپ ئىنسانلارنى ھاكىمىيىتى ئاستىدا ئىزىدىغان مۇستەبىدلەر ئاجىز بولدى. اللە يولىدا مېلى ۋە جېنى بىلەن جىھاد قىلىپ، ھەقىقەتتە مۇستەھكەم تۇرۇپ ئىدى، خۇددى يىقىلمايدىغان مۇستەھكەم بىناغا ئوخشاش بولدى. كىچىكلەر چوڭلارغا ھۆرمەت قىلىدىغان، چوڭلار كىچىكلەرگە شەپقەت قىلىدىغان، پۇقرالار ئۆز باشلىقلىرىغا ئىتائەت قىلىدىغان، بايلار نامراتلارنى يۈلەيدىغان، ئالىملار بىلمىگەنلەرگە



ئۆگىتىدىغان، ھەممە كىشى بىر - بىرىنىڭ قەدەر - قىممىتىنى بىلىدىغان، باشقىلارنىڭ مەنپەئىتىنى ئۆز مەنپەئىتىدىن ئەلا بىلىدىغان، شەرقتىكى بىر مۇسۇلماننىڭ بېشىغا خاپىلىق كەلسە، غەربتىكى مۇسۇلمان ياردەمگە يۈگىرىدىغان، پەزىلەتلىك بىر جەمئىيەت مەيدانغا كەلدى. شۇنىڭ بىلەن دىنى ئەزىز بولدى. يۇرتى، مېلى، جېنى، ئىپپىتى ھىمايە قىلىندى. ھاكىمىيىتى كۈچلەندى، دۈشمەنلىرى ئۇلارنىڭ ھەيۋىتىدىن ئەيمىنىدىغان بولدى. ئىنسانلار بۇ ھەقىقەتنى كۆرگەندىن كېيىن ئۆزلىكىدىن ئىسلامنى قوبۇل قىلىپ مۇسۇلمان بولدى. ھەقىقەت مەيدانغا چىقتى، ئىلىم - پەن، مەدەنىيەت كەڭ تارالدى. مۇسۇلمان بولمىغانلارمۇ ئۇلارنىڭ ئادالەتلىك ھاكىمىيىتى ئاستىدا ياشاشنى تەلەپ قىلىپ تەسلىم بولدى. زورلۇق ھاكىملارنىڭ زۇلمدىن قاچقانلار مۇسۇلمانلارنىڭ پاناھىغا سېغىندى. ئەينى زاماننىڭ دۇنيانى زىلزىلىگە كەلتۈرگەن كۈچلۈك دۆلەتلىرى مۇسۇلمانلارنىڭ ئالدىدا پۈت تەرەپ تۇرالماي يىقىلىپ تارمار بولدى. مۇسۇلمانلار بەدەننىڭ بىر يېرى ئاغرىسا، پۈتۈن بەدەن بىئارام بولىدىغان بىر پۈتۈن گەۋدىگە ئايلاندى.

كېيىنكى مۇسۇلمانلار اللە تائالانىڭ «ھەقىقەتەن مۆمىنلەر قېرىنداشتۇر» دېگەن سۆزىگە ئەمەل قىلماي، غەرب، ھىندى، تۈرك، پارس دەپ مىللەتچىلىك، ھەتتا بىر مىللەت بولغان مۇسۇلمانلار خوتەنلىك، قەشقەرلىك، ئۈچى - بۇچى دەپ، يۇرتتۇراللىق، مەھەللىۋازلىق، مەزھەبۋازلىق قىلىپ پارچىلانغان ئىدى، ئەڭ ئاۋۋال دىنى، ئاندىن ھاكىمىيىتى، ھەتتا ۋەتەنلىرى قولىدىن كەتتى. رەسۇلۇللاھ سەللەللاھۇ ئەلەيھى ۋەسەللەم: «جامائەتتىن ئايرىلماڭلار، جامائەتتىن ئايرىلغاننى بۆرە يەيدۇ» دېگەن ئىدى. [بۇ ھەدىسنى ئىمام نەسائى رىۋايەت قىلغان] دەرۋەقە مۇسۇلمانلار ئارىسىدا بىرلىك قالمىغاچ ھەممىسىنى يىرتقۇچ بۆرىلەر يەپ تۈگەتتى. ئىسلام دۆلەتلىرىنى ئەنگىلىيە، فرانسىيە، ئىتالىيە، گوللاندىيە، پورتىگالىيە ۋە ئىسپانىيە ئۆز ئارىسىدا بۆلۈشۈپ مۇستەملىكە قىلىۋالدى. ئىككىنچى دۇنيا ئۇرۇشىدىن كېيىن مۇسۇلمانلارنىڭ بەزى ئۆلكىلىرى كۆرۈنۈشتە مۇستەقىل بولغان بولسىمۇ، ھەقىقەتتە ئۆز ئالدىغا ھېچ ئىش قىلالمايدىغان، بىر - بىرى بىلەن قەتئىي بىرلىشەلمەيدىغان پالەج ھۆكۈمەتلەر قۇرۇلدى.

مانا بۈگۈن دۇنيادا مۇسۇلماننىڭ قېنى سۇدىنىمۇ ئەرزان. ھەر يەردە مۇسۇلمانلار ئىزىلمەكتە، مۇسۇلماننىڭ دىنى ئاياغ ئاستى قىلىنماقتا، مۇسۇلماننىڭ يۇرتى بومباردىمان قىلىنماقتا، دۇنيانىڭ ھەر تەرىپىدە مۇسۇلماننىڭ قېنى ئېقىتىلماقتا، بۇ ئەھۋاللار ھەممىگە ئايان. دۇنيادا ئەللىكتىن ئارتۇق مۇسۇلمان دۆلەت بار، ھەممىسى تاجاۋۇزچى، جاھانگىر ئامېرىكىدىن قورقۇپ قاراپ تۇرىدۇ.

ئى مۇسۇلمانلار! قېنى ئۆزئارا قېرىنداشلىق؟ قېنى دوستلۇق - مۇھەببەت؟ قېنى رەھىم - شەپقەت؟ قاچانغىچە مۇشۇنداق خار - زەبۇن ياشايمىز؟ باشقىلارغا قاراپ ئىبرەت ئالماسىلەر؟ باشقا -



باشقا دىندىكى ئىنسانلار دۇنياۋى مەنپەئەتلىرى ئۈچۈن قانداق بىرلىشىۋاتىدۇ، كۆرمەمسىلەر؟ ئۇلار ئۆزلىرى ئۈچۈن ئىشلىمەيدۇ، شەخسىي مەنپەئەتنى قىلچە ئېتىبارغا ئالمايدۇ، ئۇلار خەلقى ۋە ۋەتەننى ئۈچۈن ئىشلەيدۇ. ئۇلار ئاتا - بوۋىلىرىمىز ئىشلىگەن ئىكەن پايدىسىنى بىز كۆردۈق، بىزمۇ كەلگۈسى ئەۋلادلىرىمىز ئۈچۈن ئىشلەيمىز دەيدۇ. ئۇلار مۇشۇ يولدا ماللىرىنى جانلىرىنى پىدا قىلىدۇ. ئۇلار دۇنيالىق ئۈچۈن مانا مۇشۇنداق ئىتتىپاق - بىرلىك ئىچىدە ئىشلەيدۇ. قىلغان ئىشلىرىمىزنىڭ دۇنيا - ئاخىرەتتە پايدىسىنى كۆرىدىغانلىقىمىزغا ئىشەنگەن بىز مۇسۇلمانلار ئاشۇلاردىن ئىبەرەت ئېلىپ، ئېڭىمىزنى ئۆستۈرىشىمىز، ئۆز ھاياتىمىز ئۈچۈن بولسىمۇ بىرلىشىشىمىز لازىم ئەمەسمۇ؟

بۇرۇنقى مۇسۇلمانلار بىلەن ھازىرقى مۇسۇلمانلارنىڭ ھالىنى شېلىشتۇرساق، شۇ ئايان بولىدۇكى، ئەگەر مۇسۇلمانلار ئەسلىگە قايتىپ ھەقىقىي قېرىنداشلىق ئورناتمىسا، كۈچى بولمايدۇ. ئاجىزلىق داۋاملاشقان مۇددەتچە بېشىنى كۆتۈرەلمەيدۇ ۋە دىننىڭ ئەمرى - پەرمانلىرىنىمۇ ئورۇنلىيالمىدۇ. چۈنكى بۇ دۇنيا كۈچلۈكنىڭ ھۆكۈم سۈرىدىغان يىرى. شۇڭا كۈچسىزلەر بېشىنى كۆتۈرەلمەيدۇ. رەسۇلۇللاھ سەللەللاھۇ ئەلەيھى ۋەسەللەم: «بۇ ئۈممەتنىڭ ئاۋۋىلى نېمە بىلەن تۈزەلگەن بولسا، ئاخىرىمۇ شۇنىڭ بىلەن تۈزۈلىدۇ» دېگەن. مۇسۇلمانلارنىڭ ئاۋۋىلى چىن ئىمان ۋە مۇھاجىرلار بىلەن ئەنسارلار ئارىسىدىكى ھەقىقىي قېرىنداشلىق بىلەن كۈچكە ئىگە بولۇپ دۆلەت قۇرغان ۋە ئىسلامنى دۇنيا مىقياسىدا كەڭ يايغان ئىدى. ھازىرمۇ قۇرتۇلۇشنىڭ بىردىنبىر يولى چىن ئىمان ۋە ئىسلامى قېرىنداشلىقتىن باشقا نەرسە ئەمەس. بىز ئەقلى - ھوشىمىزنى يىغىپ، ئۆزىمىزنى ئىسلاھ قىلىپ، خۇددى رەسۇلۇللاھ دېگەندەك «بىر بەدەنگە ئىخشاش» قېرىنداش بولمىساق بېشىمىزدىكى پالاكەتتىن قۇرتۇلالمايمىز. ئىشنىڭ يامىنى ئاخىرەتتىمۇ ئۆزىمىزنى اللە تائالانىڭ ئازابىدىن قۇتقۇزالمىمىز.

ئى ئۇلۇغ پەرۋەردىگار! بىزگە چىن ئىمان، ھەقىقىي قېرىنداشلىق نېسىپ قىلغىن. بىزنى دۇنيا - ئاخىرەتتە خار قىلمىغىن. ئامىين!



### ھەسەت قىلماسلىق توغرىسىدا

عَنْ ابْنِ مَسْعُودٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: «لَا حَسَدَ إِلَّا فِي اثْنَتَيْنِ: رَجُلٍ آتَاهُ اللَّهُ مَالًا فَسَلَّطَهُ عَلَىٰ هَلْكَتِهِ فِي الْحَقِّ، وَرَجُلٍ آتَاهُ اللَّهُ حِكْمَةً، فَهُوَ يَقْضِي بِهَا وَيُعَلِّمُهَا» [رواه البخاري ومسلم]

**تەربىيەسى:**

ھەزرىتى ئابدۇللاھ ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «پەقەت ئىككى كىشىگلا ھەسەت قىلىشقا بولىدۇ: بىرى اللە تائالا مال - مۈلۈك ئاتا قىلغان ۋە ئۇنى ھەق يولدا سەرپ قىلىشقا مۇۋەپپەقىيەت قىلغان ئادەم، يەنە بىرى اللە تائالا ئىلىم ئاتا قىلغان ۋە ئىلىمغا ئەمەل قىلىدىغان، باشقىلارغا ئۆگىتىدىغان ئادەم.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى بۇخارىغا ئائىت. ھەدىسنىڭ بۇخارىدىكى نومۇرى: 1389]

#### ئىزاھات:

ھەسەت قىلىش - باشقىلارنىڭ قولىدىكى پۇل - مال، ئىلىم، مەنسەپ قاتارلىق نېمەتلەرنىڭ يوقۇلۇپ كېتىشىنى ئارزۇ قىلىشتۇر. بۇنداق ھەسەتخورلۇق قورئان كەرىمدە چەكلەنگەن ۋە پۈتۈن پەيغەمبەرلەر تەرىپىدىن لەنەتلەنگەندۇر. رەسۇلۇللاھ سەللەللاھۇ ئەلەيھى ۋەسەللەمنىڭ بۇ ھەدىستىكى "ھەسەت قىلىش" دېگىنى باشقىلارنىڭ قولىدىكى نېمەتلەرنىڭ ئۆزىدىمۇ بولۇشىنى ئارزۇ قىلىش دېگەن بولۇپ، ئۇ "غىبەت" دېيىلىدۇ. رەسۇلۇللاھ سەللەللاھۇ ئەلەيھى ۋەسەللەم بۇ يەردە مۇسۇلمانلارنى ياخشىلىققا تەرغىب قىلىپ، ئىككى تۈرلۈك كىشى بار، سىلەرمۇ شۇ كىشىلەرگە ئوخشاش بولۇشىنى ئارزۇ قىلساڭلار بولىدۇ دەيدۇ. چۈنكى بىر نەرسىنى ئارزۇ قىلغان كىشى ئارزۇسىغا يېتىش ئۈچۈن تىرىشىپ ئىشلەيدۇ. شۇنىڭ بىلەن جەمئىيەتتە ياخشىلار كۆپىيىدۇ. بۇ ئىككى تۈرلۈك كىشىنىڭ بىرىنچىسى: اللە تائالا پۇل - مال ئاتا قىلغان باي كىشى بولۇپ، بايلىقى بىلەن كىشىلەر ئارىسىدا مۇتەكەببىرلىك قىلمايدىغان، كەمبەغەللەرنى خورلىمايدىغان، ئەكسىچە بايلىقىنى



ھەق يولدا سەرپ قىلىدىغان، مۇسۇلمانلار ئاممىسىنىڭ مەنپەئىتىگە چىقىم قىلىدىغان، يېتىم - يېسىر، ئاجىز، كەمبەغەللىرىنى يۈلەيدىغان پەزىلەتلىك كىشىدۇر. بۇنداق ئالىي سۈپەت كىشىنى كۆرگەن مۇسۇلمان "خۇدايىم ماڭىمۇ ئاشۇنداق بايلىق بەرسە، مەنمۇ بۇ كىشىدەك ياخشى ئىشلارنى قىلغان بولسام" دەپ ئارزۇ قىلسا بولىدۇ. ئەمما "مەن تۇرغۇچىدا مۇشۇ ئادەم باي بولۇپ كېتەرمۇ؟ ئاشۇنىڭ بايلىقى مەندە بولۇپ قالسىچۇ؟" دېيىش ھەسەتخورلۇق بولۇپ، چوڭ گۇناھلار قاتارىدىندۇر.

ئىككىنچى كىشى: اللە تائالا ئىلىم ئاتا قىلغان ئالىم بولۇپ، ئىلىمغا ئەمەل قىلىدىغان ۋە بىلىمگەنلەرگە ئىلىم ئۆگىتىدىغان كىشىدۇر. بۇنداق پازىل ئالىمنى كۆرگەندە: "اللە تائالا ماڭىمۇ ئىلىم ئاتا قىلغان بولسا، مەنمۇ مۇشۇ كىشىدەك ئىلىم - مەرىپەت بىلەن ئىش قىلار ئىدىم ۋە كىشىلەرگە ئىلىم ئۆگىتىپ خەلققە خىزمەت قىلار ئىدىم" دەپ ئارزۇ قىلىشقا بولىدۇ. ئەمما "ئاشۇنىڭ ئورنىغا مەن ئالىم بولۇپ قالسام بولمامدۇ؟ ئاشۇ كىشى تاپقان شان - شۆھرەتنى مەن تاپسام نېمە بولار ئىدى" دېيىش ھەسەتخورلۇقتۇر. رەسۇلۇللاھ سەللەللاھۇ ئەلەيھى ۋەسەللەمنىڭ بۇ يەردە دېمەكچى بولغىنى "يوقىرىدىكى ئىككى كىشىنىڭ خىسلىتىنى ئۆزەڭلارغا ئۈلگە قىلىپ، سىلەرمۇ شۇنداق بولۇشقا تىرىشىڭلار" دېمەكچى. چۈنكى پەقەت ئېغىزىدا ئارزۇ قىلىپ قويۇش ئەھمىيەتسىز بولۇپ ھېچقانداق پايدىسى يوق.

تۆۋەندە ھەسەتخورلۇق توغرىسىدا بىر ئاز توختىلىپ ئۆتىمىز: ھەسەتخورلۇق پىسخولوگىيىلىك كېسەللىك بولۇپ، ئۇنىڭغا گىرىپتار بولغان ئادەم راھەت ياشىيالمايدۇ. چۈنكى ئۇ ئىنسانلارنىڭ بەخت - سائادەت ئىچىدە ھايات كەچۈرىشىگە زادى چىداپ تۇرالمىدۇ. ھەسەتخورلۇق ئاسماندا ۋە يەر يۈزىدە يۈز بەرگەن بىرىنچى گۇناھتۇر. ئاسماندا شەيتان ئادەم ئەلەيھىسسالامغا ھەسەت قىلىپ اللە تائالانىڭ ئەمرى پەرمانىغا قارشى چىقىپ اللە تائالانىڭ رەھمىتىدىن مەڭگۈ قوغلاندى. يەر يۈزىدە بولسا، ئادەم ئەلەيھىسسالامنىڭ ئوغلى قابىل قېرىندىشى ھابىلغا ھەسەت قىلىپ، ئۇنى ئۆلتۈرۈپ مەڭگۈلۈك يۇشايماقچى گىرىپتار بولدى. رەسۇلۇللاھ سەللەللاھۇ ئەلەيھى ۋەسەللەم بىر ھەدىستە «ئوت - ئوتۇننى كۆيدۈرگەندەك ھەسەت پۈتۈن ياخشىلىقنى يەيدۇ» دېگەن. [بۇ ھەدىسنى ئىمام ئەبۇ داۋۇد رىۋايەت قىلغان]



ھەسەتخورلۇق ساقىيىشى ئىنتايىن تەس بولغان شۇنداق نىجىس كېسەلدۇر. ئۇ باشقىلاردىكى نېمەتنى ئۆزىگە ئازاب دەپ قارايدۇ. ھەسەتخورنىڭ غېمى تۈگىمەيدۇ، قەلبى راھاتلەنمەيدۇ، كۆڭلى ئارام ئالمايدۇ، دۈشمەنلىكى بېسىقمايدۇ. ئۇنىڭ ئىشىغا ھېچ كىم رازى بولمايدۇ. اللە ئۇنىڭغا غەزەب قىلىدۇ، ئىنسانلار لەنەت ئوقۇپ ئۇزاقلىشىدۇ. ھەسەتخور اللە تائالانىڭ قازا ۋە قەدىرىگە رازى بولمايدۇ. ئۆزىدىن باشقىلارنىڭ ئىلىم ياكى بايلىق ياكى مەنسەپ ئېگىسى بولۇشىنى ۋە شەرەپلىك بولۇپ قېلىشىنى ئادالەتسىزلىك دەپ قاراپ دائىم غەم - قايغۇ، ھەسرەت - نادامەت بىلەن ئۆتىدۇ.

قۇرئان كرىمە اللە تائالا يەھۇدىيلارنىڭ ھەقىقەتنى بىلىپ تۇرۇپ رەسۇلۇللاھ سەللەللاھۇ ئەلەيھى ۋەسەللەمگە ئىمان كەلتۈرۈپ مۇسۇلمان بولماسلىقىنىڭ سەۋەبىنى، ئۇلارنىڭ ھەسەتخورلىقى دەپ سۈيەتلەپ مۇنداق دەيدۇ:

﴿ وَدَّ كَثِيرٌ مِّنْ أَهْلِ الْكِتَابِ لَوْ يَرُدُّونَكُمْ مِن بَعْدِ إِيمَانِكُمْ كُفَّارًا حَسَدًا مِّنْ عِندِ أَنفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ فَاعْفُوا وَاصْفَحُوا حَتَّىٰ يَأْتِيَ اللَّهُ بِأَمْرٍ ؕ إِنَّ اللَّهَ عَلَىٰ كُلِّ شَيْءٍ قَدِيرٌ ﴿١٠٩﴾ ﴾

﴿ئەھلى كىتاب ئىچىدىكى نۇرغۇن كىشىلەر ئۆزلىرىگە ھەقىقەت (يەنى دىنىڭلارنىڭ ھەقىقىتى) ئاشكارا بولغاندىن كېيىن، ھەسەت قىلىش يۈزىسىدىن سىلەرنى ئىمانىڭلاردىن قايتۇرۇپ كاپىر قىلىشنى ئارزۇ قىلىدۇ. اللەنىڭ ئەمرى كەلگەنگە قەدەر (يەنى اللە سىلەرگە ئۇلار بىلەن ئۇرۇش قىلىشقا رۇخسەت بەرگىچە) ئۇلارنى ئەپۈ قىلىڭلار ۋە كەچۈرۈڭلار. اللە ھەقىقەتەن ھەر نەرسىگە قادىردۇر.﴾ [سۈرە بەقەرە: 109 - ئايەت]

موشۇنداق نىجىس، يامان ئىللەتنىڭ ئالمىلاردا بولۇشى تېخىمۇ يامان ۋە تېخىمۇ قاتتىق ئىشتۇر. شۇڭا مالىك ئىبنى دىنار مۇنداق دېگەن: ”قارىلارنىڭ گۇۋاھلىقى ھەممە نەرسىدە قوبۇل قىلىنىدۇ. لېكىن بىر - بىرى ئۈستىدە بەرگەن گۇۋاھلىقى قوبۇل قىلىنمايدۇ، چۈنكى ئۇلار بەك ھەسەتخور بولىدۇ“



بەزى ھۆكۈمالار مۇنداق دەيدۇ: ”شەيتاننىڭ بەش مېلى بار، ئۇنى بەش خىل كىشى سېتىۋالىدۇ: 1 - ھەسەت، ئۇنى ئالىملار سېتىۋالىدۇ. 2 - مۇتەكەببىرلىك، ئۇنى رەزىل - پەسكەش ئىنسانلار سېتىۋالىدۇ. 3 - زۇلۇم، ئۇنى ئەمەلدارلار سېتىۋالىدۇ. 4 - خىيانەت، ئۇنى سودىگەر ۋە ھۈنەرۋەنلەر سېتىۋالىدۇ. 5 - ئاداۋەت، ئۇنى ئاياللار ۋە شەخسىيەتنى ئاجىز كىشىلەر سېتىۋالىدۇ.“

ئەمدى ئالىملار نىمىشقا ھەسەت قىلىشىدۇ؟ دەپ سورالسا، جاۋابىمىز شۇكى، ئالىملار ئەگەر ئىلىمنى اللە رازىلىقى ئۈچۈن ئوقۇمىغان بولسا، دۇنياۋى غەرەزلىر بىلەن ئىلىم ئۆگەنگەن بولسا، ئۇلار كىشىلەرنى ئۆزىگە تارتىش ئۈچۈن بىر - بىرىگە ھەسەت قىلىشىدۇ. بەزىلەر بىر نەچچە يىل مەدرىسىنى كاشلا قىلىپ ئوقۇشنى تاشلاپ كېتىدۇ. ئاندىن ئۇلار ئۆزىدىن ياخشى ئالىمنى كۆرسە چىدىيالىماي ھەسەت قىلىدۇ.

ئەمما اللە ئۈچۈن ئىلىم ئۆگەنگەن، ئاخىرىنى تەلەپ قىلىدىغان، دۇنيالىق ئۈچۈن باشقا ئىنسانلارغا ئوخشاش ئىشلەيدىغان، ھەقىقىي ئالىملار ۋە ئۇستا ھۈنەرۋەنلەر كامالەتكە يەتكەنلىكى ئۈچۈن باشقىلارنىڭ ئۆزىدىن ئۈستۈن ياكى تۆۋەن بولۇشىغا قارمايدۇ. چۈنكى ئۇلار مۇتلەق كامالەتنىڭ اللەغا خىساستىكى ئىكەنلىكىنى، بەندە ھەر قانچە ئالىم ۋە ئۇستا بولسىمۇ كەمچىلىكتىن خالى ئەمەسلىكىنى بىلىدۇ ۋە داۋاملىق كەمچىلىكىنى تولۇقلاش ۋە تېخىمۇ ياخشى بولۇشقا تىرىشىدۇ. ئۇلار ئىلىم ئىقتىدارى ۋە ھۈنەر - كەسپتىن قازانغان پۇل - مالنى مەسجىد، مەدرەسە، يول، دوختۇرخانا، دارۇلئەيتام، ئۇنىڭدىن باشقا ئاممىنىڭ پايدىسىغا ۋە اللە رازى بولىدىغان ئىشلارغا ئىشلىتىدۇ. شۇنىڭ ئۈچۈن باشقىلارنىڭ قولىدىكى نېمەتلەرگە نەزەر سالمايدۇ ۋە ھەسەت قىلمايدۇ.

ھەسەتخورلۇقتىن قۇتۇلۇشنىڭ يولى ئۆزىدىن تۆۋەن دەرىجىدىكى كىشىلەرگە قاراش ۋە ئۆزىنىڭ ئۇلاردىن قانچىلىك يوقىرى ئىكەنلىكىنى ھېس قىلىپ، اللە تائالاغا شۈكرى قىلىشتۇر.

اللە تائالا بىزنى ئەمەل سالماق قىلىشقا ۋە ھەسەتخورلاردىن يىراق بولۇشقا نىسپ قىلسۇن، مەخلۇقاتنىڭ شەرىدىن، قاراڭغۇلىقى بىلەن كىرگەن كېچىنىڭ شەرىدىن، تۈگۈنلەرگە دەم سالغۇچى سېھىرگەرلەرنىڭ شەرىدىن، ھەسەتخورلارنىڭ ھەسەت قىلغان ۋاقتىدىكى شەرىدىن

سۈبھىنىڭ پەرۋەردىگارى اللەغا سىغىنىپ پانا تىلەيمىز، ئامىين!



### جەننەت ۋە دوزاخ ئەھلى توغرىسىدا

عن حارثة بن وهب رضي الله عنه قال : سمعتُ النبي صلى الله عليه وسلم يقول : «ألا أُخبرُكم بأهلِ الجنةِ : كلُّ ضِعْفٍ مُتَضَعِّفٍ، لَوْ أَقْسَمَ عَلَى اللَّهِ لِابْرَةِ، أَلَا أُخبرُكم بأهلِ النارِ : كلُّ عُثْلٍ جَوَاطِ مُتَكَبِّرٍ»  
[رواه البخاري ومسلم]

**تەربىيەسى :**

ھەزرىتى ھارىسە ئىبنى ۋەھب رەزىيەللاھۇ ئەنھۇدىن رىۋايەت قىلىندۇكى، ئۇ جانابى رەسۇلۇللاھ سەللەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىغان ئىدىم دەيدۇ: «مەن سىلەرگە جەننەت ئەھلىنى ئېيتىپ بېرىمۇ؟ ئۇلار ئاجىز، باشقىلارنىڭ نەزىرى ئانچە چۈشمەيدىغان كىشىلەر بولۇپ، بىر ئىشنى قىلىشقا قەسەم قىلسا، اللە ئەلۋەتتە ئۇلارنىڭ قەسمىنى ئەمەلگە ئاشۇرىدۇ. سىلەرگە دوزاخ ئەھلىنى ئېيتىپ بېرىمۇ؟ ئۇلار قويال، ئىچى تار، مۇتەككەبىر كىشىلەردۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 4798]

**ئىزاھات :**

ئىنسانلار بەدەن جەھەتتە ئاجىز - كۈچلۈك بولۇشتا ئوخشاش بولمىغاندەك، روھىي جەھەتتەمۇ پاك - نجىس بولۇشتا ئوخشاش بولمايدۇ. اللە تائالا جەننەت ئەھلىنى ئۆزئارا مەھرىبان، يۇمشاق ۋە رەھىملىك، كاپىر دۈشمەنلىرىگە قارشى ناھايىتى كۈچلۈك، قاتتىق قول مۆمىنلەردىن قىلدى. ھەقىقەتكە بويۇن ئەگمەيدىغان مۇتەككەبىر، تەرسا كاپىرلارنى بولسا، دوزاخ ئەھلى قىلدى. چۈنكى ئۇلار اللە تائالاغا ئىتائەت قىلمايدۇ، ئىسلامغا دەۋەت قىلغۇچىلارنى مەسخىرە قىلىپ باشلىرىنى سىلكىيدۇ، ئۇلار تەككەبۇرلۇق قىلىپ، ھەقىقەتنى بىلىپ تۇرۇپ قوبۇل قىلمايدۇ. اللە تائالا مۇنداق دەيدۇ:



﴿ وَقَالَ الَّذِينَ كَفَرُوا لِلَّذِينَ آمَنُوا لَوْ كَانَ خَيْرًا مَا سَبَقُونَا إِلَيْهِ ﴾

﴿كاپىرلار مۆمىنلەرگە: «ئەگەر (قۇرئان بىلەن ئىسلام دىنى) ياخشى بولىدىغان بولسا ئىدى، ئۇلار (يەنى ئاجىز مۆمىنلەر) بىزدىن بۇرۇن ئىشەنمىگەن بولاتتى» دېدى﴾ [سۈرە ئەھقاف: 11 - ئايەتنىڭ بىر قىسمى]

اللە تائالا يەنە مۇنداق دەيدۇ:

﴿ إِنْهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ ﴾

﴿ئۇلارغا: «بىر اللەدىن باشقا ھېچ ئىلاھ يوق» دېيىلسە، (كەلىمە تەۋھىددىن) تەكەببۇرلۇق قىلىپ باش تارتاتتى.﴾ [سۈرە ساففات: 35 - ئايەت] دېمەك، كاپىر، مۇناپىقلار مانا مۇشۇ گەردەنكەشلىكى تۈپەيلىدىن دوزاخ ئەھلى بولدى.

رەسۇلۇللاھ سەللەللاھۇ ئەلەيھى ۋەسەللەمنىڭ بۇ يەردە جەننەت ئەھلىنى ئاجىز، كىشىلەر كۆزگە ئىلمەيدىغان كىشىلەر دەپ سۈيەتلىشى، ئۆزى كەمبەغەل، نامرات، ئاجىز، بىچارە، ناھايىتى كەمتەرلىكىدىن كىشىلەر كۆزگە ئىلىپ كەتمەيدىغان، لېكىن قەلبى ئىمان نۇرى بىلەن تولغان، ئىرادىسى كۈچلۈك، اللە تائالانىپ تائەت - ئىبادىتىنى قولدىن بەرمەيدىغان كىشىلەر دېگەن مەنىدە بولۇپ، بۈگۈنكىدەك قولدىن ئىش كەلمەيدىغان، ئاخسىز، ئۆزىنى، دىنىنى ۋە ئائىلىسىنىڭ ئىپپەت - نومۇسىنى دۈشمەندىن مۇداپىئە قىلالمايدىغان، جان باقماق ۋاجىب دەپ دىننىڭ ئاياغ - ئاستى قىلىنىشىغا قاراپ تۇرىدىغان، نانقېپىلار جەننەتكە كىرىدۇ دېگەن بولمايدۇ. بۇ يەردىكى ئاجىز دېگەنلىك ھېچ كىمگە تەككەبۇرلۇق قىلمايدىغان، ئۆزىدىن تۆۋەندىكىلەرنى كەمستەيدىغان، نامرات، يوقسۇل، يېتىم - يېسىرلارنى خور كۆرمەيدىغان، ھېچ كىمگە زۇلۇم قىلمايدىغان، ھەقىقەت بويۇن ئېگىدىغان، اللە تائالانىڭ ئالدىدا ئاجىزلىقىنى بىلىدىغان كىشىلەر جەننەتكە لايىق بولىدۇ. جەننەت ئەھلى پەيغەمبەرلەر، سىددىقلار، ئىلمىغا ئەمەل قىلىدىغان ئالىملار، سالىھلار، اللە يولىدا جېنىنى، مېلىنى پىدا قىلغان شېھىتلەر، اللە بەرگەن مال - مۈلكىنى يەنە اللە يولىدا سەرپ قىلغان بايلاردۇر. بۇلار بارلىق پەزىلەت ۋە شەرەپكە ئىگە بولۇپ تۇرۇشلۇق ئۆزىنى ھەر دائىم تۆۋەن



تۇتىدىغان مۇتەۋازى كىشىلەردۇر. ئۇلار داۋاملىق قىلغان ئىشىم كەم بولۇپ قالدى دەپ كامالەتكە يېتىشكە تىرىشىدۇ. ھەرگىز قىلغان ياخشى ئىشى بىلەن پەخىرلەنمەيدۇ. ئۇلار ئالىم بولسا، مەندىن چوڭ ئالىم يوق دەپ كىبىرلەنمەيدۇ، بەلكى ئۇ ھەر قانداق ئىلىم ئەھلىنىڭ ئۈستىدە ئۈنىڭدىن ئالمىراق بىرىنىڭ بارلىقىنى ئېسىدىن چىقارمايدۇ. ئۇلار قىلغان ئىبادىتىگە رىيا ۋە سۈمئە ئارىلىشىپ قېلىپ، قىلغان ئەمەل - ئىبادەتلىرىنىڭ بىكار بولۇپ كېتىشىدىن ئەندىشە قىلىپ، ئەمەل - ئىبادەتلىرىنى مۇمكىن قەدەر مەخپى قىلىشقا تىرىشىدۇ.

مۇتەۋازى باي ۋە ئەقىللىق ئەمەلدارلار ئۆزلىرىنىڭ خەلققە بولغان ئېھتىياجىنى بىلىدۇ. چۈنكى ئۇلار ئەتراپىدىكى خىزمەتچى ۋە ئىشچىلاردىن بەھاجەت بولمايدۇ. اللە تائالانىڭ ئەڭ چوڭ ھىكمىتى شۇكى، بارلىق ئىنسانلارنى بىر - بىرىگە موھتاج قىلىپ قويغان. دۇنيادا ھېچ قانداق بىر ئىنسان مېنىڭ ھېچ كىمگە ھاجىتىم چۈشمەيدۇ، ئۆز ئالدىمغا ياشاي مەن دېيەلمەيدۇ، دېسىمۇ ياشىيالمىدۇ. ئۇنداق بولغان ئىكەن ئىنسان ھەر جەھەتتىن ئاجىز، ھەر جەھەتتىن موھتاجدۇر. دېمەك، تەكەببۇرلۇق قىلىشقا ھېچ قانداق سەۋەب يوق. چۈنكى سەن ھەر قانچە چوڭ، كۈچلۈك، توققۇزۇڭ تەل بولۇپ كەتسەڭمۇ، يېمەك ئۈچۈن دېھقانغا، كەيمەك ئۈچۈن تىكىنچىگە، سالامەتلىك ئۈچۈن دوختۇرغا، خىزمەت قىلدۇرۇش ئۈچۈن ئىشچىغا ۋە نەچچە مىڭلىغان ئىنسانلارغا موھتاجسەن. ئۇلارمۇ بەزى ئىشلاردا ساڭا موھتاج. ئۇنداقتا نېمىمىزگە تايىنىپ يوغانچىلىق قىلىمىز؟ نېمە ئاساس بىلەن باشقىلارنى خور كۆرىمىز؟ كىشىلەرنى كۆزگە ئىلماي كەستىمىز؟ بۇنداق قىلىش ئىنسان ئۆزىنى بىلىمگەنلىك ۋە ئىنسان قېلىپىدىن چىققانلىق. شۇڭا رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە «دوزاخ ئەھلى مۇتەككەببىر، قويال، ئاچكۆز (ھالال لا ھارامنى ئىلغىماي پۇل توپلايدىغان، اللە يولىدا مال سەرپ قىلمايدىغان) ئادەملەردۇر» دېگەن.

تەكەببۇرلۇقنى سۆكۈپ نۇرغۇن ئايەتلەر نازىل بولغان. مەسىلەن، اللە تائالا قۇرئاندا مۇنداق

دېدى:



﴿ قَالَ إِنَّمَا أُوتِيتُهُ عَلَىٰ عِلْمٍ عِنْدِي ۗ أَوَلَمْ يَعْلَم أَنَّ اللَّهَ قَدْ أَهْلَكَ مِن قَبْلِهِ مِن قُرُونٍ مِّنْ هُوَ أَشَدُّ مِنْهُ قُوَّةً وَأَكْثَرَ جَمْعًا وَلَا يُسْئَلُ عَن ذُنُوبِهِمُ الْمُجْرِمُونَ ﴾ ﴿٧٨﴾

﴿قارۇن: «مېنىڭ ئالاھىدە بىلىمىم بولغانلىقتىن، بۇ بايلىققا ئېرىشتىم» دېدى. قارۇندىن ئىلگىرى ئۆتكەن ئۈممەتلەردىن ئۇنىڭغا قارىغاندا تېخىمۇ كۈچلۈك، تويىلغان مېلى تېخىمۇ كۆپ بولغان كىشىلەرنى اللەنىڭ ھالاك قىلغانلىقىنى ئۇ بىلىدىمۇ؟ گۇناھكارلارنىڭ گۇناھلىرىنىڭ سۈرىلىشى ھاجەتسىزدۇر.﴾ [سۈرە قەسەس: 78 - ئايەت]

اللە تائالا دوزاخ ئەھلىنىڭ مۇتەكەببىرلەر ئىكەنلىكى بىلدۈرۈپ مۇنداق دەيدۇ:

﴿ وَيَوْمَ الْقِيَامَةِ تَرَى الَّذِينَ كَذَبُوا عَلَىٰ اللَّهِ وُجُوهُهُم مُّسْوَدَّةٌ أَلَيْسَ فِي جَهَنَّمَ مَثْوًى

لِلْمُتَكَبِّرِينَ ﴾ ﴿٧٩﴾

﴿«قىيامەت كۈنى اللەغا يالغاننى توقىغانلارنىڭ يۈزلىرىنى قاپ قارا كۆرسەن، جەھەننەمدە مۇتەكەببىرلەرگە ئورۇن يوقمۇ؟»﴾ [سۈرە زۇمەر: 60 - ئايەت]

مۇتەكەببىر باي تۇيماستىن كەمبەغەل بولۇپ قالىدۇ. كەمبەغەل بولغانلىقىغا تەن بەرمەي ئۆزىنى قىيناپ، تۆۋەندىكى ھەدىستە كۆرسىتىلگەن ئۈچ كىشىنىڭ بىرى بولىدۇ. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «ئۈچ خىل كىشى بار، قىيامەت كۈنى اللە تائالا ئۇلارغا نەزەر قىلمايدۇ، ئۇلارغا گەپ قىلمايدۇ ۋە ئۇلارنى گۇناھلىرىدىن پاكلىمايدۇ. ئۇلار: قېرى تۇرۇپ زىنا قىلغان ئادەم، يالغانچى پادىشاھ ۋە كەمبەغەل مۇتەكەببىر.» [بۇ ھەدىسنى ئىمام مۇسلىم رىۋايەت قىلغان]

تەكەببۇرلۇق كېسىلىگە گىرىپتار بولغان ئادەم ئۆزىدىن باشقىسىنى ياراتمايدۇ، بىلىمگەننى سورىمايدۇ، خاتا كەتسە خاتالىقىنى تونۇپ توغرىغا قايتمايدۇ، موھتاج بولۇپ قالسا كىشىلەردىن ياردەم سورىمايدۇ. ئەگەر ئۇنىڭ قولى قىسقا، مېلى ئاز، تەجرىبىسى يوق بولۇپ قالسا ۋاي ئۇنىڭ ھالىغا. ئىمام مالىكىنىڭ ئەخمەق تالىپلىرىدىن بىرى مۇتەكەببىرلىك بىلەن مۇنداق دېگەن ئېكەن: ”مەن



كىرسەم مېنى ھۆرمەتلىمىدى، ئولتۇرسام ماڭا ئىززەت - ئىكرام قىلمىدى، مېنىڭ كىم ئېكەنلىكىمنى ھېچ كىم بايقىمىدى، ھىدايەتنى بىلىش مۇنداق خارلىق بولىدىغان بولسا، مەن ھىدايەتكە كۆڭۈل قويمايمەن.“

مۇتەكەببىرلەرنى ھەقنى سۆزلەشتىن ۋە پەيغەمبەرلەرگە ئەگىشىشتىن پەقەت تەكەببۇرلۇقى توسقان ۋە ئۇلار: ”بىز پەيغەمبەرلەرگە بەرگەن نەرسىنىڭ ئوخشىشىنى بېرىلمىگۈچە ئىشەنمەيمىز“ دەپ تۇرۇلغان. اللە تائالا ئۇلارنىڭ ھەققىدە مۇنداق دېگەن:

﴿ ذٰلِكُمْ بِمَا كُنْتُمْ تَفْرَحُوْنَ فِي الْاَرْضِ بِغَيْرِ الْحَقِّ وَبِمَا كُنْتُمْ تَمْرَحُوْنَ ﴿٧٦﴾ اَدْخُلُوْا اَبْوَابَ جَهَنَّمَ خٰلِدِيْنَ فِيْهَا فَبِئْسَ مَثْوٰى لِّلْمُتَكَبِّرِيْنَ ﴿٧٧﴾ ﴾

﴿بۇ ئازاب سىلەرنىڭ زېمىندا ھەقسىز رەۋىشتە (گۇناھ قىلىپ، پۇل - مالنى ھارام يوللارغا سەرپ قىلغانلىقىڭلار ئۈچۈن) خوشال بولغانلىقىڭلار ۋە ھاكاۋۇر بولۇپ كەتكىنىڭلار ئۈچۈندۇر. سىلەر دوۋراخنىڭ دەرۋازىلىرىدىن كىرىپ ئۇ يەردە مەڭگۈ قېلىڭلار، مۇتەكەببىرلەرنىڭ جايى نېمە دېگەن يامان؟!﴾ [سۈرە غافىر: 75 - 76 - ئايەتلەر]

ئەمما اللە تائالا ئىمتىھان قىلىپ كەمبەغەللىك ياكى كېسەللىك بەرسە، ياكى باشقا ھەر قانداق بىر قىيىنچىلىققا دۇچ كەلسە، ئۇنىڭغا سەۋر - تاقەت قىلىش، اللەنىڭ تەقدىر - ئىرادىسىگە رازى بولۇش ۋە بايلىق، شىپا تېپىش، ياخشىلىقلارغا ئېرىشىشنىڭ سەۋەبلىرىنى قولدىن بەرمەي قىلىش لازىم.

ئىسلام ئاجىز، خار، تەسلىمىيەتچى، قىيىنچىلىقلارغا بەرداشلىق بېرەلمەيدىغان، «جان باقماق ۋاجىب» دەپ دۈشمەنگە قارشى كۈرەش قىلمايدىغان روھسىز، ئەبگاھ مۇسۇلماننى خالىمايدۇ. ئىسلام تەلەپ قىلىدىغان مۇسۇلمان كۈچلۈك، ئىرادىلىك، مۇتەۋازى، كەمتەر، قەھرىمان، باتۇر، دىننى ۋەتەننى مۇداپىئە قىلىدىغان، دىننىڭ ۋە ۋەتەننىڭ دۈشمەنلەرنىڭ ئايىغى ئاستىدا دەپسەندە قىلىنىشىغا رازى بولمايدىغان، مۆمىن - مۇسۇلمانلارنىڭ خورلىنىشىغا، ئېزىلىشىگە، مۇستەملىكە قىلىنىشىغا قاراپ تۇرمايدىغان، غۇرۇرلۇق، ئالى ھىممەتلىك، جاسارەتلىك، ۋاپادار، ھەر قانداق



قىيىنچىلىق كەلسە بەرداشلىق بېرەلەيدىغان، بىر - بىرىنى ھەقكە ۋە سەۋر - تاقەت قىلىشقا تەۋسىيە قىلىدىغان ئاكتىپ، ئىشچان، پائال مۇسۇلماندۇر.

سەۋر قىلىش - - - بېشىغا كەلگەن قىيىنچىلىققا رازى بولۇپ جىم ئولتۇرۇش دېگەن بولمايدۇ. سەۋر قىلىش بېشىغا كەلگەن خاپىلىق، بالايى - ئاپەتلەرگە يېڭىلىپ ئاھ ئۇرۇپ خۇدايمنى تىللىماستىن، خاپىلىققا بەرداشلىق بېرىپ پۈتۈن كۈچى بىلەن قىيىنچىلىقنى يېڭىشكە تىرىشىش ۋە بۇ يولدا كەلگەن جاپا - مۇشەققەتلەرگە چىداش دېگەن بولىدۇ. قۇرئاندا مەدھىيەلەنگەن سەۋر مانا مۇشۇنىڭدىن ئىبارەت.

اللە تائالاھ بىزلەرنى غەيرەتلىك ۋە كەمتەر مۆمىنلەردىن بولۇپ، قىيامەت كۈنى جەننەت ئەھلىنىڭ قاتارىدىن قىلسۇن. ئامىين!



## تۇرمۇش ئىشلىرىدا ئۆزىدىن تۆۋەن كىشىلەرنى ئۆلچەم قىلىش توغرىسىدا

عن أبي هريرة رضي الله عنه قال: قال رسول الله صلى الله عليه وسلم: «أَنْظَرُوا مَنْ أَسْفَلَ مِنْكُمْ، وَلَا تَنْظُرُوا إِلَى مَنْ هُوَ فَوْقَكُمْ، فَهُوَ أَجْدَرُ أَلَّا تَزْدَرُوا نِعْمَةَ اللَّهِ.» [رواه البخاري ومسلم]

**تەربىيەسى:**

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئۆزەڭلاردىن تۆۋەن تۇرمۇشتىكى كىشىلەرگە قاراڭلار، ئۆزەڭلاردىن يۇقىرى تەبىئىدىكى كىشىلەرگە قارىماڭلار، بۇنداق قىلىش اللەنىڭ نېمەتلىرىنى ئاز كۆرمەسلىكىڭلار ئۈچۈن ئەڭ ياخشى ئىشتۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 7379]

### ئىزاھات:

جانابى رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە ئەڭ پەزىلەتلىك ئەدەب ۋە ئەڭ گۈزەل ئەخلاققا چاقىرىدۇ. ئۇ بولسىمۇ ئىمان ئەھلىنىڭ سۈپىتى بولۇپ، اللە تائالادىن نېمەت كەلسە شۈكۈر قىلىش، بالا - مۇسەببەت كەلسە سەۋر قىلىشتۇر.

ئىنسان تۇرمۇش ھاياتىدا بەختلىك بولۇشى ئۈچۈن، ئۆزىنىڭ تۇرمۇش سەۋىيىسىگە قانائەت قىلىشى ۋە اللە تائالانىڭ بەرگەن نېمەتلىرىگە شۈكۈر قىلىشى كېرەك. بۇنىڭ ئۈچۈن ئۆزىدىن تۆۋەن تۇرمۇش كەچۈرۈۋاتقان كىشىلەرگە قارىشى لازىم. چۈنكى ئۆزىدىن يۇقىرى تۇرمۇشتىكىلەرگە قارىغان كىشىنى شەيتان دەرھال چاڭگىلىغا ئېلىپ، نەپسىنى كۆيتىرىدۇ. دە، ئۇ "مەن نېمىشقا ئاشۇلارغا ئوخشاش بولالمايمەن؟ مېنىڭ ئاشۇلاردىن نېمەم كەم؟ خۇدايىم نېمىشقا ماڭىمۇ ئاشۇلارغا ئوخشاش باياشات تۇرمۇش بەرمەيدۇ؟" دەپ كۆيۈر سۆزلەشكە باشلايدۇ. شەيتان ئۇنى تېخىمۇ پۈدەيدۇ، شۇنىڭ بىلەن ئۇ ئاچكۆزلۈك كېسىلىگە گىرىپتار بولۇپ، اللە تائالانىڭ بەرگەن نېمىتىگە شۈكۈر



قىلمايدۇ. ئۇنداق ئادەم ھاياتلىقنىڭ لەززىتىنى تېتىيالمىي دائىم پىسخىكى ئازاب ئىچىدە ھەسرەت چىكىپ ياشايدۇ. ئۇنداق ئادەم مۇشۇ دۇنيادا تۇرۇپ دوزاخقا كىرگەن بولىدۇ.

ئەمما ئۆزىدىن تۆۋەن تۇرمۇشتىكى كىشىلەرگە قارىغان ئادەم، ئۇلارغا قارىغاندا ئۆزىنىڭ ئەھۋالىنىڭ خېلى ئوبدان ۋە تۇرمۇشىنىڭ ياخشى ئىكەنلىكىنى كۆرىدۇ. شۇنىڭ بىلەن ئۆزىنىڭ قولىدىكى نەرسىلەرگە قانائەت قىلىدۇ. ئاچكۆزلۈك، تاماخورلۇقتىن ساقلىنىدۇ. ئۇ بىر تەرەپتىن اللە تائالانىڭ بەرگەن نېمەتلىرىگە شۈكۈر قىلسا، يەنە بىر تەرەپتىن ئۇنىڭ كۆڭلىدە ئۆزىدىن تۆۋەن ياشايدىغان ئاجىز، كەمبەغەل بىچارىلەرگە ياردەم قىلىش ھېسسىياتى تۇغۇلىدۇ. زۇلۇمغا ئۇچرىغۇچىغا، يېتىم - يېسىرلارغا ياردەم قىلىدۇ. بىلىمسىزلىككە ئىلىم ئۈگىتىدۇ. كېسەل - مېيىپىلارنى كۆرگەندە ئۆزىنىڭ تەن سالامەتلىكىگە شۈكۈر قىلىدۇ. كېسەللەرنىڭ تىزىدىن شىپالىق تېپىشىغا دۇئا قىلىدۇ. قولىدىن كەلسە ياردەم قىلىدۇ. نامرات - مىسكىنلەرنى كۆرسە، ئۆزىنىڭ ھالىغا شۈكۈر قىلىپ، اللە تائالادىن ئۇلارغا ياخشى رىزىق ئاتا قىلىشىنى تىلەيدۇ. پاسىق - ئاسىيلارنى كۆرگەندە، ئۇلارنى چىرايلىقچە ياخشى ئىشلارنى قىلىشقا، يامانلىق ۋە ناچار قىلىقلارنى تەرك ئېتىشكە چاقىرىدۇ. اللە تائالا يۇقىرى تۇرمۇشتىكىلەرگە كۆز سالماسلىق ھەققىدە مۇنداق دەيدۇ:

﴿ وَلَا تَمُدَّنَّ عَيْنَيْكَ إِلَىٰ مَا مَتَّعْنَا بِهِمْ أَزْوَاجًا مِنْهُمْ زَهْرَةَ الْحَيَاةِ الدُّنْيَا لِنَفْتِنَهُمْ فِيهَا ۗ

وَرِزْقٍ رَّيْبٍ خَيْرٌ وَأَبْقَىٰ ۗ ﴾<sup>۱</sup>

﴿بىز ئىنسانلاردىن تۈرلۈك جامائەنى بەھرىمەن قىلغان دۇنيانىڭ نېمەتلىرى ۋە زىبۇزىننەتلىرىگە كۆز سالمىغىن، بۇنىڭ بىلەن ئۇلارنى سىنايمىز، پەرۋەردىگارىڭنىڭ رىزقى ئەڭ ياخشىدۇر ۋە ئەڭ باقىدۇر.﴾ [سۈرە تاھا: 131 - ئايەت]

ئىسلام ئەخلاقى بىلەن ئەخلاقلانغان مۇسۇلمان، كىشىلەرنى كەمسىتمەيدۇ. پېقىر، مىسكىن، غېرىب، يېتىملار بىلەن بىر يەردە بولۇشتىن، ئۇلار بىلەن سۆھبەتلىشىشتىن، بىر دەستۇرخاندا تاماق يېيىشتىن يىرگىنمەيدۇ. ساھىبخانلارمۇ بايلارنى باشقا ھوجرىغا، كەمبەغەللەرنى باشقا



ھوجرىغا باشلىمايدۇ. بايلارغا ئالى تاماق، نامراتلارغا ئاددى تاماق تەييارلىمايدۇ. ھەممىگە ئوخشاش قارايدۇ. مۇشۇنداق ياخشى ئەخلاق بىلەن ھەم ئۆزى ھۆرۈرلۈك راھەت ئىچىدە ياشايدۇ، ھەم باشقىلار بىلەن دوست، ئىتتىپاق، ئىناق ۋە قېرىنداشلىق بىلەن ھايات كەچۈرىدۇ.

ئىسلام ئەخلاقىنى ئۆزىگە ئۆزلەشتۈرگەن مۇسۇلمان ئۆزىدىن يۇقىرى تۇرمۇشتىكىلەرگە ھەسەت قىلىپ، ئۇلارنىڭ قولىدىكى نېمەتنىڭ يوقۇلۇشىنى ئارزۇ قىلمايدۇ. اللە تائالانىڭ بەندىلەرنىڭ رىزقىنى بەلگىلەشتىكى ھىكمىتىگە نارازى بولمايدۇ. يېمەك - ئىچمەك، كىيىم - كىچەكتە بايلاردەك بولمەن دەپ ئۆزىنى قىينىمايدۇ. بەلكى اللە تائالانىڭ بەرگەن رىزقىغا رازى بولۇپ، قولىدىن كېلىشىچە ئىشلەپ تاپقىنىغا شۈكۈر قىلىدۇ. ئەگەر ئىشىدا ئوڭۇشلۇق بولماي قېلىپ مەقسىتىگە يېتەلمىسە، ئۆزىدىن ناچار تۇرمۇشتىكى كىشىلەرگە قاراپ ھالىغا شۈكۈر قىلىدۇ. ئەمما ئۆزىدىن تۆۋەن كىشىلەرنى ياراتماسلىق، يۇقىرى تۇرمۇشتىكىلەرگە ھەسەت قىلىپ قولى يەتمەيدىغان نەرسىنى ئارزۇ قىلىش بىر خىل ساراڭلىق بولىدۇ. بەزى ھۆكۈمالار مۇنداق دېگەن ئىكەن: ”بايلارغا ھەمرا بولۇپ، غەم - قايغۇغا پاتتىم. چۈنكى مەن ئۇلاردا مېنىڭكىدىن ياخشى كىيىم ۋە مېنىڭكىدىن ياخشى ئۇلاغ كۆردۈم. كېيىن نامراتلارغا ھەمرا بولۇپ ئىدىم راھەت ئالدىم، ھېچقانداق غېمىم قالمىدى.“

ئىنسانلارنىڭ ئىچىدە كۆرۈنۈشى ناھايىتى ئاددى، چاچلىرى چۇۋۇق، كىيىملىرى كونا كىشىلەر باركى، ئۇ ھەقىقەتتە يولۇۋالسىنىمۇ جاسارەتلىك، ئىلىم - مەرىپەتتە ئەللامىلەرنى بېسىپ چۈشىدىغان، ساخاۋەتتە ھاتەم تائىنى ئارقىدا قويىدىغان، تەجرىبىدە پەيلاسوپلارغا دەرس بېرىدىغان، دىن - دىيانەت ۋە تەقۋادارلىقتا سىددىقلارغا ھەمرا بولىدىغان كىشىدۇر. ئۇنداق كىشىلەر بىر ئىشنى قىلىمەن دەپ قەسەم قىلسا اللە تائالا چوقۇم ئۇنىڭ قەسمنى ئىشقا ئاشۇرىدۇ. شۇڭلاشقا اللە تائالا قۇرئان كەرىمدە مۇنداق دەيدۇ:

﴿ يَا أَيُّهَا الَّذِينَ ءَامَنُوا لَا يَسْخَرْ قَوْمٌ مِّن قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّن نِّسَاءٍ ءَامَنُوا لَ يَسْخَرْنَ قَوْمٌ مِّن قَوْمٍ عَسَىٰ أَن يَكُنَّ خَيْرًا مِّنْهُمْ ۗ ﴾



ئى مۆمىنلەر! بىر قەۋم يەنە بىر قەۋمنى (يەنى بىر جامائە يەنە بىر جامائەنى، بىر ئادەم يەنە بىر ئادەمنى) مەسخىرە قىلمىسۇن، مەسخىرە قىلىنغان قەۋم اللەنىڭ نەزىرىدە مەسخىرە قىلغۇچى قەۋمدىن ياخشىراق بولۇشى مۇمكىن. سىلەرنىڭ ئاراڭلاردىكى ئاياللارمۇ ئۆزئارا مەسخىرە قىلىشمىسۇن، مەسخىرە قىلىنغۇچى ئاياللار اللەنىڭ دەرگاھىدا مەسخىرە قىلغۇچى ئاياللاردىن ياخشىراق بولۇشى مۇمكىن.»  
[سۈرە ھۇجۇرات: 11 - ئايەتنىڭ بىر قىسمى]

ئى مۆمىن بۇرادەر! تاماخور بولمىغىن، قولۇڭدىن كەتكەنگە ھەسرەتلەنمىگىن، قولۇڭ يەتمەيدىغان نەرسىگە ئىنتىلىپ ئۆزۈڭنى ئاۋارە قىلمىغىن، ئۆزۈڭدىن تۆۋەن كىشىلەرنى خور كۆرمىگىن. شۇنى قەتئى بىلگىنكى، ھەممە نەرسە اللە تائالانىڭ تەقدىرى بىلەن بولىدۇ. اللە تائالا بەندىلىرىنىڭ ئەھۋالىنى ئوبدان بىلىدۇ. ئۇ خالىغان كىشىنى ئەزىز قىلىدۇ، خالىغان كىشىنى خار قىلىدۇ، خالىغان كىشىنى يۇقىرى كۆتىرىدۇ، خالىغان كىشىنى تۆۋەن قىلىدۇ، خالىغان كىشىنىڭ رىزقىنى كەڭ قىلىدۇ، خالىغان كىشىنىڭ رىزقىنى تار قىلىدۇ، خالىغان كىشىنى كۈلدۈرىدۇ، خالىغان كىشىنى يىغلىتىدۇ. بۇلارنىڭ ھەممىسى بىرەر ئىمتىھاندۇر.  
اللە تائالا بىز مۇسۇلمانلارنى مۇقەددەس دىنىمىز كۆرسەتكەن گۈزەل ئەخلاقلارنى ئۆزىمىزگە ئۆزلەشتۈرۈپ، ھەقىقىي سۈپەتكە لايىق مۇسۇلمان بولغىلى نىسب قىلسۇن. ئامىن!



## ھۆر ئازابغا سەۋەب بولىدىغان ئىشلار توغرىسىدا

عن ابن عباس رضي الله عنهما : مرَّ النبيُّ صلى الله عليه وسلم بقبرينِ فقال : «إِنَّهُمَا لَيُعَذَّبَانِ وَمَا يُعَذَّبَانِ فِي كَبِيرٍ ، أَمَا أَحَدُهُمَا فَكَانَ لَا يَسْتَتِرُ مِنْ بَوْلِهِ ، وَأَمَّا الْآخَرُ فَكَانَ يَمْشِي بِالنَّمِيمَةِ .» [رواه البخاري ومسلم]

**تەربىيەسى:**

ھەزرىتى ئابدۇللاھ ئىبنى ئابباس رەزىيەللاھۇ ئەنھۇمادىن رىۋايەت قىلىنىدۇ: بىر كۈنى جانابى پەيغەمبەر سەللەللاھۇ ئەلەيھى ۋەسەللەم ئىككى قەبرىنىڭ يېنىدىن ئۆتۈپ كېتىۋېتىپ مۇنداق دېدى: «بۇ ئىككى قەبرىدىكىلەر ئازابلىنىۋاتىدۇ. ئۇلارنىڭ ئازابلىنىشى چوڭ گۇناھ سەۋەبى بىلەن ئەمەس. ئۇلارنىڭ بىرى سۈيدىكىدىن ئۆزىنى ساقلىمايتتى، يەنە بىرى كىشىلەر ئارىسىدا گەپ توشۇيتتى.»

عَنْ خُدَيْفَةَ بْنِ الْيَمَانِ رَضِيَ اللَّهُ عَنْهُمَا قَالَ : سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ : «لَا يَدْخُلُ الْجَنَّةَ قَتَاتٌ» [رواه البخاري ومسلم]

**تەربىيەسى :**

ھەزرىتى ھۈزەيفە ئىبنى ئەلىمان رەزىيەللاھۇ ئەنھۇمادىن رىۋايەت قىلىنىدۇكى، ئۇ جانابى رەسۇلۇللاھ سەللەللاھۇ ئەلەيھى ۋەسەللەمنىڭ: «گەپ توشۇغۇچى جەننەتكە كىرمەيدۇ.» دېگەنلىكىنى ئاڭلىغان ئىدىم دېگەن. [بۇ ھەدىسنى ئىمام بۇخارى ۋە مۇسلىم ئوخشاش تېكىست بىلەن رىۋايەت قىلغان. ھەدىسنىڭ بۇخارىدىكى نومۇرى: 5917، مۇسلىمدىكى نومۇرى: 251]

**ئىزاھات :**

گور ئازابى ھەقىقەت بولۇپ، ئۇنىڭغا ئىمان كەلتۈرۈش ۋاجىبتۇر. ئۇ يەردىكى ئازاب ۋە نېمەتنىڭ قانداق بولىدىغانلىقىنى اللە تائالا ئۆزى بىلىدۇ. بىزگە گوردا ئازاب ۋە نېمەتنىڭ بارلىقىغا ئىشىنىش، ئۇنىڭ قانداق كەيپىيەتتە بولىدىغانلىقىنى سۈرۈشتە قىلماسلىق ۋاجىب.



مېيىت گورغا دەپنە قىلىنغاندىن كېيىن تىرىلدۈرۈلىدۇ ۋە سوئال سوراق قىلىنىدۇ. شۇنىڭ ئۈچۈن رەسۇلۇللاھ سەللەللاھۇ ئەلەيھى ۋەسەللەم بىر مېيىتنى دەپنە قىلسا، ئۇنىڭ قەبرىنىڭ بېشىدا تۇرۇپ گۇناھىنىڭ مەغپىرەت قىلىنىشىنى تىلەيتتى ۋە ساھابىلىرىگە: «قەبرىدىشىڭلار ئۈچۈن مەغپىرەت تەلەپ قىلىڭلار، ئۇنىڭ سوئالغا جاۋاب بېرىشىنى تىلەڭلار، چۈنكى ئۇ ھازىر سوراق قىلىنىۋاتىدۇ» دەيتتى. [بۇ ھەدىسنى ئىمام ئەبۇ داۋۇد رىۋايەت قىلغان] مېيىتكە سورىلىدىغان سوئاللار: «رەببىڭ كىم؟، دىنىڭ نېمە؟ ۋە پەيغەمبىرىڭ كىم؟» دېگەندىن ئىبارەت بولىدۇ. ئەگەر بۇ سوئاللارغا توغرا جاۋاب بېرەلسە، جەننەتنىڭ خۇشپۇراقلىرى ئىچىدە راھەتتە ياتىدۇ. ئەگەر جاۋاب بېرەلمەسە، ھەر تۈرلۈك ئازاب چېكىدۇ.

مۇھەممەد ئىبنى سالىم ئىبنى ھۈسەين ئەلبەيھانى ئۆزىنىڭ «جەمئىيەتنى ئىسلاھ قىلىش» ناملىق كىتابىدا يۇقىرىدىكى ھەدىسنى ئىزاھات قىلىپ مۇنداق دەيدۇ: «دۇئا، ئىستىغفار ۋە قەبرى بېشىدا ئوقۇلغان قۇرئاننىڭ مېيىتقا پايدىسى بولىدۇ. مېيىت ھەققىدە قىلىنغان سەدىقە، ھەدىيە ۋە باشقا سالھ ئەمەللەرنىڭ ساۋابىنىڭ مېيىتقا پايدىسى بولۇشى ئۈمىت قىلىنىدۇ. چۈنكى رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى ھەدىستە قەبرىگە ھۆل شاخنى سانجىپ قويۇپ: «مۇشۇ شاخ قۇرۇپ قالغۇچىلىك ئازاب يەڭگىلەيدۇ» دېگەن. ئەگەر جانسىز ھۆل شاخنىڭ تەسبىھى بىلەن ئازاب يەڭگىلەلسە، ئىنسانلارنىڭ ئېيتقان تەسبىھ، تەھلىل ۋە دۇئالىرىنىڭ ئەلۋەتتە مېيىتكە پايدىسى بولىدۇ.»

بۇ دۇنيادا گور ئازابىغا، ئاخىرەتتە دوزاخ ئازابىغا سەۋەب بولىدىغان ئىشلار:

1 - سۈيۈدىكتىن ساقلاماسلىق، بۇ بولسا مۇسۇلمانلار سەل قارايدىغان ئىشلارنىڭ بىرىدۇر. شۇنىڭ ئۈچۈن رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى ھەدىستە «ئۇلارنىڭ ئازابلىنىشى چوڭ گۇناھ سەۋەبى بىلەن ئەمەس» دېگەن. يەنى «كىشىلەر كىچىك ساناپ سەل قارايدىغان ئىشلار بىلەن ئازابلىنىۋاتىدۇ» دېمەكچى. تازىلىققا رىئايە قىلماسلىق، بەدىنىنى، كىيىم - كىچىكىنى، ئولتۇرۇپ - قوپقان جايلىرىنى سۈيۈدۈك ۋە باشقا نجاسەتلەردىن پاك تۇتماسلىق ئىنتايىن ناچار ۋە ئېچىنارلىق ئىشتۇر. ئىسلام دىنىدەك تازىلىققا رىئايە قىلىدىغان، كىشىلەرنى



تازىلىق قىلىشقا چاقىرىدىغان يەنە بىر دىن ياكى مەزھەب يوقتۇر. ئالايلۇق، ئىسلام مۇسۇلمانلارغا ھەر كۈنى بەش ۋاقىت ناماز ئوقۇشنى پەرز قىلغان. ناماز ئوقۇشنىڭ ئەڭ ئاساسلىق شەرتلىرى بەدەننىڭ پاك بولۇشى، تاھارەت ئالدىدىن سۇنىڭ پاك بولۇشى، ناماز ئوقۇيدىغان كىيىمنىڭ پاك بولۇشى، ناماز ئوقۇيدىغان يەرنىڭ پاك بولۇشىدىن ئىبارەتتۇر. ئەگەر بۇ شەرتلەرنىڭ بىرى تولۇقلانماي قالسا ناماز بولمايدۇ. ئىسلام مۇشۇنداق قاتتىق كۆڭۈل بۆلگەن مۇھىم مەسىلىگە سەل قاراپ، تازىلىققا رىئايە قىلمىغان مۇسۇلماننىڭ جازاسى گور ئازابىدۇر.

شۇنىڭدەك ئاممىنىڭ ماڭىدىغان يوللىرىغا، ئاممىۋى ئورۇنلارغا تاھارەت سوندۇرۇش، ئەخلەت ۋە باشقا نىجىس نەرسىلەرنى تاشلاش ئارقىلىق كىرىلىش ئىنتايىن يامان ئىشتۇر. چۈنكى ئۇنىڭ بىلەن يەر ۋە ھاۋانىڭ كىرىلىشىگە سەۋەب بولىدۇ ۋە مىكروپىلارنىڭ تارىلىشى بىلەن ھەر تۈرلۈك يۇقۇملۇق كېسەللىكلەر خەلق ئارىسىغا تاراپ كېتىدۇ. بۇنداق يامان ئاقىۋەتلىك ئىشنى مۇسۇلماننىڭ قىلىشى، ئۆزىنىلا ئەيىبلىماستىن، ئىسلامنىڭ پاك، مۇقەددەس دىن ئىكەنلىكىگە داغ تەككۈزىدۇ ۋە غەيرى مۇسۇلمانلارنىڭ ئىسلام دىنىنى ناھەق ئەيىبلىشىغا ۋە ئۇنىڭدىن نەپەرتلىنىشىگە سەۋەب بولىدۇ. شۇڭلاشقا مۇسۇلمانلارنىڭ تازىلىققا قاتتىق رىئايە قىلىشى، بەدەن، كىيىم - كىچەكلىرىگە نىجاسەت تىگىپ قېلىشتىن، بولۇپمۇ سۈيۈك چاچراپ كېتىشىدىن ناھايىتى قاتتىق ئېھتىيات قىلىشى لازىم.

2 - كىشىلەر ئارىسىدا گەپ توشۇش، كىشىلەر ئارىسىدا گەپ توشۇش، ئەرنى ئايالىدىن، ئاتىنى بالىدىن، توغقانلارنى بىر - بىرىدىن ئايرىيدىغان ناچار ئىللەت بولۇپ، بۇنداق نىجىس قىلىقتىنمۇ رەزىل ۋە يامان ئىش بولمىسا كېرەك.

ھۆكۈمالار ”ساڭا گەپ ئېلىپ كەلگەن ئادەم، چوقۇم سېنىڭ گېپىڭنى باشقىلارغا ئېلىپ بارىدۇ“ دەيدۇ.

ھەزرىتى لۇقمان ئەلەيھىسسالام ئوغلغا مۇنداق نەسىھەت قىلغان ئىكەن: ”ئى ئوغلۇم! ساڭا بىر نەچچە خىسلەتنى ئېيتىپ بېرىمەن، ئەگەر ئۇ خىسلەتلەرنى چىڭ تۇتساڭ ھەرگىز خورلانمايسەن: يېقىن - يىراق بارلىق ئىنسانلارغا ياخشى ئەخلاق بىلەن مۇئامىلە قىلغىن. ياخشى



- يامان ھەر قانداق كىشىدىن غەزىۋىتىنى تۇتقىن. دوستلۇقنى ساقلىغىن، ئۇرۇق - تۇغقانلارغا سىلە - رەھىم قىلغىن. ئۇلارنى سۇخەنچىلەرنىڭ سۆزىنى قوبۇل قىلمايدىغان، سېنىڭ ئاراڭنى بۇزماقچى بولغانلارنىڭ سۆزىگە قۇلاق سالمايدىغان قىلغىن. بۇرادەرلىرىڭ بىلەن دوستلىقنىڭ شۇنداق مۇستەھكەم بولسۇنكى، بىر - بىرىڭلارنىڭ ئارقىسىدىن ئەيىبلەشمىغايسىلەر.

سۇخەنچىلەرنىڭ جەمئىيەتكە كەلتۈرىدىغان زىيىنى ھەققىدە مۇنداق بىر ھىكايە بار: بىر ئادەم قۇلنى ساتقىلى بازارغا ئېلىپ بېرىپتۇ، ئۇ قۇلنى سېتىۋالماقچى بولغان كىشىگە: ”بۇ قۇلنىڭ سۇخەنچىلىكتىن باشقا ئەيىبى يوق“ دېگەن ئىكەن، مۇشتەرى قوبۇل قىلدىم دەپتۇ. بىر مەزگىل ئۆتكەندىن كېيىن ھېلىقى قۇل خوجايىنىنىڭ خوتۇنىغا: ”ئېرىڭىز سىزنى ياخشى كۆرمەيدۇ، ئۇ سىزنىڭ ئۈستىڭىزگە خوتۇن ئالماقچى، ئېرىڭىز ئۇخلاپ قالغاندا ئۈستۇرا بىلەن ساقلىدىن بىر نەچچىنى كېسىپ بېرىڭ، مەن سىزنى ياخشى كۆرىشى ئۈچۈن سىمىز قىلىپ بېرىمەن“ دەپتۇ. ئاندىن خوجايىنىغا: ”خوتۇنىڭىز ئاشنا تۇتۇپتۇ، ئۇ سىزنى ئۇخلاپ قالغان چېغىڭىزدا ئۆلتۈرمەكچى، بۈگۈن سىز ئۇخلىغان بولۇپ يېتىڭ، سۆزۈمنىڭ راست - يالغانلىقىنى بىلىسىز“ دەپتۇ. شۇنىڭ بىلەن ئۇ ئۇخلىغان بولۇپ ياتقان ئىكەن، دەرۋەقە خوتۇنى ئۈستىرىنى ئېلىپ ساقلىنى كېسىشكە تەمىشلىپتۇ. بۇنى كۆرگەن خوجايىن ئورنىدىن تۇرۇپ خوتۇنىنى ئۆلتۈرۈپتۇ، خوتۇنىنىڭ تۇغقانلىرى ئىنتىقام ئېلىش ئۈچۈن خوجايىنىنى ئۆلتۈرۈپتۇ، شۇنىڭ بىلەن ئىككى قەبىلە ئارىسىدا ئۇرۇش باشلىنىپتۇ.

جەمئىيەتتە شۇنداق رەزىل، ناچار ئىنسانلار باركى، كىشىلەر ئارىسىدا گەپ توشۇپ، دوستنى دۈشمەن قىلىدۇ، گۇناھسىز خەلقنى زالىم ئەمەلدارلارغا چېقىپ جازالىتىدۇ. ئادەملەرنىڭ مال - مۈلكىنى ناھەق مۇسادىر قىلدۇرىدۇ. بىگۇناھ ئىنسانلارنى تۇرمىغا سولتىدۇ.

دېمەك، جەمئىيەتتىكى ئىتتىپاقسىزلىقلار، بۆلۈنۈشلەر، ھەر تۈرلۈك زۇلۇملار ۋە دۈشمەنلىكلەرنىڭ ھەممىسى ئاشۇنداق گەپ توشۇغۇچىلارنىڭ تارقاتقان پىتىنە - ئىغۋا ۋە چېقىمچىلىقلىرى تۈپەيلىدىن بولىدۇ. شۇڭلاشقا مۇسۇلمانلارنىڭ مۇنداق يامان ئىللەتتىن ئۇزاق تۇرۇشى ۋە بىراۋ گەپ توشۇپ كەلسە ئۇنىڭغا قۇلاق سالماسلىقى لازىم. اللە تائالا مۇنداق دەيدۇ:



﴿ يَا أَيُّهَا الَّذِينَ ءَامَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَلَةٍ فَتُصْحَبُوا  
عَلَىٰ مَا فَعَلْتُمْ نَادِمِينَ ﴿٦﴾ ﴾

﴿ئى مۆمىنلەر! ئەگەر سىلەرگە بىر پاسىق ئادەم بىرەر خەۋەر ئېلىپ كەلسە، ئىنىقلاپ كۆرۈڭلار.  
بولمىسا ئىشنىڭ ھەقىقىتىنى بىلمەستىن بىرەر قەۋمنى رەنجىتىپ قويۇپ، قىلمىشىڭلارغا  
پۇشايىمان قىلىپ قالسىلەر.﴾ [سۈرە ھۇجۇرات: 6 - ئايەت]

اللە تائالا بۇ ئايەتتە بۇيرىغاندەك، كىشىلەردىن كەلگەن خەۋەرنى تەكشۈرۈپ ئېنىقلاش كېرەك.  
ئەگەر بىرى پالانى سىلنى مۇنداق دېدى دەپ كەلسە، ئۇنىڭ گېپىگە ئىشەنمەستىن، شۇ سۆزنى  
دىگۈچىنى چاقىرىپ، ئاشۇ گەپنى ئېلىپ كەلگەن كىشىنىڭ ئالدىدا ئىنىقلاش كېرەك. مۇشۇنداق  
قىلغاندا گەپ توشۇغۇچى سۇخەنچى رەسۋا بولىدۇ - دە، ئىككىنچى گەپ توشماسلىققا مەجبۇر  
بولىدۇ. ئەگەر ئۇنداق قىلماي ئاڭلىغان گەپنىڭ ھەممىسىگە ئىشىنىپ كەتسە، ئۇ چاغدا ھېلىقى  
سۇخەنچى تېخىمۇ كۆپ گەپ ئېلىپ كېلىدۇ. ئۇنىڭ گېپى بىلەن ئائىلە پارچىلىنىدۇ. جامائەت  
بۆلۈنىدۇ. دۈشمەنلىك تۇغۇلىدۇ. نەتىجىدە مۇسۇلمانلار بىر - بىرىنى ئۆلتۈرىدۇ. كېيىن پۇشايىمان  
قىلىدۇ. لېكىن بولىدىغان ئىش بولۇپ بولغان، پۇشايىمان پايدا بەرمەيدۇ .

اللە تائالادىن بۇنداق يامان ئىللەتكە گىرىپتار بولۇپ قېلىشتىن ۋە سۇخەنچىنىڭ ئارقىسىغا  
كىرىپ، كېيىن پۇشايىمان قىلىشتىن پاناھ تىلەيمىز. ئامىين!



31 . ھەدىس

**بەلىسز بەكەمىيەتكە قارشى پىقماسلىق توغرىسىدا**

عَنْ عُبَادَةَ بْنِ الصَّامِتِ رَضِيَ اللَّهُ عَنْهُ قَالَ: «بَايَعْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ عَلَى السَّمْعِ وَالطَّاعَةِ فِي الْعُسْرِ وَالْيُسْرِ، وَالْمَنْشَطِ وَالْمَكْرَهِ، وَعَلَى أَثَرَةِ عَلَيْنَا، وَعَلَى أَنْ لَا تُنْزَعَ الْأَمْرَ أَهْلُهُ إِلَّا أَنْ تَرَوْا كُفْرًا بَوَاحًا عِنْدَكُمْ مِنَ اللَّهِ فِيهِ بُرْهَانٌ، وَعَلَى أَنْ نَقُولَ بِالْحَقِّ أَيَّمَا كُنَّا، لَا نَخَافُ فِي اللَّهِ لَوْمَةَ لَائِمٍ.» [رواه البخاري و مسلم]

**تەربىيەسى:**

ھەزرىتى ئوبادە ئىبنى سامىت رەزىيەللاھۇ ئەنھۇ رىۋايەت قىلىپ مۇنداق دەيدۇ: «بىز رەسۇلۇللاھ سەللەللاھۇ ئەلەيھى ۋەسەللەمگە قىيىنچىلىق ۋە ئاسانچىلىق چاغلاردا بولسۇن، خوشاللىق ۋە بىئاراملىق ھالەتلەردە بولسۇن، سۆزنى ئاڭلاپ بويسۇنۇشقا، باشقىلارنىڭ مەنپەئىتىنى ئەلا بىلىشكە، قوللىمىزدىكى اللە تەرەپتىن كەلگەن ھۆججەتلىرىمىزگە كۆرە ئاشكارا كۈفۈرلۈك سادىر قىلغانلىقىمىزنى كۆرمىگۈچە، ئىش ئەھلىنىڭ ئىشىنى تارتىپ ئالماسلىققا، قەيەردە بولمايلى اللە يولىدا مالاھەت قىلغۇچىنىڭ مالاھەتىدىن قورقماستىن ھەقىقىي سۆزلەشكە بەيئەت قىلدۇق.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست مۇسلىمغا ئائىت. ھەدىسنىڭ مۇسلىمىدىكى نومۇرى: 4724]

**ئىزاھات:**

بەيئەت قىلىش - - تەلەپ قىلىنغان ئىشلارنى قىلىشقا، چەكلەنگەن ئىشلارنى قىلماسلىققا قەتئىي ۋەدە بېرىش دېگەن بولىدۇ. جانابى رەسۇلۇللاھ سەللەللاھۇ ئەلەيھى ۋەسەللەم دىنىي مەسىلىلەردە مۇھىم بىر ئىش قىلماقچى بولسا ياكى بىرەر ئىشنىڭ زايى بولۇپ كېتىشىدىن ئەندىشە قىلىپ، ئۇنى ساقلاپ قالماقچى بولسا، ساھابە كىراملارنى بەيئەت قىلىشقا چاقىراتتى. ئۇلاردىن رەسۇلۇللاھ سەللەللاھۇ ئەلەيھى ۋەسەللەمنىڭ سۆزىنى ئاڭلاپ ئىتائەت قىلىشقا ۋەدە ئالاتتى.



ئۇلارنىڭ بۇ ۋەدىسىنىڭ بەدىلىگە اللە تائالا مۆمىن - مۇتەقى بەندىلىرى ئۈچۈن تەييارلىغان جەننەت بىلەن خۇش خەۋەر بېرەتتى.

رەسۇلۇللاھ سەللەللاھۇ ئەلەيھى ۋەسەللەم ساھابە كىراملارنى ئىش ۋە ۋەزىيەتنىڭ تەقەززاسىغا قاراپ، بەزىدە ئومۇمىي بەيئەت قىلدۇراتتى بەزىدە بىردىنبىر بەيئەت قىلدۇراتتى. مەسىلەن: ھۇدەيبىيە كۈنى ساھابە كىراملارنى اللە يولىدا ئۆلۈمدىن قاچماسلىققا بىر - بىرلەپ بەيئەت قىلدۇرغان ئىدى. اللە تائالا بەيئەت قىلغانلار ھەققىدە مۇنۇ ئايەت كەرىمىنى نازىل قىلغان:

﴿ إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ ۖ فَمَنْ نَكَثَ فَإِنَّمَا يَنْكُثُ عَلَىٰ نَفْسِهِ ۗ وَمَنْ أَوْفَىٰ بِمَا عَاهَدَ عَلَيْهِ اللَّهُ فَمِنَّا ۗ فَسَيُؤْتِيهِ أَجْرًا عَظِيمًا ﴿١٠﴾

﴿شۈبھىسىزكى، (ئى مۇھەممەد! ھۇدەيبىيەدە) ساڭا بەيئەت قىلغانلار (ھەقىقەتتە) اللەغا بەيئەت قىلغان بولىدۇ، اللەنىڭ قولى ئۇلارنىڭ قولىنىڭ ئۈستىدۇر. كىمكى ئەھدىنى بۇزىدىكەن، ئەھدىنى بۇزغانلىقىنىڭ زىيىنى ئۇنىڭ ئۆزىگە بولىدۇ. اللە بىلەن قىلغان ئەھدىسىگە ۋاپا قىلغانلارغا اللە بۈيۈك ئەجر ئاتا قىلىدۇ.﴾ [سۈرە فەتھى: 10 - ئايەت]

رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە ساھابە كىراملارنى تۆۋەندىكى تۆت ئىش ئۈچۈن بەيئەت قىلدۇرغان:

بىرىنچىسى - - ھەر قانداق ئەھۋال ئاستىدا مۇسۇلمانلارنىڭ باشلىقلىرىغا بويسۇنۇپ ئەتائەت قىلىش. دۆلەتنىڭ ئامانلىقى، تاشقى دۈشمەنلەرنىڭ تاجاۋۇزىدىن مۇستەھكەم قوغدىنىشى، ۋە تەرەققىي قىلىپ، ئۈزلۈكسىز يېڭىلىقلار كەشىق قىلىنىۋاتقان ئەسرگە ماسلاشقان ھالدا ئىلگىرىلىشى، جەمئىيەتنىڭ خاتىرجەملىك ئىچىدە پاراۋان ھايات كەچۈرۈشى، ئىلىم - مەدەنىيەتنىڭ يۈكسىلىشى ئىچكى خاتىرجەملىك، ئىناقلىق ۋە باشلىققا ئەتائەت قىلىشقا باغلىقتۇر. ئەگەر دۆلەت ئىچىدە قالايمىقانچىلىق بولىدىكەن، باشلىققا ئەتائەت قىلماي، ھەر كىشى ئۆزى خالىغان بويىچە ئىش قىلىدىكەن ئۇنداق دۆلەت تەرەققىي قىلىش ئۇياقتا تۇرسۇن، زاماننىڭ نەچچە ھەسسە ئارقىسىدا قالىدۇ، ھەممىدىن يامىنى ئىتتىپاقلىق بولمىغان دۆلەت ئاجىز



بولغانلىقى ئۈچۈن ئۆزىنى مۇداپىئە قىلالماي كېڭەيمىچى، ئاچ كۆزلەرگە يەم بولىدۇ. بۈگۈنكى مۇستەملىكىچى دۆلەتلەرنىڭ ئۈچىنچى دۇنيا ئەللىرىنى ئايىغى ئاستىدا ئىزىش ئۈچۈن يۈگىزىۋاتقان سىياسىتى مانا مۇشۇ پارچىلاپ، ئاجىزلاشتۇرۇپ باشقۇرۇشتۇر.

ئىككىنچىسى - مۇسۇلمانلار باشقىلارنىڭ مەنپەئىتىنى ئەلا بىلىش. ئىسلامدا قېرىنداشلىق ئاساسى ئامىلدۇر. شۇڭلاشقا مۇسۇلمانلار بىر - بىرىنىڭ قەدىر - قىممىتىنى بىلىپ، ئۆزىدىن چوڭلارنى ھۆرمەتلىسە، كىچىكلەرگە مەھرى - شەپقەت كۆرسەتسە، ئوتتۇرىدىكى مۇھەببەت مۇستەھكەملىشىدۇ، ئىناقلىق ئومۇملىشىپ بۆلۈنۈش، دۈشمەنلىك بولمايدۇ. قېرىنداشلىقنىڭ ئالامەتلىرىدىن بىرى باشقىلارنىڭ مەنپەئىتىنى ئۆز مەنپەئىتىدىن ئەلا بىلىشتۇر. جەمئىيەتتە بارلىق كىشىلەر باشقىلارنىڭ مەنپەئىتىنى بىرىنچى ئورۇندا قويسا، ھېچكىم بىر - بىرىنىڭ ھەققىگە چېقىلمايدۇ، بىر - بىرىنى ئالداپ قاقتا - سوقتا قىلمايدۇ، بىر - بىرىگە ھەسەت قىلىپ دۈشمەن بولمايدۇ. مۇسۇلمانلار جەمئىيىتىنىڭ ئالاھىدىلىكى مانا مۇشۇ يەردە. اللە تائالا مۇسۇلمانلارنى مەدھىيەلەپ مۇنداق دەيدۇ:

﴿ وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شُحَّ نَفْسِهِ فَأُولَٰئِكَ هُمُ

الْمُفْلِحُونَ ﴿١٥١﴾

﴿ئۇلار موھتاج تۇرۇقلۇق باشقىلارنىڭ مەنپەئىتىنى ئۆزلىرىنىڭ مەنپەئىتىدىن ئەلا بىلىدۇ. ئۆز نەپسىنىڭ بېخىللىقىدىن ساقلانغانلار مەقسەتكە ئېرىشكۈچىلەردۇر.﴾ [سۈرە ھەشر: 9 - ئايەتنىڭ بىر قىسمى]

ئۈچىنچىسى - باشلىقلاردىن ئوچۇق - ئاشكارا ھالدا كۈفۈرلۈك سادىر بولمىغۇچە ئۇلاردىن ھاكىمىيەتنى تارتىپ ئالماسلىق. ئىسلامدا كۈنمىزدىكىگە ئوخشاش دۆلەت باشلىقلىرى تۆت يىللىق ياكى بەش يىللىق دەپ سايلىنىدۇ. رەئىسلىققا لايىقەتتىن بار، تەقۋادار، شەرىئەت ھەكاملارنى ياخشى بىلىدىغان، ھەرقانداق سۆز - ھەرىكىتىدە اللە تائالانىڭ رازىلىقىنى كۆزلەيدىغان، اللە تائالاغا ئاسىيلىق قىلىشتىن قورقىدىغان، ئادىل، جاسارەتلىك كىشى سايلىنىدۇ.



باشلىققا ئىتائەت قىلىشنىڭ ئەڭ بىرىنچى شەرتى: باشلىقنىڭ دۆلەت ئىشلىرىنى اللە تائالانىڭ كالىمى قۇرئان كەرىم ۋە رەسۇلۇللاھ سەللەللاھۇ ئەلەيھى ۋەسەللەمنىڭ يوليورۇقى ھەدىس شەرىفلەرگە ئۇيغۇن ئېلىپ بېرىشىدۇر. ئەگەر باشلىقلار شەخسىي ھاياتىدا بەزى گۇناھ - مەسىيەتلەرنى سادىر قىلسىمۇ، دۆلەت ئىشلىرىنى شەرىئەتكە مۇۋاپىق ئېلىپ بارىدىكەن، ئۇنىڭغا ئىتائەت قىلىش ۋاجىب بولۇپ، ئۇنىڭدىن ھاكىمىيەتنى تارتىپ ئېلىشقا بولمايدۇ. بۇ ھەدىسنىڭ روھىغا كۆرە باشلىقلارنىڭ ئىسلام دىنىدىن چىقىپ كېتىدىغان كۇفۇرلۇق ئىشلارنى ئوچۇق ئاشكارا سادىر قىلمىغۇچە، بەزى گۇمانلار ۋە شۈبھىلىك ئىشلار بىلەن ئۇنىڭغا قارشى چىقىش دۇرۇست بولمايدۇ. كاشكى مۇسۇلمانلار رەسۇلۇللاھ سەللەللاھۇ ئەلەيھى ۋەسەللەمنىڭ بۇ مۇبارەك سۆزىگە ئەمەل قىلىپ، ھاكىمىيەت تالاشمىغان بولسا، يوقلاڭ ئىشلار بىلەن باشلىقلىرىغا تۆھمەت قىلىپ ئىسيان كۆتۈرۈپ ئىچكى ئۇرۇشلار پەيدا قىلمىغان بولسا، دۈشمەنلەر تەرىپىدىن بۈگۈنكىدەك خورلانمىغان بولاتتى.

ئەگەر ھاكىم ياكى رەئىس قەستەن ھالدا كۇفۇرلۇق ئىشلارنى قىلسا، ۋە نەسىھەت قوبۇل قىلمىسا، ئۇنداق باشلىقنى دەرھال ئېلىپ تاشلاش ۋاجىب بولىدۇ. چۈنكى اللە تائالغا ئاسىيلىق بولىدىغان ئىشلاردا بەندىگە ئىتائەت قىلىشقا بولمايدۇ.

تۆتىنچىسى - قايىسى يەردە بولمىسۇن ھەقىقەتنى سۆزلەشتىن قورقماسلىق. ئىسلام ھاكىمىيىتىنىڭ مۇستەھكەم بولۇشى ۋە اللە تائالانىڭ رەھمىتىگە ئېرىشىشى، ئادالەتنىڭ بەرپا قىلىنىشىغا باغلىق. ئادالەتنىڭ بەرپا قىلىنىشى بولسا ھەقىقەتنى ئاشكارا سۆزلەشكە باغلىقتۇر. چۈنكى ھەقىقەت ئاشكارا بولمىغان جەمئىيەتتە ئادالەتنىڭ يېرىنى زۇلۇم ئالىدۇ. زۇلۇم ئومۇملاشقان خەلقنىڭ ھاكىمىيىتى داۋاملاشمايدۇ، ئىمام ئىبنى تەيمىيە مۇنداق دەيدۇ: "كاپىر بولسىمۇ ئادالەتلىك ھاكىمىيەت داۋاملىشىدۇ، مۇسۇلمان بولسىمۇ زالىم ھاكىمىيەت داۋاملاشمايدۇ." شۇڭلاشقا ئىسلامدا پۈتكۈل مۇسۇلمانلارنىڭ بىر - بىرىگە ياخشى نەسىھەت قىلىشى، بىر - بىرىنى ياخشىلىققا تەرغىب قىلىپ، يامانلىقتىن مەنى قىلىشى ۋاجىب. ياخشى نەسىھەت قىلىش ۋە



ھەقىقەتنى سۆزلەشتە ھېچكىمنىڭ مالايمتىدىن قورقماسلىق كېرەك، چۈنكى توغرا ۋە ھەق سۆزنى سۆزلەشتىن قورققان كىشى زالىملار قاتارىدىن بولىدۇ.

ئىسلام ئۈمىتىنىڭ ئالاھىدىلىكى مانا مۇشۇ بىر - بىرىگە نەسەھەت قىلىشتۇر. اللە تائالا قۇرئان كەرىمدە مۇنداق دەيدۇ:

﴿ كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ

بِاللَّهِ ﴾

«ئى مۇھەممەد ئۈمىتى! سىلەر ئىنسانلار مەنپەئىتى ئۈچۈن ئوتتۇرىغا چىقىرىلغان ياخشىلىققا بۇيرۇپ يامانلىقتىن توسىدىغان اللەغا ئىمان ئېيتىدىغان ئەڭ ياخشى ئۈمىتسىلەر.» [سۈرە ئال ئىمران: 110 - ئايەتنىڭ بىر قىسمى]

اللە تائالا ياخشىلىققا بۇيرۇپ يامانلىقتىن توسۇشنى تەرك ئەتكەنلەرنىڭ ئاقىۋىتى ھەقىقەتدە مۇنداق دەيدۇ:

﴿ لُعِيَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى ابْنِ مَرْيَمَ ذَلِكَ بِمَا عَصَوْا وَكَانُوا يَعْتَدُونَ ﴿٧٨﴾ كَانُوا لَا يَتَنَاهَوْنَ عَنِ مُنْكَرٍ فَعَلُوهُ لَبِئْسَ مَا

كَانُوا يَفْعَلُونَ ﴿٧٩﴾ ﴾

«بەنى ئىسرائىلدىن كاپىر بولغانلارغا داۋۇدنىڭ ۋە مەريەم ئوغلى ئېيسانىڭ تىلى بىلەن لەنەت قىلىندى. بۇ (يەنى ئۇلارنىڭ لەنەتكە ئۇچرىشى) ئۇلارنىڭ ئاسىيلىق قىلغانلىقلىرى ۋە ھەددىدىن ئېشىپ كەتكەنلىكىدىن بولدى. ئۇلار ئۆزلىرى قىلغان يامان ئىشلاردىن بىر - بىرىنى توسمايتتى، ئۇلارنىڭ قىلمىشلىرى نېمىدېگەن يامان.» [سۈرە مائىدە: 78 - 79 - ئايەتلەر]

كاشكى بىز مۇسۇلمانلار رەسۇلۇللاھ سەللەللاھۇ ئەلەيھى ۋەسەللەم ساھابە كىراملىرىدىن، شۇنداقلا بىزدىن ۋەدە ئالغان بۇ تۆت نەرسە بىلەن ئەخلاقىمىزنى تۈزىتىلگەن بولساق، پاسىق ۋە



زالمىلارغا يان بېسىپ زۇلۇمغا كۆز يۇممىغان بولساق، چوڭ - كىچىك بارلىق باشلىقلىرىمىزنىڭ ئالدىدا ھەقىقەتنى سۆزلەپ، ئۇلارنى ناھەق ئىشلاردىن توسالغان بولساق بۈگۈنكى پالاکەتكە چۈشمىگەن بولاتتۇق. بۇنى رەسۇلۇللاھ سەللەللاھۇ ئەلەيھى ۋەسەللەم مۇنۇ سۆزى بىلەن ئىزاھلايدۇ: «جېنىم ئىلكىدە بولغان اللە بىلەن قەسەمكى، سىلە چوقۇم ياخشىلىققا بۇيرۇپ يامانلىقتىن توسىسىلەر، ياكى اللە بېشىڭلارغا ئېغىر بالا ئەۋەتىدۇ، ئاندىن دۇئا قىلساڭلار ئىجابەت قىلىنمايدۇ.» [بۇ ھەدىسنى ئىمام تىرمىزى رىۋايەت قىلغان]

ئى ئۇلۇغ پەرۋەردىگارمىز! بىزلەرگە ئەقىل - پاراسەت ۋە ھەقىقەتنى توغرا چۈشىنىدىغان ئالڭ سەۋىيە نىسىپ قىلغىن. بىزگە ھەقىقەتنى ھەقىقەت كۆرسىتىپ ئۇنىڭغا ئەمەل قىلىشنى ۋە ناھەقنى ناھەق كۆرسىتىپ ئۇنىڭدىن يىراق بولۇشنى نىسىپ قىلغىن. ئامىين!



32 . ھەدىس

**بەيئەتكە ۋاپا قىلىش توغرىسىدا**

عن عبادة بن الصامت رضي الله عنه قال : قال رسول الله صلى الله عليه وسلم : «ثَبَائِعُ عُنِي عَلَى أَنْ لَا تُشْرِكُوا بِاللَّهِ شَيْئًا، وَلَا تَسْرِقُوا وَلَا تَزْنُوا، وَلَا تَقْتُلُوا أَوْلَادَكُمْ، وَلَا تَأْتُوا بِبُهْتَانٍ تَفْتَرُونَهُ بَيْنَ أَيْدِيكُمْ وَأَرْجُلِكُمْ، وَلَا تَعْصُوا فِي مَعْرُوفٍ، فَمَنْ وَفَى مِنْكُمْ فَأَجْرُهُ عَلَى اللَّهِ وَمَنْ أَصَابَ مِنْ ذَلِكَ شَيْئًا فَعُوقِبَ فِي الدُّنْيَا فَهُوَ كَفَّارَةٌ لَهُ، وَمَنْ أَصَابَ مِنْ ذَلِكَ شَيْئًا فَسَتَرَهُ اللَّهُ فَأَمْرُهُ إِلَى اللَّهِ إِنْ شَاءَ عَاقِبُهُ وَإِنْ شَاءَ عَفَا عَنْهُ، فَبَايَعْتَاهُ عَلَى ذَلِكَ.» [رواه البخاري و مسلم]

**تەربىيەسى:**

ھەزرىتى ئوبادە ئىبنى سامىت رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «سىلەر اللەغا ھېچ نەرسىنى شېرىك كەلتۈرمەسلىك، ئوغرىلىق قىلماسلىق، زىنا قىلماسلىق، بالىلىرىڭلارنى ئۆلتۈرمەسلىك، بوھتان چاپلىماسلىق، مەن بۇيرىغان خەيرلىك ئىشلاردىن باش تارتىماسلىق جەھەتلەردە ماڭا بەيئەت قىلىڭلار، سىلەردىن كىمكى يۇقىرىقى ئىشلارغا ئەمەل قىلسا، ئۇنىڭ مۇكاپىتىنى اللە بېرىدۇ، كىمكى يۇقىرىقى ئىشلارنىڭ بىرەرسىنى قىلىپ سېلىپ، بۇ دۇنيادا جازاغا تارتىلغان بولسا، بۇ ئۇنىڭ گۇناھىغا كاپىيارەت بولىدۇ، كىمكى يۇقىرىقى ئىشلارنىڭ بىرەرسىنى قىلىپ سالغان بولسا ۋە اللە ئۇنى يوشۇرغان بولسا، بۇ ئىش اللەنىڭ ئىلكىدە بولىدۇ، اللە خالىسا كەچۈرۈم قىلىدۇ، خالىسا جازالايدۇ.» بىز شۇنىڭغا بەيئەت قىلدۇق. [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 7053]

**ئىزاھات :**

بەيئەت قىلىش - - تەلەپ قىلىنغان ئىشلارنى قىلىشقا، چەكلەنگەن ئىشلارنى قىلماسلىققا قەتئىي ۋەدە بېرىش دېگەن بولىدۇ. بۇ ھەدىستە رەسۇلۇللاھ سەللەللاھۇ ئەلەيھى ۋەسەللەم ساھابىرىلىنى 6 تۈرلۈك ئىشنى قىلماسلىققا بەيئەت قىلدۇرغان. بۇ ئەينى زاماندا قىيامەتكىچە



كېلىدىغان بارلىق مۇسۇلمانلاردىن بەيئەت ئالغانلىقتۇر. ئەگەر مۇسۇلمانلار بەرگەن سۆزىدە چىڭ تۇرۇپ، بۇ ئىشلارنى قەتئىي تەرك ئەتسە، مۇكاپاتى جەننەت ۋە اللە تائالانىڭ رازىلىقى بولىدۇ. ئەگەر ئۇ ئىشلاردىن بىرەرسىنى قىلسا، شەرىئەتتە بەلگىلەنگەن جازاغا تارتىلىدۇ. بۇ جازا ئۇنىڭ قىلغان گۇناھىنىڭ كاپىپارتى بولىدۇ. ئەگەر اللە تائالا ئۇنى بۇ دۇنيادا يۈگەپ ئاشكارىلىمىغان بولسا، قىيامەت كۈنى خالىسا ئۇنى كەچۈرۈم قىلىدۇ، خالىسا جازايدۇ. بۇ اللە تائالانىڭ ئىلكىدىكى ئىش. ئەمما شېرىك كەچۈرۈم قىلىنمايدىغان گۇناھ بولۇپ، جازالاش ئۇنىڭغا كاپىپارت بولمايدۇ. اللە تائالاغا بىر نەرسىنى شېرىك كەلتۈرگەن كىشى ئىسلامغا قايتىپ، اللە تائالانىڭ بىرلىكىنى ئېتىراپ قىلىپ چىن قەلبىدىن ئىمان ئېيتىمىغىچە اللە تائالانىڭ ئازابىدىن قۇتۇلمايدۇ. اللە تائالا مۇنداق دەيدۇ:

﴿ إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۗ وَمَنْ يُشْرِكْ بِاللَّهِ فَقَدِ

أَفْتَرَىٰ إِثْمًا عَظِيمًا ﴿٤٨﴾

﴿اللە ھەقىقەتەن اللەغا شېرىك كەلتۈرۈش گۇناھىنى مەغپىرەت قىلمايدۇ. خالىغان ئادەمنىڭ ئۇنىڭدىن باشقا گۇناھىنى مەغپىرەت قىلىدۇ. كىمكى اللەغا شېرىك كەلتۈرىدىكەن چوڭ گۇناھ قىلغان بولىدۇ.﴾ [سۈرە نىسا: 48 - ئايەت]

شېرىك ئىككى تۈرلۈك بولىدۇ: بىرى كىچىك شېرىك، ئۇ - - ئىبادەتنى رىيا بىلەن قىلىشتۇر. يەنە بىرى چوڭ شېرىك. ئۇ - - اللە تائالاغا ئوخشاش ئىككىنچى بىر ئىلاھنىڭ بارلىقىغا ئىشىنىش، بۇتقا، سۇغا، ئوتقا ۋە شۇنىڭدەك اللە تائالادىن باشقا ھەر قانداق نەرسىگە چوقۇنۇش، اللە تائالاغا خاس ئىشلارنى باشقىلارنىڭ قىلالايدىغانلىقىغا ئىشىنىش، ئۆلۈپ كەتكەن سالىھلارنىڭ قەبرىسىگە بېرىپ قۇربانلىق كېسىپ، ئۇلاردىن مال - دۇنيا، بالا - چاقا، كېسەلگە شىپا، ئىلىم قاتارلىق نەرسىلەرنى تىلەش، مەدەد تىلەش، مازار - ماشايىخلارغا بېرىپ ئىبادەت قىلىش، پالانى مازاغوجام بالغا ھۆددىگەر، پوكۇنى مازاغوجام ئىلىمغا ھۆددىگەر دېگەندەك باتىل ئەقىدىگە ئېتىقاد قىلىش، مازاغوجاملارغا بېرىپ شاخ يىرىش، پىرخون، كاھىن، پالچى ۋە شۇنىڭغا ئوخشاش



تاللانغان يۈز بەھرىسىنىڭ تەربىيە ۋە نىزاھاتى

غەيىبتىن سۆزلەيدىغان جادوگەرلەرگە ئىشىنىش قاتارلىق ئىشلارنىڭ ھەممىسى اللە تائالاغا شېرىك كەلتۈرگەنلىك بولىدۇ.

اللە تائالاغا ئىشىنىش دېگەن: ئۇنىڭ زاتىدا، بارلىق سۈپەتلىرىدە ۋە پۈتۈن ئىشلىرىدا يەككە - يىگانە ئىكەنلىكىگە، اللەنىڭ بىرلىكىگە، تەنھالىقىغا، ھېچقانداق نەرسىگە ئوخشىمايدىغانلىقىغا ۋە ئاسمان - زېمىندا زاتىدا، سۈپەتلىرىدە ۋە ئىشلىرىدا اللە تائالاغا ئوخشايدىغان ئىككىنچى بىر نەرسىنىڭ يوقلىقىغا چىن قەلبىدىن ئىشىنىشتۇر. بۇ ئىشىنىشنى «تەۋھىد ئەقىدىسى» دەيمىز. مانا مۇشۇ تەۋھىد ئەقىدىسىگە زىت كېلىدىغان ئەقىدە - ئىمان ۋە ئىش - ھەرىكەتلەر شېرىك بولىدۇ. اللە تائالا مۇنداق دەيدۇ:

﴿ وَمَا مِنْ إِلَهٍ إِلَّا اللَّهُ الْوَاحِدُ الْقَهَّارُ ﴾

﴿غالب بىر اللەدىن باشقا ھېچ ئىلاھ يوقتۇر.﴾ [سۇرە ساد: 65 - ئايەت]

﴿ اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ ﴾

﴿بىر اللەدىن باشقا ھېچ ئىلاھ يوقتۇر، اللە ھەمىشە تىرىكتۇر، ھەممىنى ئىدارە قىلىپ تۇرغۇچىدۇر، ئۇ مۈگدەپ قالمايدۇ، ئۇنى ئۇيقۇ باسمايدۇ، ئاسمانلاردىكى ۋە زېمىندىكى ھەممە نەرسە اللەنىڭ مۈلكىدۇر، اللەنىڭ رۇخسىتىسىز كىمۇ اللەنىڭ ئالدىدا شاپائەت قىلالسۇن، اللە ئۇلارنىڭ ئالدىدىكى (يەنى دۇنيادا قىلغان)، كەينىدىكى (يەنى ئۇلار ئۈچۈن ئاخىرەتتە تەييارلىغان) ئىشلارنىڭ ھەممىسىنى بىلىپ تۇرىدۇ، ئۇلار اللەنىڭ مەلۇماتىدىن اللە ئۇلارغا بىلدۈرۈشنى خالىغان نەرسىلەردىن باشقا ھېچ نەرسىنى بىلمەيدۇ، اللەنىڭ كۈرسى (يەنى مەلۇماتى) ئاسمانلارنى ۋە زېمىننى ئۆز ئىچىگە



ئالدىدۇ. ئاسمان - زېمىننى ساقلاش ئۇنىڭغا ئېغىر كەلمەيدۇ، ئۇ يۇقىرى مەرتىۋىلىكتۇر، ھەممىدىن ئۇلۇغدۇر. ﴿سۈرە بەقەرە: 255 - ئايەت﴾

اللە تائالا ھەممە نەرسىگە قادىردۇر، ھەممە نەرسە ئۇنىڭ ئىلكىدە بولۇپ، اللە قانداق خالىسا شۇنداق قىلىدۇ. اللە تائالا ھەر قانداق بىر ئىشنى قىلىشنى خالىسا، «بول» دەيدۇ، ئۇ نەرسە دەرھال بارلىققا كېلىدۇ. ئىبادەت قىلىشقا، ياردەم تىلەشكە، ساۋابىنى ئۈمىد قىلىپ غەزىۋىدىن قورقۇشقا تىگىشلىك بىرلا زات اللەدۇر. اللە تائالانىڭ ھۆكۈمى قەتئىي ئەمەلگە ئاشىدۇ، ئۇنىڭ بەرگىنىنى ھېچكىم توسالمايدۇ، ئۇنىڭ توسقىنىنى ھېچكىم بېرەلمەيدۇ، ئۇنىڭ ھۆكۈمىنى ھېچكىم قايتۇرالمىدۇ، ئۇنىڭ ئالدىدا بايلارنىڭ بايلىقى ئەسقا تۇرمايدۇ. ئۇنىڭ سۆزى سۆز، ھۆكۈمى ئادالەتتۇر. پاراۋانلىقتا اللەنى ئۇنۇتمىغان كىشىنى، اللە قىيىنچىلىقتا ئۇنۇتمايدۇ. بەندە ئۇنىڭغا بىر غېرىچ يېقىنلاشسا، اللە ئۇنىڭغا بىر غۇلاچ يېقىنلىشىدۇ، ئۇ ياخشىلىقلارنى ھەر قانچە ئاز بولسىمۇ قوبۇل قىلىپ كۆپ ئەجرى بېرىدۇ. ياخشىلىقلارنى نەچچە ھەسسە كۆپەيتىپ بېرىدۇ، يامانلىقلارنى ئەپسۇ قىلىدۇ.

كىمكى اللە تائالانى قويۇپ، باشقا نەرسىلەرگە چوقۇنسا، اللەدىن باشقىلارنىڭ ھىمايىسىگە سېغىنىپ ئۇنىڭغا تايانسا، اللە تائالا ئۇنىڭدىن ياردىمىنى ئۈزۈپ، ئۇنى ئۆز بېشىغا تاشلاپ قويىدۇ. اللە تائالا شېرىكلەردىن بەھاجەتتۇر. كىمكى اللە تائالاغا بىر نەرسىنى شېرىك قىلىدىكەن ئۇنىڭ ئەمىلىنى قوبۇل قىلمايدۇ ۋە ئۇنى ھەرگىز ئەپسۇ قىلمايدۇ. شۇڭلاشقا دۇئانى پەقەت اللەغىلا قىلىش، مەدەتنى پەقەت اللەدىنلا تىلەش، ئۇنىڭدىن باشقا يالۋۇرۇپ باش ئەگمەسلىك كېرەك. ئەگەر بىز ھەقىقىي، چىن مۇمىن بولىدىكەنمىز اللە تائالا ھەرگىز خار قىلمايدۇ. اللە تائالا مۇنداق دەيدۇ:

﴿وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ ۗ فَلْيَسْتَجِيبُوا لِي

وَلْيُؤْمِنُوا بِي لَعَلَّهُمْ يَرْشُدُونَ ﴿۱۸۶﴾﴾

﴿مېنىڭ بەندىلىرىم سەندىن مەن توغرىلىق سورىسا، (ئۇلارغا ئېيتقىنكى)، مەن ھەقىقەتەن ئۇلارغا يېقىنمەن (يەنى ئۇلارنىڭ ئەھۋالىنى، سۆزلىرىنى بىلىپ تۇرىمەن)، ماڭا دۇئا قىلسا، مەن دۇئا



قىلغۇچىنىڭ دۇئاسىنى ئىجابەت قىلىمەن، ئۇلار توغرا يول تېپىش ئۈچۈن مېنىڭ دەۋىتىمنى قوبۇل قىلسۇن ۋە ماڭا ئىشەنسۇن.﴾ [سۈرە بەقەرە: 186 - ئايەت]

اللە تائالا يەنە مۇنداق دەيدۇ:

﴿ أَلَيْسَ اللَّهُ بِكَافٍ عَبْدَهُ ۗ وَيُخَوِّفُونَكَ بِالَّذِينَ مِنْ دُونِهِ ۗ وَمَنْ يُضِلِلِ اللَّهُ فَمَا لَهُ مِنْ

هَادٍ ۗ وَمَنْ يَهْدِ اللَّهُ فَمَا لَهُ مِنْ مُضِلٍّ ۗ أَلَيْسَ اللَّهُ بِعَزِيزٍ ذِي انْتِقَامٍ ۗ ﴾

﴾اللە بەندىسىگە يېتەرلىك ئەمەسمۇ؟ ئۇلار سېنى اللەدىن باشقا مەبۇدلار بىلەن قورقۇتىدۇ، اللە گۇمراھ قىلغان ئادەمنى ھېچ ھىدايەت قىلغۇچى بولمايدۇ، اللە ھىدايەت قىلغان ئادەمنى ھېچ ئازدۇرغۇچى بولمايدۇ، اللە غالىب، دۈشمەنلىرىنى جازالىغۇچى ئەمەسمۇ؟﴾ [سۈرە زۇمەر: 36 ۋە 37 - ئايەتلەر]

ئوغرىلىق قىلىش - كىشىلەرنىڭ جاپا - مۇشەققەت بىلەن تاپقان پۇل - مېلىنى مەخپىي ئېلىۋېلىش بولۇپ، بۇنداق يامان ئادەتكە ئۈگىنىپ قالغان ئادەمنىڭ تۈزۈلۈشى مۇمكىن ئەمەس. ئەگەر بۇنداق ئېغىر جىنايەتنى قەتئىي يوقاتمىغاندا، جەمئىيەتتە ئامانلىق ۋە خاتىرجەملىك بولمايدۇ، ئوغرىنى تۇرمۇغا ئېلىش ياكى مېلىنى تارتىۋېلىش ۋە يا باشقا ھەر تۈرلۈك جازا ئۇنى ئوغرىلىق قىلىشتىن توسالمايدۇ. ئوغرىنى ھەر قانچە جازالىسىمۇ يەنە ئوغرىلىق قىلىدۇ. چۈنكى ئۇ تاشلىغىلى بولمايدىغان شۇنداق يامان ئىللەت. شۇنىڭ ئۈچۈن ئوغرىلىققا ئادەتلەنگەن قولىنى كېسىپ تاشلاش كېرەك. بۇ توغرىلىق اللە تائالا مۇنداق دەيدۇ:

﴿ وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا نَكَالًا مِنَ اللَّهِ ۗ وَاللَّهُ عَزِيزٌ حَكِيمٌ



﴾ئوغرىلىق قىلغۇچى ئەرنىڭ ۋە ئوغرىلىق قىلغۇچى ئايالنىڭ قىلمىشىنى جازالاپ، اللە تەرىپىدىن ئىبەرەت قىلىش يۈزىسىدىن قوللىرىنى كېسىڭلار، اللە غالىبتۇر، ھىكمەت بىلەن ئىش قىلغۇچىدۇر.﴾ [سۈرە مائىدە: 38 - ئايەت]



ئاتا - ئانىلار ئەۋلادلىرىنى كىچىكىدىن بۇنداق ناچار قىلىققا كۆنۈپ قالماسلىقى ئۈچۈن ناھايىتى دىققەت قىلىشى، ئۆز ئۆيىدىن بولسۇن، ياكى باشقىلارنىڭ ئۆيىدىن بولسۇن، ئاز بولسۇن، ياكى كۆپ بولسۇن، مەخپى بىر نەرسە ئېلىشقا يول قويماسلىقى ۋە ئۇنىڭ يامان ئىش ئىكەنلىكىنى ئۇقتۇرۇشى، كېرەك بولسا ئۇرۇشى لازىم. "كىچىك، بىلمەيدۇ" دەپ سەل قارىماسلىقى كېرەك.

جەمئىيەتنىڭ ئامانلىقىنى تەھدىت قىلىدىغان، ئىنساننىڭ ئىپپەت - نومۇسىنى ۋە ئىنسانلىق غورۇرىنى يوقىتىدىغان، ئائىلە ئۈچىمىنى ۋەيران قىلىدىغان ئېغىر جىنايەت زىنادۇر. اللە تائالا ۋە رەسۇلۇللاھ سەللەللاھۇ ئەلەيھى ۋەسەللەم بۇ چوڭ گۇناھنىڭ يامان ئاقىۋىتىدىن ئاگاھلاندۇرغان. ساغلام تەبىئەتلىك كىشىلەر بۇنداق نجىس - پاكىنا ئىشنى قىلىشتىن ئۆزىنى تارتىدۇ. لېكىن جەمئىيەتتە شۇنداق نجىس ئىشلارنى قىلىدىغان رەزىل، تەبىئىي بۇزۇق ئىنسانلارمۇ يوق ئەمەس. ئىنسانلارنىڭ ئەخلاقىنى بۇزىدىغان، جەمئىيەتنى رەزىللىككە، چۈشكۈنلۈككە ئېلىپ بارىدىغان زىيانلىق مىكرورېلاردىن تازىلاش كېرەك. شۇڭلاشقا ئىسلامدا بۇ جىنايەتكە ئېغىر جازا قوللانغان. ئەگەر توي قىلمىغان قىز - ئوغول زىنا قىلسا، ئۇلارنىڭ ھەر بىرىگە يۈز دەررە ئۇرۇلىدۇ. ئەگەر توي قىلىپ بولغان ئەر، ياكى ئايال زىنا قىلسا، ئۇ چالما - كېسەك قىلىپ ئۆلتۈرىلىدۇ. زىناخورلار مۇشۇنداق جازالانمىغاندا، نەسىل ئارىلىشىپ كېتىدۇ، مىكرورېل تاراپ جەمئىيەتتە ھەر تۈرلۈك ئېغىر كېسەللىكلەر پەيدا بولىدۇ. بۈگۈن دۇنيادا دورىسى يوق ئەيدىز كېسىلى زىنا ئارقىلىق تارايىدۇ ئەمەسمۇ؟ اللە تائالا مۇنداق دەيدۇ:

﴿ وَلَا تَقْرَبُوا الزَّيْنَىٰ إِنَّهُ كَانَ فَحِشَةً وَسَاءَ سَبِيلًا ﴾

﴿زىناغا يېقىنلاشماڭلار، چۈنكى ئۇ قەبىھ ئىشتۇر، يامان يولدۇر.﴾ [سۈرە ئىسرا: 32 - ئايەت]

زىنانىڭ ئەڭ يامىنى قوشنىسىنىڭ ئايالى بىلەن ۋە ئېرى بىر يەرگە كېتىپ قالغان ئايال بىلەن زىنا قىلىشتۇر.

زىنانىڭ يامان ئاقىۋەتلىرىدىن بىرى، زىنا قىلغان ئايال ھامىلە بولغاندىن كېيىن ئەرگە تىگىپ، قورسىقىدىكى ھارامدىن بولغان بالىنى يالغاندىن ئېرىمنىڭ بالىسى دەپ دەۋا قىلىشى ۋە



تاللانغان يۈز بەدىنىنىڭ تەربىيە ۋە ئىزاھاتى

ھەقسىز ھالدا ئېرىنىڭ مېلىدىن بالىسىغا مېراس ئېلىشىدۇر. بۇ ئىككى قات جىنايەت بولىدۇ. ئۇنىڭدىنمۇ يامىنى ئەرنىڭ ئەر بىلەن زىنا قىلىشىدۇر. بۇ شۇنداق نجىس، شۇنداق ئېغىر جىنايەتكى، اللە تائالا لۇت ئەلەيھىسسالامنىڭ قەۋمىنى مۇشۇ جىنايەت تۈپەيلىدىن پۈتۈنلەي يەرگە يۇتقىزىۋەتكەن. ئىسلام بۇ جىنايەتكە ناھايىتى قاتتىق قارشى تۇرىدۇ. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «ئەگەر لۇت قەۋمىنىڭ قىلىقىنى قىلىدىغان ئادەمنى تاپساڭلار، قىلغۇچى ۋە قىلىنغۇچى ھەر ئىككىسىنى ئۆلتۈرۈڭلار.» [بۇ ھەدىسنى ئىمام ئەبۇ داۋۇد ۋە ئىبنى ماجە رىۋايەت قىلغان]

ئېغىر جىنايەتلەرنىڭ بىرى بالىلىرىنى ئۆلتۈرۈش، بۇ جىنايەت ئىسلامىيەتتىن بۇرۇن مەككە مۇشرىكلىرىدا ئومۇملاشقان ئىدى. ئۇلار نامرات بولۇپ قېلىشتىن قورقۇپ، ياكى قىزىلاردىن نۇمۇس قىلىپ ئۆلتۈرەتتى. كۈنىمىزدە بۇ جىنايەت مەدەنىيەت دەۋاسى قىلىدىغان ياۋرۇپا ۋە ئامېرىكىدا كۆپەيمەكتە. چۈنكى ئۇلار ئەركىنلىك دەۋاسى ئاستىدا زىنا - پاهىشىگە يول قويغان. شۇنىڭ بىلەن زىنادىن بولغان بالىلارنى ئادەم كۆرمىگەندە يوللارغا ياكى باشقا جايلارغا تاشلىۋېتىدۇ. تاشلىۋېتىلگەن بوۋاقلارنى بىرەر ئادەم كۆرۈپ قالسا ساقچىغا خەۋەر قىلىدۇ، بولمىسا شۇ يەردە ئۆلىدۇ. ستاتېستىكىلارغا قارىغاندا ئەنگىلىيەدە بىر ھەپتەدە مىڭ بالا تۇغۇلىدىكەن. ئۇنىڭدىن ھەر ئون ئىككى بالىدىن بىرى زىنادىن بولغان. زىنادىن بولغان بالىنىڭ نىسبىتى دانىيەدە ئوندا بىر، شىۋىتسىيەدە يەتتە بىر ئىكەن. مانا بۇ ياۋرۇپا مەدەنىيىتىنىڭ نەتىجىسى.

مۇسۇلمانلارنىڭ ئۈستىگە پەيغەمبىرىگە ئاسىيلىق قىلماسلىق ۋاجىبىدۇر. چۈنكى پەيغەمبەر ئىنسانلارنى پەقەتلا ياخشى ئىشلارغا بۇيرۇيدۇ ۋە پەيغەمبەرنىڭ ئەمرى ئەينى ۋاقىتتا اللەنىڭ ئەمرىدۇر. اللە تائالا مۇنداق دەيدۇ:

﴿ وَمَا يَنْطِقُ عَنِ الْهَوَىٰ ۗ إِن هُوَ إِلَّا وَحْيٌ يُوحَىٰ ۗ ﴾

﴿ئۇ (يەنى مۇھەممەد) خالىغانچە سۆزلىمەيدۇ، ئۇنىڭ سۆزلىرى پەقەن ئۇنىڭغا ۋەھىي قىلىنغان

نەرسىدۇر.﴾ [سۈرە نەجم: 3 - 4 - ئايەتلەر]



رەسۇلۇللاھ سەللەللاھۇ ئەلەيھى ۋەسەللەم ئۆزىگە ئىتائەت قىلىشنى پەقەت ئۆزىگىلا مەخسۇس قىلماستىن، ئۆزىدىن كېيىن كېلىدىغان ئورۇنباسارلىرىغا ۋە مۇسۇلمانلارنىڭ ئەركىن سايلام بىلەن سايلانغان باشلىقلىرىغىمۇ بويسۇنۇپ ئىتائەت قىلىشقا بۇيرۇپ مۇنداق دەيدۇ: «سىلەرگە اللەدىن قورقۇشقا، ئەگەر قارا تەنلىك قۇل سىلەرگە باشلىق بولسا، ئۇنىڭ سۆزىنى ئاڭلاپ، بويسۇنۇشقا تەۋسىيە قىلىمەن. سىلەردىن كىمكى مەندىن كېيىن ياشىسا كۆپ ئىختىلاپلارنى كۆرىدۇ.» [بۇ ھەدىسنى ئىمام تىرمىزى رىۋايەت قىلغان]

جەمئىيەتنىڭ ئامانلىقى، دۆلەتنىڭ مۇقىملىقى ۋە ۋەتەننىڭ دۈشمەن قولىغا چۈشۈپ كەتمەسلىكىنىڭ بىرىنچى ئامىلى مۇسۇلمانلارنىڭ ئۆز باشلىقلىرىغا ئىتائەت قىلىپ، ئۇنىڭ بۇيرۇقلىرىنى ئىجرا قىلىشىدۇر. بۇنىڭ بىرلا شەرتى بار، ئۇ بولسىمۇ باشلىقنىڭ اللە تائالاغا ۋە رەسۇلۇللاھ سەللەللاھۇ ئەلەيھى ۋەسەللەمگە ئىتائەت قىلىپ، ھەقىقىي بەرپا قىلىشى. چۈنكى اللەغا ئاسىي بولىدىغان ئىشتا مەخلۇققا ئىتائەت قىلىنمايدۇ.

بۇ ھەدىستە رەسۇلۇللاھ سەللەللاھۇ ئەلەيھى ۋەسەللەم ساھابە كىراملارنى بەيئەت قىلدۇرغان نەرسىلەر ئەرلەرگىلا مەخسۇس ئەمەس، بەلكى ئاياللارنىمۇ ئاشۇ ئىشلارغا بەيئەت قىلدۇرغان ئىدى. اللە تائالا قۇرئان كەرىمدە مۇنداق دەيدۇ:

﴿يَأَيُّهَا النَّبِيُّ إِذَا جَاءَكَ الْمُؤْمِنَاتُ يُبَايِعْنَكَ عَلَىٰ أَنْ لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ أَيْدِيهِنَّ وَأَرْجُلِهِنَّ وَلَا يَعَصِينَكَ فِي مَعْرُوفٍ مُّبِينٍ وَأَسْتَغْفِرُ لَهُنَّ اللَّهُ إِنَّ اللَّهَ غَفُورٌ رَحِيمٌ﴾

ئى پەيغەمبەر! مۆمىن ئاياللار ساڭا كېلىپ، اللەغا ھېچ نەرسىنى شېرىك كەلتۈرمەسلىكىگە، ئوغرىلىق قىلماسلىققا، زىنا قىلماسلىققا، بالىلىرىنى ئۆلتۈرمەسلىكىگە، باشقىلارنىڭ بالىسىنى يالغاندىن ئەرلىرىنىڭ بالىسى قىلىۋالماسلىققا، سەن بۇيرىغان ياخشى ئىشلاردىن باش تارتىماسلىققا بەيئەت قىلسا، ئۇلارنىڭ بەيئەتلىرىنى قوبۇل قىلغىن، ئۇلار ئۈچۈن اللەدىن مەغپىرەت تىلىگىن، اللە ھەقىقەتەن ناھايىتى مەغپىرەت قىلغۇچىدۇر، ناھايىتى مېھرىباندۇر.» [سۈرە مۇمتەھىنە: 12 - ئايەت]



الله تائالا بىزنى ۋە ئەۋلادىمىزنى بۇ ھەدىسنىڭ روھىغا ھەقىقىي ئەمەل قىلىشقا مۇۋەپپەقىيەت قىلسۇن. ئامىن!

### 33 . ھەدىس

#### سەدىقنىڭ ساۋابى بولدىغان ئىشلار توغرىسىدا

عن أبي هريرة رضي الله عنه قال : قال رسول الله صلى الله عليه وسلم : «كُلُّ سَلَامَةٍ مِنَ النَّاسِ عَلَيْهِ صَدَقَةٌ كُلَّ يَوْمٍ تَطْلُعُ فِيهِ الشَّمْسُ، تَعْدِلُ بَيْنَ الْإِثْنَيْنِ صَدَقَةٌ، وَتُعِينُ الرَّجُلَ فِي دَابَّتِهِ فَتَحْمِلُهُ عَلَيْهَا، أَوْ تَرْفَعُ لَهُ عَلَيْهَا مَتَاعَهُ صَدَقَةٌ، وَالْكَلِمَةُ الطَّيِّبَةُ صَدَقَةٌ، وَكُلُّ خُطْوَةٍ تَمْشِيهَا إِلَى الصَّلَاةِ صَدَقَةٌ، وَدَلُّ الطَّرِيقِ صَدَقَةٌ، وَثَمِيطُ الْأَذَى عَنِ الطَّرِيقِ صَدَقَةٌ.» [رواه البخاري و مسلم]

#### تەربىيەسى:

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئىنسانلارنىڭ ئۈستىگە ھەر كۈنى بەدىنىنىڭ ھەر بىر بوغۇمى ئۈچۈن سەدىقە بېرىشى ۋاجىب، ئىككى كىشىنىڭ ئارىسىنى ياراشتۇرۇپ قويساڭ سەدىقە بولىدۇ، بىر ئاغا ياردەم قىلىپ ئۇلغىغا مىندۈرۈپ قويساڭ ياكى يۈكىنى كۆتۈرۈپ ئۇلغىغا ئارتىشىپ بەرسەڭ سەدىقە بولىدۇ. ياخشى سۆز سەدىقىدۇر. نامازغا ماڭغان ھەر بىر قەدەم سەدىقە بولىدۇ. يولنى كۆرسىتىپ قويۇش سەدىقە بولىدۇ. يولدىن زىيانلىق نەرسىلەرنى ئېلىۋېتىش سەدىقە بولىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت، ھەدىسنىڭ مۇسلىمدىكى نومۇرى: 2288. «يولنى كۆرسىتىپ قويۇش سەدىقە بولىدۇ» دېگەن سۆزنى بۇخارى 2825 - نومۇرلۇق ھەدىستە رىۋايەت قىلغان]

#### ئىزاھات :

ئىنساننىڭ بەدىنىدە 360 بوغۇم بار دېيىلىدۇ. بۇ يەردىكى «ھەر بىر بوغۇم ئۈچۈن ھەر كۈنى سەدىقە بېرىش لازىم» دېگەندىن مەقسەت، اللە تائالانىڭ شۇنداق چىرايلىق ۋە قابىلىيەتلىك قىلىپ



ياراتقانلىقىغا شۈكۈر قىلىش لازىم دېگەنلىك بولۇشى مۇمكىن. اللە تائالانىڭ ئاتا قىلغان نېمەتلىرىنى ساناپ تۈگىتىش مۇمكىن ئەمەس. نېمەتكە شۈكۈر قىلىش ئاغزىنىڭ ئۇچىدا «شۈكۈر خۇدايىم» دەپ قويۇش بىلەنلا بولمايدۇ. نېمەتكە شۈكۈر قىلىش - اللە تائالا بەدىنىمىزدە ئورۇنلاشتۇرغان ھەرخىل ئورگانلاردىن ئىبارەت نېمەتلەرنى ئۇنىڭغا ئاسىيلىق قىلىشقا ئىشلەتمەستىن، بەلكى ئۇنى رازى قىلىدىغان ياخشى ئىشلارغا ئىشلىتىش ئارقىلىق بولىدۇ. شۈكۈر قىلىش نېمەتنىڭ كۆيۈپىشىنى تەقەززا قىلىدۇ. كىمكى ۋۇجۇدىنى، مال - مۈلكىنى ۋە باشقا نەرسىلىرىنى اللە تائالا كۆرسەتكەن يولدا ئىشلەتسە، اللە تائالانىڭ مەزكۇر نېمەتلىرىنى زىيادە قىلغان ھالدا داۋاملاشتۇرۇپ بېرىشىگە ۋە ئۇنىڭدىن ھېساب ئالماسلىقىغا ھەقىقەت بولىدۇ.

اللە تائالانىڭ ئىنسانغا ئاتا قىلغان سانسىز نېمەتلەرنىڭ ئىچىدە ئەڭ بۈيۈك نېمەت ئىسلامغا ھىدايەت قىلغانلىقىدۇر. ئۇنىڭدىن قالسا تەن سالامەتلىكىدۇر. اللە تائالا سېنى مىليارلارچە ئىنسانلارنىڭ ئىچىدە ئالاھىدە تونۇشلۇق شەكىلدە ياراتتى. ساڭا تىل، كۆز، قۇلاق ۋە ئەقىل ئاتا قىلدى. ئىچكى - تاشقى بارلىق ئورگانلىرىڭنىڭ يارىتىلىشى، تەركىبى، ئۇ ئورگانلارنىڭ بىر - بىرى بىلەن بولغان مۇناسىۋىتى، بەلگىلەنگەن ۋەزىپىلىرىنى قىلچىلىك خاتالاشماستىن قانداق ئورۇنلايدىغانلىقى ھەققىدە ئازراق پىكىر يۈرگۈزىدىغان بولساڭ، كېچە - كۈندۈز ئارام ئالماي تائەت - ئىبادەت قىلىپمۇ، بۇ نېمەتلەرنىڭ شۈكۈرىنى ئادا قىلالمايدىغانلىقىنى بىلسەن. لېكىن اللە تائالا چەكسىز مېھرىبان، ناھايىتى رەھىملىك بولغانلىقى ۋە بىزنىڭ بارلىق نېمەتلەرگە شۈكۈر بەجا كەلتۈرەلمەيدىغانلىقىمىزنى بىلگەنلىكى ئۈچۈن، بىزدىن پەقەت تاقىتىمىز يېتىدىغان ئازغىنا ئىبادەتلەرنى قىلىشنى ۋە ئۆز قۇدرىتى بىلەن يارىتىپ بىزگە بەرگەن بۇ ئورگانلىرىمىزنى ئۇنىڭغا ئاسىيلىق بولىدىغان ئىشلارغا ئىشلەتمەسلىكىمىزنى تەلەپ قىلىدۇ. نامرات ساھابىلار رەسۇلۇللاھقا كېلىپ، "يارەسۇلۇللاھ! بايلار كۆپ مۇكاپاتقا ئىگە بولدى، ئۇلار بىز ناماز ئوقۇغاندەك، ناماز ئوقۇيدۇ. بىز روزا تۇتقاندەك، روزا تۇتىدۇ. ماللىرىنىڭ ئارتۇقىنى سەدىقە قىلىدۇ، بىز قىلالمايمىز" دېگەندە رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «اللە سىلەرگە سەدىقە قىلغانلىق بولىدىغان ئىشلارنى بەرپا قىلىپ بەردى ئەمەسمۇ؟ ھەر بىر تەسبىھ (سۇبھانەللاھ)، ھەر بىر تەكبىر (ئاللاھۇ ئەكبىر)، ھەر بىر تەھمىد (ئەلھەمدۇ لىللاھ)، ھەر بىر تەھلىل (لائئەھۇ ئىللەللاھ) سىلەر



ئۈچۈن سەدىقىدۇر. ياخشىلىققا بۇيرۇش سەدىقىدۇر، يامانلىقتىن توسۇش سەدىقىدۇر. جىنسى مۇناسىۋەت قىلىشىڭلارمۇ سەدىقىدۇر.» ساھابىلار: ”يا رەسۇلۇللاھ! بىز ئاياللىرىمىز بىلەن شەھۋىتىمىزنى ئادا قىلساق، بىزگە ساۋاب بولامدۇ؟“ دەپ سورىغاندا، رەسۇلۇللاھ سەللەللاھۇ ئەلەيھى ۋەسەللەم «ئەگەر شەھۋىتىنى ھارام بىلەن قاندۇرسا، ئۇنىڭغا گۇناھ بولىدۇ، شۇنداقمۇ؟» دېدى. ساھابىلار: ”شۇنداق“ دېۋىدى، رەسۇلۇللاھ: «شۇنىڭدەك شەھۋىتىنى ھالال بىلەن قاندۇرسا ساۋاب بولىدۇ» دېدى. [بۇ ھەدىسنى ئىمام مۇسلىم رىۋايەت قىلغان]

اللە تائالا شۈكۈر قىلغانلارغا نېمىتىنى تېخىمۇ زىيادە قىلىدۇ. نانكورلۇق قىلىپ ئاسىي بولغانلارنى ناھايىتى قاتتىق جازالايدۇ. اللە تائالا مۇنداق دەيدۇ:

﴿لَيْنْ شَكَرْتُمْ لَأَزِيدَنَّكُمْ وَلَيْنْ كَفَرْتُمْ إِنَّ عَذَابِي لَشَدِيدٌ ﴿٧﴾﴾

«ئەگەر نېمىتىمگە شۈكۈر قىلساڭلار، ئۇنى زىيادە قىلىمەن، ئەگەر كۇفرانى نېمەت قىلساڭلار، مېنىڭ ئازابىم ئەلۋەتتە، بەك قاتتىق بولىدۇ.» [سۈرە ئىبراھىم: 7 - ئايەتنىڭ بىر قىسمى]

ئى ئاجىز ئىنسان! ئەگەر بىردانە تىرىنقىڭ ئاغرىسا، ياكى قول پۈتۈڭنىڭ كىچىكىگە بىر بوغۇمى ئاغرىسا چىداپ تۇرالمايسەن، ھاياتىڭ زەھەر، دۇنيا ساڭا تار بولىدۇ، نۇرغۇن پۇل خەجلەپ دورا قىلسەن. بارلىق ۋۇجۇدۇڭنى ساپ - ساغلام ياراتقان، يىللارچە سىھەت ۋە سالامەتلىك بەخش ئەتكەن پەرۋەردىگارىڭغا شۇ ساغلام بەدىنىڭ بىلەن شۈكۈر قىلىشىڭ لازىم ئەمەسمۇ؟! بۇ ھەدىستە رەسۇلۇللاھ سەللەللاھۇ ئەلەيھى ۋەسەللەم بىزگە بەدەنلىرىمىزنىڭ ھەر بىر بوغۇمى ئۈچۈن سەدىقە بولىدىغان ۋە اللە تائالاغا شۈكۈر قىلغانلىقى بولىدىغان 6 تۈرلۈك خىسلەتنى بايان قىلىدۇ:

1 - كىشىلەرنىڭ ئارىسىنى مۇرەسسە قىلىپ ياراشتۇرۇش. ئىنسانلارنىڭ ئۆزئارا دوست، ئىتتىپاق، ئىناق بولۇشى جەمئىيەت ئامانلىقى ۋە تەرەققىياتىنىڭ كاپالىتىدۇر. شۇنىڭ ئۈچۈن مۇسۇلمانلارنىڭ ئارىسىدا چىققان ھەر قانداق تالاش - تارتىش، جىپەل - ماجىرا ۋە ئىتتىپاقسىزلىقلارنى دەرھال تۈزىتىپ، دۈشمەنلىك پەيدا بولۇپ قېلىشىغا يول قويماسلىق كېرەك.



شۇنداق قىلغاندا مۇسۇلمانلار ئارىسىدىكى ئاداۋەت ۋە دۈشمەنلىك يوقۇلۇپ، دوستلۇق مۇستەھكەملىشىدۇ، قېرىنداشلىق بۇزۇلمايدۇ، شۇڭلاشقا ئىككى كىشىنىڭ ئارىسىنى ياراشتۇرۇش ئۈچۈن يالغان گەپ قىلىش يالغانچىلىق بولمايدۇ.

كىشىلەرنىڭ ئارىسىنى تۈزەش تۆت تۈرلۈك بولىدۇ: دۆلەت رەئىسىدىن باشلاپ تۆۋەنگىچە بولغان باشلىقلار بىلەن پۇقرالارنىڭ ئارىسىنى تۈزەش، مۇسۇلمانلار بىلەن كاپىرلارنىڭ ئارىسىنى تۈزەش، ئەر بىلەن خوتۇننىڭ ئارىسىنى تۈزەش ۋە سودا - سېتىق ۋە باشقا مۇئامىلە قىلىشقۇچىلارنىڭ ئارىسىنى تۈزەشتۈر. اللە تائالا مۇنداق دەيدۇ:

﴿ وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا ۚ فَإِنْ بَغَتْ إِحْدَاهُمَا عَلَى الْأُخْرَىٰ فَقَاتِلُوا الَّتِي تَبَغَىٰ حَتَّىٰ تَفِيءَ إِلَىٰ أَمْرِ اللَّهِ ۚ فَإِنَّ فَاءَ تَقَاتِلُوا بَيْنَهُمَا بِالْعَدْلِ وَأَقْسِطُوا ۚ إِنَّ اللَّهَ يُحِبُّ الْمُقْسِطِينَ ۝ إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ ۚ وَاتَّقُوا اللَّهَ لَعَلَّكُمْ تُرْحَمُونَ ۝ ﴾

﴿ئەگەر مۆمىنلەردىن ئىككى گورۇھ ئۇرۇشۇپ قالسا، ئۇلارنىڭ ئارىسىنى تۈزەپ قويۇڭلار. ئەگەر ئۇلارنىڭ بىرى ئىككىنچىسىگە تاجاۋۇز قىلسا، تاجاۋۇز قىلغۇچى تاكى اللەنىڭ ھۆكۈمىگە قايتقانغا قەدەر (يەنى تاجاۋۇزنى توختاتقانغا قەدەر) ئۇنىڭ بىلەن ئۇرۇشۇڭلار. ئەگەر ئۇلار اللەنىڭ ئەمرىگە قايتسا، ئۇلارنىڭ ئارىسىنى (ھېچبىر تەرەپكە يان باسماستىن) ئادىللىق بىلەن تۈزەپ قويۇڭلار. ھەممە ئىشتا ئادىل بولۇڭلار، اللە ھەقىقەتەن ئادىللارنى دوست تۇتىدۇ، مۆمىنلەر ھەقىقەتەن دىندا قېرىنداشلاردۇر، قېرىنداشلىرىڭلارنىڭ ئارىسىنى تۈزەڭلار، رەھمەتكە ئېرىشىشىڭلار ئۈچۈن اللەدىن قورقۇڭلار.﴾ سۈرە ھۇجرات: 9 - 10 - ئايەتلەر]

اللە تائالا يەنە مۇنداق دەيدۇ:



﴿ يَسْأَلُونَكَ عَنِ الْأَنْفَالِ قُلِ الْأَنْفَالُ لِلَّهِ وَالرَّسُولِ فَأَتَقُوا اللَّهَ وَأَصْلِحُوا ذَاتَ بَيْنِكُمْ  
وَأَطِيعُوا اللَّهَ وَرَسُولَهُ إِنْ كُنْتُمْ مُؤْمِنِينَ ﴾

﴿اللەدىن قورقۇڭلار، (ئىختىلاپ قىلىشماي ئىتتىپاق بولۇڭلار) ئاراڭلارنى تۈزەڭلار، ئەگەر سىلەر مۇمىن بولساڭلار، اللەغا ۋە اللەنىڭ پەيغەمبىرىگە ئىتائەت قىلىڭلار.﴾ [سۈرە ئەنفال: 1 - ئايەت]

2 - ئۆزئارا ھەمكارلىشىش. بۇ - نۇرغۇن دۆلەتلەر قۇرغان، ھۆكۈمەتلەر سورىغان، مەملىكەتلەرنى ئاۋات قىلىپ گۈللەندۈرگەن، مىللەت ۋە جەمئىيەتلەرنى پاراۋان قىلغان ئالىي ھىممەتلىك ئەزىمەتلەرنىڭ ئەخلاقىدۇر. ئىنسان ئۆزى يالغۇز ئاجىز، قېرىنداشلىرى بىلەن كۈچلۈكتۇر. قېرىنداشىغا ياردەم قىلغان كىشىگە اللە تائالا ياردەم قىلىدۇ. رەسۇلۇللاھ سەللەللاھۇ ئەلەيھى ۋەسەللەم بۇ يەردە ئۇلاغنى مىسال قىلىپ كۆرسەتكەن. بۇنىڭ ئىچىگە كۈنىمىزدىكى بارلىق قاتناش ۋاسىتىلىرى كىرىدۇ. ئۇلغىغا مىنەلمەي قالغان، يۈكىنى ئارتالماي قالغان، ياكى بىر يەرگە بېرىش ئۈچۈن قاتناش ۋاسىتىلىرىغا پۇلى يېتىشمەي قىيىنلىپ قالغان، ياكى ئۇ ۋاسىتىلەرنىڭ قايسى بىرىدە قازاغا يولۇقۇپ قۇتقۇزۇشقا موھتاج بولغان كىشىلەرگە قولىدىن كېلىشىچە ياردەم قىلىپ قويۇش، ياردەم قىلىدىغان كىشىلەرنى تېپىپ بېرىش، سەدىقە بەرگەندەك ساۋاب بولىدۇ. يەنە بۇ يەردە پەقەت قاتناش ۋاسىتىلىرىلا كۆزدە تۇتۇلمايدۇ. ھەر قانداق بىر شەكىلدە ياردەمگە موھتاج بولۇپ قالغان كىشىگە ياردەم قىلىش ھەم ئىسلامى، ھەم ئىنسانىي پەزىلەتتۇر. اللە تائالا مۇنداق دەيدۇ:

﴿ وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ ۗ وَاتَّقُوا اللَّهَ ۗ إِنَّ اللَّهَ

شَدِيدُ الْعِقَابِ ﴾

﴿ياخشى ئىشقا ياردەملىشىڭلار، گۇناھقا ۋە زۇلۇمغا ياردەملەشمەڭلار، اللەنىڭ ئازابىدىن قورقۇڭلار، اللەنىڭ ئازابى ھەقىقەتەن قاتتىقتۇر.﴾ [سۈرە مائىدە: 2 - ئايەتنىڭ بىر قىسمى]

3 - ياخشى سۆز قىلىش. قۇرئان تىلاۋەت قىلىش، زىكر قىلىش، ياخشى ئىشلارغا بۇيرۇش، يامان ئىشلاردىن توسۇش، ۋەز - نەسھەت قىلىش، ئەزان - تەكبىر ئوقۇش، تەلىم - تەربىيە بېرىش،



كىتاب، ماقالا يېزىش ۋە ئۇلارنى نەشىر قىلىش ۋە باشقا مەنپەئەتلىك سۆزلەرنى قىلىشىنىڭ ھەممىسى سەدىقە بولىدۇ. اللە تائالا مۇنداق دەيدۇ:

﴿ قَوْلٌ مَّعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتَّبِعَهَا أَدْنَىٰ ۖ وَاللَّهُ غَنِيٌّ حَلِيمٌ ﴾

﴿ياخشى سۆز ۋە كەچۈرۈش، كېيىن ئەزىيەت يەتكۈزىدىغان سەدىقەدىن ئەۋزەلدۇر. اللە بىھاجەتتۇر ۋە ھەلىمدۇر.﴾ [سۈرە بەقەرە: 263. ئايەت]

ئەگەر ياخشى سۆز قىلمىسا، يامان سۆز قىلغاندىن كۆرە سۈكۈت قىلىش ئەۋزەلدۇر. چۈنكى سۈكۈت قىلىپ سۆزلىمىسە، يامان سۆزى بىلەن كىشىلەرگە ئەزىيەت يەتكۈزۈشتىن ساقلىنىدۇ ۋە ئۆزىنى گۇناھكار قىلمايدۇ. شۇڭا رەسۇلۇللاھ سەللەللاھۇ ئەلەيھى ۋەسەللەم: «كىمكى اللەغا ۋە قىيامەت كۈنىگە ئىشىنىدىكەن ياخشى سۆز قىلسۇن ياكى سۈكۈت قىلسۇن» دېگەن.

4 - نامازنى مەسجىدە ئوقۇش. نامازنى مەسجىدە ئوقۇشنىڭ جەمئىيەتكە نۇرغۇن پايدىسى بار. ئىجتىمائىي جەھەتتىن دوستلۇق، ئىتتىپاقلىق مۇستەھكەم بولىدۇ. كىشىلەر بىر - بىرىنىڭ ھال - ئەھۋالىدىن خەۋەردار بولىدۇ، دىنى جەھەتتىن مەسجىدە ئوقۇغان نامازنىڭ ساۋابى ئۆيدە يالغۇز ئوقۇغان نامازنىڭ ساۋابىدىن 27 ھەسسە ئارتۇق بولىدۇ. مەسجىدكە بېرىش ئۈچۈن ماڭغان ھەر بىر قەدەمگە بىر ساۋاب يېزىلىپ، بىر گۇناھ ئۆچۈرىلىدۇ. بۇ ھەدىسقا بىنائەن سەدىقە قىلغاننىڭ ساۋابى بولىدۇ.

5 - يول كۆرسىتىش. يولدا ئېزىپ قالغان ياكى بىر ئادىرسىنى تاپالماي تەمتىرەپ قالغان كىشىگە يولنى كۆرسىتىپ قويۇش سەدىقە بولىدۇ. ساۋاب بولىدۇ. بىلىپ تۇرۇپ يولنى كۆرسىتىپ قويماسلىق ياكى يول كۆرسىتىش ئۈچۈن ھەق تەلەپ قىلىش ئىنسانلىققا سىغمايدىغان ناچار قىلىقتۇر.

6 - يولدىن زىيانلىق نەرسىلەرنى يوقىتىش. بۇ ئىماننىڭ بىر شاخچىسىدۇر. ئىنسانلارنىڭ مېڭىشىغا توسالغۇ بولىدىغان، پۈتلىشىدىغان، تاش، دەشقال، تىكەن، ئەينەك پارچىلىرىغا ئوخشاش نەرسىلەرنى يولدىن ئېلىۋېتىش، يوللارنى پاكىزە تۇتۇش مۆمىنلەرنىڭ ئەخلاقى. ئەپسۇسكى كۈنىمىزدە



بۇ ئەخلاقمۇ قالمىدى. يوللارنى پاكىزە تۇتۇش ئۇ ياقتا تۇرسۇن، قوغۇن - تاۋۇزنىڭ شاپاقلرىنى ۋە ھەر تۈرلۈك ئەخلەت ۋە نجىس نەرسىلەرنى ئاممىنىڭ ماڭىدىغان يولىغا تاشلايدۇ. ھالبۇكى ”بۇ يولدا بىز ماڭمىز ۋە بالىلىرىمىز ئوينىيدۇ“ دەپ، باشقىلارنى ئويلىمىسىمۇ ئۆزىنى بولسىمۇ ئويلاپ يولنى پاكىز تۇتمايدۇ. يازلىق بولسا مەھەللىدە چىۋىن قايناپ كەتكەن، كوچىلار پۇراپ ئۆتكىلى بولمايدىغان ھالغا چۈشۈپ قالىدۇ. يەنە بەزىلەر كىشىلەر ماڭىدىغان يولنى ئۆيىگە قوشىۋالىدۇ. ئەڭ ئېچىنارلىقى بۇنداق ناچار ئەھۋاللار مۇسۇلمانلار كۆپ ئولتۇراقلاشقان مەھەللىدە بولۇۋاتىدۇ. بۇ قانداق مۇسۇلمانچىلىق؟! نېمىدېگەن رەزىللىك؟! مۇسۇلمان دېگەن ئاشۇنداق مەينەت، پاسكىنا بولامدۇ؟ اللە تائالا نېمىگە بۇيرۇيدۇ؟ رەسۇلۇللاھ سەللەللاھۇ ئەلەيھى ۋەسەللەم نېمىگە چاقىرىدۇ؟ بىز نېمە ئىش قىلىۋاتىمىز؟

ئى ئۇلۇغ پەرۋەردىگارمىز! بىز مۇسۇلمانلارغا ئاڭ ئاتا قىلغىن. بىزنى پاك تەبىئەتلىك، غورۇرلۇق، دىلىمىز پاك، تىلىمىز پاك، كىيىم - كېچەكلىرىمىز، يېمەك - ئىچمەكلىرىمىز، ئۆي ۋە مەھەللىلىرىمىز پاكىزە، كۆرگەن ئادەمنىڭ كۆڭلى ئېچىلىدىغان نۇرلۇق زاتلاردىن قىلغىن. ئامىن!



### ئاممىۋى يولدا ئولتۇرماسلىق توغرىسىدا

عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ : «إِيَّاكُمْ وَالْجُلُوسَ فِي الطَّرَقَاتِ» فَقَالُوا : «يَا رَسُولَ اللَّهِ! مَا لَنَا بُدٌّ مِنْ مَجَالِسِنَا نَتَحَدَّثُ فِيهَا» فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : «فَإِذَا أَبَيْتُمْ إِلَّا الْمَجْلِسَ فَأَعْطُوا الطَّرِيقَ حَقَّهُ» قَالُوا : «وَمَا حَقُّ الطَّرِيقِ يَا رَسُولَ اللَّهِ؟» قَالَ : «غَضُّ الْبَصَرِ، وَكَفُّ الْأَذَى، وَرَدُّ السَّلَامِ، وَالْأَمْرُ بِالْمَعْرُوفِ، وَالنَّهْيُ عَنِ الْمُنْكَرِ» [رواه البخاري و مسلم]

**تەربىيەسى:**

ھەزرىتى ئەبۇ سەئىد خۇدرى رزىيەللاھۇ ئەنھۇدىن رىۋايەت قىلىنىدۇكى، جانابى پەيغەمبەر سەللەللاھۇ ئەلەيھى ۋەسەللەم: «كوچىلاردا ئولتۇرۇشتىن ساقلىنىڭلار» دېدى. ساھابىلار: «يا رەسۇلۇللاھ! ئۇ يەرلەردە ئولتۇرماساق بولمايدۇ، چۈنكى كوچىلار بىزنىڭ ئولتۇرۇپ پاراڭ سېلىشىدىغان جايىمىز» دېيىشتى. رەسۇلۇللاھ سەللەللاھۇ ئەلەيھى ۋەسەللەم: «كوچىلاردا يەنىلا ئولتۇرۇۋېرىدىغان بولساڭلار، كوچىنىڭ ھەقىقىنى ئادا قىلىپ ئولتۇرۇڭلار» دېدى. ساھابىلار: «يارەسۇلۇللاھ! كوچىنىڭ ھەقىقى نېمە؟ دەپ سورىغان ئىدى، رەسۇلۇللاھ سەللەللاھۇ ئەلەيھى ۋەسەللەم: «ھارامدىن كۆزنى يېغىش، كىشىلەرگە ئەزىيەت يەتكۈزمەسلىك، سالامنى ئەلەيك ئېلىش، كىشىلەرنى ياخشىلىققا بۇيرۇش ۋە يامان ئىشلاردىن توسۇشتۇر» دەپ جاۋاب بەردى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت، ھەدىسنىڭ مۇسلىمدىكى نومۇرى: 5518]

### ئىزاھات :

ئىنسانلار توپلىشىپ ئۆزئارا پاراڭلىشىپ ئولتۇرىدىغان ئورۇنلار بولىدۇ. بۇنداق ئورۇنلاردىمۇ كىشىلەر بىر - بىرىنىڭ كۆڭلىنى رەنجىتمەيدىغان چىرايلىق سۆزلەرنى قىلىشىپ، كۆڭۈل ئېچىشىپ ئولتۇرۇشسا بولىدۇ. ئەمما بىر يەرگە توپلىشىۋېلىپ ئۇ يەردە يوق ئادەمنىڭ غەيۋىتىنى



قىلىدىغان، چاقچاق قىلىدىم دەپ بەزىلەرنى گەپتە چېقىۋالدىغان، كىشىلەرنىڭ كۆڭلىنى ئاغرىتىدىغان يامان سۆز - يامان ئىشلاردىن يىراق تۇرۇش لازىم.

شۇنىڭدەك ئەرلەرنىڭ ئاياللار ماڭىدىغان ئاممىۋى يوللاردا ئولتۇرۇشى توغرا ئەمەس. ئادەملەر يول ۋە كوچىلاردا ئولتۇرۇۋالسا، ئۇ يولدىن ئۆتمەكچى بولغان ئىپپەتلىك، شەرمى - ھايالىق ئاياللار ئۆتەلمەيدۇ. ئەرلەرنىڭ ئالدىدىن ئۆتۈشتىن ئۇيالىمايدىغان بەزى ئاياللار ئۆتسە، ئولتۇرغانلار ئۇنىڭغا قاراپ ھەر تۈرلۈك ئوي - پىكىرلەرگە كېلىدۇ. شۇنىڭ بىلەن جەمئىيەتتە ئەخلاقسىزلىق يۈز بېرىدۇ. بولۇپمۇ ھازىرقى زاماندا شەرمى - ھايالىق قىلىنغان، قىزىلار بېشى باشتاق، قىسقا كىيىم - كېچەكلەر بىلەن كوچىلاردا يۈرىدىغان ئادەتلەر كۆپىيىپ كەتتى. بۇنداق ئەھۋال ئاستىدا يوللاردا ئولتۇرۇش زىنا - پاهىشنىڭ دەۋرىسىنى ئاچقانلىق بولىدۇ. چۈنكى رەسۇلۇللاھ سەللەللاھۇ ئەلەيھى ۋەسەللەم: «قاراش شەھىتاننىڭ زەھەرلىك ئوقلىرىدىن بىر ئوق» دېگەن. زىنادىن ساقلىنىشنىڭ بىرلا يولى بار. ئۇ بولسىمۇ مەيلى ئەر، مەيلى ئايال كۆزىنى نامەھرەمدىن ساقلاش. چۈنكى قاراشنىڭ ئارقىسىدىن تەبەسسۇم، ئاندىن سالام، سوغۇرە كالام، ئۇنىڭدىن كېيىن ۋەدىلىشىش ۋە ئۇچرىشىش كېلىدۇ. شۇنىڭ ئۈچۈن اللە تائالا قۇرئان كەرىمدە مۇنداق دېگەن:

﴿ قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ذَٰلِكَ أَزْكَىٰ لَهُمْ إِنَّ اللَّهَ

خَبِيرٌ بِمَا يَصْنَعُونَ ﴿٣١﴾ وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ ﴿٣٢﴾

«مۆمىنلەرگە ئېيتقىنكى، نامەھرەملەرگە قارىمىسۇن، ئەۋرەتلىرىنى زىنادىن ساقلىسۇن، مۇنداق قىلىش ئۇلار ئۈچۈن ياخشىدۇر. اللە ھەقىقەتەن ئۇلارنىڭ قىلمىشىدىن خەۋەرداردۇر. مۆمىن ئاياللارغا ئېيتقىنكى، نامەھرەملەرگە قارىمىسۇن، ئەۋرەتلىرىنى زىنادىن ساقلىسۇن...» [سۈرە نۇر: 30 - 31 - ئايەتلەر]

مانا مۇشۇنداق ئەخلاقسىزلىقلارنىڭ كېلىپ چىقىدىغان يېرى يوللار ۋە كوچىلار بولغانلىقى ئۈچۈن جانابى رەسۇلۇللاھ سەللەللاھۇ ئەلەيھى ۋەسەللەم مۇسۇلمانلارنى يوللاردا ئولتۇرۇشتىن توسقان. مۇسۇلمان داۋاملىق نەپسى - شەھىتان بىلەن جەڭ ھالىتىدە بولىدۇ. شەھىتان بولسا



ئىنساننىڭ ئەبەدى دۇشمىنى. ئۇ ئىنساننى ئازدۇرۇش ئۈچۈن مىڭ بىر ھىلە - مىكىرلەرنى قىلىپ كېچە - كۈندۈز پۇرسەت قوللاپ تۇرىدۇ. شۇنىڭ ئۈچۈن پەيغەمبەر ئەلەيھىسسالام ئىشىنىڭ مۇقەددىمىسىدىن توسقان. چۈنكى نى - نى سالھ كىشىلەر، ئابىد، زاھىد ۋە تەقۋادارلار ئۆزىگە ئىشەنچ قىلىپ ئىشىنىڭ مۇقەددىمىسىگە سەل قاراپ، كېيىن نەپسىگە يېڭىلىپ، ئېزىز ئىكەن خار، ئىپپەتلىك ئىكەن رەزىل، يۈز ئابزۇلۇق ئىكەن ئېتىبارسىز بولغاندۇر. ھېچكىم يامان نىيەت بىلەن كوچىغا چىقىپ ئولتۇرمايدۇ، لېكىن باشتا ئۆزىگە ئىشەنچ قىلىپ سەل قارايدۇ، كېيىن نەپسىنى يېڭەلمەي ئۆزىنى خار قىلىدۇ. ئەڭ ياخشىسى سۇ كەلمەستىن تۇغ سېلىش لازىم. رەسۇلۇللاھ سەللەللاھۇ ئەلەيھى ۋەسەللەمنىڭ يولدا ئولتۇرۇشتىن توسقنى مانا مۇشۇنىڭ ئۈچۈندۇر.

ساھابىلار: ”يارەسۇلۇللاھ! بىز ئۆزئارا پاراڭلىشىپ ئولتۇرۇش ئۈچۈن يولدا ئولتۇرۇشقا مەجبۇرمىز، ئۇنىڭدىن باشقا چارىمىز يوق“ دېگەندە، رەسۇلۇللاھ ئۇلارغا تۆت نەرسىنى شەرت قىلغان. ئەگەر بۇ شەرتلەرنى ئادا قىلالساڭلار ئولتۇرۇڭلار دېگەن. ئۇلار:

1 - كۆزىنى ھارامدىن يىغىش، يولدىن ئۆتكەن نامەھرەملەرگە قارىماسلىق. بۇنىڭ نەقەدەر قىيىن بىر ئىش ئىكەنلىكىنى يۇقىرىدا ئېيتىپ ئۆتتۇق.

2 - يولدىن ئۆتكەن كىشىلەرگە ئەزىيەت بېرىدىغان ھەر قانداق سۆز - ھەرىكەتنى قىلماسلىق. يوللارغا ئەخلەت ۋە باشقا ھەر قانداق نجىس نەرسىلەرنى تاشلىماسلىق، تىكەن تاش - دەشقالغا ئوخشاش نەرسىلەرنى يوللاردىن ئېلىۋېتىش، يولدا مېڭىۋاتقانلارنى مەسخىرە قىلماسلىق، ھاقارەتلىمەسلىك، كەستىمەسلىك، يولدىن ئۆتۈپ كېتىۋاتقان ئاياللارغا چاقچاق قىلماسلىق، مېيىپ كىشىلەرنى كۆرسە زاڭلىق ئېيتىپ كۆلمەسلىك، يولدىن ئۆتكەن - كەچكەنلەرنىڭ ئارقىسىدىن ئاۋۇ ئانداق، ماۋۇ مۇنداق دەپ غەيۋىتىنى قىلماسلىق ۋە باشقا ئەخلاققا زىت كېلىدىغان ھەر قانداق سۆز - ھەرىكەتلەردىن ئۆزىنى ساقلاش لازىم.

3 - يولدا ئولتۇرغان ئىكەن، چۈشۈپ قالغان نەرسىلەرنى ئېلىپ ساقلاش، ئېزىپ قالغان كىشىلەرگە يول كۆرسىتىش، ئۇرۇشۇپ قالغانلارنى ئاجرىتىش، كىشىلەرگە چىرايلىق مۇئامىلە قىلىش، تونىسۇن - تونىمىسۇن سالام قىلغانلارنىڭ سالمىنى ئەلەيك ئېلىش قاتارلىق ئىشلارغا



رىئايە قىلىش لازىم. رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ياخشىلىقنىڭ يولى كۆپ: تەسبىھ (سۇبھانەللاھ)، ھەمد (ئەلھەمدۇ لىللاھ)، تەكبىر (ئەللاھۇ ئەكبىر) تەھلىل (لا ئىلاھە ئىللەللاھ) ئېيتىش، ياخشىلىققا بۇيرۇش، يامانلىقتىن توسۇش، ئىنسانلارغا ئەزىيەت بېرىدىغان نەرسىلەرنى يولدىن ئېلىپ تاشلاش، پانچا گەپ ئاڭلىتىش، قارغۇنى بارىدىغان يېرىگە ئاپىرىپ قويۇش، يول سورىغانغا يول كۆرسىتىش، ھاجەتمەننىڭ ھاجىتىنى راۋا قىلىش، قولۇڭ بىلەن ئاجىزلارغا ياردەم قىلىش. مانا مۇشۇلارنىڭ ھەممىسى ئۆزۈڭ ئۈچۈن بەرگەن سەدىقە بولىدۇ.» [بۇ ھەدىسنى ئىمام ئەھمەد رىۋايەت قىلغان]

4 - يولدا ئولتۇرغان كىشىلەرنىڭ ياخشىلىققا بۇيرۇپ - يامانلىقلاردىن توسىشى لازىم. يولدا ئولتۇرۇشنىڭ شەرتلىرىدىن بىرى، يولدا يۈز بەرگەن ناچار - يامان قىلىقلاردىن كىشىلەرنى ئاگاھلاندۇرۇش، گۈزەل ئەخلاقلار بىلەن ئەخلاقلىنىشقا ۋە ياخشى ئىشلارنى قىلىشقا ئۈندەشتۈر. ئەگەر ئۇنداق قىلماي بولۇۋاتقان نا شەرىئى ئىشلارنى تاماشا قىلىپ ئولتۇرسا، ئاشۇلار بىلەن ئوخشاش گۇناھقا شېرىك بولىدۇ، چۈنكى گۇناھ ئىشلارنىڭ بولۇۋاتقانلىقىنى كۆرۈپ تۇرۇپ قارشى چىقماسلىق ئۇنىڭغا رازى بولغانلىق بولىدۇ. گۇناھ ئىشلارنىڭ ئىشلىنىشىگە رازى بولۇشنىڭ ئۆزى گۇناھتۇر. ئەگەر گۇناھ ئىشلارنى توسۇشقا قۇدرىتى يەتمىسە ئۇ ئورۇندا ئولتۇرماسلىق، نارازى بولۇپ باشقا يەرگە كېتىش كېرەك. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «ياخشى ئىشلارغا بۇيرۇپ، يامان ئىشلاردىن توسۇشۇڭلار كېرەك، بولمىسا اللە بېشىڭلارغا يامانلىرىڭلارنى مۇسەللەت قىلىپ قويىدۇ، ياخشىلىرىڭلار دۇئا قىلسا ئىجابەت بولمايدۇ.» [بۇ ھەدىسنى ئىمام ئەھمەد رىۋايەت قىلغان]

مانا يولدا ئولتۇرىمەن دېگەن كىشى يۇقىرىدىكى شەرتلەرنى ئورۇنلىشى لازىم. ئەگەر ئورۇنلىيالمىسا رەسۇلۇللاھ سەللەللاھۇ ئەلەيھى ۋەسەللەمنىڭ ئاگاھلاندۇرۇشى بويىچە يوللاردا ئولتۇرماسلىق كېرەك.

ئۇلۇغ ئىگىمىز اللە تائالا بىزنى نەپسىمىزنىڭ ئارقىسىغا كىرىپ يامان ئىشلارنى قىلىپ سېلىشتىن ئۆز پەزىلى بىلەن ساقلىسۇن. ئامىين!



35 . ھەدىس

**ياخشى ئىشلار توغرىسىدا**

عَنْ عَبْدِ اللَّهِ بْنِ عَمْرٍو بْنِ الْعَاصِ رَضِيَ اللَّهُ عَنْهُمَا : أَنَّ رَجُلًا سَأَلَ النَّبِيَّ صَلَّى اللَّهُ عَلَيْهِ وَسَلَّمَ : "أَيُّ الْإِسْلَامِ خَيْرٌ؟" قَالَ : «تَطْعَمُ الطَّعَامَ ، وَتَقْرَأُ السَّلَامَ عَلَى مَنْ عَرَفْتَ وَمَنْ لَمْ تَعْرِفْ.» [رواه البخاري ومسلم]

**تەربىيەسى:**

ھەزرىتى ئابدۇللاھ ئىبنى ئەمر ئىبنى ئاس رەزىيەللاھۇ ئەنھۇما مۇنداق رىۋايەت قىلىدۇ: بىر ئادەم رەسۇلۇللاھ سەللەللاھۇ ئەلەيھى ۋەسەللەمدىن "ئىسلامدا ئەڭ ياخشى ئىش قايسى؟" دەپ سورىدى. رەسۇلۇللاھ سەللەللاھۇ ئەلەيھى ۋەسەللەم: «يوقسۇللارغا تاماق بېرىش ۋە تونمىغان - تونمىغان كىشىگە سالام قىلىش» دەپ جاۋاب بەردى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت، ھەدىسنىڭ مۇسلىمدىكى نومۇرى: 123]

**ئىزاھات:**

سالام بېرىش سۈننەت، ئۇنى ئەلەيك ئېلىپ جاۋاب قايتۇرۇش ۋاجىب. سالام بېرىشتە كىچىك چوڭغا، ئۆرە تۇرغان ئادەم ئولتۇرغان ئادەمگە، ئۇلغىدىكى ئادەم پىيادە مېڭىۋاتقان ئادەمگە، ئاز كىشىلەر كۆپچىلىككە سالام بېرىدۇ. ناماز ئوقۇۋاتقان، قۇرئان ئوقۇۋاتقان، خۇتبە سۆزلەۋاتقان، ئەزان ئوقۇۋاتقان، گۇناھ ئىشلەۋاتقان ۋە سالامغا جاۋاب بېرەلمەيدىغان ھالەتتە مەشغۇل بولۇۋاتقان كىشىلەرگە سالام بېرىلمەيدۇ. بىراۋ ساڭا سالام قىلسا، يۇقىرىدىكى ئىشلارنىڭ بىرى بىلەن مەشغۇل بولمىغان بولساڭ، سالامغا جاۋاب قايتۇرۇشۇڭ كېرەك. ئاياللار بىلەن سالاملىشىش ئەگەر پىتىنىگە يول ئاچمايدىغان بولسا دۇرۇست بولىدۇ. ئەگەر سالام ئارقىلىق يات ئاياللار بىلەن گەپلىشىش پۇرسىتى قوللايدىغان بولسا، ئاياللارغا سالام قىلىش دۇرۇست بولمايدۇ. ئەڭ سەھم سۆز ئاياللارنىڭ ئاۋازى ئەۋرەت ئەمەس. چۈنكى ساھابە كىراملار رەسۇلۇللاھ سەللەللاھۇ ئەلەيھى ۋەسەللەمنىڭ ئەۋجلىرى بىلەن پەردە ئارقىسىدىن سالاملىشاتتى ۋە مەسەلە سورايىتتى.



ئەگەر بىر كىشى سالام بەرسە، ئۇنىڭ سالىمىنى ئەلەيك ئالماسلىق خىيانەت ۋە سالام قىلغۇچىنى كۆرگە ئىلمىگەنلىك بولۇپ گۇناھتۇر.

ئىنساننى اللە تائالاغا يېقىنلاشتۇرىدىغان ئەڭ ئەۋزەل ۋە ئەڭ ياخشى ئىشلارنىڭ بىرى ئاچ قالغان كىشىنى تويغۇزۇش ۋە ئۇنىڭ ھاجىتىنى راۋا قىلىشتۇر. اللە تائالا مۆمىنلەر ھەققىدە مۇنداق دەيدۇ:

﴿ وَيُطْعِمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا ﴿٩٠﴾ إِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكْرًا ﴿٩١﴾ ﴾

﴿ئۆزى موھتاج تۇرۇشلۇق، مىسكىنگە، يېتىمگە ۋە ئەسىرگە تائام بېرىدۇ ۋە ئۇلارغا: «سىلەرگە بىز اللەنىڭ رازىلىقى ئۈچۈن تائام بېرىمىز، سىلەردىن ھېچقانداق مۇكاپات ۋە تەشەككۈر تەلەپ قىلمايمىز» دەيدۇ.﴾ [سۈرە ئىنسان: 8 - 9 - ئايەتلەر]

رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «كىمكى ئاچ قالغان بىر مۆمىنگە تائام بەرسە، اللە ئۇنى جەننەتنىڭ مېۋىلىرى بىلەن تويغۇزىدۇ. كىمكى ئۇسساپ قالغان بىر مۆمىنگە سۇ بەرسە، اللە ئۇنى جەننەتنىڭ ساپ شارابى بىلەن سۇغۇرىدۇ. كىمكى كىيىمسىز قالغان بىر مۆمىنگە كىيىم بەرسە، اللە ئۇنىڭغا جەننەتنىڭ تونلىرىنى كېيگۈزىدۇ.» [ئىمام ئەبۇ داۋۇد رىۋايىتى]

سەدىقنىڭ پەزىلىتى ناھايىتى چوڭ ۋە ساۋابى بەك كۆپتۇر. بولۇپمۇ سەدىقكە ھەقىقەت بولغان كىشىنىڭ قولىغا چۈشسە ئۇنىڭ ساۋابىنى اللە تائالا ئۆزى بىلىدۇ. سەدىقنىڭ ئاز - جېقى يوق. ئاز بولسۇن، كۆپ بولسۇن قولۇڭدىن قانچىلىك كەلسە شۇنچىلىك بەرسەڭ بولىدۇ. كۆپ سەدىقە بېرەتتىم دەپ ئۆزۈڭنى، ئائىلەڭنى قىيناش كېرەك ئەمەس. اللە تائالانىڭ دەرگاھىدا چىن قەلبىڭدىن چىقىرىپ بەرگەن بىر تەڭگە، رىيا بىلەن بەرگەن مىڭ تەڭگىدىن ئەۋزەلدۇر. ئۆز رىزىقىڭدىن قىسىپ سەدىقە قىلساڭ بولىدۇ، ئەمما بالا - چاقاڭنىڭ رىزىقىنى قىسىپ سەدىقە قىلىش توغرا ئەمەس.



ھەر دائىم سەدىقە بېرىشكە، موھتاجلارغا ياردەم قىلىشقا ھېرىسمەن بولغىن. قوللىغدىن كېلىدىغاننى ئايما. كۈچۈڭ يەتمەيدىغان ئىشنى قىلمەن دەپ ئۆزۈڭنى قىنىما. بېرىدىغان سەدىقنى ئاز كۆرمە، ئاز بولسىمۇ بەرگىن. چۈنكى رەسۇلۇللاھ سەللەللاھۇ ئەلەيھى ۋەسەللەم: «يېرىم خورما بىلەن بولسىمۇ، دوزاخ ئوتىدىن ساقلىنىڭلار» دېگەن. دېمەك، سەدىقە ئىنساننى دوزاخ ئوتىدىن قۇتقۇزىدۇ. ياخشىلىقنى كىچىك كۆرمەسلىك كېرەك. بەزىدە كىچىك ئىشلار چوڭ ئىشلارغا سەۋەب بولۇپ قالىدۇ.

مال - دۇنيا ئىگىسى پايدا ئېلىشنى تەلەپ قىلىدۇ. مېلىنى پايدا چىقمايدىغان يەرگە بەرمەيدۇ. شۇڭلاشقا اللە تائالا مۆمىنلەرنى سەدىقە قىلىشقا قىزىقتۇرۇپ، سەدىقە قىلغانلىقىنى ئۆزى بىلەن سودا قىلغانلىق دەپ كۆرسەتتى ۋە ئۇلارغا نەچچە ھەسسەلەپ پايدا بېرىدىغانلىقىنى، بىرنى بەرگەنگە نەچچە يۈز ھەسسە مۇكاپات بېرىدىغانلىقىنى ۋەدە قىلدى. اللە تائالا مۇنداق دەيدۇ:

﴿مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضْعِفُهُ لَهُ أضعافًا كَثِيرَةً﴾

﴿كىمكى اللەغا قەرزى ھەسەنە بېرىدىكەن (يەنى اللە يولىدا پۇل - مېلىنى سەدىقە قىلىدىكەن) اللە ئۇنىڭغا نەچچە ھەسسە كۆپ قايتۇرىدۇ﴾ [سۈرە بەقەرە: 245 - ئايەتنىڭ بىر قىسمى] اللە تائالا يەنە مۇنداق دەيدۇ:

﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أُبْتُتْ سَبْعَ سَنَابِلٍ فِي كُلِّ سُنبُلَةٍ مِائَةٌ حَبَّةٌ وَاللَّهُ يُضْعِفُ لِمَنْ يَشَاءُ وَاللَّهُ وَاسِعٌ عَلِيمٌ﴾

﴿اللەنىڭ يولىدا پۇل - مېلىنى سەرپ قىلغانلارنىڭ (سەرپ قىلغان نەرسىسى، يەرگە تېرىلىپ) يەتتە باشاق چىقارغان، ھەر بىر باشقىدا يۈز دان تۇتقان بىر دانغا ئوخشايدۇ. اللە خالىغان بەندىسىگە ھەسسەلەپ ساۋاب بېرىدۇ. اللەنىڭ مەرھەمىتى كەڭدۇر، اللە ھەممىنى بىلگۈچىدۇر﴾ [سۈرە بەقەرە: 261 - ئايەت]

سالام ۋە سەدىقە مۇسۇلمانلار جەمئىيىتىدە باي - كەمبەغەل ئايرىمىنى تۈگىتىپ، ھەممە ئادەمنى ئوخشاش باراۋە قىلىدۇ ۋە ئىنسانلار ئارىسىدىكى قېرىنداشلىقنى كۈچەيتىپ، ھەممە بىر -



بىرىگە دوست - ئىناق بىر جەمئىيەت بەرپا قىلىدۇ، دوستلۇق ۋە ئىناقلىق ئومۇملاشقان جەمئىيەتتە تەرەققىيات - ئىلگىرىلەش، ئالغا بېسىش بولۇپ ھەممە خوشال - خورام ھايات كەچۈرىدۇ. اللە تائالا بىز مۇسۇلمانلارنى ئىتتىپاق، ئىناق بولۇپ، بىر - بىرىگە يار - يۆلەك بولىدىغان، بايلار نامراتلارنى كەمسىتمەيدىغان، نامراتلار بايلارغا ھەسەت قىلمايدىغان مۆمىنلەردىن قىلسۇن. بەرگەن سەدىقلىرىمىزنى رىيادىن ساقلاپ ئۆز دەرگاھىدا قوبۇل قىلسۇن. ئامىن!



36 . ھەدىس

**مېھماننى ھۆرمەتلەش توغرىسىدا**

عن أبي هريرة رضي الله عنه أن رسول الله صلى الله عليه وسلم قال : « مَنْ كَانَ يُؤْمِنُ بِاللَّهِ وَالْيَوْمِ  
الْآخِرِ فَلْيُكْرِمْ ضَيْفَهُ ، وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيَصِلْ رَحِمَهُ ، وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ  
فَلْيَقُلْ خَيْرًا أَوْ لِيَصْمُتْ . » [رواه البخاري ومسلم]

**تەربىيەسى :**

ھەزرىتى ئەبۇ ھەرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ  
ئەلەيھى ۋەسەللەم مۇنداق دېگەن: «كىمكى اللەغا ۋە قىيامەت كۈنىگە ئىشىنىدىكەن مېھماننى  
ھۆرمەتلىسۇن، كىمكى اللەغا ۋە قىيامەت كۈنىگە ئىشىنىدىكەن سىلە - رەھىم قىلسۇن، كىمكى  
اللەغا ۋە قىيامەت كۈنىگە ئىشىنىدىكەن ياخشى سۆز قىلسۇن ياكى سۆكۈت قىلسۇن.» [بۇ ھەدىسنى  
ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت، ھەدىسنىڭ  
بۇخارىدىكى نومۇرى: 5996]

**ئىزاھات :**

بۇ ھەدىس ئۈچ خىسلەتنى ئۆز ئىچىگە ئالىدۇ. رەسۇلۇللاھ سەللەللاھۇ ئەلەيھى ۋەسەللەم بۇ  
خىسلەتلەرنىڭ مۇسۇلمانلار ھاياتىدا قانچىلىك ئەھمىيەتلىك ئىكەنلىكى تەكىتلەپ، ھەر بىر  
خىسلەتنى ئىمان بىلەن بىرلەشتۈرۈپ تىلغا ئالدى.

1 - خىسلەت: مېھماننى ھۆرمەتلەش. مېھماننى ھۆرمەتلەش ۋە ئۇنىڭغا ئىززەت - ئىكرام  
قىلىپ ياخشى كۆتۈرۈش ئىسلامىي ئەخلاق، ئىنسانىي پەزىلەتتۇر. ئىسلامنىڭ دەسلەپكى  
يىللىرىدا مۇسۇلمانلار ئاز ۋە مەئشەت قىيىن بولغانلىقى ئۈچۈن، ئۆيگە كەلگەن مېھماننى ئىززەت -  
ئىكرام بىلەن مېھمان قىلىش ۋاجىب ئىدى. كېيىن مۇسۇلمانلارنىڭ ئەھۋالى ياخشىلىنىپ،  
تۇرمۇشتا پاراۋان بولغاندىن كېيىن ۋاجىب ئەمەلدىن قالدۇرۇلۇپ سۈننەت بولدى. مېھمانغا ئىكرام



قىلىش ئىبراھىم ئەلەيھىسسالامنىڭ سۈننىتى ۋە ئادىتىدىندۇر. اللە تائالا قۇرئان كەرىمدە ئىبراھىم ئەلەيھىسسالام توغرىلىق مۇنداق دەيدۇ:

﴿ هَلْ أَتَاكَ حَدِيثُ ضَيْفِ إِبْرَاهِيمَ الْمُكْرَمِينَ ﴿١٤﴾ إِذْ دَخَلُوا عَلَيْهِ فَقَالُوا سَلِّمًا قَالَ سَلِّمٌ قَوْمٌ مُنْكَرُونَ ﴿١٥﴾ فَرَاغَ إِلَىٰ أَهْلِهِ فَجَاءَ بِعِجْلٍ سَمِينٍ ﴿١٦﴾ فَقَرَّبَهُ إِلَيْهِمْ قَالَ أَلَا تَأْكُلُونَ ﴿١٧﴾ ﴾

﴿ئى مۇھەممەد! ساڭا ئىبراھىمنىڭ ھۆرمەتلىك مېھمانلىرىنىڭ خەۋىرى يەتتىمۇ؟ ئۆز ۋاقتىدا ئۇلار ئىبراھىمنىڭ يېنىغا كىرىپ «سالام» دېدى. ئىبراھىم سالامنى ئەلەيك ئالدى (ئىچىدە) «ئاتونۇش ئادەملەرغۇ» دېدى. شۇنىڭ بىلەن ئۇ ئاستا ئائىلىسىگە چىقىپ پىشۇرۇلغان بىر سېمىز موزايىنى ئېلىپ كىرىپ ئۇلارنىڭ ئالدىغا قويۇپ: «يېمەمسىلەر» دېدى.﴾ [سۈرە زارىيات: 24 - 27 ئايەتلەر]

ئىبراھىم ئەلەيھىسسالامنىڭ مېھماندوستلىقى قۇرئان كەرىمدە مانا مۇشۇنداق زىكىر قىلىندى. يەنە ئىبراھىم ئەلەيھىسسالامنىڭ ھەمىشە بىر كەمبەغەل بىلەن تاماق يەيدىغانلىقى، ئەگەر ئۆيىگە مېھمان كەلمسە كوچىغا چىقىپ مېھمان ئىزدەيدىغانلىقى رىۋايەت قىلىندۇ.

رەسۇلۇللاھ سەللەللاھۇ ئەلەيھى ۋەسەللەم يەنە بىر ھەدىستە: «نامازنى ئادا قىلغان، زاكاتنى بەرگەن، رامىزان روزىسىنى تۇتقان ۋە مېھمانغا ئىكرام قىلغان كىشى جەننەتكە كىرىدۇ.» دېگەن.

مېھماننىڭ ھەقىقىي بىر كۈن، بەزى رىۋايەتلەردە ئۈچ كۈندۇر. ئۇنىڭدىن ئوشۇقى سەدىقە بولىدۇ. مېھمانغا خۇشاللىق بىلەن ئىشىك ئېچىش، ئۇنىڭغا ياخشى تاماقلارنى تەقدىم قىلىش، مېھمانغا ناھايىتى ئوچۇق چىراي ۋە تەبەسسۇم بىلەن چىرايلىق مۇئامىلە قىلىپ، كۆڭلىنى ئېلىش، قازان - قۇمۇشلارنى تارقىلىتىپ ئىشلەتمەسلىك، بالىلىرىغا ۋارقىرماسلىق، ئۆزى كەمبەغەل، يوقسۇل بولسىمۇ، ئۆيىدە بار نەرسىنى ئاز كۆرمەستىن ۋە بېخىللىق قىلماستىن مېھماننىڭ ئالدىغا قويۇش لازىم. رەسۇلۇللاھ سەللەللاھۇ ئەلەيھى ۋەسەللەم بىر ھەدىستە مۇنداق دېگەن: «ئۆيىگە مېھمان



كىرسە، ئۆيىدە بار نەرسىنى ئاز دەپ مېھماننىڭ ئالدىغا قويىمىغان كىشى ھالاك بولسۇن، ئالدىغا قويۇلغان نەرسىنى ئاز كۆرۈپ ياراتمىغان مېھمان ھالاك بولسۇن.» [ئىمام ئەھمەد رىۋايىتى]

رەسۇلۇللاھ سەللەللاھۇ ئەلەيھى ۋەسەللەم يەنە: «ئالدىغا قويۇلغان نەرسىنى ياراتماسلىق، ئۇنىڭ ئوسال ئادەم ئىكەنلىكىنى كۆرسىتىدۇ.» دېگەن.

دېمەك، ساھىبخان ئۆيگە كەلگەن كىشىنى ھۆرمەتلەپ، قولىدىن كېلىشىچە ياخشى مېھمان قىلىشى، ئۆيۈمدە بار نەرسىنى مېھماننىڭ ئالدىغا قويغىلى بولمايدۇ دېمەسلىكى، مېھمان بولۇپ كەلگەن كىشىمۇ ساھىبخاننى ئەيىبلەماسلىقى ۋە ئالدىغا قويۇلغان نېمەتلەرنى خور كۆرمەسلىكى لازىم. بۇنداق بولغاندا ھەم ئۆي ئىگىسى كەلگەن مېھماننى كۆڭۈل راھەتلىكى بىلەن چىرايلىق ئۆزىتىدۇ ۋە ھەم مېھمانلار خۇشال - خورام ئۆيلىرىگە قايتىدۇ. ئەگەر ئۇنداق بولمىغاندا ئۆيگە كەلگەن مېھمان ساھىبخانغا بالا بولىدۇ. چۈنكى ئۇ مېھمانغا ئەرزىتمەن دەپ قەرزگە گىرىپتار بولىدۇ. ساھىبخان مېھماننى، مېھمان ساھىبخاننى بىر - بىرىنىڭ ئارقىسىدىن قارغاپ غەيۋىتىنى قىلىدۇ، شۇنىڭ بىلەن قېرىنداشلىق ۋە ئىناقلىققا تەسىر يېتىدۇ.

2 - خىسلەت: سىلە - رەھىم قىلىش. ئۇ - يېقىن - يىراق ئۇرۇق - تۇغقانلار ئۆزئارا بىر - بىرىنى يوقلاش، بىر - بىرىگە خەيرى - ئېھسان قىلىش، بىر - بىرىنى ھۆرمەتلەشتىن ئىبارەتتۇر. اللە تائالا ئۇرۇق - تۇغقانلارغا ياخشىلىق قىلىشقا بۇيرۇپ مۇنداق دېگەن:

﴿وَأَاتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تَبْذِرْ مَالَكَ تَبْذِيرًا﴾

«تۇغقانغا، مىسكىنگە، مۇساپىرغا (خەيرى - ساخاۋەتتىن) ھەقىقىنى بەرگىن، پۇل - مېلىنى كىرەكسىز بۇزۇپ - چاچمىغىن.» [سۈرە ئىسرا: 26 - ئايەت]

اللە تائالا ئۇرۇق - تۇغقانلارغا ياخشىلىق قىلىشنى ئادالەت ۋە ئېھسان بىلەن بىرلەشتۈرۈپ مۇنداق دەيدۇ:



﴿ إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ ۗ يَعِظُكُمْ لَعَلَّكُمْ تَذَكَّرُونَ ﴾ ﴿٦﴾

﴿اللە ھەقىقەتەن ئادىل بولۇشقا، ياخشىلىق قىلىشقا، خىش - ئەقىربالارغا سىلە - رەھىم قىلىشقا بۇيرۇيدۇ. قەبىھ سۆز - ھەرىكەتلەردىن، يامان ئىشلاردىن ۋە زۇلۇم قىلىشتىن توسىدۇ. نەسەھەتنى قوبۇل قىلسۇن دەپ، اللە سىلەرگە پەندە - نەسەھەت قىلىدۇ﴾ [سۈرە نەھل: 90 - ئايەت] رەسۇلۇللاھ سەللەللاھۇ ئەلەيھى ۋەسەللەم يەنە بىر ھەدىستە: «كىمكى رىزقىنىڭ كەڭ، ئۆمرىنىڭ ئۇزۇن بولۇشىنى خالىسا، سىلە - رەھىم قىلسۇن» دېگەن.

سىلە - رەھىم قىلىش بىلەن خىش - ئەقىربالار ئوتتۇرىسىدا مەھرى - مۇھەببەت، دوستلۇق كۈچىيدۇ ۋە تۇغقانلىق رىشتىسى مۇستەھكەملىشىدۇ. ئاداۋەت - دۈشمەنلىك بولمايدۇ. بىر - بىرىگە يېقىندىن ياردەملىشىپ قىيىنچىلىقلىرىنى ھەل قىلىدۇ. ھەزرىتى ئەلى رەزىيەللاھۇ ئەنھۇ مۇنداق دەيدۇ: "تۇغقانلىرىڭغا ئىززەت - ئىكرام قىلغىن، چۈنكى ئۇلار سېنىڭ ئۈچىدىغان قاننىڭ، قىيىنچىلىقتا ياردەمچىلىرىڭدۇر. ئۇلارغا ھۆرمەت قىلغىن، كېسەل بولسا يوقلىغىن، ئىشلىرىڭغا ئۇلارنى ئورتاق قىلغىن، قىيىنچىلىقلىرىنى ھەل قىلغىن."

ئائىلەڭ ۋە خىش - ئەقىربالرىڭنىڭ سەندىكى ھەققى: كېسىلنى يوقلاش، كەمبىغلىنى ھىمايە قىلىش، كىچىكىگە رەھىم - شەپقەت قىلىش، يېتىملىرىغا كېپىل بولۇش، چوڭلىرىنى ھۆرمەتلەش، ئۇلار ساڭا ئەسكىلىك قىلىسمۇ، ئۇلارغا ياخشىلىق قىلىش، ئۇلار سەندىن يىراقلاشسا سەن ئۇلارغا يېقىنلىشىشتۇر. رەسۇلۇللاھ سەللەللاھۇ ئەلەيھى ۋەسەللەم: «ياخشىلىق قىلغانغا ياخشىلىق قىلىش سىلە - رەھىم قىلغانلىق ئەمەس، بەلكى سەندىن يىراقلاشقان تۇغقانلارغا ياخشىلىق قىلىش سىلە - رەھىم قىلغانلىقتۇر» دەيدۇ. رەسۇلۇللاھ سەللەللاھۇ ئەلەيھى ۋەسەللەم يەنە: «ئەڭ تىز مۇكاپاتى بېرىلىدىغان ياخشىلىق سىلە - رەھىم قىلىش ۋە خەيرى - ساخاۋەت قىلىشتۇر. ئەڭ تىز جازاسى بېرىلىدىغان يامانلىق زۇلۇم قىلىش ۋە تۇغقانچىلىقنى ئۇرۇشتۇر» دەيدۇ.



3 - تىلىنى ساقلاش. ئىنساننىڭ بېشىغا كېلىدىغان ھەر قانداق ھالاكەت ۋە بالا - ئاپەتلەر ئۇنىڭ تىلىدىن كېلىدۇ. ئىنساننىڭ تەقدىرى تىلىغا باغلىق. تىلىنى تۇتقان ئامان بولىدۇ، تىلىنى قويۇپ بەرگەن ھالاك بولىدۇ. ئاتىلىرىمىزمۇ ”مىڭ ئويلاپ بىر سۆزلە“ دەپ بېكار ئېيتىمىغان. كۆپ سۆزلەش ئەقىللىق كىشىلەرنىڭ خىسلىتى ئەمەس. ھۆكۈمالار ”سۆزلەش كۈمۈش بولسا، سۈكۈت قىلىش ئالتۇندۇر“ دېگەن.

رەسۇلۇللاھ سەللەللاھۇ ئەلەيھى ۋەسەللەم مىراجغا چىققاندا كىچىك بىر يىلاننىڭ ئىچىدىن چوڭ بىر ئۇي چىقىپ، ھەر قانچە قىلىپمۇ قايتىپ كىرىپ كېتەلمەيۋاتقىنىنى كۆرۈپ، «بۇ نېمە؟» دەپ سورىدى. ئۇنىڭغا مۇنداق جاۋاب بېرىلدى: ”بۇ ئىنساننىڭ ئاغزىدىن چىققان يامان سۆزنىڭ مىسالى بولۇپ، ئۇنى ھەرگىز قايتۇرۇپ ئالالمايدۇ.“

ئىنسان قىيامەت كۈنى ھەسرەت - نادامەت كەلتۈرمەيدىغان سۆز قىلىشى كېرەك. اللە تائالا ئىنسانغا كۆپ ئاڭلىسۇن، ئاز سۆزلىسۇن دەپ ئىككى قۇلاق بىر تىل ياراتقان. رەسۇلۇللاھ سەللەللاھۇ ئەلەيھى ۋەسەللەم بىر ھەدىستە مۇنداق دېگەن: «ئىلىمغا ئەمەل قىلغان، مېلىنىڭ ئارتۇقىدىن سەدىقە قىلغان و كۆپ سۆزلەشتىن تىلىنى تۇتقان كىشىگە خۇشخەۋەر.» كېرەك بولغاندا مەقسەتنى ئۇقتۇرغىچىلىك سۆزلەش، پايدىسىز ئارتۇق سۆزلەردىن تىلىنى يىغىش پەزىلەتتۇر. لېكىن بىر نەرسە سورىغان كىشىگە ئۆز لايىقىدا جاۋاب بەرمەسلىك تەكەببۇرلۇقتۇر.

كىشىلەرگە پايدىلىق پەند - نەسىھەتلەرنى قىلىش، بىلگىنىنى بىلمىگەنلەرگە ئۆگىتىش، قۇرئان تىلاۋەت قىلىش، غاپىلارنى ئاگاھلاندۇرۇش، اللە تائالانى زىكىر قىلىش ۋە كۆپ دۇئا قىلىش ياخشى سۆز قىلغانلىق بولۇپ، ساۋابى كۆپتۇر. ئەمما يالغان سۆزلەش، غەيۋەت - شىكايەت قىلىش، گەپ توشۇش، يالغان گۇۋاھلىق بېرىش، كىشىلەرنى تىللاش، لەنەت ئوقۇش، يالغان تۆھمەت چاپلاش قاتارلىقلارنىڭ ھەممىسى گۇناھى كەبىرە بولۇپ، جازاسى ئېغىردۇر. اللە تائالا مۇنداق دەيدۇ:

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ﴿٧٧﴾ يُصْلِحْ لَكُمْ أَعْمَالَكُمْ وَيَغْفِرْ لَكُمْ

ذُنُوبَكُمْ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٧٨﴾﴾



«ئى مۆمىنلەر! اللەدىن قورقۇڭلار، توغرا سۆز قىلىڭلار، اللە سىلەرنىڭ ئەمەللىرىڭلارنى تۈزەيدۇ (يەنى سىلەرنى ياخشى ئەمەللىرىڭلەرگە مۇۋەپپەقىيەت قىلىدۇ)، گۇناھلىرىڭلارنى مەغپىرەت قىلىدۇ، كىمكى اللەغا ۋە ئۇنىڭ پەيغەمبىرىگە ئىتائەت قىلسا، زور مۇۋەپپەقىيەت قازانغان بولىدۇ.» [سۈرە ئەھزاب: 70 - 71 - ئايەتلەر]

﴿ إِذْ يَتَلَقَى الْمُتَلَقِيَانِ عَنِ الْيَمِينِ وَعَنِ الشِّمَالِ قَعِيدٌ ﴿٧٧﴾ مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ﴿٧٨﴾ ﴾

«ئىنساننىڭ ئوڭ تەرىپىدە ۋە سول تەرىپىدە ئولتۇرۇپ خاتىرىلەيدىغان ئىككى پەرىشتە بار، ئىنسان قانداق بىر سۆزنى قىلمىسۇن، ئۇنىڭ ئالدىدا ھامان پەرىشتە ھازىر بولۇپ، كۆزىتىپ تۇرىدۇ.» [سۈرە قاف: 17 - 18 - ئايەتلەر]

اللە تائالا ھەممىمىزنى توغرا يولدا ماڭغىلى نېسىب قىلسۇن. ئامىين!



37 . ھەدىس

**ئىجازەت سوراشنىڭ زۆرۈرلىكى توغرىسىدا**

عن أبي مسعود الأنصاري قال: «كان من الأنصار رجلٌ يقال له أبو شعيب، وكان له غلامٌ لحام، فقال: اصنع لي طعاماً أدعو رسولَ الله صلى الله عليه وسلم خامسَ خمسةٍ، فدعا رسولَ الله صلى الله عليه وسلم خامسَ خمسةٍ، فتيعهم رجلٌ، فقال النبيُّ صلى الله عليه وسلم إنك دعوتنا خامسَ خمسةٍ، وهذا رجلٌ قد تيعنا، فإن شئتَ أذنتَ له وإن شئتَ تركته. قال: بل أذنتُ له». [رواه البخاري ومسلم]

**تەربىيەسى:**

ئەنسارلاردىن ھەزرىتى ئەبى مەسئۇد رەزىيەللاھۇ ئەنھۇ مۇنداق رىۋايەت قىلىدۇ: "ئەنسارلاردىن ئەبۇ شۇئەيب ئىسىملىك بىر كىشى بولۇپ، ئۇنىڭ قاسساپ خىزمەتچىسى بار ئىدى. ئۇ خىزمەتچىسىگە "ماڭا بەش كىشىلىك تائام تەييارلاپ بەرگىن، رەسۇلۇللاھ سەللەللاھۇ ئەلەيھى ۋەسەللەمنى چاقىرىمەن" دېدى. كېيىن ئۇ رەسۇلۇللاھ سەللەللاھۇ ئەلەيھى ۋەسەللەمنى بەش كىشىلىك تائامغا چاقىردى، ئۇلارغا ئالتىنچى بىر كىشى ئەگىشىۋالدى، پەيغەمبەر ئەلەيھىسسالام تائامغا چاقىرغۇچىغا: «بۇ بىزگە ئەگىشىپ كەلدى، خالىساڭ ئىزىن بېرىسەن، خالىساڭ قايتۇرۇۋىتىسەن» دېدى. ھېلىقى كىشى "ئىزىن بېرىمەن" دېدى. [بۇ ھەدىسنى ئىمام بۇخارى رىۋايەت قىلغان. ھەدىسنىڭ بۇخارىدىكى نومۇرى: 5307]

**ئىزاھات:**

ئەدەب - ئەخلاق ئۈستازى بولغان ئۇلۇغ پەيغەمبىرىمىز جانابى رەسۇلۇللاھ سەللەللاھۇ ئەلەيھى ۋەسەللەمگە ھەدىسز سالام بولسۇنكى، بىزگە بارلىق ئىشلىرىمىزدا ئەڭ پەزىلەتلىك ئەخلاقلارنى ئەمەلىي ھەرىكەتلىرى ئارقىلىق ئۈگەتتى. مانا بۇ ھەدىستە ساھابە كىراملاردىن بىرى رەسۇلۇللاھ سەللەللاھۇ ئەلەيھى ۋەسەللەمنى ئۆيىگە تائامغا دەۋەت قىلغان بولۇپ، تائامنىڭ پەقەت بەش كىشىگەلا يېتىدىغانلىقىنى ئېيتىپ قويغان. پەيغەمبەر ئەلەيھىسسالام دەۋەت قىلىنغان ئۆيگە ماڭغاندا، نامرات ساھابىلاردىن بىرى بىزگە ئەگىشىپ ماڭغان. رەسۇلۇللاھ سەللەللاھۇ ئەلەيھى



ۋەسەللەم ئۇنىڭغا گەپ قىلماي ئۆي ئىگىسىنىڭ ئىشىكى ئالدىغا كەلگەندە، ئۆي ئىگىسىگە ئەھۋالنى بايان قىلىپ: مۇنۇ كىشى بىزگە ئەگىشىپ كەلدى، خالساڭ ئىجازەت بېرىپ مېھمان قىلسەن، خالساڭ قايتىپ كېتىدۇ، دېدى.

بۇ ھەدىستىن تۆۋەندە بىر نەچچە مەسىلىنى بىلىۋالالايمىز:

1 - مېھمانغا چاقىرىلغان يەرگە باشقا بىر كىشىنى ئەگەشتۈرۈپ بارماسلىق. چۈنكى ئۆي ئىگىسى سىز ئېلىپ بارغان كىشىنى ياقىتۇرماسلىقى مۇمكىن، ياكى ئۆي ئىگىسىنىڭ تەييارلىغان تائاملىرى چەكلىك بولۇشى مۇمكىن. بۇنداق ئەھۋال ئاستىدا چاقىرىلمىغان بىر مېھماننى ئەگەشتۈرۈۋېلىش، ئۆي ئىگىسىگە ئەزىيەت بەرگەنلىك بولىدۇ.

2 - ئەگەر چاقىرىلغان يەرگە باشقا بىر كىشىنى بىرگە ئېلىپ بېرىش توغرا كېلىپ قالسا، ئۆي ئىگىسىگە خەۋەر بېرىپ ئىزىن ئېلىش كىرەك. چۈنكى ئۆيگە كىمنى چاقىرىش، كىمنى چاقىرماسلىق ئۇنىڭ ھەققى.

3 - رەسۇلۇللاھ سەللەللاھۇ ئەلەيھى ۋەسەللەم ئۆزىگە ئەگىشىپ ماڭغان كىشىگە ھېچنەرسە دېمىدى. پەقەت بارىدىغان يەرگە بېرىپ بولغاندا ئۆي ئىگىسىنىڭ ئىختىيارغا قويدى. بۇنىڭدا ئىككى نەرسە مەقسەت قىلىنغان بولۇشى مۇمكىن، ئۇنىڭ بىرى ئەگىشىپ ماڭغان كىشىنىڭ كۆڭلىنى رەنجىتمەسلىك، ئەگەر پەيغەمبەر ئەلەيھىسسالام ئۇنىڭغا بىز بىلەن بىرگە ماڭمىغىن، دېگەن بولسا، ئۇ كىشىنىڭ كۆڭلى قاتتىق رەنجىتتى، چۈنكى ئۇ يەيدىغان نەرسە تاپالمىغانلىقى ئۈچۈن نا ئىلاج ئەگىشىپ ماڭغان ئىدى. يەنە بىرى يامان گۇمانغا يول قويماسلىق. چۈنكى رەسۇلۇللاھ ئۇنى بىرگە مېڭىشتىن توسقان تەقدىردە، ھېلىقى كىشىنىڭ كۆڭلىدە رەسۇلۇللاھ تائامدىن قىزغىنىپ، مېنى توستى دېگەندەك يامان گۇمانغا چۈشۈپ قېلىش ئارقىلىق گۇناھكار بولۇش ئېھتىمالى بار. شۇڭا رەسۇلۇللاھ سەللەللاھۇ ئەلەيھى ۋەسەللەم ئۇ كىشىگە رۇخسەت بېرىش ياكى بەرمەسلىك ئىشىنى ئۆي ئىگىسىگە قويدى. مانا بۇ رەسۇلۇللاھ سەللەللاھۇ ئەلەيھى ۋەسەللەمنىڭ ھىكمەتلىك ئىش قىلىدىغانلىقىنىڭ تىپىك مىسالى.



ئەمدى تۆۋەندە ئۆيگە كىرگەن مېھمان رىئايە قىلىشقا تىگىشلىك بەزى ئىشلارنى ئېيتىپ ئۆتىمىز: باشقا بىرىنىڭ ئۆيىگە مېھمانغا بارغان كىشى ئۆيىنىڭ ۋە ئىگىسىنىڭ ھۆرمىتىنى ساقلىشى، دەستۇرخانغا تائام قويۇلغاندا يېمەك - ئىچمەك ئادابىغا ئەمەل قىلىشى لازىم. ئالدى بىلەن قولىنى يۇيىشى، ئاندىن بىسىمىلاھەر رەھمان رەھىم دەپ يېيىشى، ئۆزىنىڭ ئالدىدىن يېيىشى ۋە ئوڭ قولى بىلەن يېيىشى كېرەك. باشقىلارنىڭ ئالدىدىكى نەرسىگە قول ئۇزاتماسلىقى، لىگەننىڭ ئوتتۇرىدىكى نەرسىنى ئالماسلىقى، باشقىلارنىڭ ئالدىدىكى تائامغا قارماسلىقى، تاماق يېگەندە كۆپ كۆلمەسلىكى، تاماقنى تىز - تىز يەپ ھەممىدىن ئاۋۋال دەستۇرخاندىن قويۇپ كەتمەسلىكى، بەك ئاستا بولۇپ ھەممىنىڭ ئارقىسىدا قالماسلىقى لازىم.

دەستۇرخاندا ئولتۇرۇپ كېكىرمەسلىك، ئاغزىغا ئېلىپ بولغان نەرسىنى قايتۇرۇپ چىقارماسلىق، قوشۇقتا ياكى ئارىدا تاماق يەيدىغان كىشىلەرنىڭ قېشىدا قولدا تاماق يېمەسلىك، بىرى بىر نەرسە ئۇزاتسا قولىنى قايتۇرمايلىق، ئالدىغا قويۇلغان نەرسىنى ”مەن بۇنى يېمەيمەن ياكى ياقىتۇرمايمەن“ دېمەسلىك، چىشىنى كولىماقچى بولسا بېشىنى بىر تەرەپكە قايرىپ ياكى بىر قولى بىلەن ئاغزىنى توسۇپ تۇرۇپ كولاش، چىشىنىڭ ئارىسىدىن چىققان نەرسىلەرنى كىشىلەر كۆرمەيدىغان بىر يەردە قويۇش، تاماق يېگەندە ياكى چاي ئىچكەندە ئاۋاز چىقارماسلىق قاتارلىق ئىشلار دەستۇرخان ئادابلىرىدىن بولۇپ، مېھماندارلىققا بارغان كىشى بۇلارغا ئالاھىدە دىققەت قىلىشى كېرەك.

بىر پىيالە چايغا بولسىمۇ چاقىرىقنى قوبۇل قىلىش، چاقىرغان يەرگە باشقىلارنى ئەگەشتۈرۈپ بارماسلىق، ئۆي ئىگىسى بولغان كىشىمۇ چاقىرماستىن كېلىپ قالغان مېھماننى قايتۇرمايلىق، ئەگەر بىرلا ۋاقىتتا ئىككى يەرگە چاقىرىپ قالغان بولسا، بىرىنچى قېتىم چاقىرغان يەرگە ئاۋۋال بېرىش، ساھىبخانلارنىڭ كەلگەن مېھمانلارنى ئىززەت - ئىكرام بىلەن خۇش چىراي قارشى ئېلىشى، قۇربى يېتىدىغان ياخشى نەرسىلەرنى تەقدىم قىلىشى لازىم.

ئۇرۇق - تۇغقان، يېقىن - يورۇق، ئەل - ئاغىنەلەر بىر - بىرىنىڭ ئۆيىگە كىرىپ، يېمەكلىرىنى يېسە، ئۆي ئىگىسىنى بىئارام قىلمىغان ھالدا خالىغان ۋاقىتتا بارسا بولىدۇ ۋە خالىغىنىنى يېسە



بولدۇ. رەسۇلۇللاھ سەللەللاھۇ ئەلەيھى ۋەسەللەم ھەزرىتى ئائىشە رەزىيەللاھۇ ئەنھانىڭ خىزمەتچىسى بۇرەيرەنىڭ ئۆيىگە كىرىپ، ئۇ ئۆيدە بولمىسىمۇ تائاملىرىنى يەيتتى. اللە تائالا بۇ ھەقتە مۇنداق دەيدۇ:

﴿ لَيْسَ عَلَى الْأَعْمَى حَرَجٌ وَلَا عَلَى الْأَعْرَجِ حَرَجٌ وَلَا عَلَى الْمَرِيضِ حَرَجٌ وَلَا عَلَى أَنْفُسِكُمْ أَنْ تَأْكُلُوا مِنْ بُيُوتِكُمْ أَوْ بُيُوتِ آبَائِكُمْ أَوْ بُيُوتِ أُمَّهَاتِكُمْ أَوْ بُيُوتِ إِخْوَانِكُمْ أَوْ بُيُوتِ أَخَوَاتِكُمْ أَوْ بُيُوتِ أَعْمَمِكُمْ أَوْ بُيُوتِ عَمَمَتِكُمْ أَوْ بُيُوتِ إِخْوَانِكُمْ أَوْ بُيُوتِ خَلَاتِكُمْ أَوْ مَا مَلَكَتُمْ مَفَاتِحَهُ أَوْ صَدِيقِكُمْ لَيْسَ عَلَيْكُمْ جُنَاحٌ أَنْ تَأْكُلُوا جَمِيعًا أَوْ أَشْتَاتًا فَإِذَا دَخَلْتُمْ بُيُوتًا فَسَلِّمُوا عَلَى أَنْفُسِكُمْ تَحِيَّةً مِّنْ عِنْدِ اللَّهِ مُبْرَكَةً طَيِّبَةً كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَعْقِلُونَ ﴾

﴿ئى مۆمىنلەر! سىلەر ئۆز ئۆيۈڭلاردا (يەنى بالىلىرىڭلارنىڭ ئۆيلىرىدە) ئاتىلىرىڭلارنىڭ ئۆيلىرىدە، ئانىلىرىڭلارنىڭ ئۆيلىرىدە، قېرىنداشلىرىڭلارنىڭ ئۆيلىرىدە، ھەمىشەرىڭلارنىڭ ئۆيلىرىدە، يا ئاتاڭلارنىڭ قېرىنداشلىرىڭلارنىڭ ئۆيلىرىدە، ئاتاڭلارنىڭ ھەمىشەرىڭلارنىڭ ئۆيلىرىدە، يا ئاناڭلارنىڭ قېرىنداشلىرىڭلارنىڭ ئۆيلىرىدە، ئاناڭلارنىڭ ھەمىشەرىڭلارنىڭ ئۆيلىرىدە، يا سىلەر ئاچقۇچلىرىنى باشقۇرىدىغانلارنىڭ ئۆيلىرىدە (يەنى ئۆي ئىگىسى سىرتقا چىقىپ كېتىپ، ئۆي بىلەن ئاچقۇچنى سىلەرگە تاپشۇرغانلارنىڭ ئۆيلىرىدە)، يا دوستلىرىڭلارنىڭ ئۆيلىرىدە (ئىجازەتسىز) بىرەر نەرسە يېسەڭلار گۇناھ يوقتۇر. سىلەر تويلىشىپ يېسەڭلارمۇ، يا يەككە يېسەڭلارمۇ گۇناھ يوقتۇر. سىلەر ئۆيلىرىگە كىرگەن چېغىڭلاردا ئۆزەڭلارغا اللە بەلگىلىگەن مۇبارەك، پاك سالامنى بېرىڭلار (يەنى ئەسسالامۇ ئەلەيكمۇ دەڭلار)، اللە سىلەرنى چۈشەنسۇن دەپ ئايەتلەرنى مۇشۇنداق بايان قىلىدۇ.﴾ [سۇرە نۇر: 61 - ئايەت]

اللە تائالا بىزنى ئىسلامى ئەخلاق بىلەن ئەخلاقلىنىپ، ناچار قىلىقلاردىن يىراق تۇرغىلى نىسىپ قىلسۇن. ئامىين!



## ئىجازەتنى ئۇيۇپ قېتىم سوراڭ توغرىسىدا

عن أبي موسى الأشعري رضي الله عنه قال : قال رسول الله صلى الله عليه وسلم : « الأستئذانُ ثلاثٌ ، فإن أذن لك وإلا فارجع . » [رواه البخاري ومسلم]  
**تەربىيەسى :**

ھەزرىتى ئەبۇ مۇسا ئەشئەرى رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئىزىن سوراش ئۈچ قېتىم بولىدۇ، ئىزىن بەرسە كىرگىن، بولمىسا قايتقىن.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 5583]

### ئىزاھات :

بىراقنىڭ ئۆيىگە ۋە خۇسۇسىي ئورۇنلارغا كىرىش ئۈچۈن ئۆي ئىگىسىدىن رۇخسەت سوراڭ، اللە تائالا قۇرئان كەرىمدە ئەمىرى قىلغان ۋە پەيغەمبەر ئەلەيھىسسالام تەشەببۇس قىلغان پەزىلەتلىك ئەخلاقىتۇر . اللە تائالا مۇنداق دەيدۇ:

﴿ يَا أَيُّهَا الَّذِينَ ءَامَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَىٰ أَهْلِهَا ۚ ذَٰلِكُمْ خَيْرٌ لَّكُمْ لَعَلَّكُمْ تَذَكَّرُونَ ﴿٦٧﴾ فَإِن لَّمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ ۖ وَإِن قِيلَ لَكُمْ ارجِعُوا فَارجِعُوا ۗ هُوَ أَزْكَىٰ لَكُمْ ۗ وَاللَّهُ بِمَا تَعْمَلُونَ عَلِيمٌ ﴿٦٨﴾ ﴾

«ئى مۆمىنلەر! باشقىلارنىڭ ئۆيلىرىگە كىرىشكە ئىجازەت سورىمىغىچە ۋە ئۆي ئىگىسىگە سالام بەرمىگىچە كىرمەڭلار. بۇ سىلەر ئۈچۈن ياخشىدۇر. ۋەز - نەسىھەت ئالغايىسىلەر. ئەگەر باشقىلارنىڭ ئۆيلىرىدە ھېچ ئادەم بولمىسا سىلەرگە ئىجازەت بېرىلمىگىچە كىرمەڭلار، ئەگەر سىلەرگە قايتىڭلار



دېيىلسە، قايتىپ كېتىڭلار، قايتىپ كېتىش سىلەر ئۈچۈن ئەڭ ياخشىدۇر. اللە تاڭلا سىلەرنىڭ قىلىدىغان ئەمەللىرىڭلارنى بىلىپ تۇرغۇچىدۇر.» [سۈرە نۇر: 27 - 28 - ئايەتلەر]

ئىجازەت سوراڭىنى ۋاجىب قىلىشنىڭ ھىكمىتى ۋە ئۇنىڭدىن مەقسەت شۇكى، ئىنسان بەزىدە باشقىلارنىڭ كۆرىشىنى خالىمايدىغان ھالەتتە بولىدۇ. ئۇ مەخپى بىر ئىش قىلىۋاتقان ياكى ئەر - خوتۇن بىرگە بولغان ياكى تىببى دورا قىلىۋاتقان ھالەتتە بولۇپ، بۇنداق ھالەتتە بالىسى ياكى ئاتا - ئانىسى ياكى دوستى ياكى خىزمەتچىسى ئىجازەت سورىماستىن ئۈسسۈپ كىرىشى ھەر ئىككى تەرەپنى خىجىل قىلىدۇ. بەزىدە تەرەپلەر ئارىسىدا دۈشمەنلىك تۇغدۇرىدۇ. شۇڭلاشقا تالادىن كىرگەن كىشىمۇ، ياكى ئۆيىنىڭ ئىچىدە بىر - بىرىنىڭ ھوجرىسىغا كىرمەكچى بولغان كىشىمۇ، ئۈسسۈپ كىرىۋەستىن ئىجازەت سوراپ كىرىشى كېرەك.

بىر ئادەم رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا كېلىپ: ”يا رەسۇلۇللاھ! ئانامنىڭ قېشىغا كىرىش ئۈچۈن ئىجازەت سورىمەنمۇ؟“ دەپ سورىغاندا، رەسۇلۇللاھ: «ئىجازەت سورىسەن» دەپ جاۋاب بەرگەن. ئۇ ئادەم: ”ئانامنىڭ مەندىن باشقا خىزمەتچىسى يوق، ئۇنىڭ قېشىغا ھەر قېتىم كىرىشىمدە ئىجازەت ئالمىمەنمۇ؟“ دېگەندە، رەسۇلۇللاھ: « ئانامنى يالغىچ ھالەتتە كۆرۈشنى خالامسەن؟» دېدى. ئۇ كىشى: ”ياق“ دېۋىدى، رەسۇلۇللاھ: «ئۇنداق بولسا ئىجازەت ئالسەن» دېدى.

ئىجازەت سوراڭى - - سالام بېرىش، ئىشىكنى قېقىش ياكى ئۆي ئىگىسىنى چاقىرىش بىلەن بولىدۇ. ئۆيىنىڭ ئىشىكىنى قاققاندا، ئىشىك ئالدىدا تۇرماستىن يان تەرەپتە تۇرۇش كېرەك. ئىشىكنى قاققاندا ئاستا قېقىش لازىم. ئۆيدىكىلەرنى بىئارام قىلىدىغان شەكىلدە قاتتىق ئىشىك قاقماسلىق، ئىشىك ئېچىلغاندا ئۆيگە كىرىشكە رۇخسەت بېرىلىپ بولغىچە كىرمەسلىك ۋە ئىشىكنىڭ ئىچىگە قارىماسلىق كېرەك. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «بىراۋنىڭ ئۆيىگە ئىگىسىنىڭ رۇخسەتسىز مارىلاپ قارىغان كىشىنىڭ كۆزىنى قۇيۇۋەتسە، ئۇنىڭغا دىيەتمۇ كەلمەيدۇ، قىساسمۇ ئېلىنمايدۇ.» قارغۇ كىشىمۇ باشقىلارنىڭ ئۆيىگە ئىجازەتسىز



كىرمەسلىكى كېرەك. چۈنكى ئۇنىڭ كۆزى كۆرمىگەن بىلەن، بەزى مەخپىيەتلىكلەرنى ئاڭلاپ قېلىشى مۇمكىن.

ئوچۇق يەردە تۇرغان بىر كىشى ياكى كۆپ كىشىلەرگە سالام بېرىشتە، يېراقتىن سالام بېرىش كېرەك. چۈنكى ئۇنىڭ قولىدا باشقىلارنىڭ كۆرۈپ قېلىشىنى خالىمايدىغان بىرەر نەرسە بولۇشى مۇمكىن. ياكى كىشىلەر ئۆزئارا سىرلىرىنى سۆزلىشىۋاتقان بولۇشى مۇمكىن. خەۋەرسىز قېشىغا كېلىپ كۆرىدىغانى كۆرۈپ، ئاڭلايدىغانى ئاڭلاپ بولۇپ سالام بېرىش توغرا ئەمەس.

ئۆيگە كىرىشكە ئىجازەت سوراشنىڭ ۋاجىبلىقى، ھەممە نەرسىگە رۇخسەت سوراشنىڭ ۋاجىبلىقىنى تەقەززا قىلىدۇ. مەسلەن: بىر ئادەم بىر نەرسە يېزىۋاتقان بولسا، ئۇنىڭ ئارقىسىدىن كېلىپ يېزىۋاتقان نەرسىسىنى ئوقۇش، باشقىلارغا كەلگەن خەت - چەك ۋە باشقا ماتېرىياللارنى ئېچىپ ئوقۇغان ئادەمنىڭمۇ كۆزىنى ئويۇۋەتسە بولىدۇ.

بەزى ئەھۋاللاردا رۇخسەت سوراش ۋاجىب بولمايدۇ. مەسلەن: بىر ئۆي ياكى دوكاندىن ئادەتتىن تاشقىرى ئوت چىقسا، ئۇنى كۆرگەنلەر دەرھال ئۆيگە كىرىپ، ئۆيدىكى ئىنسانلارنى ۋە مال - مۈلكىنى قۇتقۇزۇش كېرەك. بۇنىڭغا ئىجازەت ئېلىش كەتمەيدۇ. شۇنىڭدەك، ئەگەر بىر ئۆيدە ئىنسانلار توپلىشىپ قىمار ئويناش ۋە باشقا شەرىئەتكە خىلاپ ئىشلارنى قىلىۋاتقانلىقى مەلۇم بولسا، ئۇ ئۆيگە ئىجازەتسىز كىرىپ يامان - پاهىشە ئىشلارنى يوقىتىش كېرەك.

دوكان، بازار ۋە ئۆي قاتارلىق يەرلەردە گەپ تىڭشاش، جاسۇسلۇق قىلىش شەرىئەتتە ئىنتايىن ئېغىر گۇناھتۇر. گەپ تىڭشىغان كىشىلەرنىڭ قولىقىغا قىيامەت كۈنى قوغۇشۇن قۇيۇلىدۇ.

بىرەر ئۆيگە كىرىشكە ئىجازەت سورىغاندا، ئىجازەت بېرىلمىسە خاپا بولماستىن قايتىش كېرەك. بۇ ئىسلامىي ۋە ئىنسانىي پەزىلەت بولۇپ، قۇرئان كەرىم ۋە ھەدىس شەرىفلەردە بىزگە بۇيرۇلغاندۇر. ئەپسۇسكى بىز بۇ گۈزۈل ئەخلاقنى ئۆزىمىزگە ئۆزلەشتۈرمەي قالماقلىقىمىزنى داۋاملاشتۇرۇپ كېلىۋاتىمىز. ھالبۇكى ياۋرۇپالىقلار بىزنىڭ بۇ پەزىلىتىمىزنى قوبۇل قىلىپ ئۆرىپە - ئادەتكە ئايلاندۇرغان. مانا ئەمدى بۇ ئىسلامىي پەزىلەت "ياۋرۇپا مەدەنىيىتى" بولۇپ ئالدىمىزغا چىقماقتا. قۇرئان - ھەدىسنى قاتلاپ قويۇپ، ياۋرۇپالىقنىڭ ئارقىسىدىن ئەگىشىپ كېتىۋاتقان بەزى ئەخمەق



مۇسۇلمانلار، ياۋرۇپادا ئۆيگە كىرسە رۇخسەت سوراپ كىرىدىغان، بىر ئۆيىدىكىلەر بىر - بىرىنىڭ مەخسۇس ھوجرىلىرىغا كىرىشتە ئىجازەت ئالدىغان، رۇخسەت بەرسە كىرىدىغان، بولمىسا كىرمەيدىغان، بىرىنىڭ ئۆيىگە بارماقچى بولسا ئالدىدىن تېلىفون ئېچىپ خەۋەرلىشىپ بارىدىغان شۇنداق ياخشى ئادەت بار ئىكەن. بىزمۇ ئاشۇ مەدەنىيەتنى قوبۇل قىلىشىمىز كېرەك دەپ داۋراڭ سالماقتا.

بۇ نېمىدىگەن ئېچىنىشلىق ئەھۋال! پەن - تەخنىكىدا ئارقىدا قالغاندەك، ئۆرپ - ئادەت ۋە مەدەنىيەتتەمۇ غەيرى مۇسۇلمانلارنىڭ ئارقىسىدا قېلىش، ئۇلارنىڭ ئادەتلىرىگە تەلمۈرۈش نېمىدىگەن نۇمۇس، نېمىدىگەن رەسۋالىق؟! بىز قاچان ئۆزىمىزنى تۈزۈپ قۇرئان - ھەدىسقا ئەمەل قىلىمىز؟ قايسى ئايەت ۋە قايسى ھەدىس مۇسۇلمانلارنىڭ بۈگۈنكى ئەخلاقىنى ۋە مەدەنىيىتىنى قوبۇل قىلىدۇ؟

ئىسلامنى ياخشى ئۈگەنمەي، ئۇنىڭ ھەقىقىي ماھىيىتىنى ئوبدان چۈشەنمەي، قۇرئان ئەخلاقىنى ئۆزىمىزگە ئۆزلەشتۈرمەي، كونا قالاق ۋە خۇراپىي ئۆرىپ - ئادەتلەرگە ئېسىلىۋېلىپ، مەن مۇسۇلمان دەپ دەۋا قىلىش، مۇقەددەس ئىسلام دىنىنى كىرلەتكەنلىك، غەيرى مۇسۇلمانلارنىڭ ئالدىدا ئىسلام دىنىنى مەدەنىيەتسىز، مەينەت، كىشىلەرنىڭ ئالدىنى توسۇپ ئىلىم - پەندە تەرەققى قىلغىلى قويمايدىغان، 21 - ئەسىرگە يارىمايدىغان ئارقىدا قالغان قالاق بىر دىن قىلىپ كۆرسىتىش بولۇپ، بۇنىڭ جازاسى دۇنيا ۋە ئاخىرەتتە خارلىققا قېلىشتۇر. مۇسۇلمانلارنىڭ بۈگۈن خارلىققا قېلىشىنىڭ بىردىنبىر سەۋەبى مانا مۇشۇ بولماي نېمە؟!

ئىسلامدىكى پەزىلەت ۋە گۈزەل ئەخلاق ھېچقانداق دىن ۋە مىللەتتە يوق. ھېچقانداق بىر دىن ئىنسانلارنى ئىسلامدەك ئىلىم - پەنگە چاقىرمايدۇ. بۇ ئاساسى يوق قۇرۇق دەۋا ئەمەس. سۆزىمىزنىڭ راستلىقىنى قۇرئان - ھەدىس ئۆزى ئىسپاتلايدۇ. ئەمما كىشىلەر قۇرئان - ھەدىسنى تەتقىق قىلىپ ئولتۇرۇشنىڭ ئورنىغا، مۇسۇلمانلارنىڭ ئەھۋالىغا قاراپلا ئىسلامغا باھا بېرىدۇ. ئۇلارنىڭ ئاشۇنداق باھا بېرىشىگە قۇرئان - ھەدىسنىڭ روھىغا ئۇيغۇن ئىش ئېلىپ بارمىغان ۋە ھاياتىمىزنى اللە تائالانىڭ ئەمرىگە بويسۇندۇرماي شەيتاننىڭ ئەمرىگە بويسۇندۇرغان بىز مۇسۇلمانلار سەۋەبچى.



ھۆرمەتلىك مۇسۇلمان قېرىنداشلار!

ھەقىقەتنى كۆرەيلى. قۇرئان ئەخلاقىنى ئۆزىمىزگە ئۈلگە قىلايلى. خۇراپاتنى تاشلاپ بىلىمگە ئەمەل قىلايلى. كامىل مۇسۇلمان بولساق ھېچقاچان خارلانمايمىز. مۇنداق ئېتى بار - جىسمى يوق چالا مۇسۇلمان بولساق ھەر ئىككى ئالەمدە خارلىقتىن قۇرتۇلالمايمىز. ئۆزىمىزنى ئۆزىمىز خار قىلمايلى.

اللە تائالا بىزلەرنى توغرا يولدا مېڭىشقا مۇۋەپپەقىيەت قىلىپ، دۇنيا ۋە ئاخىرەتتە ئېزىز قىلسۇن.

ئامىن!



### قوشنىغا ئازار بەرمەسلىك توغرىسىدا

عن سعيد عن أبي شريح رضي الله عنه أن النبي صلى الله عليه وسلم قال: «والله لا يؤمن، والله لا يؤمن، والله لا يؤمن» قيل: «ومن يارسول الله؟» قال: «الذي لا يأمن جاره بوائقه» [رواه البخاري] وفي لفظ مسلم «لا يدخل الجنة من لا يأمن جاره بوائقه»

#### تەرجىمىسى:

ھەزرىتى سەئىد ئەبۇ شۇرەيھ رەزىيەللاھۇ ئەنھۇدىن رىۋايەت قىلىدۇكى، پەيغەمبەر سەللەللاھۇ ئەلەيھى ۋەسەللەم: «اللى بىلەن قەسەمكى مۆمىن بولمايدۇ، اللە بىلەن قەسەمكى مۆمىن بولمايدۇ، اللە بىلەن قەسەمكى مۆمىن بولمايدۇ» دېدى. ساھابىلار: «كىم يارەسۈلۈللاھ؟» دەپ سورىغاندا، رەسۈلۈللاھ: «قوشنىسى ئۇنىڭ زۇلمىدىن خاتىرجەم بولالمىغان ئادەم» دەپ جاۋاب بەردى. [بۇ تېكىست بۇخارىغا ئائىت، ھەدىسنىڭ بۇخارىدىكى نومۇرى: 5878] ئىمام مۇسلىمنىڭ رىۋايىتىدە، رەسۈلۈللاھ سەللەللاھۇ ئەلەيھى ۋەسەللەم: «قوشنىسى ئۇنىڭ زۇلمىدىن خاتىرجەم بولالمىغان ئادەم جەننەتكە كىرمەيدۇ» دېگەن.

وَعَنْ أَبِي هُرَيْرَةَ رضي الله عنه: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «مَنْ اطَّلَعَ فِي بَيْتِ قَوْمٍ بِغَيْرِ إِذْنِهِمْ فَقَدْ حَلَّ لَهُمْ أَنْ يَفْقُؤُوا عَيْنَهُ» [رواه البخاري ومسلم]

#### تەرجىمىسى:

ھەزرىتى ئەبۇ ھۇرەيرە رەزىيەللاھۇ ئەنھۇدھەن رىۋايەت قىلىنىدۇكى، جانابى رەسۈلۈللاھ سەللەللاھۇ ئەلەيھى ۋەسەللەم مۇنداق دېگەن: «كىمكى بىر قەۋمنىڭ ئۆيىگە رۇخسەتسىز ماريدىكەن، ئۇلارغا ئۇ ئادەمنىڭ كۆزىنى ئويۇشتىش ھالال بولىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 5592]

#### ئىزاھات :



ئىسلام قوشنا ھەققىنى ناھايىتى چوڭ ۋە مۇھىم ھەقلەردىن ھېسابلايدۇ. چۈنكى ئىسلام قوشنىنى يېقىن تۇغقانغا ئوخشاش كۆرىدۇ. رەسۇلۇللاھ سەللەللاھۇ ئەلەيھى ۋەسەللەم بىر ھەدىسىدا مۇنداق دەيدۇ: «جىبرىيل ماڭا قوشنا ھەققى توغرىسىدا شۇنداق كۆپ تەۋسىيە قىلدىكى، مەن قوشنا - قوشنىسىدىن مىراس ئالىدىغان ئوخشايدۇ دەپ قالىدىم.» ئىسلام اللە تائالاغا ۋە قىيامەت كۈنىگە ئىمان كەلتۈرۈشنىڭ كامىل بولۇشى ئۈچۈن قوشنىغا ياخشىلىق قىلىشنى شەرت قىلدى. رەسۇلۇللاھ سەللەللاھۇ ئەلەيھى ۋەسەللەم قوشنا ھەققى توغرىسىدا مۇنداق دەيدۇ: «قوشنا ھەققىنىڭ نېمە ئىكەنلىكىنى بىلمەمسىلەر؟ ئۇ - . قوشنا ياردەم سورىسا ياردەم قىلىش، كېسەل بولسا يوقلاش، ۋاپات بولسا جىنازىسىغا قاتنىشىش، ئەگەر بىر ياخشى ئىشقا ئېرىشسە تەبىرىكلەش، بېشىغا بىر مۇسىبەت كەلسە تەزىيە بىلدۈرۈش، قوشنىنىڭ رۇخسىتىسىز ئۇنىڭ تېمىنى ئىگىز كۆتۈرۈپ، ئۇنىڭدىن ھاۋا ۋە كۈننىڭ نۇرىنى توسماسلىق، ئۇنىڭغا ئازار بەرمەسلىك، ئەزىيەت يەتكۈزمەسلىك، مېۋە ئالساڭ ئۇنىڭغىمۇ ھەدىيە قىلىش، ھەدىيە قىلمىساڭ كۆرسەتمەي مەخپىي ئەكىرىش، قوشنىلارنىڭ بالىلىرىنى تەلمۈرتۈپ، بالاڭغا ياخشى مەنۇلەرنى تۇتقۇزۇپ تالاغا چىقىرىپ قويماستىن، قازاندىن ئاۋاز چىقىرىپ، قوشنىغا ئاڭلىتىپ تاماق ئەتمەسلىك، ياكى بولمىسا ئەتكەن تاماقلاردىن قوشنىغىمۇ بېرىش قاتارلىقلاردۇر.» [بۇ ھەدىسنى ئىمام تەبەرانى رىۋايەت قىلغان]

رەسۇلۇللاھ سەللەللاھۇ ئەلەيھى ۋەسەللەم يوقىرىدىكى ھەدىسىدا قوشنا ھەققىنى ئون نەچچە خىل خىسلەت بىلەن بايان قىلدى. بۇ ھەقلەرنى ئادا قىلىشتا قوشنىنىڭ تۇغقان بولۇشى ياكى يات بولۇشى، مۇسۇلمان بولۇشى ياكى بولماسلىقى پەرق قىلمايدۇ. ھەممىسى ئوخشاش قوشنا، ئوخشاش ھوقۇققا ئىگە. رەسۇلۇللاھ سەللەللاھۇ ئەلەيھى ۋەسەللەم يەھۇدى ۋە مۇشرىك قوشنىلىرىنى يوقلايتتى. چاقىرسا باراتتى. ئۇلارغا ياخشى مۇئامىلە قىلاتتى. سەدىقە بېرەتتى. بىراۋغا ياخشىلىق قىلماقچى بولسا ئاۋۋال قوشنىلىرىدىن باشلايتتى.

رەسۇلۇللاھ سەللەللاھۇ ئەلەيھى ۋەسەللەم ئەبۇ زەر رەزىيەللاھۇ ئەنھۇغا مۇنداق دېگەن: «ئى ئەبۇ زەر! شورپا پىشۇرساڭ سۈيىنى كۆپراق قۇيۇپ قوشنىڭغىمۇ بەرگىن. اللەغا ۋە قىيامەت كۈنىگە ئىشىنىدىغان كىشىنىڭ قوشنىسىغا ئەزىيەت بېرىشى، ئۇنى تىللىشى، ئۇنىڭ بالىلىرىنى ئۇرۇشى،



تۆھمەت قىلىشى، ئىشىكىنى قاتتىق قېقىشى، ئۆيىنىڭ ئالدىغا ئەخلىتلەرنى تاشلاپ قويۇشى، قوشنىسىغا زىيان يېتىدىغان دەرىجىدە سۇ تۆكۈشى، قوشنىسىدىن ھاۋا ۋە كۈننىڭ نۇرىنى توسىدىغان شەكىلدە تېمىنى ئىگىزلىتىشى، قوشنىسىنىڭ ئۆيى تەرەپكە دەرىزە ئېچىشى، قوشنىسىنىڭ ئۆيىگە قاراپ ئۇنىڭ ئايال ۋە قىزلىرىنى بىئارام قىلىشى ھارامدۇر. [بۇ ھەدىسنى ئىمام ترمىزى ۋە ئەھمەد رىۋايەت قىلغان]

ياخشىلىق ۋە خەيرى - ساخاۋەت بىلەن مەشھۇر بولغان سالھ بىر كىشى ئۆلۈپ كەتكەن بولۇپ، ئۇنى سالىھلاردىن بىرى چۈشىدە كۆرۈپتۇ. قارىسا ھېلىقى كىشىنىڭ پەقەتلا بېشى ئوتتا كۆيۈۋاتقۇدەك. بۇ نېمە ئىش دەپ سورىسا، ئۇ كىشى ھايات چېغىدا دەرىزىسىدىن بېشىنى چىقىرىپ قوشنىسىنىڭ ئۆيىگە قارايدىكەن. شۇنىڭ ئۈچۈن بېشى ئوتتا كۆيۈپتۇ.

رىۋايەت قىلىنىشىچە بىر كۈنى بىر ئادەم رەسۇلۇللاھقا قوشنىسىدىن داتلىنىپ كەپتۇ، رەسۇلۇللاھ ئۇنىڭغا «سەۋر قىلىڭ» دەپ تەسەللى بېرىپتۇ، ھېلىقى ئادەم ئىككى - ئۈچ قېتىم كەلگەندىن كېيىن رەسۇلۇللاھ ئۇنىڭغا «بارلىق نەرسە - كېرەكلىرىڭنىزنى يولغا ئاچىقىپ ئولتۇرۇڭ» دەپتۇ. ئۇ شۇنداق قىلغاندىن كېيىن يولدىن ئۆتكەن كىشىلەر ئەھۋالىنى ئۇقۇپ ئۇنىڭ قوشنىسىغا لەنەت ئوقۇشقا باشلاپتۇ. شۇنىڭ بىلەن ئۇنىڭ قوشنىسى كېلىپ "ئۇيۇڭگە قايتىپ كىرگىن، بۈگۈندىن باشلاپ مەندىن ھېچقانداق يامانلىق كۆرمەيسەن" دەپ يالۋۇرۇپتۇ.

قوشنىلار ئارىسىدىكى ئىناقلىق، ئۆلپەت كۆپرەك ئاياللار ئارىسىدىكى غەيۋەت - شىكايەت، مەنەنچىلىك، بىر - بىرىنى ياراتماسلىق، بىر - بىرىنى گەپتە چېقىۋېلىشتەك يامان ئىللەتلەر تۈپەيلى بۇزۇلىدۇ. شۇنىڭ ئۈچۈن ئەرلەر اللە تائالانىڭ ۋە رەسۇلۇللاھ سەللەللاھۇ ئەلەيھى ۋەسەللەمنىڭ قوشنا ھەقىلىرى توغرىسىدىكى ئەمرى - پەرمانلىرىنى ياخشى ئۈگىنىپ ئەمەل قىلغاننىڭ تېشىدا، ئاياللىرىمىزغا، قىزلىرىمىزغا، ئاچا - سىڭىللىرىمىزغا ئۈگىنىشىمىز، ئۇلارغا ھەر دائىم يەندە - نەسەھەت قىلىپ تۇرۇشىمىز لازىم. ئەگەر ئاياللار ئارىسىدا بىرەر كۆڭۈلسىزلىك يۈز بەرسە، ئەرلەر خوتۇننىڭ ئارقىسىغا كىرىپ بىر - بىرى بىلەن ئۇرۇشماستىن، مەسىلىنى تەمكىنلىك بىلەن چىرايلىق ھەل قىلىش كېرەك.



شۇنىڭدەك ئۇششاق بالىلارنىڭ سەۋەبى بىلەنمۇ قوشنىلار ئارىسىدا كۆڭۈلسىزلىك كېلىپ چىقىدۇ. ئۇششاق بالىلار ئويناپ ئۇرۇشۇپ قالىدۇ. شۇنىڭ بىلەن بەزى ئاتا - ئانىلار دەرھال غەزەبلىنىپ جىدەل - ماجىرا پەيدا قىلىدۇ. بۇ توغرا ئەمەس. چۈنكى كىچىك بالىلار ھازىر ئۇرۇشۇپ، چوڭلارنى جىدەلگە سېلىپ قويۇپ، يەنە بىللە ئوينىيدۇ. ئۇنىڭ ئۈچۈن كىچىك بالىلارنىڭ ئارقىسىغا كىرىپ، ئاتا - ئانىلار بىر - بىرىنىڭ كۆڭلىنى رەنجىتىدىغان سۆز - ھەرىكەتلەرنى قىلىشى ئورۇنلۇق ئەمەس. ھەر ئىككى تەرەپ بالىلىرىغا ياخشى نەسىھەت قىلىش، كەمچىلىك ئۆتكۈزگەن تەرەپ كەچۈرۈم سوراش لازىم. قارشى تەرەپتىكىلەرمۇ ئەپۇ قىلىشى كېرەك. ئۆز كەمچىلىكىنى تونۇپ كەچۈرۈم سوراش ۋە ئۇنى ئەپۇ قىلىش پەزىلەتتۇر. چۈنكى قوشنىنى رەنجىتىش ۋە ئۇنىڭغا ئەزىيەت قىلىش، ئىنساننىڭ قىلغان ياخشى ئىشلىرىنى بىكار قىلىۋېتىدۇ. بىر كۈنى پەيغەمبەر ئەلەيھىسسالامدىن بىر ئايال ھەققىدە مۇنداق سوئال سوراقتى: پالان ئايال كېچە ئۇخلىماي ناماز ئوقۇيدۇ، كۈندۈزى روزا تۇتىدۇ ۋە كۆپ سەدىقە بېرىدۇ، لېكىن ئۇ قوشنىسىغا ئازار بېرىدۇ. رەسۇلۇللاھ سەللەللاھۇ ئەلەيھى ۋەسەللەم: «ئۇنىڭدا ھېچقانداق ياخشىلىق يوق، ئۇ دوزاخ ئەھلىدىندۇر» دېگەن. رەسۇلۇللاھ سەللەللاھۇ ئەلەيھى ۋەسەللەمنىڭ قوشنا ھەققى توغرىسىدا سۆزلىگەن ھەدىسلىرى ناھايىتى كۆپ. مەسىلەن: رەسۇلۇللاھ: «مۆمىن - - ئىنسانلارنى خاتىرجەم قىلغان كىشىدۇر، مۇسۇلمان - - تىلى ۋە قولى بىلەن باشقىلارغا ئەزىيەت يەتكۈزۈمگەن كىشىدۇر، مۇھاجىر - - يامانلىقنى تاشلىغان كىشىدۇر. اللە بىلەن قەسەم قىلىمەنكى، قوشنىسى زۇلمىدىن خاتىرجەم بولالمىغان كىشى جەننەتكە كىرمەيدۇ» دېگەن.

رەسۇلۇللاھ سەللەللاھۇ ئەلەيھى ۋەسەللەم يەنە مۇنداق دېگەن: «اللە سىلەرنىڭ ئاراڭلاردا رىزىقىڭلارنى تەقسىم قىلغاندەك، ئەخلاقىڭلارنىمۇ تەقسىم قىلدى، اللە تائالا دۇنيانى دوستىغىمۇ، دۇشمىنىڭمۇ بېرىدۇ. دىننى پەقەت ئۆزى دوست تۇتقان كىشىگىلا بېرىدۇ. اللە كىمگە دىننى بەرسە ئۇنى دوست تۇتىدۇ. اللە بىلەن قەسەمكى، بىر ئادەم چىن دىلى ۋە تىلى بىلەن ئىشەنمىگۈچىلىك مۇسۇلمان بولمايدۇ. قوشنىسى ئۇنىڭ زۇلمىدىن خاتىرجەم بولمىغۇچىلىك مۇمىن بولالمايدۇ.» [بۇ ھەدىسنى ئىمام ئەھمەد رىۋايەت قىلغان]



الە تائالا مۇنداق دەيدۇ:

﴿ وَاعْبُدُوا اللَّهَ وَلَا تُشْرِكُوا بِهِ شَيْئًا ۗ وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ وَمَا مَلَكَتْ أَيْمَانُكُمْ ۗ إِنَّ اللَّهَ لَا يُحِبُّ مَن كَانَ مُخْتَالًا فَخُورًا ۗ ﴾

﴿اللەغا ئىبادەت قىلىڭلار، ئۇنىڭغا ھېچ نەرسىنى شېرىك كەلتۈرمەڭلار، ئاتا - ئاناڭلارغا، خىش - ئەقربالارىڭلارغا، يېتىملەرگە، مەسكىنلەرگە، يېقىن قوشنىغا، يىراق قوشنىغا، ياندىكى ھەمراھقا (يەنى سەپەرداشقا، ساۋاقداشقا)، مۇساپىرغا، قول ئاستىڭلاردىكى قۇل - چۆرىلەرگە ياخشىلىق قىلىڭلار، شۈبھىسىزكى، اللە مۇتەكەببىر، ماختانچاقنى ياقتۇرمايدۇ.﴾ [سۇرە نسا: 36 - ئايەت]

ئى پەرۋەردىگارمىز! بىزلەرنى قوشنىلىرىمىزغا ھەر تۈرلۈك ئەزىيەت يەتكۈزۈشتىن، قوشنىلىرىمىزنىڭ كۆڭلىنى رەنجىتىشتىن ساقلىغىن. ئى پەرۋەردىگارمىز! بىزنى قوشنا ھەققىگە رىئايە قىلمايدىغان ۋە سەندىن قورقمايدىغان يامان قوشنىغا گىرىپتار قىلمىغىن. ئى پەرۋەردىگارمىز! ساڭا سېغىنىپ يامان قوشنىنىڭ يامانلىقىدىن پاناھ تىلەيمىز، بىزنى ئامان قىلغىن. ئامىين!



41 . ھەدىس

**قەرزنى ئارقىغا سۈرمەسلىك توغرىسىدا**

عن أبي هريرة رضي الله عنه أن رسول الله صلى الله عليه وسلم قال: «مَطْلُ الْغَنِيِّ ظُلْمٌ، وَإِذَا أُثْبِعَ أَحَدُكُمْ عَلَى مَلِيٍّ فَلْيُثْبِعْ» [رواه البخاري ومسلم]

**تەربىيەسى:**

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «باي ئادەمنىڭ قەرزىنى ئارقىغا سۈرىشى زۇلۇمدۇر، بىرىڭلارنىڭ قەرزى بىر باي كىشىنىڭ بېرىپ قويۇشىغا ھاۋالە قىلىنسا، بۇ ھاۋالەنى قوبۇل قىلسۇن.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. ھەدىسنىڭ بۇخارىدىكى نومۇرى: 2253]

**ئىزاھات:**

ئىنسان بۇ دۇنيادا ئۆزى يالغۇز ياشىيالمايدۇ. چۈنكى ھاياتىدا بىر نەچچە تۈرلۈك نەرسىگە موھتاج بولىدۇ. ئىھتىياجىنى ئۆزى يالغۇز قامداپ كېتەلمەيدۇ. شۇڭلاشقا ئۇ باشقىلار بىلەن ئارىلىشىپ ھايات كەچۈرۈشكە موھتاج. ھەقىقەت مۇشۇ ئىكەن، كىشىلەر ئۆز ئارا ياخشى مۇئامىلە قىلىشىپ، بىر - بىرىنىڭ ئىھتىياجلىرىنى قامداپ ياشىشى كېرەك. رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە مۇسۇلمانلارنى بىر - بىرىگە ياخشى مۇئامىلە قىلىشقا رىغبەتلەندۈرىدۇ. ئىنسان بۇ ھاياتتا يا ئالغۇچى بولىدۇ ياكى بەرگۈچى. ئەگەر ئۇ بىر ئادەمنىڭ سەدىقە ياكى ھەدىيەسىنى ئالسا، ئۇنى بەرگۈچىگە رەھمەت ئېيتىدۇ ۋە قولىدىن كېلىشىچە ياخشىلىققا ياخشىلىق بىلەت جاۋاب قايتۇرۇشقا تىرىشىدۇ. ئەگەر بىر ئادەم قەرز ئالغان بولسا، ۋاقتى توشقان ھامان قايتۇرىدۇ ۋە قەرز بەرگۈچىگە قىلغان ياخشىلىقى ئۈچۈن چوڭقۇر تەشەككۈرىنى بىلدۈرىدۇ. مۇسۇلمان ئالغان نەرسىنى قايتۇرۇشتا، ئالغان ۋاقتىدىكىدىن ياخشىراق قايتۇرۇشى كېرەك. قەرز ئالدىغان چاغدا ئاغزىدىن ھەسەل ئېقىتىپ، قەرزنى ئېلىۋېلىپلا "مەن سېنى نەدە كۆرگەن" دەپ قەرز ئىگىسىنى رەنجىتىش،



قەرزنى قايتۇرماي تۇرىۋېلىش، قولىدا قەرزنى تۆلەش ئىمكانىيىتى بار تۇرۇقلۇق قەرزنى كەينىگە سۈزۈش قەرز ئىگىسىگە زۇلۇم قىلغانلىق بولۇپ مۇسۇلماننىڭ ئەخلاقى ئەمەس.

مۇسۇلمان كىشى ئەگەر بەرگۈچى بولسا، بېخىللىق، مىننەتخورلۇق قىلىپ، كەمبەغەللەرنى قىستىمايدۇ. چۈنكى مەنپەئەتلەرنىڭ ئۆز ئارا ئالمىشىپ تۇرۇشى تەبىئەت قانۇنى. شۇڭا قەرز بەرگۈچى قەرزدارنى بەك قىستىماسلىقى، مۆھلەتنى ئۆزلىتىپ بېرىشى، قەرزدارنىڭمۇ مۇمكىن قەدەر قەرزنى تىزدىن قايتۇرۇشقا تىرىشىشى لازىم. پەيغەمبەر ئەلەيھىسسالام نامازلىرىدا: «ئى پەرۋەردىگار! ساڭا سېغىنىپ گۇناھكارلىقتىن ۋە قەرزدار بولۇپ قېلىشتىن پاناھ تىلەيمەن» دېگەن دۇئانى كۆپ قىلاتتى. ساھابە كىراملار بۇ دۇئانى كۆپ قىلىشنىڭ سەۋىيىنى سورىغاندا، رەسۇلۇللاھ: «ئىنسان قەرزدار بولسا، يالغان سۆزلەيدىغان ۋە ۋەدىسىدە تۇرمايدىغان بولۇپ قالىدۇ» دەپ جاۋاب بەرگەن. شۇڭا مۇمكىن قەدەر قەرز ئالماسلىق، ئۇنىڭدىن باشقا ئامال تاپالماي قەرز ئالغان بولسا ئەڭ قىسقا مۇددەت ئىچىدە قايتۇرىشى كېرەك.

كىشىنىڭ قەرز ياكى باشقا ھەقلەرنى ئۆتەشكە قۇربى يېتىپ تۇرۇقلۇق، ھەقلەرنى ئۆز ۋاقتىدا ئۆتمەي كېچىكتۈرۈشى ھەق ئىگىسىگە زۇلۇم قىلغانلىقتۇر. زۇلۇم ئەڭ چوڭ گۇناھلاردىن بولۇپ، ھەق ئىگىسى رازى بولمىغۇچىلىك اللە تائالا ئۇنىڭدىن ئۆتمەيدۇ. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «اللە باي زالىمنى، ياشانغان تۇرۇپ ئەقىل تاپمىغان كىشىنى ۋە نامرات مۇتەكەببىرنى بەك يامان كۆرىدۇ.»

اللە تائالا سەدىقنىڭ ساۋابىنى بىرگە ئون قىلغان بولسا، قەرز بەرگەننىڭ ساۋابىنى بىرگە ئون سەككىز قىلدى. چۈنكى قەرز ئالغۇچى قاتتىق موھتاج بولىدۇ، سەدىقە ئالغۇچى بەزىدە سەدىقە ئېلىشقا ھەقىقەت بولسا، بەزىدە ھەقىقەت بولمايدۇ. قاتتىق زۆرۈرىيەت جەھەتتىن قەرز سوراشقا مەجبۇر بولۇپ قالغان كىشىنىڭ ھاجىتىنى راۋا قىلىپ، ئۇنى قىيىن ئەھۋالدىن قۇتۇلدۇرۇش مۇسۇلمانلىق بىرچ ۋە ئىنسانىي ئەخلاقىتۇر. اللە تائالا مۇنداق دەيدۇ:



﴿وَإِنْ كَانَتْ ذُو عُسْرَةٍ فَنَظِرَةٌ إِلَىٰ مَيْسَرَةٍ وَأَنْ تَصَدَّقُوا خَيْرٌ لَّكُمْ إِن كُنْتُمْ تَعْلَمُونَ﴾



﴿ئەگەر قەرزدارنىڭ قولى قىسقا بولسا، ئۇنىڭ ھالى ياخشىلانغۇچە كۈتۈڭلار، ئەگەر (خەيرلىك ئىش ئىكەنلىكىنى بىلسەڭلار، قىيىنچىلىقتا قالغان قەرزداردىن ئالدىغان قەرزنى ئۇنىڭغا) سەدىقە قىلىپ بېرىۋەتكىنىڭلار سىلەر ئۈچۈن تېخىمۇ ياخشىدۇر.﴾ [سۈرە بەقەرە: 280 - ئايەت]

ھەدىستىكى ئىككىنچى مەسىلە ھاۋالەدۇر. ئەگەر بىر كىشى ئۈستىدىكى قەرزنى باشقا باي بىر كىشىنىڭ بېرىپ قويۇشىغا ھاۋالە قىلسا، قەرز ئىگىسى بۇنى قوبۇل قىلىشى قېرىنداشلىق بورچىدۇر. لېكىن كۈنىمىزدە مۇسۇلمانلارنىڭ ئەخلاقى ناچارلاپ كەتكەنلىكتىن، بىر نەرسە ئالغان كىشى ئالغان نەرسىسىگە تېنىۋالدىغان، مال ئىگىسىگە زۇلۇم قىلىدىغان، قەرزنى ۋاقتىدا ئۆتمەي كېچىكتۈرۈپتېدىغان، مال ئىگىسىنى زاغلىق قىلىپ قەرزنى باشقىسىنىڭ بېرىشىگە ھاۋالە قىلىپ قويىدىغان، ۋەدىسىگە ۋاپا قىلمايدىغان، بىر نەرسە بەرسە كەم بېرىدىغان، ئۈستىدىكى ھەقىنى قايتۇرسا يامان سۆزلەر ۋە قويايلىق بىلەن قايتۇرىدىغان بولۇپ قالدى. شۇڭلاشقا كىشىلەر مەجبۇر قالمىغۇچە ھاۋالەنى قوبۇل قىلمايدىغان، ھاۋالەنى قوبۇل قىلغاندىن كۆرە سەۋر قىلىپ، كۈتۈشنى ئەۋزەل بىلىدىغان بولۇپ قالدى.

بۇ ھەدىستىن ھاۋالەنى قوبۇل قىلىشنىڭ ۋاجىبلىقى چىقمايدۇ، بەلكى ئۇ گۈزەل ئەخلاق ۋە ياخشى مۇئامىلىدۇر. ھاۋالەنى قوبۇل قىلىشتىن كۆپلىگەن قىيىنچىلىقلار كېلىپ چىقىدىغان بولغاچقا، مۇسۇلمانلار ئارىسىدا مۇئامىلە ناچارلىشىپ كەتكەچكە، ھاۋالەنى قوبۇل قىلمىغان كىشى گۇناھكار بولمايدۇ.

ئەگەر مۇسۇلمانلار دىنىنىڭ تەلىماتلىرىغا ئەمەل قىلىپ، شەرىئەتنىڭ ئىبادەت ۋە مۇئامىلىدىكى ھۆكۈملىرىنى ئىجرا قىلسا ئىدى، سودىلىرى پايدىلىق بولاتتى، ھەق - ھوقۇقلىرى قوغدىلاتتى، نامراتلار باي بولاتتى، رىزىقلىرى بەرىكەتلىك بولۇپ ھېچكىمگە موھتاج بولمايتتى. مۇسۇلمانلار ئوتتۇرىسىدا ھەقىقىي قېرىنداشلىق بولۇپ، بىر - بىرىگە زۇلۇم قىلىش، بىر - بىرىنىڭ



ھەققىنى ئېلىۋېلىش بولمايتتى. بەلكى مۇسۇلمانلار جەمئىيىتىدىكى ھەر بىر كىشى يەنە بىر قېرىندىشىنىڭ دەردىگە دەرىمان بولۇپ، ھەر كىشى ھۇزۇر ئىچىدە بەخت - سائادەت قۇچاتتى.

بۇ يەردە شۇنى بىلىشىمىز لازىمكى، ئۈستىدە بىر قېرىندىشىنىڭ ھەققى بولغان كىشى ئۇنى كېچىكتۈرمەستىن ۋاقتىدا بېرىشى، باشقىلاردا ئېلىشى بولغان كىشىمۇ قوپال ۋە ئاغزى يامان بولماسلىقى، شەخسىي مەنپەئەتنى دەپ قېرىنداشلىقنىڭ ئارىسىنى بۇزىدىغان ناچار قىلىقلارنى قىلماسلىقى، مال - مۈلۈك توپلايمەن دەپ پۇلغا چوقۇنۇپ ھارامنى ھالال سانماسلىقى، ھالالدىن پۇل تېپىپ ھارامدىن ۋە شۈبھىلىك ئىشلاردىن ئۆزىنى ساقلىشى، بۇ دۇنيانىڭ ئاخىرىنى بارلىقىنى، توپىلغان ماللار ھالال بولسا ھېسابى، ھارام بولسا ئازابى بارلىقىنى ئېسىدىن چىقارماسلىقى، بىر كۈنى ئاشكارا - يوشۇرۇن ھەممە نەرسىنى بىلگۈچى ئۇلۇغ اللەنىڭ ئالدىدا ھېساب بېرىدىغانلىقىغا چىن ئىشىنىپ، اللە تائالانىڭ مۇنۇ ئايىتىنى ئېسىدىن چىقارماسلىقى لازىم.

﴿ مَن كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ <sup>ط</sup> وَمَن كَانَ يُرِيدُ حَرْثَ الدُّنْيَا

نُوتِهِ مِنهَا وَمَا لَهُ فِي الْآخِرَةِ مِن نَّصِيبٍ ﴿٢٠﴾

﴿كىمكى ئاخىرەتنىڭ ساۋابىنى كۆزلىسە، ئۇنىڭ ساۋابىنى زىيادە قىلىمىز، كىمكى دۇنيانىڭ مەنپەئەتىنى كۆزلىسە، ئۇنىڭ تىلىگەن مەنپەئەتىنىڭ بەزىسىنى بېرىمىز، ئۇنىڭغا ئاخىرەتتە ھېچ نەسۋە يوقتۇر.﴾ [سۇرە شۇرا: 20 - ئايەت]

اللە تائالا بىزلەرگە ھەقىقىي ھەق، باتىلنى باتىل كۆرسىتىپ بارلىق مۇئامىلىلىرىمىزدە ھالالغا قانائەت قىلىپ ھارامدىن قاچىدىغان، كىشىلەرگە زۇلۇم قىلىشنى يامان كۆرىدىغان پەزىلەت ئاتا قىلسۇن. ئامىين!



42 . ھەدىس

**بەرگەن سوغىسىنى قايتۇرۇپ ئالماسلىق توغرىسىدا**

عن ابن عباس رضي الله عنهما : أن النبي صلى الله عليه وسلم قال : «العائدُ في هبته كالكلبِ يعودُ في قيئه» [رواه البخاري ومسلم]  
**تەربىيەسى:**

ھەزرىتى ئابدۇللاھ ئىبنى ئابباس رەزىيەللاھۇ ئەنھۇمادىن رىۋايەت قىلىنىدۇكى، جانابى پەيغەمبەر سەللەللاھۇ ئەلەيھى ۋەسەللەم مۇنداق دېگەن: «بەرگەن سوغىسىنى قايتۇرۇۋالغان ئادەم خۇددى قەي قىلىپ بولۇپ، قەي قىلغان نەرسىنى قايتا يېگەن ئىتقا ئوخشايدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 6823]

**ئىزاھات:**

سوغا - باشقا بىر كىشىگە كۆڭلىدىن چىقىرىپ بەرگەن نەرسىدۇ. كىمكى ئۆز قولى بىلەن ھەر قانداق بىر نەرسىنى بىراۋغا سوغا قىلىپ بەرگەن بولسا، ياكى "پالان نەرسىنى تاپشۇرۇپ ئېلىڭ، ئۇ مەندىن سىزگە ھەدىيە" دېگەن بولسا، ئۇ نەرسە ئالغان كىشىنىڭ مۈلكى بولىدۇ. سوغا قىلىپ بەرگەن ۋە ھەدىيە قىلغان نەرسىنى قايتۇرۇپ ئېلىش جائىز بولمايدۇ. لېكىن ئۆز بالىسىغا بىر نەرسە بەرگەن بولسا، ئۇنى قايتۇرۇپ ئالالايدۇ. چۈنكى بالىسىنىڭ مۈلكى ئۆزىنىڭ مۈلكىدۇر.

بىر كۈنى ھەزرىتى ئۆمەر رەزىيەللاھۇ ئەنھۇ اللە يولىدا سەدىقە قىلغان بىر ئېتىنىڭ بازىرىدا ئۆز باھاسىدىن ئەرزان سېتىلمۇتقانلىقىنى كۆرۈپ، ئۇنى سېتىۋالماقچى بولغاندا، رەسۇلۇللاھ سەللەللاھۇ ئەلەيھى ۋەسەللەم ئۇنى توسۇپ مۇنداق دېگەن: «پۇل بىلەن بولسىمۇ ئۇنى قايتۇرۇپ ئالمىغىن، چۈنكى سوغىسىنى قايتۇرۇپ ئالغۇچى خۇددى قۇسۇقنى قايتا يېگەنگە ئوخشايدۇ.» بىراۋغا بېرىپ بولغان نەرسىنى قايتۇرۇپ ئېلىش مانا مۇشۇنداق ناچار قىلىق ۋە پەسكەشلىك بولۇپ، مۆمىن - مۇسۇلمانغا ياراشمايدۇ. چۈنكى ئۇ سوغات ئالغۇچىنى مەسخىرە قىلغاندەك بىر ئىش بولۇپ، ھەم



سوۋغات ئالغۇچىنى رەنجىتىدۇ، ھەم سوۋغات بەرگۈچىنىڭ يۈزىنى چۈشۈرىدۇ. رەسۇلۇللاھ سەللەللاھۇ ئەلەيھى ۋەسەللەم مۇشۇنداق ناچار قىلىقنىڭ نەقەدەر پاسكىنا، قەبىھ بىر ئىش بولغانلىقىنى ئوقۇتۇش ۋە ئۇنىڭدىن مۇسۇلمانلارنى سەسكەندۈرۈش ئۈچۈن، بەرگەن سوۋغا - سالام ۋە ھەدىيە - سەدىقلەرنى قايتۇرۇپ ئالغان كىشىنى قۇسۇقنى قايتا يالاپ يەيدىغان ئىتقا ئوخشىتىدۇ. مۇسۇلمان دېگەن غورۇرلۇق، ئۈستۈن تەبىئەتلىك، ئېسىل سۈپەتلىك، ئالى جاناب بولۇشى، بۇنداق رەزىل ئىشلارغا چۈشمەسلىكى كېرەك.

سوۋغا ۋە ھەدىيە مەڭگۈلۈك بولىدۇ. ئاز بولسۇن ياكى كۆپ بولسۇن ۋاقىتلىق بەرگەن نەرسە ئارىيەت بولۇپ ھەدىيە ياكى سوۋغا بولمايدۇ. سوۋغا بېرىلگەن كىشىنىڭ ئۆز مۈلكىگە ئايلىنىدۇ. قانداق خالسا شۇنداق ئىشلىتىدۇ. سوغىنىڭ شەرتلىرىدىن بىرى پايدىلىنىش ھالال بولغان نەرسە بولۇشى لازىم. ۋەقە ۋە باشقا سەدىقلەرمۇ سوغىنىڭ ھۆكۈمىگە كىرىدۇ. ئەڭ ئەۋزەل سەدىقە مەنپەئەتتى ئومۇمىي ۋە داۋاملىق بولغان «سەدىقە جارىيە» دۇر. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «ئادەم بالىسى ئۆلسە بارلىق ئەمىلى ئۈزۈلۈپ قالىدۇ، پەقەت ئۈچ ئىشنىڭ ساۋابى ئۈزۈلمەيدۇ، ئۇلار: سەدىقە جارىيە، مەنپەئەتلىك ئىلىم ۋە دۇئا قىلىپ تۇرىدىغان سالھىيەت بالاسى». سەدىقە جارىيە - مەسجىد، مەكتەپ، يول، كۆرۈك، دوختۇرخانا ۋە شۇنىڭدەك ئومۇمىي مۇسۇلمانلارنىڭ پايدىسىغا ئىشلىتىلىدىغان ئورۇنلارغا سەرپ قىلىنغان نەرسىدۇر.

اللە يولىدا بىر نەرسە سەدىقە قىلىدىغان كىشى، قىلىدىغان سەدىقسىنى اللە ئۈچۈن ۋە ئۇنىڭ ساۋابىنى ئۈمىت قىلىپ بېرىدىكەن، قولىدىكى نەرسىنىڭ ياخشىسىنى ۋە ئەۋزىلىنى بېرىشى كېرەك. اللە تائالا مۇنداق دەيدۇ:

﴿ يَا أَيُّهَا الَّذِينَ ءَامَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ ۗ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِعَاجِزِيهِ إِلَّا أَنْ تُغْمِضُوا فِيهِ ۗ وَاعْلَمُوا أَنَّ اللَّهَ غَنِيٌّ ۗ

حَمِيدٌ ﴿۱۷۱﴾



﴿ئى مۆمىنلەر! سىلەر ئېرىشكەن نەرسىلەرنىڭ ۋە بىز سىلەرگە زىمىندىن چىقىرىپ بەرگەن رىزىقلارنىڭ ياخشىلىرىدىن سەدىقە قىلىڭلار؛ سىلەرگە بېرىلسە كۆرۈڭلارنى يۇمىماستىن ئالالمايدىغان ناچارلىرىنى ئىلغاپ سەدىقە قىلماڭلار. بىلىڭلاركى، اللە بىھاجەتتۇر، ھەممىگە لايىقتۇر.﴾ [بەقەرە سۈرىسى: 267 - ئايەت]

اللە تائالا يەنە مۇنداق دەيدۇ:

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾

﴿ياخشى كۆرگەن نەرسەڭلاردىن سەدىقە قىلمىغىچە ھەرگىز ياخشىلىققا ئېرىشەلمەيسىلەر.﴾ [سۈرە ئال ئىمران: 92 - ئايەتنىڭ بىر قىسمى] بۇ ئايەت نازىل بولغاندا، ھەزرىتى ئەبۇ تەلھە رەزىيەللاھۇ ئەنھۇ: ”يا رەسۇلەللاھ! مېنىڭ ئەڭ ياخشى كۆرىدىغان مېلىم «بەيرەھا» (باغنىڭ ئىسمى)، ئۇنى اللە يولىدا سەدىقە قىلدىم، ئۇنى ئۆزلىرى خالىغان ئىشقا سەرپ قىلغايلا” دېدى. رەسۇلۇللاھ سەللەللاھۇ ئەلەيھى ۋەسەللەم: «ياخشى! ناھايىتى ياخشى! بۇ پايدا كەلتۈرىدىغان مالدۇر، ئۇنى ئۇرۇق - تۇغقانلىرىڭغا بۆلۈپ بەرگىن» دېدى. شۇنىڭ بىلەن ھەزرىتى ئەبۇ تەلھە رەزىيەللاھۇ ئەنھۇ ئۇ باغنى يېقىن تۇغقىنى بولغان ھەسسان ئىبنى سابىت بىلەن ئۇبەي ئىبنى كەئب رەزىيەللاھۇ ئەنھۇغا ئۆلەشتۈرۈپ بەردى.

ھەزرىتى ئابدۇللاھ ئىبنى ئۆمەر رەزىيەللاھۇ ئەنھۇما شېكەرنى بەك ياخشى كۆرەتتى. بىر كۈنى يۇقىرىدىكى ئايەتنى ئوقۇغاندىن كېيىن، ئەڭ ياخشى كۆرىدىغان نەرسىنى سەدىقە قىلماقچى بولۇپ، ئەللىك مىڭ تەڭگىلىك شېكەر سېتىۋېلىپ ھەممىنى اللە يولىدا سەدىقە قىلغان. سەدىقەنىڭ يولى مانا مۇشۇ. ئەمما خۇدائىمنى ئالدىغاندەك ئۆزى ئىشلەتكىلى راۋا كۆرمەيدىغان، ئەگەر ئۆزىگە بېرىلسە ئالمايدىغان ناچار، كونا نەرسىلەرنى سەدىقە قىلماسلىق، ئاز بولسىمۇ ئۆزى ياخشى كۆرىدىغان ۋە ئالغان ئادەممۇ مەنپەئەتلىنەلەيدىغان نەرسىلەرنى سەدىقە قىلىش لازىم. چۈنكى اللە تائالانىڭ سەدىقەگە ھاجىتى يوق، ئۇنىڭ پايدىسى سەدىقە بەرگۈچىنىڭ ئۆزىگە بولىدۇ. شۇنىڭدەك سەدىقە جەمئىيەتتىكى باي - كەمبەغەللەرنىڭ ئارىسىدىكى قېرىنداشلىق رىشتىسىنى مۇستەھكەملەيدىغان بىر ۋاستە. ئەگەر ناچار، ئىشتىن چىققان نەرسىلەرنى سەدىقە قىلغاندا، ئۇلار



ئوتتۇرىدا قېرىنداشلىق ئەمەس بەلكى دۈشمەنلىك پەيدا بولىدۇ. بۇ ئىسلامنىڭ سوۋغا - سالام، ھەدىيە ۋە سەدىقە قىلىشقا چاقىرىشتىكى ھېكمىتىگە زىت كېلىدۇ.

سەدىقە، ھەدىيە ۋە سوۋغا قاتارلىق نەرسىلەرنى قىلىشنىڭ يەنە بىر پىرىنسىپى بەرگەن نەرسىگە مىننەت قىلماسلىق ۋە سەدىقە بېرىلگەن كىشىدىن ياخشىلىق كۈتمەسلىك كېرەك. چۈنكى بۇ ئىشلار كىشى ئۆز ئىختىيارى بىلەن قىلىدىغان ئىشلار بولۇپ، ھېچكىم ئۇنى قىلىشقا زورلىمايدۇ. بىر نەرسىنى بېرىپ بولۇپ ئارقىسىدىن مىننەت قىلغاندىن بەرمىگەن ياخشى. چۈنكى بۇنىڭدا مىننەت قىلىش ئارقىلىق باشقىلارنىڭ كۆڭلىنى ئاغرىتمايدۇ. اللە تائالا مۇنداق دەيدۇ:

﴿ قَوْلٌ مَّعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتَّبِعُهَا أَذَىٰ ۗ وَاللَّهُ غَنِيٌّ حَلِيمٌ ﴿٢٦٣﴾ يَتَّيِّهَا الَّذِينَ

ءَامَنُوا لَا تَبْطُلُوا صَدَقَتِكُمْ بِالْمَنِّ وَالْأَذَىٰ ۗ ﴿

﴿ياخشى سۆز ۋە كەچۈرۈش كېيىن ئەزىيەت يەتكۈزىدىغان سەدىقەدىن ئەۋزەلدۇر. اللە بىھاجەتتۇر، ھەلىمدۇر. ئى مۆمىنلەر! مىننەت ۋە ئەزىيەت قىلىش ئارقىلىق سەدىقلىرىڭلارنى بىكار قىلىۋەتمەڭلار.﴾ [سۇرە بەقەرە: 263، 264 - ئايەتلەر]

دېمەك، سەدىقە قىلغاندىن كېيىن مىننەت قىلىش سەدىقە ئالغۇچىغا ئەزىيەت قىلغانلىق بولۇپ، سەدىقەنىڭ ساۋابىنى بىكار قىلىۋىتىدۇ.

ئى رەببىمىز! بىزنى ھەر تۈرلۈك ناچار قىلىقلاردىن ساقلاپ ئالجاناب كىشىلەردىن قىلغىن. ئامىين!



43 . ھەدىس

**بېھقانچىلىق قىلىشنىڭ پەزىلىتى توغرىسىدا**

عن أنس بن مالك رضي الله عنه أن رسول الله صلى الله عليه وسلم قال: «مَا مِنْ مُسْلِمٍ يَغْرِسُ غَرْسًا أَوْ يَزْرَعُ زَرْعًا فَيَأْكُلُ مِنْهُ طَيْرٌ أَوْ إِنْسَانٌ أَوْ بَهِيمَةٌ إِلَّا كَانَ لَهُ بِهِ صَدَقَةٌ» [رواه البخاري و مسلم]

**تەربىيەسى:**

ھەزرىتى ئەنەس ئىبنى مالىك رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «قايسى بىر مۇسۇلمان بىرەر دەرەخ تىكسە ياكى زىرائەت تېرىسا، ئۇنىڭدىن ئۇچار قۇشلار ياكى ئىنسانلار ياكى ھايۋانلار يېسە، ئۇ تىككەن كىشىگە سەدىقە ئورنىدا بولىدۇ» [بۇ ھەدىسنى ئىمام بۇخارى ۋە مۇسلىم رىۋايەت قىلغان. ھەدىسنىڭ بۇخارىدىكى نومۇرى: 2320، مۇسلىمدىكى نومۇرى: 4055]

**ئىزاھات:**

ئىسلام كىشىلەرنى ھەر دائىم پايدىلىق ئىشلار بىلەن شۇغۇللۇنۇشقا، بېكار تىلەپ بولماسلىققا چاقىرىدۇ. چۈنكى ياخشى ئىشلارنى قىلغان كىشى ئۇنىڭدىن ئەڭ ئاۋۋال ئۆزى مەنپەئەت ئالىدۇ، باشقا كىشىلەرگىمۇ ئۇنىڭ پايدىسى يېتىدۇ، ئۇ بۇنىڭ ساۋابىنى ئالىدۇ. ھورۇنلۇق، بېكار تىلەپلىك، تەييار تاپلىق ئىنساننى روھىي، جىسمانىي ۋە ئەقلىي جەھەتتىن كاردىن چىقىرىدۇ. ئىقتىسادىي جەھەتتىن بولسا باشقىلارغا مۆھتاج ۋە قۇل قىلىدۇ، دانالار مۇنداق دەيدۇ: ”مۇسۇلمانغا جىم تۇرۇش ياراشمايدۇ، مۇسۇلمان دېگەن ھەر دائىم ھەرىكەت قىلىپ تۇرۇشى كېرەك، ئەگەر مۇسۇلمان باغلىنىپ قالسا سەكرىشى لازىم، ئاتىلىرىمىزمۇ ”بېكار تۇرغىچە - بېكارغا ئىشلە“ دېگەن. ئىش - ھەرىكەت قىلىپ تۇرغان ئادەمنىڭ تەن سالامەتلىكىمۇ ياخشى بولىدۇ، ئالدىراپ كېسەل بولمايدۇ. ھورۇنلۇق قىلىپ بېكار ئولتۇرغانسىرى ھەرخىل كېسەللەر چاپلىشىپ، ئۆزىنىڭ ھاجىتىدىنمۇ چىقالمايدىغان بولۇپ قالىدۇ.



رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە بىزلەرنى ئىشلەپ چىقىرىشنى راۋاجلاندۇرۇشقا تەرغىب قىلىدۇ، ھاپىز ئىبنى ھەجەر ئەسقىلانى بۇ ھەدىسنىڭ شەرھىدە مۇنداق دەيدۇ: ”بۇ ھەدىستە دەرەخ تىكىش ۋە زىرائەت تېرىشنىڭ پەزىلىتى، شۇ ئارقىلىق زىمىنى گۈللەندۈرۈشكە تەرغىب قىلىش باردۇر.“

ياخشىلىقنىڭ ئەڭ چوڭى داۋاملىق بولغىنى ۋە سەدىقنىڭ ئەڭ ئەۋزىلى پايدىسى ئومۇمىي بولغىنىدۇر. اللە تائالا مۇنداق دەيدۇ:

﴿ وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ أُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ

وَلَا يُظْلَمُونَ نَبِيًّا ﴿١٤٤﴾

﴿ئەر - ئاياللاردىن مۇمىن بولۇپ تۇرۇپ ياخشى ئىشلارنى قىلغانلار جەننەتكە داخىل بولىدۇ، ئۇلارغا قىلچە زۇلۇم قىلىنمايدۇ (يەنى ئۇلارنىڭ قىلغان ئەمەللىرىنىڭ ساۋابى قىلچە كېمەيتىۋېتىلمەيدۇ).﴾ [سۇرە نسا: 124 - ئايەت]

ئىسلام مۇسۇلمانلارنى پۈتكۈل ياخشىلىقلارغا بۇيرۇيدۇ. شۇڭلاشقا ئۇدىل بىلەن ئادا قىلىنىدىغان، بەدەن بىلەن ئادا قىلىنىدىغان ۋە ئىقتىسات بىلەن ئادا قىلىنىدىغان ئىبادەتلەرنى بەلگۈلىدى. اللە تائالا مۇنداق دەيدۇ:

﴿ لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ ءَامَنَ بِاللَّهِ

وَالْيَوْمِ الْآخِرِ وَالْمَلَكِ وَالْكِتَابِ وَالنَّبِيِّنَ وَءَاتَى الْمَالَ عَلَىٰ حُبِّهِ ذَوِي الْقُرْبَىٰ وَالْيَتَامَىٰ

وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَءَاتَى الزَّكَاةَ وَالْمُوفُونَ

بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ ۗ أُولَٰئِكَ الَّذِينَ صَدَقُوا ۗ

وَأُولَٰئِكَ هُمُ الْمُتَّقُونَ ﴿١٧٧﴾



«سەلەرنىڭ كۈن چىققان ۋە كۈن پاتقان تەرەپكە يۈز كەلتۈرۈشۈڭلارنىڭ ئۆزىلا ياخشى ئەمەلگە ياتمايدۇ. بەلكى اللەغا، ئاخىرەت كۈنىگە، پەرىشتىلەرگە، كىتابقا (يەنى اللە نازىل قىلغان كىتابلارغا)، پەيغەمبەرلەرگە ئىمان كەلتۈرۈش، اللەنى سۆيۈش يۈزىدىن خىش - ئەقىبالارغا، يېتىملەرگە، مىسكىنلەرگە، ئىبنى سەبىللەرگە (يەنى پۇل مېلىدىن ئالاقىسى ئۈزۈلۈپ قالغان مۇساپىرلارغا)، ساھىبلارغا ۋە قۇللارنىڭ ئازادلىقىغا ئېرىشىشكە پۇل - مال ياردەم بېرىش، ناماز ئوقۇش، زاكات بېرىش، ئەھدىگە ۋاپا قىلىش، يوقسۇزلۇققا، كېسەللىككە ۋە اللە يولىدا قىلىنغان ئۇرۇشقا بەرداشلىق بېرىش ياخشى ئەمەلگە كىرىدۇ. ئەنە شۇلار ئىماندا راستچىل ئەمەلەردۇر، ئەنە شۇلار تەقۋادار ئەمەلەردۇر.»

[سۈرە بەقەرە، 177 - ئايەت]

ئىسلامنى توغرا چۈشەنگەن كىشى بىلىدۇكى، ئىسلامدا بۇيرۇلمىغان ھېچقانداق ياخشىلىق يوقتۇر. ئۇ مائارىپ، سەھىيە، ئىقتىساد، سودا - سانائەت، قاتناش، دېھقانچىلىق ۋە باشقا بارلىق ساھەلەردە ئەڭ ياخشى ئىشلارنى قىلىشقا بۇيرۇيدۇ. ئىسلام ئىشلەپ چىقىرىشنى راۋاجلاندۇرۇشتا ئىنسانلارنىڭ بېشىدا قورال كۆتۈرۈپ زوراۋانلىق قىلىش ئارقىلىق ئەمەس، بەلكى ئۇنىڭغا قىلغان ئىشىنىڭ دۇنيا ۋە ئاخىرەتتە ئۆزىگە كەلتۈرىدىغان پايدا - مەنپەئەتلىرىنى كۆرسىتىش ۋە ئۇنىڭغا قىزىقتۇرۇش ئارقىلىق تەرغىب قىلغان.

دەرەخ تىكش ۋە زىرائەت تېرىش ياخشىلىقلارنىڭ ئەڭ ئەۋزىلى بولۇپ، ئۇنىڭ بىلەن يەر جانلىنىدۇ، مېۋە، ئاشلىق ۋە ئوت - چۆپلەر مول بولىدۇ. ئۇنىڭدىن ھەم ئىنسانلار ھەم ھايۋاناتلار مەنپەئەتلەنىدۇ. بۇنىڭ بىلەن دەرەخ تىككۈچى، زىرائەت تېرىغۇچى مەزكۇر نەرسىلەردىن پايدىلانغاننىڭ تېشىدا سەدىقە قىلغاننىڭ ساۋابىنى ئالىدۇ. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «بىر مۇسۇلمان بىرەر دەرەخ تىككۈچى بولسا، ئۇ دەرەختىن يېيىلگەن نەرسە سەدىقە بولىدۇ، ئوغرىلانغان نەرسە سەدىقە بولىدۇ، ھېچ بولمىغاندا بىرەر كىشى ئۇنىڭ ئاستىدا سايدىسا سەدىقە بولىدۇ. بۇ ساۋابلار دەرەخ تىككۈچىگە تا قىيامەت كۈنىگىچە يېتىپ تۇرىدۇ.» [بۇ ھەدىسنى ئىمام مۇسلىم رىۋايەت قىلغان]



رېۋايەت قىلىنىشىچە: كىسرا زەيتۇن دەرىخى تىكىۋاتقان بىر قېرى بوۋاينىڭ يېنىدىن ئۆتۈپ كېتىۋېتىپ: “سىز قېرى بوۋاي تۇرۇپ نېمىشقا ئۇزۇندا مېۋە بېرىدىغان دەرىخە تىكىسىز؟” دەپ سوراپتۇ. “ئاتلىرىمىز تىكىپ قويغان دەرىخىنىڭ مېۋىسىنى بىز يېدۇق، بىزمۇ كېيىنكىلەر يېسۇن دەپ تىكىمىز” دەپتۇ بوۋاي جاۋاب بېرىپ. بوۋاينىڭ جاۋابىغا مەمنۇن بولغان پادىشاھ ئۇنىڭغا نۇرغۇن مال سوۋغا قىلىپتۇ. بوۋاي ماللارنى قولغا ئېلىۋېتىپ “كۆرمەيسىز! دەرىخىم نېمىدېگەن تىز مېۋە بەردى” دەپتەن، پادىشاھ ئۇنىڭغا يەنە نۇرغۇن نەرسە سوۋغا قىلىپتۇ. بۇنىڭغا خوشال بولغان بوۋاي: “دەرىخە دېگەن بىر يىلدا بىر قېتىم مېۋە بېرىتتى، مېنىڭ دەرىخىم بىر دەمنىڭ ئىچىدە ئىككى قېتىم مېۋە بەردى” دەپتۇ. پادىشاھ يەنە سوۋغا بېرىپتۇ. بۇنى كۆرگەن ۋەزىر بۇ قېرى دەلە پادىشاھنىڭ بارلىق ماللىرىنى ئېلىپ بولىدىغان ئوخشايدۇ، دەپ پادىشاھنى ئېلىپ كېتىپتۇ.

رەسۇلۇللاھ سەللەللاھۇ ئەلەيھى ۋەسەللەم ئاممىغا مەنپەئەتلىك ئىشلارغا بەك تەرغىب قىلاتتى. ئۇ ئىنسان ئۆلۈپ كەتكەندىن كېيىنمۇ ساۋابى يېتىپ تۇرىدىغان ئىشلارنى بايان قىلىپ مۇنداق دەيدۇ: «يەتتە تۈرلۈك ئىش بار، ئۇنىڭ ساۋابى بەندە ئۆلۈپ قەبرىگە كىرگەندىن كېيىنمۇ ئۈزۈلمەي يېتىپ تۇرىدۇ. ئۇ ئىشلار: 1 - ئىلىم ئۆگىتىش، 2 - ئۆستەڭ چېپىش، 3 - قۇدۇق كۈلەش، 4 - خورما دەرىخى (يەنى مېۋىلىك دەرىخە) تىكىش، 5 - مەسجىد سېلىش، 6 - قۇرئان ۋە قەغەز قىلىش، 7 - ئۆلگەندىن كېيىن ئارقىسىدىن مەغپىرەت تىلەپ دۇئا قىلىپ تۇرىدىغان ياخشى ئەۋلاد قالدۇرۇش.»

خەيرلىك ئىش قىلغان كىشى ھەم ئۆزى پايدىلىنىدۇ، ھەم باشقىلارنىڭ پايدىلىنىشى ئارقىلىق ساۋابىنى ئالىدۇ. شۇنىڭ ئۈچۈن مۇسۇلمان قولىدىن كېلىدىغان ياخشىلىقلارنى كېچىكتۈرمەستىن قىلىۋېلىشى لازىم. ئاتلىرىمىز:

”بۈگۈننى غەنىمەت بىل، ئەرتىنى خىيال ئەتمە،  
ئۈنمىگەن تىرەككۈ، قىيغۇسىز پىيال ئەتمە.“ دېگەن.

اللە تائالا مۇنداق دەيدۇ:



﴿ وَهُوَ الَّذِي أَنْشَأَ جَنَّاتٍ مَّعْرُوشَاتٍ وَغَيْرَ مَعْرُوشَاتٍ وَالنَّخْلَ وَالزَّرْعَ مُخْتَلِفًا أُكُلُهُ وَالزَّيْتُونَ وَالرُّمَانَ مَتَشَبِهًا وَغَيْرَ مُتَشَبِهٍ ۚ كُلُوا مِنْ ثَمَرِهِ إِذَا أَثْمَرَ وَءَاتُوا حَقَّهُ يَوْمَ حَصَادِهِ ۗ وَلَا تُسْرِفُوا ۚ إِنَّهُ لَا يُحِبُّ الْمُسْرِفِينَ ﴾ ﴿١٤١﴾

﴿اللە بېدىشلىق ۋە بېدىشسىز باغلارنى بەرپا قىلدى. مېۋىلىرى، دانلىرى (رەڭگى، تەمى، ھەجىمى ۋە پۇرىقى) بىر- بىرىگە ئوخشىمايدىغان خورما دەرەخلىرىنى، زىرائەتلەرنى، (رەڭگى ۋە شەكلى) بىر- بىرىگە ئوخشايدىغان، (تەمى) ئوخشىمايدىغان زەيتۇن ۋە ئانارنى ياراتتى. مېۋىسى پىشقاندا، ئۇلاردىن يەڭلار، مېۋە (نىڭ ھوسۇلىنى) يىغقان كۈندە ئۇنىڭ ئۆشۈرسىنى ئادا قىلىڭلار، ئىسراپ قىلماڭلار، اللە ھەقىقەتەن ئىسراپ قىلغۇچىلارنى ياقتۇرمايدۇ.﴾ [سۇرە ئەنئام 141 - ئايەت]

اللە تائالا ھەر دائىم ياخشى ئىشلارنى قىلىشنى نىسپ قىلىپ، قىلغان ياخشىلىقلىرىمىزنى ئۆز دەرگاھىدا قوبۇل قىلسۇن. ئامىن!



44 . ھەدىس

### بەھبىي زاھىدىلىق توغرىسىدا

عن أبي هريرة رضي الله عنه عن النبي صلى الله عليه وسلم قال: «اشترى رجل من رجل عقاراً له، فوجد الذي اشترى العقار في عقاره جرة فيها ذهب. فقال له الذي اشترى العقار "خذ ذهبك مني، إنما اشتريت منك الأرض ولم ابتغ الذهب" وقال الذي له الأرض "إنما بعثك الأرض وما فيها" فتحاكما إلى رجل، فقال الذي تحاكما إليه "ألكما ولد؟" قال أحدهما "لي غلام" وقال الآخر "لي جارية" قال "أنكحوا الغلام الجارية وأنفقوا على أنفسهما منه، وتصدقا." [رواه البخاري ومسلم]

#### تەربىيەسى:

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، بەيغەمبەر سەللەللاھۇ ئەلەيھى ۋەسەللەم مۇنداق دېگەن: «بىر ئادەم بىر ئۆسكۈن بىر يەر سېتىۋالدى، يەرنى سېتىۋالغۇچى ھېلىقى يەردىن ئالتۇن بىلەن توشقان بىر كوزا تېپىۋالدى. ئۇ ئالتۇننى يەرنىڭ ئىگىسىگە ئېلىپ بېرىپ: "ئالتۇننىڭنى ئېلىڭ، مەن سىزدىن يەرنى سېتىۋالغان، ئالتۇننى ئەمەس" دېدى. يەرنىڭ ئىگىسى: "مەن سىزگە يەرنى ئىچىدىكى بارلىق نەرسىلەرنى بىلەن ساتقان" دېدى. شۇنىڭ بىلەن ئۇلار باشقا بىر كىشىدىن ھۆكۈم تەلەپ قىلدى. ئىككىسى ئارىسىدا ھۆكۈم قىلماقچى بولغان كىشى "سىلەرنىڭ بالاڭلار بارمۇ؟" دەپ سورىدى. ئۇلارنىڭ بىرى "مېنىڭ بىر ئوغۇلۇم بار" دېدى، يەنە بىرى "مېنىڭ بىر قىزىم بار" دېدى. ئاندىن ھاكىم بولغان كىشى "ئوغۇل بىلەن قىزنى نىكاھلاپ قويۇڭلار، بۇ پۇلنى شۇلارغا خەجەلەپ بېرىڭلار ۋە سەدىقە قىلىڭلار" دېدى.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 3397]

#### ئىزاھات:

جانابى رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە ھەقىقىي زاھىدىلىقنى جانلىق مىسال بىلەن چۈشەندۈرىدۇ. مۇسۇلمان دېگەن مانا مۇشۇنداق ئالجاناب، مۇشۇنداق پەرھىزكار ۋە زاھىد بولۇشى لازىم. زاھىدىلىق - تەركى دۇنيا بولۇپ، ئىشلىمەي كىشىلەرنىڭ بەرگىنىنى يەپ



ياشاش ئەمەس، زاھىدلىق مانا مۇشۇ ھەدىستىكى كىشىلەردەك نەپسىنى يېڭىپ، پۇل - مالغا بېرىلىپ كەتمەسلىكتۇر.

بۇ ھەدىستە مىسال قىلىنغان ئالغۇچى بىلەن ساتقۇچى نېمىدېگەن ئالجاناب كىشىلەر، ھە؟ ئالغۇچى سېتىۋالغان يەرنىڭ ئاستىدىن ئالتۇن تېپىۋالىدۇ - دە، ئۇنى ئىشلىتىشتىن ھەزەر قىلىدۇ. چۈنكى ئۇ ”مەن بۇ يەرنىڭلا پۇلىنى بېرىپ سېتىۋالغان، ئالتۇننىڭ پۇلىنى بەرمىگەن تۇرسام، بۇ ماڭا قانداق ھالال بولىدۇ؟ بەلكى بۇ ئالتۇننىڭ قىممىتى مەن يەرگە بەرگەن پۇلدىن نەچچە ھەسسە كۆپتۇر“ دەپ ئويلاپ، ئالتۇننى يەرنىڭ ئىگىسىگە ئاپىرىپ بېرىشكە قارار قىلىدۇ. بىز بولساقچۇ؟ ھەممىم بولسا خۇدائىم بەردى دەپ ھېچكىمگە ئۇقتۇرماي چۈنتەككە سالمىمىز.

يەرنى ساتقۇچى كىشىنىڭ ئەخلاقىغا قاراڭ! ئۇمۇ ئالتۇننى ئالغىلى ئۇنىمايدۇ، چۈنكى ئۇ ئويلايدۇ: ”بۇ ئالتۇننى مەن كۆمۈپ قويغان ئەمەس، ئۇنىڭ بارلىقىدىنمۇ خەۋىرىم يوق ئىدى، مەن يەرنى ئىچىدىكى بارلىق نەرسىلەر بىلەن ساتقان تۇرسام، ئۇنىڭ ئۈستىگە ئۇ يەر ھازىر مېنىڭ مۈلكىم ئەمەس، ئەمدى ئۇنىڭدىن تېپىلغان نەرسىنى ئالسام قانداق ھالال بولىدۇ؟ ئەگەر مېنىڭ ھەققىم بولغان بولسا، ئۇنى يىللاردىن بېرى مەن تاپقان بولاتتىم، دېمەك، بۇ ئالتۇننى اللە تائالا مۇشۇ كىشىگە نېمەت قىلىپ بېرىپتۇ، شۇڭا ئۇنىڭغا ئۇچراپتۇ، مۇشۇ كىشىگە ھالال بولسۇن“ دەپ ئالتۇنغا قولىنىمۇ سۈرمەيدۇ. شۇنىڭ بىلەن ئۇلار قازىنىڭ قېشىغا بارىدۇ. قازى ئۇلارنىڭ ئارىسىنى ئادالەت بىلەن كېلىشتۈرۈپ قويىدۇ.

كاشكى بىزمۇ شۇنداق ئىپپەتلىك، ئالىجاناب بولاللىق، راستچىللىق بىلەن مۇئامىلە قىلساق، ئامانەتنى ئۆز لايىقىدا ساقلىساق، نەپسىمىزگە ھاكىم بولۇپ، شەرىپىمىزنى ۋە يۈز - ئابرويىمىزنى ئازراق پۇل - مال ئۈچۈن كىرلەتمەسەك، باشقىلارنىڭ ھەققىنى ئۆزىمىزنىڭ قىلىۋالمىساق، ئىشەنچلىك، پەرھىزكار، اللەدىن قورقىدىغان، ئاچكۆزلۈك قىلمايدىغان، ئۆز قولىمىز بىلەن ئىشلەپ ھالال يەيدىغان، تاپقىنىمىزغا قانائەت قىلىپ كىشىلەرنىڭ رىزىقىغا كۆز تىكمەيدىغان بولساق، ھۆرۈر ئىچىدە بەخت - سائادەتلىك ياشىغان بولاتتۇق. ئېلىشىمىزدا -



بېرىشىمىزدە ئىشەنچلىك بولساق، پايدىمىز قاتمۇقات ئاشقان بولاتتى. اللە تائالانىڭ ۋە ئىنسانلارنىڭ نەزىرىدە ياخشى ئادەم بولاتتۇق.

ئەپسۇسكى دۇنياپەرەست بولۇپ كەتتۇق. پۇل - مال بولسلا بولدى دەيدىغان، ھالال - ھارامنى ئىلغىمايدىغان، "نەدىن بولسا مال جۇغلىساملا بولدى" دەپ، دىنىنى، ئىپپەت - نومۇسىنى بىر تەرەپكە قايرىپ قويىدىغان، كىشىنىڭ ھەققىدىن قورقمايدىغان بولۇپ كەتتۇق. بولۇپمۇ ساقالنى ئۇزۇن قويۇۋالغان، قولىدىن تەسبىھ، ئاغزىدىن بىسىمىللا چۈشمەيدىغان، موللا سۈپىتىگە كىرىۋالغان زالىملارنىڭ يالغانچىلىقى، ھارامخورلىقى ئىسلام ئۈچۈن بىر نۇمۇستۇر. كىشىلەر ئۇنىڭ كۆرۈنىشى ۋە تۇرۇقىغا قاراپ، ياخشى ئادەم دەپ ئويلاپ مۇئامىلە قىلىدۇ، ئۇنىڭغا ئىشەنچ قىلىپ ئامانەت قويىدۇ، ئەمما ئۇ شەرمەندىلەر دىنىي قىياپەتكە كىرىۋېلىپ كىشىلەرنى ئالدايدۇ، ساختا قىلىدۇ، يالغان سۆزلەيدۇ. شۇنىڭ بىلەن دىن دۈشمەنلىرى ۋە ئىمانى ئاجىز بەزى مۇسۇلمانلار پۈتۈن ئالىملارنى بىر تايىقتا ھەيدەپ: "موللا پۇلنى دوست تۇتماس، قولغا كىرسە بوش تۇتماس" دەپ مەسخىرە قىلىدۇ.

مەن بۇ يەردە پۈتۈن مۇسۇلمان قېرىنداشلىرىمىزغا شۇنى ئېلان قىلىمەنكى، دىنى تۈسكە كىرىۋالغان ئالۋاستىلارنىڭ شەرمەندىلىكى ئېغىر بولسىمۇ، ئەسلى خاتا كىشىلەرنىڭ تۇرىقىغا قاراپ مۇئامىلە قىلغانلاردا، ئاتىلىرىمىز: "ھايۋاننىڭ ئالىسى تېشىدا، ئادەمنىڭ ئالىسى ئىچىدە" دەپ بىكار ئېيتىمىغان. سودا - سېتىق، پۇل - مال مۇئامىلىسىدە قۇرئان كەرىمنىڭ كۆرسەتمىسى ھېچكىمگە ئىشەنمەسلىكتۇر. مۇئامىلە قىلىشتا قانداق ئادەم بولۇشتىن قەتئىينەزەر ھەممە نەرسىنى يېزىش، ئىمزالاش ۋە ئۇنىڭغا باشقىلارنى گۇۋاھچى قىلىش لازىم. ئاز بولسۇن، كۆپ بولسۇن ھەر قانداق نەرسىنى ھۆججەت يېزىپ بېكىتىش كېرەك. بۇ اللە تائالانىڭ ئەمرى. اللە تائالا قۇرئان كەرىمدە پۇل مۇئامىلە قىلغاندا ئۆزىمىز يېزىشنى، يازالمىساق، خەت يازالايدىغان كىشىنى تېپىپ يازدۇرۇشنى، كىشىلەرنى گۇۋاھچى قىلىشنى، ئەگەر ئۇ مۇمكىن بولمىسا گۇرۇ ئېلىشنى بۇيرۇيدۇ. سۈرە بەقەرەنىڭ 284 ۋە 285 - ئايەتلىرىنى ياخشى چۈشىنىپ ئوقۇڭلار.

ھۆرمەتلىك مۇسۇلمان قېرىنداشلار!



پۇل - مال ھاياتتا بىردىنبىر كېرەكلىك نەرسە. بولۇپمۇ ھەممە نەرسە ماددىلىشىپ كەتكەن، ئىنسانلاردا ئىنساپ، مەرھەمەت قالمىغان بۈگۈنكى زاماندا پۇل - مال تېخىمۇ كېرەك بولۇپ قالدى. لېكىن پۇل - مالنى دەپ ئىپپەت - نومۇسىمىزنى، دىنىمىزنى، كىشىلىك غورۇرىمىزنى ئاياغ ئاستى قىلساق بولامدۇ؟! شۇڭلاشقا سودا - سېتىق ئىشلىرىدا مەيلى ساتقۇچى مەيلى سېتىۋالغۇچى بولمايلى راستچىل بولايلى، كىشىنىڭ ھەققىنى يېيىشتىن ساقلىنايلى، ئامانەتكە خىيانەت قىلمايلى، بىر - بىرىمىزنى ئالدىمايلى، باشقىلارنىڭ مەنپەئەتىنى ئۆزىمىزنىڭ مەنپەئەتى، زىيىنىنى ئۆزىمىزنىڭ زىيىنى دەپ بىلەيلى. ئالدامچىلىق، يالغانچىلىق بىلەن تاپقان مال - دۇنيا ھەر قانچە كۆپ بولسىمۇ ئەسقاتمايدۇ. اللە تائالا ئۆزىگە قارشى ئىشلەنگەن گۇناھلاردىن خالىسا ئۆتىدۇ، ئەمما كىشىنىڭ ھەققىدىن ھەق ئىگىسى ئۆزى ئۆتمىگىچە قەتئىي ئۆتمەيدۇ. بۇ دۇنيادا كىشىلەرنىڭ ھەققىنى تولۇق ئادا قىلماي ئۆلۈپ كەتكەنلەر، قىيامەت كۈنى بېرىدىغان پۇل - مېلى يوق، قىلغان ياخشى ئەمەللىرىنى ھېسابلاپ بېرىشكە مەجبۇر بولىدۇ. ئەگەر ياخشى ئەمەللىرى كىشىلەرنىڭ ھەققىنى تۆلەشكە يەتمەسە، ھەق ئىگىلىرىنىڭ گۇناھلىرىنى ئۈستىگە ئالىدۇ.

ئەگەر تەقۋادار بولمىساق، مال - دۇنيانى دەپ ھالال - ھارامنى ئىلغىمىساق، ئۇ چاغدا اللە تائالا قۇرئان كەرىمدە ئەيىبلەنگەن ئەھلى كىتابلار بىلەن ئارىمىزدا نېمە پەرق قالىدۇ؟ ئەگەر پەرق قالمىسا، بىز ئۆزىمىزنى نېمىگە ئاساسەن "مەن مۇسۇلمان" دەيمىز؟ اللە تائالا ئەھلى كىتاب (يەھۇد - ناسارا) لارنى ئەيىبلەپ مۇنداق دەيدۇ:

﴿ وَمِنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ يُؤَدِّهِ إِلَيْكَ وَمِنْهُمْ مَنْ إِنْ تَأْمَنَهُ بَدِينَارٍ لَا يُؤَدِّهِ إِلَيْكَ إِلَّا مَا دُمَّتْ عَلَيْهِ قَائِمًا ۗ ذَٰلِكَ بِأَنَّهُمْ قَالُوا لَيْسَ عَلَيْنَا فِي الْأُمِّيِّينَ سَبِيلٌ وَيَقُولُونَ عَلَى اللَّهِ الْكُذِبَ وَهُمْ يَعْلَمُونَ ﴾

﴿ئەھلى كىتابتىن بەزىلىرى باركى، ئۇنىڭدا كۆپ مال ئامانەت قويساڭمۇ ساڭا ئۇنى قايتۇرۇپ بېرىدۇ. ئۇلاردىن يەنە بەزى كىشىلەرمۇ باركى، ئۇنىڭدا بىر دىنار ئامانەت قويساڭمۇ ئۇنىڭ بېشىدا تۇرمىغىچە ئۇنى ساڭا قايتۇرۇپ بەرمەيدۇ. بۇ شۇنىڭ ئۈچۈنكى، ئۇلار: «ئۈممىيەلەرنىڭ مېلىغا خىيانەت



قىلساق بىزگە گۇناھ بولمايدۇ (يەنى بىزنىڭ دىنىمىزدا بولمىغانلارنىڭ ماللىرى بىزگە ھارام ئەمەس)» دېدى. ئۇلار بىلىپ تۇرۇپ اللە نامىدىن يالغاننى توقۇيدۇ. ﴿سۈرە ئال ئىمران: 75 - ئايەت﴾

اللە تائالا بىزگە مەرھەمەت قىلىپ ئەقىل ئاتا قىلدى، پەيغەمبەر ئەۋەتتى ۋە ئۇنىڭغا كىتاب نازىل قىلىش ئارقىلىق ھەق بىلەن ناھەقنى، توغرا بىلەن خاتانى چۈشەندۈردى، بىزنى مۇشۇ ئۇلۇغ دىنغا تەۋە بولۇش شەرىپىگە ئېرىشتۈردى. ئەمدى بىز ئەقىلمىزنى ھەق يولدا ئىشلەتمەسەك، قۇرئان - ھەدىسنىڭ روھىغا ئەمەل قىلماساق قانداق مۇسۇلمان بولالايمىز؟!

ئى ئۇلۇغ پەرۋەردىگار! بىزنى ھەق يولدىن ئايرىمىغىن، ھالال رىزىق بىلەن ياشاشنى نىسىپ قىلىپ، كىشىنىڭ ھەقىقىتى يەپ سېلىشتىن ساقلىغىن. ئامىن!



45 . ھەدىس

## الله تائالا ئەڭ يامان كۆرىدىغان ئادەم توغرىسىدا

عن عائشة رضي الله عنها قالت: قال رسول الله صلى الله عليه وسلم: «أبغضُ الرجالِ إلى الله الألدُّ الخَصِمُ» [رواه البخاري و مسلم]  
**تەربىيەسى:**

ھەزرىتى ئائىشە رەزىيەللاھۇ ئەنھا جانابى رەسۇلۇللاھ سەللەللاھۇ ئەلەيھى ۋەسەللەمنىڭ مۇنداق دېگەنلىكىنى رىۋايەت قىلىدۇ: «الله ئەڭ يامان كۆرىدىغان ئادەم دەۋاسىدا قاتتىق ئادەمدۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 4407]

### ئىزاھات:

بىراقنىڭ ئۈستىدە ھەقىقى بولغان كىشى، زۇلۇم ۋە دۈشمەنلىكتىن باشقا قايسى بىر ئۇسۇل بىلەن ھەقىقىنى تولۇق ئېلىش ھوقوقىغا ئىگە. ئۈستىدە ھەق بولغان كىشىنىڭ رازى بولۇش - بولماسلىقىدىن قەتئىينەزەر ھىلە ئىشلىتىپ بولسىمۇ ھەقىقىنى ئالالايدۇ. كېرەك بولسا سوتقا ئەر ز قىلىپ ھەقىقىنى تەلەپ قىلالايدۇ، لېكىن ھەق ئىگىسىنىڭ يالغان سۆزلىمەسلىكى، خىيانەت قىلماسلىقى، ئۆزىنىڭ بولمىغان نەرسىنى مېنىڭ دەپ دەۋا قىلماسلىقى، يوقىلاڭ نەرسىلەر ئۈچۈن دەۋالاشماسلىقى، ئادالەت بىلەن ھۆكۈم قىلمايدىغان، زالىم ھاكىمغا ئەر ز قىلماسلىقى لازىم. چۈنكى بۇ ئىشلاردا ھەق ئىگىسى ئالدىغان ھەقىقىدىن كۆپرەك زيانغا ئۇچرايدۇ. دەۋالاشىپ جىدەل - ماجىرا قىلىش بەزىدە تەلەپتە ھەددىدىن ئېشىپ كېتىشكە سەۋەب بولىدۇ - دە، زۇلۇم قىلىشقا ئېلىپ بارىدۇ. الله تائالا مۇنداق دەيدۇ:

﴿ وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْلُوا بِهَآ إِلَى الْحُكْمِ لِتَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ ﴾



«بىر - بىرىڭلارنىڭ ماللىرىنى ناھەق يەۋالماڭلار، بىلىپ تۇرۇپ كىشىلەرنىڭ بىر قىسىم ماللىرىنى زۇلۇم بىلەن يەۋىلىش ئۈچۈن ھاكىملارغا پارا بەرمەڭلار.» [بەقەرە سۈرىسى: 188 - ئايەت] رەسۇلۇللاھ سەللەللاھۇ ئەلەيھى ۋەسەللەم بىر ھەدىستە: «ئەگەر ئىنسانلارغا دەۋا قىلغان نەرسىنىڭ ھەممىسى ئېلىپ بېرىلسە، بەزى ئادەملەر كىشىلەرنىڭ مال - مۈلكىنى، قانلىرىنى تەلەپ قىلىدۇ، لېكىن دەۋا قىلغۇچىغا ھۆججەت، تېنىۋالغۇچىغا قەسەم ۋاجىب بولىدۇ.» دېگەن.

قازى - ھاكىملارنىڭ ئىچىدىمۇ خۇدادىن قورقمايدىغان، ئادالەت بىلەن ھۆكۈم قىلمايدىغان، داۋىگەرلەردىن پارا ئالىدىغان، يالغان گۇۋاھچىلارنىڭ گۇۋاھلىقىنى قوبۇل قىلىدىغان، بىلىپ تۇرۇپ راست گەپنى قوبۇل قىلمايدىغان، نائەھلىلەرمۇ بار. شۇڭلاشقا مۇسۇلمانلار ھەممە نەرسىدىن ئاۋۋال تەقۋانى چىڭ تۇتۇپ، كىشىنىڭ ھەقىقىي بىلىپ ياكى بىلمەي يەپ سېلىشتىن قاتتىق ھەزەر قىلىشى كېرەك. كىشىلەردە ھەقىقىي بار كىشىنىڭ ئۆز ھەقىقىي ئېلىش ھوقۇقى بولسىمۇ، دەۋاسىدا قاتتىق بولماسلىقى، زۇلۇمدىن ساقلىنىشى لازىم. ئۈستىدە باشقىلارنىڭ ھەقىقىي بولغان كىشىلەرمۇ، كىشىلەرنىڭ ھەقىقىي بەرمەي تۇرىۋالماستىن، ئۆز كەمچىلىكىنى تونۇپ ھەق ئىگىسىنىڭ ھەقىقىي ئۆز ۋاقتىدا قايتۇرۇپ بېرىشى، ئەگەر قايتۇرۇپ بېرىشكە قۇربى يەتمەسە، ھەق ئىگىسىگە چىرايلىقچە ئەھۋالنى ئۇقتۇرۇپ ئۆزەخاھلىق قىلىشى، اللە تائالادىن ئۈستىدىكى ھەقىقىي تۆلەشكە ئىمكانىيەت يارىتىپ بېرىشىنى تەلەپ دۇئا قىلىشى لازىم. ئەگەر شۇنداق قىلسا اللە تائالا ئۇنىڭغا چوقۇم بىر چىقىش يولى يارىتىپ بېرىدۇ ياكى ھەق ئىگىسىنىڭ كۆڭلىگە ئىنساپ بېرىپ، ئۈستىدىكى ھەقىقىي ئۆتۈتىدۇ.

ئەھنەف ئىبنى قەيس مۇنداق دەيدۇ: «ئەقىللىق كىشى ئوتتۇرىدىكى مۇھەببەت ۋە دوستلۇق بۇزۇلمىسۇن ئۈچۈن، ھەقىقىدىن بىرئاز قويۇپ بېرىدۇ ياكى ھەممىنى ئۆتۈتىدۇ. چۈنكى ئۇ ئىسلام قېرىنداشلىقىنى كىشىلەردىن ئالىدىغان ھەقىقىدىن ئەۋزەل بىلىدۇ. سوتقا بېرىشتىن ياخشىلىق كەلمەيدىغانلىقىنى، سوتتا رەقىبىنى يېڭىش ھەۋىسى بېسىپ چۈشۈپ، ئالدامچىلىق، ساختىپەزلىك ۋە زۇلۇم قىلىپ سېلىش ئېھتىمالى بارلىقىنى بىلىدۇ. ئۈستىدە ھەق بولغان كىشى نەپسىنىڭ كەينىگە كىرىپ ھەقىقە تېنىۋىلىشى، كۈچلۈكراق كىشى بولسا، مەھكىمدە ھەق



ئىگىسىنى جىنايەتچى قىلىپ كۆرسىتىشى مۇمكىن. چۈنكى مال - دۇنيا مۇھەببىتى ئىنساننى يىرتقۇچ ھايۋانغا ئوخشاش قىلىپ قويدۇ. بىر شائىر شۇنداق دېگەن:

والمالُ يَجْعَلُ مِنِ إِنْسَانِهِ سُبُعًا      وَ كُنْتَ تَحْسِبُهُ قَبْلَ الْغِنَى مَلَكًا

تەرجىمىسى: سەن بايلىقتىن ئىلگىرى پەرىشتە ھسابلايدىغان ئادەمنى مال - دۇنيا يىرتقۇچ ھايۋان قىلىپ قويدۇ.

دەۋاسىدا قاتتىق ئادەم ناھەق سۆزلەيدۇ، دىنىي قېرىنداشلىرىغا زۇلۇم قىلىشتىن، ئۇلارنىڭ قېنىنى تۆكۈشتىن، مال - مۈلكىنى تارتىۋېلىشتىن، ھاكىمغا پارا بېرىپ ئالداشتىن، گۇۋاھچىلارنى سېتىۋېلىشتىن قورقمايدۇ. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «مەن بىر ئىنسان، سىلەر مېنىڭ ئالدىمغا دەۋالاشىپ كېلىسىلەر، بەزىلىرىڭلار دەلىل كەلتۈرۈشتە گەپكە ئۇستا بولۇشۇڭلار مۇمكىن، مەن ئاڭلىغىنىم بويىچە ھۆكۈم قىلىمەن، ئەگەر مەن بىرىڭلارغا قېرىنداشلىرىڭلارنىڭ ھەققىدىن بىر نەرسە ھۆكۈم قىلسام، ئۇنى ئالمىسۇن، چۈنكى ئۇنىڭغا دوزاخ ئوتىدىن بىر پارچا بەرگەن بولىمەن.»

يەنى رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە ھەر قانچە ئادالەتلىك قازى ۋە سوتچىمۇ داۋىنگەرلەرنىڭ سۆزىگە قاراپ ھۆكۈم چىقارغانلىقى ئۈچۈن خاتا ھۆكۈم چىقىرىپ سېلىش ئىھتىمالى بارلىقىنى، دەۋالاشقۇچى ۋە گۇۋاھچىلارنىڭ قازىنىڭ ئالدىدا راست گەپ ۋە توغرا گۇۋاھلىق بېرىشى ئىنتايىن مۇھىملىقىنى، يالغان سۆز ۋە يالغان گۇۋاھچىلار ئارقىلىق كىشىنىڭ ھەققىنى ئېلىشنىڭ ھاراملىقىنى، بۇ دۇنيادا قازىنى ئالدىغان بىلەن قىيامەت كۈنى ئالداش ۋە ھېچ نەرسىنى يوشۇرۇش مۇمكىن بولمايدىغان، ئىنسانلارنىڭ پۈتۈن ئىچكى سىرلىرىنى بىلىپ تۇرىدىغان اللە تائالانىڭ ئالدىدا ھېساب بېرىدىغانلىقىنى، ئەسلىتىدۇ.

كۈنىمىزدە كىشىلەرنىڭ قەلبىدىكى ئىمان ئاجىزلىشىپ ۋەدىسىگە ۋاپا قىلمايدىغان، دەۋالاشىپ قالسا ئاغزىنى بۇرىدىغان، شەيتاننىڭ ۋە يامان نەپسىنىڭ كەينىگە كىرىپ كىشىلەرگە زۇلۇم قىلىدىغان، يەر يۈزىدە بۇزغۇنچىلىق قىلىپ ھەددىدىن ئاشىدىغان، تۆھمەت چاپلاش، يالغان سۆزلەشتىن قورقمايدىغان، ھەممە نەرسىگە يالغاندىن قەسەم قىلىۋېرىدىغان بولۇپ كەتتى. ئۇلارغا



يېڭىلىگەندىن كۆرە كاپىر بولۇش ئاسانراق تۇيۇلىدۇ. ئۈستىدىكى كىشىلەرنىڭ ھەقىقىي ئېتىراپ قىلىش ئېغىر كېسەللىكنىڭ ئاغرىقىدىنمۇ قاتتىق كېلىدۇ. ھەقسىز تۇرۇپ ئۆزىنى ھەقىقىي كۆرسىتىش ئۈچۈن پارا بېرىپ گۇۋاھچىلارنى سېتىۋالىدۇ. مانا مۇشۇنداق ئىنسانلار اللە تائالاغا ئەڭ يامان كۆرۈلىدىغان ئىنسانلاردۇر.

دېمەك، ھازىرقى مۇسۇلمانلارنىڭ كۆپ سانلىقى اللە تائالا يامان كۆرىدىغان ئادەملەرگە ئايلىنىپ قالدى. اللە تائالا يامان كۆرگەن ئادەمگە ھەرگىز ياردەم بەرمەيدۇ. شۇڭلاشقا مۇسۇلمانلار خارلىقتىن قۇتۇلالمايمىز. ئەگەر بىز تىزدىن ئۆزىمىزنى تۈزىتىپ اللە تائالا دوست تۇتىدىغان كىشىلەردىن بولمىساق بۇ دۇنيادىكى خارلىقىمىز يەتمەيدۇ، ئاخىرەتكە بارغاندا تېخىمۇ قاتتىق ئازابقا دۇچار بولىمىز.

ئى رەھىملىك ئۇلۇغ اللە! بىزگە بالا - چاقىلىرىمىزغا ئىنساپ، تەۋھىق، ھىدايەت ئاتا قىلىپ، سېنى رازى قىلىدىغان ھەقىقىي مۇسۇلمانلاردىن بولۇشنى نىسىپ قىلغىن. بىزنى شەيتاننىڭ ۋە يامان نەپسىمىزنىڭ ئارقىسىغا كېرىپ سېنىڭ غەزىۋىڭگە ئۇچراپ كېتىشتىن ساقلىغىن. ئامىين!



46 . ھەدىس

### ئاپچىقىنى بېسىۋېلىشنىڭ پەزىلىتى توغرىسىدا

عن أبي هريرة رضي الله عنه أن النبي صلى الله عليه وسلم قال: «لَيْسَ الشَّدِيدُ بِالصُّرْعَةِ، إِلَّا مَا الشَّدِيدُ الَّذِي يَمْلِكُ نَفْسَهُ عِنْدَ الْغَضَبِ.» [رواه البخاري ومسلم]

تەربىيەسى:

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «مۇشتلاشتا رەقىبىنى يەڭگەن باتۇر ئەمەس، ئاچچىقى كەلگەندە ئۆزىنى تۇتۇۋالغان باتۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. ھەدىسنىڭ بۇخارىدىكى نومۇرى: 5972، مۇسلىمدىكى نومۇرى: 6595]

ئىزاھات:

بەزى ئىنسانلار ئاچچىقى كەلگەندە كۆزى ھېچنىمىنى كۆرمەيدۇ. مېھرى - مۇھەببەت، مەرھەمەت، شەپقەت دېگەن نەرسە ئۇنىڭ مېڭىسىدىن چىقىپ كېتىدۇ، ئۇ خۇددى ۋەھشى ھايۋانغا ئوخشاپ قالىدۇ. بۇنداق ئادەم جىسمانىي جەھەتتە ھەر قانچە كۈچلۈك بولسىمۇ، ئەڭ ئاجىز ئادەمدۇر. ئەركەك بولسا ئاچچىقى كەلگەندە نەپسىنى يېڭەلسە، ئاچچىقىنى بېسىۋالسا ئاندىن كۈچلۈك ۋە باتۇر ئادەم بولىدۇ.

ئەڭ ئەۋزەل ئىمان - نەپس بىلەن جىھاد قىلىش، زۇلۇم قىلماسلىق، يامانلىق قىلغان ئادەمنى كەچۈرۈش، ئالاقىسىنى ئۆزگەن ئۇرۇق - تۇغقانلارغا سىلە - رەھىم قىلىشتۇر. رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا بىر ئادەم كېلىپ: ”يا رەسۇلۇللاھ! ماڭا نەسىھەت قىلسىلا“ دېۋىدى، رەسۇلۇللاھ: «غەزەبلەنمىگىن» دىدى. ھېلىقى ئادەم يۇرقتىدىكى تەلەپنى بىر نەچچە قېتىم قويدى. رەسۇلۇللاھ ھەر قېتىمدا «غەزەبلەنمىگىن» دېدى. رەسۇلۇللاھنىڭ غەزەبلەنمىگىن دېگىنى، غەزەپتە يېڭىلمە، ئاچچىقىڭنى بېسىۋالغىن دېگەنلىكىدۇر. رەسۇلۇللاھ



سەللەللاھۇ ئەلەيھى ۋەسەللەم يەنە «ئاچچىغى كەلگەندە ئۆزىنى بېسىۋالغان كىشىگە اللەنىڭ مۇھەببىتى ۋاجىب بولدى» دېگەن.

لۇقمان ھەكىم ئوغلىغا مۇنداق نەسىھەت قىلغان: «ئېغىر بېسىقلىق پەقەت ئاچچىغى كەلگەندە، شىجائەت جەڭدە، دوست ئۇنىڭغا موھتاج بولغاندا مەلۇم بولىدۇ. غەزەبلەنگەندە بىر نەرسە دېگەن كىشى ئاچچىغى يانغاندا چوقۇم پۇشايمان قىلىدۇ. ئۆچ ئېلىشقا كۈچى يېتىپ تۇرۇقلۇق ئېغىر بېسىقلىق قىلىش ۋە ئەپۇ قىلىش پەزىلەتتۇر.»

ھەزرىتى جەئفەر سادىقنىڭ يېنىدا ئەخلاقى ناچار، تىز ئاچچىغى كېلىدىغان، ئۇرۇشقاق بىر ئادەم بار ئىدى. كىشىلەر جەئفەردىن: «بۇ ئادەمنىڭ قىلىقىغا چىداپ تۇرامسىز؟» دەپ سوراشقاندا، ئۇ: «ھەئە، ئۇنىڭدىن ئېغىر بېسىقلىق قىلىشنى ئۈگىنىۋاتمەن» دەپ جاۋاب بەرگەن. رىۋايەت قىلىنىشىچە ھەزرىتى جەئفەر سادىقنىڭ بىر قۇلى بار ئىدى. بىر كۈنى قۇلى ئۇنىڭ قولىغا سۇ قۇيۇپ بېرىۋاتقاندا قولىدىن ئىبرىق چۈشۈپ كېتىپ ئۇنىڭ يۈزىگە سۇ قاتتىق ئۇرۇلدى. ئۇ ئاچچىقلانغان ھالدا قۇلىغا قارىۋىدى، قۇلى قۇرئاندىكى «ئاچچىغىنى يۇتقۇچىلار» دېگەن ئايەتنى ئوقىدى، جەئفەر: «ئاچچىغىمنى يۇتتۇم» دېدى. قۇل: «كىشىلەرنى ئەپۇ قىلغۇچىلار» دېگەن ئايەتنى ئوقۇۋىدى، جەئفەر: «ئەپۇ قىلدىم» دېدى. ئاندىن قۇل: «اللە ئېھسان قىلغۇچىلارنى دوست تۇتىدۇ» دېگەن ئايەتنى ئوقۇۋىدى، جەئفەر: «اللە يولدا سېنى ئازات قىلدىم» دېدى.

اللە تائالا قۇرئان كەرىمدە ئېغىر بېسىق بولۇش، كىشىلەرگە يۇمشاق، سىلىق ۋە چىرايلىق مۇئامىلە قىلىش، دۈشمەنلەردىن كەلگەن جەۋر - جاپا ۋە ئەزىيەتكە سەۋرچانلىق بىلەن بەرداشلىق بېرىش، ئۆچ ئېلىشقا ئالدىرىماسلىققا بۇيرۇپ ۋە مۇنداق قىلىشنىڭ دۇنيا ۋە ئاخىرەتتىكى پايدىلىرىنى بايان قىلىپ مۇنداق دەيدۇ:

﴿ وَلَا تَسْتَوِي الْحَسَنَةُ وَلَا السَّيِّئَةُ ۗ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ

عَدَاوَةٌ كَأَنَّهُ وَلِيٌّ حَمِيمٌ ﴿٢٥﴾ وَمَا يُلْقِيهَا إِلَّا الَّذِينَ صَبَرُوا وَمَا يُلْقِيهَا إِلَّا ذُو حَظٍّ عَظِيمٍ ﴿٢٦﴾





«ياخشى ئىش بىلەن يامان ئىش باراۋەر بولمايدۇ، ياخشى خىسلىت ئارقىلىق يامان ئىشلارغا تاقابىل تۇرغىن، شۇنداق قىلساڭ سەن بىلەن ئۆزىنىڭ ئارىسىدا ئاداۋەت بار ئادەم گويا سىرداش دوستۇڭدەك بولۇپ قالىدۇ. بۇ خىسلىتتەك پەقەت سەۋرچان ئادەملەرلا ئېرىشەلەيدۇ، بۇ خىسلىتتەك پەقەت بۈيۈك نەسۋە ئىگىسىلا ئېرىشەلەيدۇ.» [سۈرە فۇسسەلەت: 34 - 35 - ئايەتلەر]

غەزەبلىنىش ئىنسان تەبىئىتىدە بار نەرسە بولۇپ ئەيىبلەندىغان نەرسە ئەمەس. بۇ يەردە تەلەپ قىلىنىدىغىنى ئاددىي ئىشلارغا غەزەبلىنىپ كىشىلەرنىڭ كۆڭلىنى ئاغرىتىدىغان ۋە ئۇرۇش - جىدەل قىلىپ قولۇن - قوشنىلار بىلەن دۈشمەنلىشىدىغان، مۇسۇلمانلار ئوتتۇرىسىدىكى دوستلۇقنى بۇزىدىغان ئىشلاردىن ئۆزىنى ساقلاشتۇر. شۇنىڭ ئۈچۈن ئاچچىقى كەلگەندە بىر ئاز ئۆزىنى بېسىۋېلىپ، ئىشنىڭ تىگى - تەكتىنى سۈرۈشتە قىلسا، بەلكى ئۇنچىلىك ئاچچىقلىنىدىغان ئىش بولماسلىقى مۇمكىن. ئۇنىڭ بىلەن چىقىش ئالدىدى جىدەل - ماجىرانىڭ ئالدىنى ئېلىپ، ئۆزئارا دوستلۇق، ئىناقلىق ساقلاپ قالغىلى بولىدۇ.

سەۋر قىلىش، ئېغىر بېسىق بولۇش - ئەسكىلىك قىلغان ئادەمدىن ئۆچىنى ئېلىشقا كۈچى يەتمىگەنلىكى ياكى ئۇنىڭدىن قورققانلىقى ئۈچۈن بولسا، ئۇ ئاجىزلىق بولۇپ مەدھىيەلەشكە لايىق ئەمەس.

ئەگەر كىشى تەكەببۇرلۇقتىن "ئەسكى بىلەن ئۆزۈمنى تەڭ قىلامدەن" دەپ ئېغىر بېسىقلىق قىلسا، ئۇمۇ ئالى خىسلىتتە كىرمەيدۇ.

ئەگەر كىشى يامانلىق قىلغان ئادەمگە جامائەت ئالدىدا بىر نەرسە دېمەي سەۋرچانلىق قىلىپ كەچۈرۈۋاتقان بولۇپ، كېيىن ئۇنىڭدىن قاتتىق ئۆچ ئېلىشنى پىلانلاپ ئاچچىقىنى يۇتسا، ئۇ ھېلىگەرىلىك، ئالدامچىلىق بولىدۇ.

ئەگەر ئەپۇ قىلىش ۋە سەۋرچانلىق كىشىنىڭ تەبىئىي خاراكتېرى بولسا، ئۇمۇ بۇ ھەدىستە سۆزلەنگەن ئاچچىقىنى بېسىۋالغان كىشىنىڭ قاتارىغا كىرمەيدۇ. چۈنكى ئۇنىڭ تەبىئىتى شۇنداق.

ئەمما ئاچچىقى يامان، تەلۋە، ئۇرۇشقاق، يامانلىق قىلغان ئادەمنى ئۇرۇپ كۆكۈن - تالقان قىلدۇرۇش دەردى چىقمايدىغان، كۈچلۈك، قورقۇمسىز ئادەم اللە تائالا ۋە رەسۇلۇللاھنىڭ ئەمرىگە



ئىتائەت قىلغانلىقى ئۈچۈن يالقۇنلاپ تۇرغان ئاچچىغىنى يۇتمۇتسە، ئۆزىنى بېسىۋىلىپ يامانلىق قىلغان ئادەمنى كەچۈرۈۋەتسە، ئاندىن ئۇ يەزىلەتلىك كىشى بولۇپ، ھەقىقى باتۇر دەپ سۈيەتلىنىشكە ۋە اللە تائالانىڭ كاتتا مۇكاپاتىغا ئېرىشىشكە لايىق كىشى بولىدۇ. ئۇنداق قىلغان كىشى نەپسىنى ۋە شەيتاننى يەڭگەن، ھايۋاننى سۈيەتنى تاشلاپ ئىنسانىيەت شەرىپىگە يۈكسەلگەن كىشىدۇر.

رەسۇلۇللاھ سەللەللاھۇ ئەلەيھى ۋەسەللەم مەككە مۇكەررىمىدە دەۋەت ئېلىپ بارغاندا قەۋمى ئۇنىڭغا قارشى چىققان، ئۇنى يالغانچىلىق، جادۇگەرلىك ۋە ساراڭلىق بىلەن ئەيىبلەگەن، ناماز ئوقۇتقاندا تۆگىنىڭ ئىشكەمبىلىرىنى بېشىغا تاشلىغان، يولدا ماڭسا تاش ئېتىپ مۇبارك پۇتلىرىنى قانتىۋەتكەن، ئۆيىنىڭ ئالدىغا تىكەنلەرنى تاشلىغان. بىر نەچچە قېتىم رەسۇلۇللاھ سەللەللاھۇ ئەلەيھى ۋەسەللەمنى ئۆلتۈرۈشكە تەشەببۇس قىلغان. ھىجرەت كېچىسى - ئەگەر اللە تائالا ساقلاپ قالمىغان بولسا - رەسۇلۇللاھنى ئۆلتۈرۈۋەتكەن بولاتتى. چۈنكى رەسۇلۇللاھنى ئۆلتۈرۈش ئۈچۈن پۈتۈن قەبىلىنىڭ كۈچلۈك ياشلىرى ئۇنىڭ ئۆيىنى قورشىۋالغان ئىدى. بۇنىڭدىن باشقا دەپ تۈگەتكۈسىز زۇلۇم ۋە جەۋر - جاپالارنى سالغان ئىدى. مەدىنىگە ھىجرەت قىلغاندىن كېيىنمۇ رەسۇلۇللاھقا قارشى بىر نەچچە قېتىم ئۇرۇش ئاچقان ئىدى. كېيىن رەسۇلۇللاھ سەللەللاھۇ ئەلەيھى ۋەسەللەم مەككىنى فەتھى قىلغاندا، يۇقىرىدىكى زالىم كاپىرلارنىڭ ھەممىسى قولغا چۈشكەن، رەسۇلۇللاھ ئۇلاردىن قانداق ئۆچ ئالسا، ئۇلارنى قانداق جازالسا كۈچى يېتىدىغان، بىر بۇيرۇق بىلەن پۈتۈن كاپىرلارنىڭ كاللىسىنى ئالالايدىغان ھوقۇق ۋە كۈچنى قولغا ئالغاندا، بارلىق كاپىر بۇرۇن ئۆزلىرىنىڭ رەسۇلۇللاھقا ۋە باشقا مۇسۇلمانلارغا قىلغان زۇلۇملىرىنى ئەسلىپ، ئەمدى بىزنى قانداق جازالايدىكى؟ بېشىمىزغا قانداق كۈنلەر چۈشەركى؟ دەپ خەۋپ - ئەندىشىگە ياتقاندا، رەسۇلۇللاھ سەللەللاھۇ ئەلەيھى ۋەسەللەم ئۇلارغا خىتاب قىلىپ: «مېنى سىلەرگە قانداق مۇئامىلە قىلىدۇ، دەپ ئويلايسىلەر؟» دېدى. كاپىرلار: «ئاللىجاناب بۇرادىرىمىزنىڭ ئوغلى ئاللىجاناب بۇرادەرسەن» دېدى. رەسۇلۇللاھ سەللەللاھۇ ئەلەيھى ۋەسەللەم: «كېتىڭلار! ھەممىڭلار ئازات. مەن بۈگۈن سىلەرگە پەقەت قېرىندىشىم يۈسۈفنىڭ دېگىنىنى دەيمەن: «بۈگۈن سىلەر ئەيىبلەشكە ئۇچرىمايسىلەر، اللە سىلەرنى كەچۈرسۇن، اللە ئەڭ مەرھەمەتلىكتۇر.» دېدى. مانا بۇ ھەقىقى مەردلىك، ھەقىقى ئاللىجانابلىق، ھەقىقى قەھرىمانلىق ۋە ئاچچىغىنى يۇتقانلىقتۇر.



ئۆزىنى تۇتالماسلىق، ئاچچىغىنى باسالماسلىق تۈپەيلى ئەرلەر خوتۇنلىرىنى تالاق قىلىدۇ، بۇنىڭ نەتىجىسىدە بالىلار پەرىشان بولىدۇ، بىرى ئۈگەي ئانا قولىدا زالانسا، بىرى ئۈگەي دادا قولىدا ئىزىلىدۇ. بەزىلەر ئاچچىغىم بار دەپ، ھە دەپسلا خوتۇننى ئۇچ تالاق قىلىپ قويۇپ، قايتا يارىشىشقا يول تېپىش ئۈچۈن ھەر تۈلۈك ھىلە - مېكرىلەرنى ئىشلىتىدۇ. بەزى ئاياللار ئېرىدىن كىچىككىنە كۆڭلى ئاغرىسا، سۆزۈمنى بەر دەپ ئېرىنىڭ ياقىسىغا ئېسىلىدۇ، ئۇ ئاچچىغى كەلگەندە ئاجراشقاندىن كېيىن قانداق ئەھۋاللارغا قالدۇغانلىقىنى ئويلىيالمىدۇ. بەزى ئاتا - ئانىلار قىزلىرى يامانلاپ كەلسە، ئىشنىڭ تېگى - تەكتىنى سۈرۈشتۈرۈپ باقماستىنلا قىزىنى ئاجراشتۇرۇۋالىدۇ. بۇنداق ئالدىراپ ئاجراشقان قىزلارنىڭ كۆپ قىسمى ھاياتىنىڭ ئاخىرىغىچە ئەرسىز، ئۇرۇق - تۇغقانلىرىنىڭ قولىغا قاراپ خورلۇق ئىچىدە ياشاشقا مەھكۇم بولىدۇ.

شۇنىڭدەك يوقسالىق ئىشلارغا غەزەپلىنىپ كىشىلەر بىلەن جىدەل - ماجىرا چىقىرىدىغان ئادەمنى قولۇن - قوشنىلىرى ۋە ئىش ھەمراھلىرىمۇ ياقىتۇرمايدۇ. ئۇ ئاچچىغىنىڭ يامانلىقى بىلەن ئەتراپىدىكى كىشىلەرنى ئۆزىگە دۈشمەن قىلىۋالىدۇ. ئەگەر سودىگەر بولسا، دوكانىغا ھېچكىم كەلمەيدۇ. ئىش ئىگىسى بولسا، ئىشچىلار قېچىپ كېتىدۇ. ئىش تاپماقچى بولسا، ئۇرۇشقاق دەپ ھېچكىم ئىشقا ئالمايدۇ، بېشىغا كۈن چۈشسە ھېچكىم ياردەم بەرمەيدۇ، شۇنىڭ بىلەن ئۇ جەمئىيەتتە چەتكە قېقىلىپ ئۆزى يالغۇز ياشاشقا مەھكۇم بولىدۇ. شۇڭلاشقا ئىنسان ئېغىر - بېسىق بولۇپ ئاچچىغىغا مەغلۇپ بولغۇلۇق ئەمەس.

بۇ يەردە شۇنىمۇ ئەسكەرتىپ ئۆتۈش كېرەككى، اللە تائالا ئىنسانغا غەزەپلىنىش تۇيغۇسى بەرگەن، غەزەپلىنىشنىڭمۇ كېرەكلىك ئورۇنلىرى بار. دىنىڭ ئاياغ - ئاستى قىلىنسا، غەزەپلىنىشنىڭ كېرەك. اللە تائالانىڭ ھەقىقىي زايى قىلىنغانلىقىنى، چەكلىگەن ئىشلىرىنىڭ ئىشلەنگەنلىكىنى كۆرسەڭ، ياخشى سۆزلەر بىلەن نەسىھەت قىلىشنىڭ، ئەگەر نەسىھەت كار قىلمىسا ئەھۋالغا قاراپ كۈچ ئىشلىتىشنىڭ كېرەك. ئايالىڭ، قىزلىرىڭ ۋە ئاچا - سىڭىللىرىڭنىڭ ئىپپەت - نومۇسى تاجاۋۇزغا ئۇچرىسا غەزەپلىنىشنىڭ كېرەك. بىر مۇسۇلمان بۇرادىرىڭ زۇلۇمغا ئۇچرىسا، ۋەتەننىڭ دۈشمەنلىرىنىڭ تاجاۋۇزىغا ئۇچرىسا، غەزەپلىنىپ مۇداپىئە قىلىشنىڭ كېرەك. يەنى اللە ئۈچۈن



غەزەبلىنىسەن، اللە ئۈچۈن ئاچچىق بولسىمۇ ھەقىقەتنى ئېيتىسەن. ئەمما مۇسۇلمان قېرىنداشلىرىڭغا قارشى اللە تائالانىڭ مۇنۇ يوليۇرۇقى بىلەن ئىش قىلسەن:

﴿ وَأَنْذِرْ عَشِيرَتَكَ الْأَقْرَبِينَ ۝ وَخَفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ ۝  
فَإِنْ عَصَوْكَ فَقُلْ إِنَّي بَرِيءٌ مِّمَّا تَعْمَلُونَ ۝﴾

﴿يېقىن خىشۇ - ئەقرباللىرىڭنى ئاگاھلاندۇرغىن. ساڭا ەگەشكەن مۆمىنلەرگە مۇلايىم بولغىن. ئەگەر خىش - ئەقرباللىرىڭ ساڭا ئاسىيلىق قىلسا: «مەن سىلەرنىڭ قىلمىشىڭلاردىن ھەقىقەتەن ئادا - جۇدامەن» دېگىن.﴾ [سۇرە شۇئەرا: 214 - 215 - 216 - ئايەتلەر]

اللە تائالا نەپسى شەيتانغا مەغلۇپ بولۇپ، دوستنى قورقتىپ، دۈشمەنگە خوشامەت قىلىدىغانلاردىن قىلمىسۇن. ئامىين!



### يالغان قەسەم قىلىشنىڭ ھۇناھىش توغرىسىدا

عن ثابت بن الضحّاك رضي الله عنه قال : قال رسول الله صلى الله عليه وسلم : «مَنْ حَلَفَ عَلَى يَمِينٍ بِمَلَّةٍ غَيْرِ الْإِسْلَامِ كَاذِبًا فَهُوَ كَمَا قَالَ، وَمَنْ قَتَلَ نَفْسَهُ بِشَيْءٍ عُدَّ بِه يَوْمَ الْقِيَامَةِ، وَلَيْسَ عَلَى رَجُلٍ نَذْرٌ فِيمَا لَا يَمْلِكُ» وزاد البخاري «وَلَعْنُ الْمُؤْمِنِ كَقَتْلِهِ وَ مَنْ رَمَى مُؤْمِنًا بِكُفْرٍ فَهُوَ كَقَتْلِهِ» [رواه البخاري ومسلم]

#### تەربىيەسى:

ھەزرىتى سابىت ئىبنى زەھھاك رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «كىمكى يالغاندىن ئىسلام دىنىنىڭ غەيرى بىلەن قەسەم ئىچسە، ئۇنىڭ دېگىنىدەك بولىدۇ. كىمكى ئۆزىنى بىرەر نەرسە ئارقىلىق ئۆلتۈرۈۋالسا قىيامەت كۈنى شۇ نەرسە بىلەن ئازاب قىلىنىدۇ. كىشىنىڭ ئۆزى ئىگە بولمىغان نەرسىنى نەزىر قىلىشى لازىم ئەمەس.» بۇخارىنىڭ رىۋايىتىدە «مۆمىن ئادەمگە لەنەت قىلىش ئۇنى ئۆلتۈرگەنگە باراۋەردۇر. كىمكى بىر مۆمىننى كاپىر دەپ تىللىسا، ئۇنى ئۆلتۈرگەنگە باراۋەر بولىدۇ.» دېگەن جۈملە ئىلاۋە قىلىنغان. [بۇ ھەدىسنى ئىمام بۇخارى ۋە مۇسلىم رىۋايەت قىلغان. ھەدىسنىڭ بۇخارىدىكى نومۇرى: 5963، مۇسلىمدىكى نومۇرى: 262]

#### ئىزاھات:

بەزى ئادەملەر ئاغزىدىن نېمە چىقىۋاتقانلىقىنى ۋە گەپنىڭ ئاقىۋىتىنىڭ نېمە بولىدىغانلىقىنى ئويلىماي قەسەم قىلىۋېرىدۇ. ئىسلامدا ئىنسانلار ئۆز ھەققىنى ئىسپاتلاش ئۈچۈن قەسەم قىلىشنى يولغا قويغان. لېكىن قەسەم قىلىشتىن باشقا چارە قالمىغاندا ئاندىن قەسەم قىلىشقا بۇيرىدۇ. قەسەم قىلغاندا ئېيتىلىدىغان سۆز "والله، بالله، تالله" (يەنى اللە بىلەن قەسەم قىلىمەن) دېگەن سۆزدىن ئىبارەت. چۈنكى «اللە بىلەن قەسەم قىلىمەن» دېگەن سۆزنىڭ مەنىسى «مۇشۇ مېنىڭ سۆزۈمنىڭ راستلىقىغا اللە گۈۋاھ» دېگەن بولىدۇ. غەيبىنى پەقەت اللە تائالاغىنا



بىلگەنلىكى ئۈچۈن، باشقا نەرسە بىلەن قەسەم قىلىش شۇ نەرسىنى اللە تائالاغا ئوخشاش كۆرگەنلىك بولۇپ شېرىكتۇر.

بەزىلەر قەسەم قىلغاندا، ”ئۇنداق بولۇپ كېتەي، مۇنداق بولۇپ كېتەي“ دەپ قەسەم قىلىدۇ. بۇ ئىنتايىن خەتەرلىك ئىشتۇر. رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە بىزنى ئەنە شۇنداق قەسەم قىلىشنىڭ ئاقىۋىتىدىن ئاگاھلاندۇرىدۇ. بىر ئادەم قەستەن يالغاندىن قەسەم قىلىپ، كاپىر ياكى يەھۇدى ياكى خىرىستىيان ياكى ئىسلامدىن باشقا ھەر قانداق بىر دىن ياكى مەزھەبىنى تىلغا ئېلىپ قەسەم قىلسا، دېگىنىدەك بولۇپ كېتىدۇ. يەنى ئىسلام دىنىدىن چىقىپ كاپىر بولۇپ كېتىدۇ. ئۇنداق ئادەم دەرھال تەۋبە قىلىپ ئىمانىنى يېڭىلىشى كېرەك.

يالغان قەسەم قىلىش چوڭ گۇناھتۇر. چۈنكى يالغان قەسەم قىلغان كىشى بىرىنچىدىن ئىنسانلارنى ئالدىدى، ئىككىنچىدىن اللە تائالانى يالغانچىلىققا گۇۋاھچى قىلىش ئارقىلىق، اللە تائالانىڭ ئەزىمەت ۋە جالالىغا قاتتىق بەھۆرمەتلىك قىلدى، ئۈچۈنچىدىن ئۇ يالغان سۆزلىدى. بۇلارنىڭ ھەر بىرى گۇناھى كەبىرە دەپ ئاتالغان چوڭ گۇناھلاردىن بولۇپ، يالغان قەسەم قىلغان ئادەم ئۈچ تۈرلۈك چوڭ گۇناھنى بىراقلا ئىشلىگەن بولىدۇ. ئۇ زۇلۇم ئۈستىگە زۇلۇم قىلغانلىقتۇر. بۇمۇ ئاز كەلگەندەك باشقا دىنلاردا بولۇپ كېتىش سۆزىنى تىلغا ئېلىپ قەسەم قىلغان كىشى ئۆزىنى پۈتۈنلەي ھالاكەتكە تاشلىغان بولىدۇ.

بىزدە كۆپ ئىشلىتىلىدىغان: ”قۇرئان ئۇرسۇن، نان ئۇرسۇن، تۇزغا دەسسەپ بېرەي“ دېگەن سۆزلەرنىڭ ھەممىسى گۇناھ ۋە خاتا ئىشلاردۇر. مۇسۇلمان مۇمكىن قەدەر قەسەم قىلماسلىقى كېرەك. ئەگەر قەسەم قىلىشقا مەجبۇر بولۇپ قالسا، ”اللەنىڭ ئۇلۇغلىقى بىلەن“ ياكى ”اللە بىلەن قەسەم قىلىمەن“ دېيىشى لازىم.

ئەڭ چوڭ گۇناھلاردىن بىرى ئۆزى ئۆزىنى ئۆلتۈرۈشتۇر. ئۆزىنى ئۆزى ئۆلتۈرگەن ئادەم، مۇشۇ دۇنيادا ئۆزىنى نېمە بىلەن ئۆلتۈرگەن بولسا، قىيامەت كۈنى شۇ نەرسە بىلەن ئازابلىنىدۇ. مەسىلەن: ئۆزىنى پىچاق بىلەن ئۆلتۈرگەن بولسا، قىيامەت كۈنى ئۇنىڭ قولىغا بىر پىچاق تۇتقۇزۇلىدۇ، ئۇنىڭ بىلەن ئۆزىنى ئۆلتۈرگۈزىدۇ، ئاندىن تىرىلدۈرىلىدۇ، يەنە ئۆزىنى ئۆلتۈرىدۇ. ئەگەر زەھەر ئىچىپ ئۆلگەن



بولسا، قىيامەت كۈنى قولغا زەھەر بېرىلىپ ئىچىشكە مەجبۇرلىنىدۇ، ئۇ زەھەرنى ئىچىپ ئۆلىدۇ، قايتا تىرىلىدۇ، يەنە ئىچىدۇ، يەنە ئۆلىدۇ. مەڭگۈلۈك مۇشۇنداق ئازابلىنىدۇ.

ئىنسان ئۆز بەدىنىنىڭ ئىگىسى ئەمەس، ئۇنىڭ ئىگىسى ئۇنى ياراتقان اللە تائالادۇر. ھېچبىر كىشىنىڭ ئۆز مۈلكى بولمىغان نەرسىنى خالىغانچە تەسەررۇپ قىلىش ھەقىقىي يوق. ئىرادىسى ئاجىز ئادەم قىيىنچىلىقلارغا بەرداشلىق بېرەلمەيدۇ، بېشىغا كەلگەن بەزى مۇسىبەتلەرگە سەۋر قىلالمايدۇ. قاچان بېشىغا بىرەر خاپىلىق كەلسە، سەۋر - تاقەت قىلالماي، بارلىق كۈچى بىلەن ئۇنىڭدىن تىزدىن قۇتۇلۇشقا ئۇرۇنىدۇ، ئەگەر قۇتۇلۇشتىن ئۈمىدىنى ئۈزسە دەرھال ئۆزىنى ئۆلتۈرۈشكە تەشەببۇس قىلىدۇ. ئۇ كۆڭلىدە ئۆزىنى ئۆلتۈرۈش بىلەن پۈتۈن خاپىلىقلاردىن بىراقلا قۇتۇلۇپ كېتىمەن دەپ ئويلايدۇ، لېكىن ئۇ ئۆزىنى مەڭگۈلۈك قۇتۇلالمايدىغان دوزاخقا تاشلايدۇ. رەسۇلۇللاھ سەللەللاھۇ ئەلەيھى ۋەسەللەم بىر ھەدىستە: «ئۆزىنى ئۆلتۈرىۋالغان ئادەم جەننەتكە كىرمەيدۇ» دەپ كۆرسەتكەن. بۇنداق يامان ئاقىۋەتكە دۇچار بولۇشنىڭ سەۋىيىسى ئىماننىڭ قاتتىق ئاجىزلاپ كەتكەنلىكى ۋە ياخشىلىق - يامانلىقنىڭ اللە تائالانىڭ ئىرادىسى بىلەن بولىدىغانلىقىغا چىن ئىشەنمىگەنلىكىدىندۇر. شۇڭا بۇ جىنايەت ياۋرۇپا ۋە ئامېرىكىدا ئىسلام ئەللىرىگە نىسبەتەن كۆپ يۈز بېرىدۇ. چۈنكى ئۇلار ئەركىنلىك ئىسمى ئاستىدا ھەر تۈرلۈك رەزىللىك ۋە ئەخلاقسىزلىقلارنى قىلىپ، بېشىغا بىر پالاكەت كەلسە چىدىيالماي ئۆزىنى ئۆلتۈرىۋالىدۇ.

خارلىقتىكى ھاياتتىن شەرەپلىك ئۆلۈم ياخشى. شەرەپلىك ئۆلۈم - - - دىنىنى، جېنىنى، مېلىنى، ئائىلىسىنى ۋە ۋەتىنىنى قوغداش يولىدا ئۆلۈشتۈر. بۇ جېنىنى، مېلىنى اللە يولىدا پىدا قىلىش بولۇپ «شېھىت» لىكتۇر. شېھىتلەرنىڭ قىيامەت كۈنىدىكى مۇكاپاتى جەننەتتىكى ئەڭ ئالى ماقامدۇر. بىر جەڭدە مۇسۇلمانلاردىن بىرى قورلىنى كۆتۈرگىنىچە دۈشمەن سېپىنى بۆسۈپ كىرىپ كېتىۋىدى، ئۇنى كۆرگەنلەر: «ئۇ ئۆزىنى ھالاكەتكە تاشلىدى» دېيىشتى. بۇ گەپنى ئاڭلىغان ئەبۇ ئەييۇب ئەنسارى رەزىيەللاھۇ ئەنھۇ: «سەلەر قۇرئاننى خاتا تەپسىر قىلىسىلەر، ئەنسارلار جىھادقا سەل قاراپ، اللە يولىدا مېلى ۋە جېنى بىلەن جىھاد قىلمىغان ئىدى، اللە تائالا:



﴿ وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ \* وَأَحْسِنُوا \* إِنَّ اللَّهَ يُحِبُّ

الْمُحْسِنِينَ ﴿١٦٥﴾ ﴾

﴿الله يولىدا پۇل - مېلىڭلارنى سەرپ قىلىڭلار، ئۆزەڭلارنى ھالاكەتكە تاشلىماڭلار، ئەھسان قىلىڭلار، ئەھسان قىلغۇچىلارنى اللە ھەقىقەتەن دوست تۇتىدۇ﴾ [سۇرە بەقەرە: 195 - ئايەت] دېگەن ئايەتنى نازىل قىلدى. ئۆزىنى ھالاكەتكە تاشلىغانلىق جىھادنى تەرك ئېتىشتۇر، جىھادنى تەرك ئەتكەن مىللەت خارلىنىدۇ“ دېدى.

دېمەك، مۇسۇلمانلارنىڭ خارلىنىشىنىڭ ۋە دۇنيانىڭ ھەر يېرىدە مۇسۇلمانلارنىڭ قېنى ناھەق تۆكۈلۈشىنىڭ سەۋىيىسى، مۇسۇلمانلارنىڭ دۇنياغا بېرىلىپ كېتىپ جىھادنى تەرك ئەتكەنلىكى، «جان بېقىش ۋاجىپ» دەپ دۈشمەنگە سېتىلغانلىقى، شەرەپلىك ئۆلۈمدىن خارلىقتا ياشاشنى ئەلا بىلگەنلىكىدۇر.

رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە بىزنى ئاگاھلاندۇرغان نەرسىنىڭ يەنە بىرى كۈچى يەتمەيدىغان نەرسىنى نەزىر قىلماسلىق. ئەگەر بىر ئىشنى قىلمەن ياكى بىر نەرسە سەدىقە قىلمەن دەپ نەزىر قىلغان بولسا، ئۇنى ئەمەلگە ئاشۇرۇش لازىم. بۇ يەردىكى نەزىر قىلىش دېگەن - "مەن اللە تائالا ئۈچۈن مەن رەكئەت ناماز ئوقۇيمەن ياكى قۇرئان تامام قىلمەن ياكى پالان ئىشىم ھەل بولسا ياكى كېسىلىم ساقايسا، بىر قوي سويۇپ سەدىقە قىلمەن" دېگەنگە ئوخشاش ۋەدە قىلىش بولۇپ، ئۇنىڭغا ۋاپا قىلىش ۋە دېگەن ئىشنى ئىجرا قىلىش ۋاجىپ بولىدۇ. ئۆز ئىگىدارچىلىقىدا بولمىغان نەرسىنى سەدىقە قىلمەن دەپ نەزىر قىلماسلىق كېرەك.

رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە يەنە مۆمىننى لەنەتلەشنى ئۇنى ئۆلتۈرگەن بىلەن ئوخشاش قىلىپ كۆرسەتتى. چۈنكى مۇسۇلماننى ئۆلتۈرگەن ئادەم ئۇنىڭ جېنىغا ۋە قېنىغا چېقىلغان بولىدۇ، ئۇنى لەنەتلەپ ھاقارەتلىگەن، سەت گەپلەر بىلەن تىللىغان ئادەم ئۇنىڭ ئىپپەت - نومۇسىغا ۋە غورۇرىغا چېقىلغان بولىدۇ. بۇلار جازالىنىشتا پەرقلىق بولسىمۇ، گۇناھلىقتا ئوخشاش چوڭ گۇناھتۇر. يەنە بىر تەرەپتىن مۇسۇلماننى سەت گەپلەر بىلەن ھاقارەتلەش،



تاللانغان يۈز بەدىنىنىڭ تەربىيە ۋە ئىزاھاتى

ئىككىسى ئوتتۇرىسىدا ئۇرۇش - جىدەلگە، ئاخىرىدا بىر - بىرىنى ئۆلتۈرۈشكە ئېلىپ بارىدۇ. مۇسۇلماننى ئۆلتۈرۈشكە سەۋەب بولىدىغان ئىش ئۇنى ئۆلتۈرگەنگە ئوخشاش جىنايەتتۇر. شۇڭلاشقا مۇسۇلماننى لەنەتلىگەن كىشى ئۇنى ئۆلتۈرگەنگە ئوخشاش گۇناھكار بولىدۇ.

بۇنىڭدىن شۇنى بىلىمىزكى، ئىسلام مۇسۇلمانلار ئارىسىدىكى دوستلۇق، قېرىنداشلىقنى بۇزۇدىغان چوڭ - كىچىك ھەر تۈرلۈك ئىشنى چەكلەيدۇ. چۈنكى مۇسۇلمانلار جەمئىيىتىنىڭ پاراۋانلىقى، بەخت - سائادىتى پەقەت مۇستەھكەم قېرىنداشلىق بىلەن بولىدۇ.

ئەي ئۇلۇغ پەرۋەردىگارىمىز! بىزنى ھەقنى چۈشىنىدىغان، بىلگىنىگە ئەمەل قىلىدىغان ھەقىقى مۆمىنلەردىن قىلىپ، دۇنيا ۋە ئاخىرەتنىڭ بەخت - سائادىتىگە ئېرىشتۈرگىن. ئامىن!



48 . ھەدىس

### ئۆلۈم تىلىمەسلىك توغرىسىدا

عن أنس بن مالك رضي الله عنه قال : قال رسول الله صلى الله عليه وسلم : «لَا يَتَمَنَّيَنَّ أَحَدُكُمْ الْمَوْتَ لِيَضُرَّ نَزْلَ بِهِ، فَإِنْ كَانَ لِأَبَدٍ مُتَمَنِّيًّا فَلْيُقَلِّ : «اللَّهُمَّ أَحْيِنِي مَا كَانَتْ الْحَيَاةُ خَيْرًا لِي، وَتَوَفَّنِي إِذَا كَانَتْ الْوَفَاةُ خَيْرًا لِي» [رواه البخاري ومسلم]

تەربىيەسى:

ھەزرىتى ئەنەس ئىبنى مالىك رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «سىلەردىن ھېچ كىم بېشىغا بىر خاپىلىق چۈشكەنلىكى ئۈچۈن ئۆلۈمنى ئارزۇ قىلمىسۇن. ئەگەر ئۆلۈمنى ئارزۇ قىلىشتىن باشقا چارىسى قالمىسا: "ئې پەرۋەردىگارم! ئەگەر مەن ئۈچۈن ھايات خەيىرلىك بولسا، مېنى ياشاتقىن، ئەگەر مەن ئۈچۈن ئۆلۈم خەيىرلىك بولسا، مېنى ۋاپات قىلدۇرغىن" دېسۇن.» [بۇ ھەدىسنى ئىمام بۇخارى ۋە مۇسلىم رىۋايەت قىلغان، بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى:

[6765]

ئىزاھات:

سەۋر قىلىشنىڭ پەزىلىتى ۋە ئۇنىڭغا بېرىلىدىغان مۇكاپات ناھايىتى بۈيۈكتۇر. اللە تائالا قۇرئان كەرىمدە نۇرغۇن ئايەتلەردە سەۋر قىلغۇچىلارنى ماختاپ مەدھىيلىگەن. مەسىلەن ئالايلىقۇ، اللە تائالا سەۋرلىك مۆمىنلەرنى مەدھىيەلەپ مۇنداق دەيدۇ:

﴿ وَدَشِّرِ الصَّابِرِينَ ﴿ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ﴿ ﴿ أُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَئِكَ هُمُ الْمُهْتَدُونَ ﴿ ﴿

«سەۋر قىلغۇچىلارغا جەننەت بىلەن خۇش خەۋەر بەرگىن. ئۇلارغا بىرەر مۇسىبەت كەلگەن چاغدا ئۇلار «بىز ئەلۋەتتە اللەنىڭ ئېگىدارچىلىقىدىمىز، چوقۇم اللەنىڭ دەرگاھىغا قايتىمىز» دەيدۇ. ئەنە



شۇلار پەرۋەردىگارنىڭ مەغپىرىتى ۋە رەھمىتىگە ئېرىشكۈچىلەردۇر، ئەنە شۇلار ھىدايەت تاپقۇچىلاردۇر. ﴿  
[سۈرە بەقەرە 156، 157 - ئايەتلەر]

اللە تائالا يەنە قەسەم قىلىپ مۇنداق دەيدۇ:

﴿ وَالْعَصْرِ ﴿١﴾ إِنَّ الْإِنْسَانَ لِرَبِّهِ لَكْفُورٌ ﴿٢﴾ إِلَّا الَّذِينَ ءَامَنُوا وَعَمِلُوا الصَّالِحَاتِ وَتَوَّصَوْا بِالْحَقِّ وَتَوَّصَوْا بِالصَّبْرِ ﴿٣﴾ ﴾

﴿زامان بىلەن قەسەمكى، ئىمان ئېيتقان، ياخشى ئەمەللەرنى قىلغان، بىر - بىرىگە ھەقىنى تەۋسىيە قىلىشقان، بىر - بىرىگە سەۋرىنى تەۋسىيە قىلىشقان كىشىلەردىن باشقا ھەممە ئادەم چوقۇم زىيان ئىچىدىدۇر.﴾ [سۈرە ئەسر]

ئىبنى قەييۇم جەۋزى رەھمەتۇللاھى ئەلەيھى «ئۇددەتۇسسابىرىن» دېگەن كىتابىدا، سەۋر ھەققىدە مۇنداق دەيدۇ: «سەۋر - ئىنساننىڭ تەبىئىيەتتە بولغان ئەڭ پەزىلەتلىك ئەخلاقىدىن بولۇپ، ئۇ ئىنساننى ناچار - يامان قىلىقلارنى قىلىشتىن توسىدۇ، ئۇ ئىنساننىڭ ئەھۋالىنى ئىسلاھ قىلىدىغان ۋە ئىشىنى تۈزەيدىغان مەنىۋى كۈچتۇر.»

سەۋر ئۈچ تۈرلۈك بولىدۇ، ئۇلار ئىبادەتكە سەۋر قىلىش، گۇناھ - مەسىيەتنى تەرك ئېتىشكە سەۋر قىلىش ۋە بالا - مۇسبەتكە سەۋر قىلىش.

ئىبادەتكە سەۋر قىلغۇچىلار: اللەنىڭ ئەمرى - پەرمانلىرىنى تولۇق ئادا قىلىدۇ، سەھەردە تۇرۇپ اللەدىن مەغپىرەت تەلەپ قىلىدۇ، پەقىر - مىسكىنلەرگە ياردەم قىلىدۇ، يازنىڭ ئىسسىقلىقىغا چىداپ روزا تۇتىدۇ، مەھمانغا ئىززەت - ئىكرام قىلىدۇ، جېنىنى تىكىپ جىھاد قىلىدۇ، سوغۇق قىشتا سوغۇق سۇدا تاھارەت ئالىدۇ، كۈننىڭ كۆيدۈرگۈچى ئاپىتىنى ئاستىدا مەسجىدگە بارىدۇ، دىنى ئۈچۈن ۋە ۋەتىنى ئۈچۈن خىزمەت قىلىشتا ۋە ۋەزىپىسىنى ئادا قىلىشتا ھېچ قانداق قىيىنچىلىقتىن قورقمايدۇ، دىنى ۋە ۋەتىنى ئۈچۈن شەخسى مەنپەئەتلىرىنى قۇربان قىلىدۇ، جېنى ۋە ئەڭ قىممەتلىك نەرسىلىرىنى ئىككىلەنمەستىن پىدا قىلىدۇ، مەنەپ - مەرتىۋىسىنىڭ كېتىپ قېلىشىدىن، ئەملىدىن قۇرۇق قېلىشتىن ۋە ھاكىمنىڭ ئەزىيىتىدىن قورقمايدۇ.



گۇناھ - مەسىيەتكە سەۋر قىلغۇچىلار: ئۇلار نەپسنىڭ، كۆڭلىنىڭ ئارقىسىغا كىرمەيدۇ، نەپسى ھەر تۈرلۈك گۇناھلارنى قىلىشنى ئارزۇ قىلىسىمۇ، شەيتان ھەر تۈرلۈك نەپەرەتلىرىنى ئىشقا سېلىپ گۇناھ - مەسىيەتلەرگە تەرغىب ۋە تەكلىپ قىلىسىمۇ، سەۋر قىلىپ گۇناھ - مەسىيەتلىك ئىشلاردىن يىراق تۇرىدۇ. ئۇلار اللە تائالاغا ھېچنەرسىنى شېرىك قىلمايدۇ، ناھەق ئادەم ئۆلتۈرمەيدۇ، زىنا قىلمايدۇ، جازانخورلۇق قىلمايدۇ، رىياكارلىق قىلمايدۇ، يېتىمنىڭ ھەققىنى يېمەيدۇ، باشقىلارنىڭ مۈلكىگە چېقىلمايدۇ، ۋەدىسىگە خىلاپلىق قىلمايدۇ. يالغان سۆزلىمەيدۇ، كىشىلەرنى ئالدىمايدۇ، پۈتۈن گۇناھ - مەسىيەتلەر ئالدىغا كەلسە، ئۇنىڭ ئەھۋالى، زامان، ماكان ۋە پۇرسەت تولۇق تېپىلىپ، ئۇ ئىشلارنى قىلىشقا ھېچقانداق توسالغۇ قالمىسا، ئۇ پەقەت اللە تائالانىڭ ئازابىدىن قورقۇپ گۇناھ ئىشلارنى قىلمايدۇ.

ھۆكۈمالار: ”گۇناھ - مەسىيەتنى تەرك ئېتىشكە سەۋر قىلىش، تائەت - ئىبادەتكە سەۋر قىلىشتىن قىيىن“ دېگەن ئىكەن. بولۇپمۇ زامانىمىزدا بۇ تېخىمۇ قىيىن بولماقتا. كۈنىمىزدە پۈتۈن ئەخلاقسىزلىق، ھەر تۈرلۈك بۇزۇقچىلىق، گېزىت - ژورناللاردا، تىلەن-زورلاردا ۋە كوچىلاردا مەدەنىيەت نامى بىلەن ئۇمۇلاشماقتا. زىنا - پاهىشە ئاشكارا بولۇپ، ئۇنىڭغا يۈزلەنگەنلەر مەدەنىيەتلىك، ئۇنىڭدىن قاچقانلار مەدەنىيەتسىز، قالاق ھېساپلانماقتا. مانا مۇشۇنداق زاماندا مۆمىن - مۇسۇلمان ياشلارنىڭ گۇناھ - مەسىيەتلەرنى تەرك ئېتىشكە سەۋر قىلىشى تېخىمۇ قىيىن، تېخىمۇ مۇشكۈلدۇر. لېكىن ياشلىرىمىز قەتئىي ئىرادە بىلەن، زامانىنىڭ بۇزۇقچىلىقىغا، نەپسنىڭ ھاۋا - ھەۋەسلىرىگە، شەيتاننىڭ ۋەسۋەسىلىرىگە ۋە جەمئىيەتنىڭ تاپا - تەنلىرىگە سەۋر قىلىپ گۇناھلاردىن ئۆزىنى ساقلىسا، اللە تائالانىڭ ئۇنىڭغا بېرىدىغان مۇكاپىتى ۋە ئەجرى شۇنچىلىك كاتتا ۋە چوڭ بولىدۇ. ياشلىق ۋاقتى گۇناھ - مەسىيەت كۆپ بولىدىغان مەۋسىمدۇر. شۇڭلاشقا ياشلارنىڭ گۇناھ - مەسىيەتنى تەرك ئېتىشى، ناماز، روزا ۋە باشقا ئىبادەتلەر بىلەن مەشغۇل بولۇشى كۆپ سەۋر قىلىشقا تېگىشلىك قىيىن ئىش بولغانلىقى ئۈچۈن ياشلىقتا قىلغان ئىبادەتنىڭ ساۋابى قېرىغاندا قىلغان ئىبادەتتىن نەچچە ھەسسە ئارتۇق بولىدۇ. ئۇلۇمالار اللە تائالانىڭ

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ﴾



﴿ئى مۆمىنلەر! اللەدىن ھەقىقىي قورقۇڭلار، پەقەت مۆمىن ھالىتىڭلاردا ئۆلۈڭلار﴾ [سۈرە ئال ئىمران: 102 - ئايەت] دېگەن كالامنىڭ تەپسىرىدە مۇنداق دەيدۇ: ”كىمكى گۇناھنى تەرك ئەتسە، مەسىيەتتىن قولنى تارتسا، شۈبھىلىك نەرسىلەردىن ساقلانسۇن ۋە كۈچىنىڭ يېتىشىچە ئىبادەت قىلسا، ئۇ كىشى اللەدىن ھەقىقىي قورققان بولىدۇ.“

بالا - مۇسبەتلەرگە سەۋر قىلىش مۆمىنىدىن باشقا ئادەمنىڭ قولىدىن كەلمەيدۇ. ئۇنىڭغا پەقەت مۆمىنلەرلا سەۋر - تاقەت قىلالايدۇ. ئۇلار بېشىغا بىرەر مۇسبەت كەلسە، ”ھەممە ئىش اللە تائالانىڭ قولىدا، ئۇ خالىغىنىنى قىلىدۇ. بۇ ئىش بىزگە بالا - مۇسبەتتەك كۆرۈنگىنى بىلەن، ئۇنىڭ ئارقىسىدا بەلكى بىز بىلمەيدىغان ياخشىلىقلار بار“ دەپ، ئىشنى اللەغا تاپشۇرۇپ سەۋر - تاقەت قىلىدۇ. ئۇ مۆمىن شۇنى ياخشى بىلىدۇكى، بۇ دۇنيادا ياخشىلىقمۇ ئىمتىھان، بالا - مۇسبەتمۇ ئىمتىھان. شۇنىڭ ئۈچۈن مۆمىننىڭ ئەھۋالى، ئەگەر ياخشىلىق كۆرسە اللە تائالغا شۈكۈرى قىلىش، ئەگەر خاپىلىق كەلسە سەۋر قىلىپ اللەنىڭ ھۆكۈمىگە رازى بولۇشتۇر. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «مۆمىننىڭ ئىشىغا ھەيرانمەن، ئۇنىڭ ئىشى ھەممىسى ياخشىلىقتۇر، بۇ ياخشىلىق مۆمىنىدىن باشقا ھېچكىمگە نىسب بولمايدۇ. ئەگەر بىر خوشاللىق كەلسە شۈكۈر قىلسا ئۇنىڭغا ياخشىلىق بولىدۇ، ئەگەر بېشىغا بىر خاپىلىق كەلسە سەۋر قىلسا ئۇنىڭغا ياخشىلىق بولىدۇ.» [بۇ ھەدىسنى ئىمام مۇسلىم رىۋايەت قىلغان]

بىر كۈنى ھەزرىتى ئۇرۇھ ئىبنى زۇبەير رەزىيەللاھۇ ئەنھۇ پۈتىدىن جاراھەتلەنگەن بولۇپ، پۈتىنى كېسىۋەتمەسە بولمايدىغان بولۇپ قالغان. شۇنىڭ بىلەن دوختۇر ئۇنىڭ پۈتىنى كېسىش ئۈچۈن ئۇنىڭغا مەس قىلىدىغان دورا بەرمەكچى بولغاندا، ئۇ اللەنىڭ زىكرىدىن غاپىل بولۇپ قالمىغان دەپ دورىنى ئىچكىلى ئۇنىمايدۇ. شۇنىڭ بىلەن دوختۇر ئۇنى بېھوش قىلماستىن پۈتىنى كەسكەن. پۈتى كېسىلگەندىن كېيىن ئۇ اللەغا شۈكۈر قىلىپ تۇرۇشىغا، ئۇنىڭ بىر ئوغلنىڭ ئۆگىزىدىن يىقىلىپ چۈشۈپ ئۆلۈپ كەتكەنلىك خەۋىرى كەلگەن. ھەزرىتى ئۇرۇھ ئۇنىڭمۇ شۈكۈر قىلىپ اللەغا ھەمدۇ ئېيتىپ مۇنداق دېگەن: ”بىر پۈتۈم كېسىلگەن بولسا، باشقا ئەزالىرىم ساق، بىر بالامدىن ئايرىلغان بولسام باشقا بالىلىرىم بار.“



پەيغەمبەر ئەلەيھىسسالام مۇنداق دېگەن: «ئىمان تۆرت نەرسىنىڭ ئۈستىگە قۇرۇلغان: 1 - يەقىن (چىن ئىشىنىش)، 2 - سەۋر قىلىش، 3 - جىھاد 4 - ئادالەت.» رەسۇلۇللاھ سەللەللاھۇ ئەلەيھى ۋەسەللەم يەنە «سەۋر قىلىش ئىمانغا نىسبەتەن بەدەندىكى باشقا ئوخشايدۇ» دېگەن.

ھەقىقى مۆمىن شۇدۇركى، ئەگەر بىرەر مۇسەبەت كەلسە ئاللا - توۋا قىچقىرىپ، ياقىلىرىنى يىرتىپ، چاچ - ساقاللىرىنى يۇلۇپ، باشلىرىنى تامغا ئۇرۇپ، اللە تائالا ھەققىدە بولمىغۇر سۆزلەرنى قىلمايدۇ. كۆڭلىنىڭ بۇزۇلۇشى، كۆزىنىڭ ياش تۆكۈشى ئەيىبلەندىغان ئىش ئەمەس. ئەمما قازا ۋە قەدەرگە نارازى بولۇپ جار سېلىپ يىغلاش، "مەن خۇدائىمغا نېمە قىلغان؟" دېگەنگە ئوخشاش نالايىق سۆزلەرنى قىلىش گۇناھتۇر.

مۆمىن بېشىغا ھەرقانچە ئېغىر قىيىنچىلىق ۋە كۆتەرگۈسىز بالا - مۇسەبەت كەلسمۇ، ئۆلۈم تىلىمەسلىكى لازىم. بەلكى سەۋر قىلىش ۋە اللە تائالاغا دۇئا قىلىش كېرەك. ئەگەر ئۆلۈم تىلىمىسە بولمايدىغان ھالەتكە چۈشۈپ قالسا، رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە ئۆگەتكەن مۇنۇ دۇئانى قىلىش لازىم "ئى پەرۋەردىگارم! ئەگەر مەن ئۈچۈن ھايات خەيرلىك بولسا، مېنى ياشاتقىن، ئەگەر مەن ئۈچۈن ئۆلۈم خەيرلىك بولسا، مېنى ۋاپات قىلدۇرغىن."

بۇ دۇنيادا ھېچقانداق نەرسە بىر خىل شەكىلدە داۋام قىلمايدۇ. ھەممە نەرسە ئۆزگۈرۈپ تۇرىدۇ. ئىنساننىڭ بېشىغا بىر كۈن ياخشىلىق كەلسە بىر كۈن مۇسەبەت كېلىدۇ. بايلار كەمبەغەل - كەمبەغەللىر باي بولىدۇ. بىر شائىر مۇنداق دېگەن:

إذا ما أتاك الدهر يوما بنكبة ❖ فأفرغ لها صبيرا ووسع لها صدرا

فان تصاريف الزمان عجيبة ❖ فيوما ترى يسرا ويوما ترى عسرا

تەرجىمىسى: زامان بېشىڭغا بىر خاپىلىق ئېلىپ كەلسە، ئۇنىڭغا سەۋر قىل ۋە كۆكسۈڭنى كەڭ تۇت. چۈنكى زاماننىڭ ئىشى ھەقىقەتەن ئەجەپلىنەرلىك، بىر كۈن ئاسانلىق كۆرسەن، بىر كۈن قىيىنچىلىق.

ئەگەر ئىنسان ئۆزىگە رىزىق بېرەلگەن بولسا ياكى پايدا - زىيان يەتكۈزۈشكە قادىر بولالغان بولسا ئىدى، دۇنيا خاراب بولمىغان ۋە يوقالمىغان بولاتتى. لېكىن اللە تائالا ئۇنىڭ يوقۇلۇشىغا



ھۆكۈم قىلىۋەتكەن ۋە ئىنسانلارنى ئۆلىدىغان قىلغان. بۇنى ھېچكىم ئۆزگەرتەلمەيدۇ. اللە تائالا مۇنداق دەيدۇ:

﴿ كُلُّ نَفْسٍ ذَائِقَةُ الْمَوْتِ ﴾

﴿ ھەر جان ئىگىسى ئۆلۈمنى تېتىيدۇ ﴾

﴿ إِنَّمَا يُوفِي الصَّابِرُونَ أَجْرَهُمْ بِغَيْرِ حِسَابٍ ﴿١٠١﴾ ﴾

﴿ پەقەت سەۋر قىلغانلارغا مۇكاپاتى ھېسابسىز بېرىلىدۇ ﴾ [سۈرە زۇمەر: 10 - ئايەت] اللە تائالا ھەقىقى مۆمىن بەندىلىرىنى سۈپەتلەپ مۇنداق دەيدۇ:

﴿ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَالصَّابِرِينَ عَلَىٰ مَا أَصَابَهُمُ وَالْمُقِيمِي الصَّلَاةِ وَمِمَّا

رَزَقْنَاهُمْ يُنفِقُونَ ﴿١٠٢﴾ ﴾

﴿ مۆمىنلەر شۇنداق كىشىلەركى، اللە ياد ئېتىلسە يۈرەكلىرى تىترەيدۇ، بېشىغا كەلگەنلەرگە سەۋر قىلىدۇ، نامازنى ئادا قىلىدۇ ۋە بىز ئۇلارغا رىزىق قىلىپ بەرگەن نەرسىلەردىن (اللە يولىغا) خەزلىەيدۇ. ﴾ [سۈرە ھەج 35 - ئايەت]

اللە تائالا بىزلەرنى قازا - قەدەرگە رازى بولۇپ، بالا - مۇسبەتلەرگە سەۋر قىلىدىغان، تائەت - ئىبادەتكە سۇسلۇق قىلمايدىغان، گۇناھ - مەسىيەتتىن ئۆزىنى يىراق تۇتىدىغان چىداملىق، سەۋرچان مۆمىنلەردىن قىلسۇن. ئامىين!



49 ۋە 50 - ھەدىس

### رەسۇلۇللاھنىڭ گۈزەل ئەخلاقى توغرىسىدا

عن عبد الله بن عمرو بن العاص رضى الله عنهما قال: "لَمْ يَكُنْ رَسُولُ اللَّهِ صَلَّى اللَّهُ عَلَيْهِ وَسَلَّمَ فَاحِشًا وَلَا مُتَفَحِّشًا، وَكَانَ يَقُولُ: «إِنَّ مِنْ خِيَارِكُمْ أَحْسَنُكُمْ أَخْلَاقًا.» [رواه البخاري ومسلم]

**تەربىيەسى:**

ھەزرىتى ئابدۇللاھ ئىبنى ئەمر ئىبنى ئاس رەزىيەللاھۇ ئەنھۇ رىۋايەت قىلىپ مۇنداق دەيدۇ: "رەسۇلۇللاھ سەللەللاھۇ ئەلەيھى ۋەسەللەم سەت قىلچىلىق ئەمەس ئىدى. ئۇ دائىم «سەلەرنىڭ ئەڭ ياخشىلىرىڭلار، ئەخلاقلىق بولغىنىڭلاردۇر» دەيتتى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 3483]

عَنْ عَائِشَةَ رَضِيَ اللَّهُ عَنْهَا قَالَتْ: "مَا رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ مُسْتَجْمِعًا قَطُّ ضَاحِكًا حَتَّى أَرَى مِنْهُ لَهَوَاتِهِ، إِنْ مَا كَانَ يَبْتَسِمُ." [رواه البخاري ومسلم]

**تەربىيەسى:**

ھەزرىتى ئائىشە رەزىيەللاھۇ ئەنھا رىۋايەت قىلىپ مۇنداق دەيدۇ: "مەن رەسۇلۇللاھ سەللەللاھۇ ئەلەيھى ۋەسەللەمنىڭ ھېقىل تىلى كۆرۈنگۈدەك قاتتىق كۈلگەنلىكىنى قەتئىي كۆرمىدىم، ئۇ پەقەت تەبەسسۇم قىلاتتى" [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 5950]

### ئىزاھات:

جانابى رەسۇلۇللاھ سەللەللاھۇ ئەلەيھى ۋەسەللەمنىڭ تەرجىمىھالىنى ئوقۇيدىغان بولساق، ئۇنىڭ قانچىلىك گۈزەل ئەخلاقلىق بىر زات ئىكەنلىكىنى، ئۇنىڭ ئىنسانلار ئىچىدىن تاللانغان ئەڭ ئۇلۇغ كىشى ئىكەنلىكىنى بىلىمىز. رەسۇلۇللاھ سەللەللاھۇ ئەلەيھى ۋەسەللەم ھەق ئىش قىلىدىغان، راست سۆزلەيدىغان زات بولۇپ، كىشىلەرنى ئەيىبلەمەيتتى، گەپ توشۇمايتتى، غەيۋەت قىلمايتتى، خىيانەت قىلمايتتى، يالغان سۆزلىمەيتتى. ئۇ بولمىغۇر سەت قىلچىلىق، بېخىل،



قورقۇنچاق، ھورۇن، ۋە قويال ئەمەس ئىدى. بەلكى ئۇ ئۆزى يۇمشاق قەلبلىك، كىچىك پېئىل، مۇتەۋازى، شاپاۋەتچان، جەسۇر، قەيسەر، ئەپۇچان، كەچۇرۇمچان زات ئىدى. ئۇ خاتالىق ئۆتكۈزۈپ قويغان كىشىنى سوراققا تارتمايتتى. اللە تائالانىڭ ئەمرى - پەرمانغا خىلاپلىق قىلىشتىن باشقا ئىشتا كىشىلەرنى جازالمىتتى. خەلقنىڭ ھىدايەت تېپىشىغا ناھايىتى ھېرىسمەن، مۆمىنلەرگە رەھىم - شەپقەتلىك، گۈزەل سۆزلۈك، خۇش پېئىل، ياردەمنى سۆيىدىغان، سىلە - رەھىم قىلىدىغان، يوقسۇلارغا ياردەم قىلىدىغان، ھەر دائىم ھەق تەرەپتە تۇرىدىغان ئۇلۇغ زات ئىدى. ئۇ مۇنداق دەيتتى: «قىيامەت كۈنى ماڭا ئەڭ يېقىن بولىدىغىنىڭلار ئەڭ گۈزەل ئەخلاقلىق بولغىنىڭلاردۇر.» ئۇ بەزى ساھابىلىرىگە نەسەت قىلىپ: «قەيەردە بولساڭ اللەدىن قورققىن، يامانلىقنى ياخشىلىق بىلەن يۇغىن، ۋە كىشىلەرگە ياخشى ئەخلاق بىلەن مۇئامىلە قىلغىن» دەيتتى. رەسۇلۇللاھ سەللەللاھۇ ئەلەيھى ۋەسەللەم كۆپ يىغلايتتى، ئاز كۈلەتتى ۋە «ئەگەر مېنىڭ بىلگىنىمنى بىلگەن بولساڭلار، ھەقىقەتەن ئاز كۈلەتتىڭلار ۋە كۆپ يىغلايتتىڭلار» دەيتتى. رەسۇلۇللاھ سەللەللاھۇ ئەلەيھى ۋەسەللەمنىڭ كۈلۈشى تەبەسسۇم ئىدى، ھېچقاچان چىشى كۆرۈنگىدەك قاقاقلاپ كۈلمەيتتى. پايدىسىز، بېھۇدە گەپ - سۆز قىلمايتتى، دۇنيانىڭ زىبۇ - زىننەتلىرىگە باقمايتتى. اللە تائالا ئۇ زاتنى ئىنسانلارنىڭ ئىچىدىن تاللاپ ياخشى ئەخلاقلىق قىلغان ئىدى. اللە تائالا بىزنى رەسۇلۇللاھ سەللەللاھۇ ئەلەيھى ۋەسەللەمگە ئەگىشىشكە بۇيرۇپ مۇنداق دەيدۇ:

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ﴾



﴿ئى مۇھەممەد! ئۇلارغا) ئېيتقىنكى، «ئەگەر سىلەر اللەنى دوست تۇتساڭلار، ماڭا ئەگىشىڭلاركى، اللە سىلەرنى دوست تۇتىدۇ، گۇناھلىرىڭلارنى مەغپىرەت قىلىدۇ. اللە ناھايىتى مەغپىرەت قىلغۇچىدۇر، ناھايىتى مېھرىباندۇر»﴾ [سۇرە ئال ئىمران: 31 - ئايەت] اللە تائالا يەنە مۇنداق دەيدۇ:

﴿ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ ﴾



«سېلىرىگە رەسۇلۇللاھ ئەلۋەتتە ياخشى ئۆلگەندۇر.» [سۈرە ئەھزاب: 21 - ئايەتنىڭ بىر قىسمى]

ئەگەر بىز رەسۇلۇللاھ سەللەللاھۇ ئەلەيھى ۋەسەللەمنىڭ يولىنى تۇتۇپ ماڭغان بولساق، سۆز - ھەرىكەتلىرىمىزدە ئۇنىڭ يوليۇرۇقىغا ئەمەل قىلغان بولساق، ئەلۋەتتە قەلبلىرىمىز بىرلىشەتتى، ئارىمىزدىكى ئىسلامىي قېرىنداشلىقىمىز مۇستەھكەم بولۇپ بەخت - سائادەتكە ئېرىشەتتۇق. غەيرى مۇسۇلمانلار بىزنىڭ ئەھۋالىمىزنى ئىسلامنىڭ ھەقىقىگە دەلىل قىلاتتى. ئىسلام دىنىڭ بىزنىڭ ئىزلىرىنى كۆرگەنلەر بۇ مۇقەددەس دىنغا ئۆزلىرىنى ئاتاتتى. ئەمما مىڭ بىر ئەپسۇسكى بىز مۇسۇلمانلارنىڭ بۈگۈنكى ئەھۋالىنى كۆرگەنلەر ئىسلام دىنىغا سەلبىي كۆز بىلەن قارايدۇ.

اللە تائالا نىڭ نەزىرىدە ئەڭ يامان ئادەم كىشىلەر ئۇنىڭ شەرىدىن قورقۇدىغان، گۇناھ - مەسسىيەتتىن باشقا ئىش قىلمايدىغان، تىلى ئاچچىق، باغرى قاتتىق، مۇئامىلىسى يامان، سۆھبىتى زىيان، قىللىقى دۈشمەنلىك، سۆزى ئۆچمەنلىك، ئۇلۇغلارنى تىللايدىغان، ياخشىلىق قىلمايدىغان بەد ئەخلاق كىشىدۇر. رەسۇلۇللاھ سەللەللاھۇ ئەلەيھى ۋەسەللەمدىن "كىشىنى جەننەتكە كىرگۈزىدىغان نەرسە نېمە؟" دەپ سورىغاندا، «اللەدىن قورقۇش ۋە ياخشى ئەخلاق» دەپ جاۋاب بەرگەن. "ئىنساننى دوزاخقا كىرگۈزىدىغان نەرسە نېمە؟" دەپ سورىغان كىشىگە، «ئېغىز ۋە ئەۋرەت» دەپ جاۋاب بەرگەن. چۈنكى تىل يامان سۆز ئارقىلىق كىشىلەرگە ئازار بەرسە، ئەۋرەت زىنا ئارقىلىق كىشىلەرنىڭ ئىپتىتىنى دەپسەندە قىلىدۇ. قىيامەت كۈنى تارازۇ - مىزاندا ئەڭ ئېغىر كېلىدىغان ئەمەللەرنىڭ بىرى گۈزەل ئەخلاق تۇر. بارلىق ئىشلىرىدا رەسۇلۇللاھنى ئۆزىگە ئۈلگە قىلغان كىشى گۈزەل ئەخلاق بىلەن ئۆزىنى بىزىگە بولىدۇ. ئۇنداق كىشىنىڭ مۇئامىلىسى توغرا، سۆزى راست، سۆھبىتى پايدىلىق بولىدۇ. شۇڭا رەسۇلۇللاھ سەللەللاھۇ ئەلەيھى ۋەسەللەم بارلىق ياخشى ئىشلارنى ئۆز ھاياتىدا ئەمەلىي قىلىش ئارقىلىق ئۆگەتكەن.

اللە تائالا بىزلەرنى رەسۇلۇللاھنىڭ ئەخلاقى بىلەن ئەخلاقلىغىلى نېسىپ قىلسۇن. ئامىن!



51 . ھەدىس

**سېلىقنىڭ پەزىلىتى توغرىسىدا**

عن أبي هُرَيْرَةَ رضي الله عنه قال : قال رسولُ الله صلى الله عليه وسلم : «مَا مِنْ يَوْمٍ يُصْبِحُ الْعِبَادُ فِيهِ إِلَّا مَلَكَانِ يَنْزِلَانِ. فَيَقُولُ أَحَدُهُمَا "اللَّهُمَّ أَعْطِ مُنْفِقًا خَلْفًا". وَيَقُولُ الْآخَرُ: "اللَّهُمَّ أَعْطِ مُمْسِكًا تَلْفًا"» [رواه البخاري ومسلم]

**تەربىيەسى:**

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «بەندىلەرگە ھەر كۈنى ئىككى پەرىشتە چۈشۈپ، ئۇلارنىڭ بىرى: "ئى پەرۋەردىگار! سېخى ئادەمگە ئۇنىڭ خەيرى - ئېھسان قىلىپ بەرگىنىنىڭ ئورنىنى تولدۇرۇپ بەرگىن" دەيدۇ، يەنە بىرى: "ئى پەرۋەردىگار! بېخىلنىڭ مېلىنى ھالاك قىلغىن" دەيدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 2289]

**ئىزاھات:**

بىلىش كېرەككى، اللە تائالا ئىسراپخورلارنى ياقتۇرمايدۇ. كىشىلەرگە ھېچقانداق پايدا يەتكۈزمەيدىغان دەرىجىدە مال - دۇنيانى دوست تۇتقۇچىنىمۇ ياقتۇرمايدۇ. ئەڭ ياخشى ئىش نورمال بولۇشتۇر. يەنى مال - مۈلكىنى بۇزۇپ چاچماسلىق ۋە ئاجىز، بېچارىلەرگە مەنپەئەت بەرمەيدىغان ھالدا بېخىل بولماسلىق لازىم. رەسۇلۇللاھ سەللەللاھۇ ئەلەيھى ۋەسەللەمنىڭ يوقۇرىدىكى سۆزىدىن مەلۇم بولىدۇكى، ھەر كۈنى پەرىشتەلەر ئىنسانغا دۇئا قىلىپ تۇرىدۇ. ئۇلار مال - مۈلكىنى اللە تائالا يولىدا سەرپ قىلغان ۋە اللەنىڭ رازىلىقىنى ئىزدەپ موھتاجلارغا ياردەم قولىنى سۇنغان كىشىلەرگە اللەدىن بەرىكەت ۋە ھالال رىزىق تىلەيدۇ. ئەمما مېلىنى ھەق يولىدا چىقىم قىلمىغان بېخىل، پىقىس ئىنسانلارغا بولسا، پەرىشتىلەر ئۇنىڭ مېلىنىڭ ھالاك بولۇشىنى تىلەپ دۇئا قىلىدۇ. مال - مۈلكىنى ئۆزى ۋە ئەۋلادىنىڭ خىراجىتىگە ئىشلەتكەندىن كېيىن، يوقسۇل، مىسكىن، ئاجىز، يېتىم



- يېسىرلارغا ياردەم بېرىشكە، مەسجىد، مەدرىسە، دوختۇرخانا، يول، كۆرۈككە ئوخشاش مۇسۇلمانلار ئاممىسىنىڭ مەنپەئەتلىنىدىغان ئورۇنلىرىغا سەرپ قىلسا، اللە تائالا ئۇ كىشىنىڭ رىزقىنى كەڭ قىلىدۇ، مال - مۈلكىگە بەرىكەت ئاتا قىلىدۇ. ئەمما مال - مۈلكىنى ئۆزىگىمۇ، ئائىلىسىگىمۇ چىقىم قىلمايدىغان، باشقا يوللارغىمۇ سەرپ قىلمايدىغان بېخىل كىشى بولسا، ئۇنىڭ دۇنيا يىغىش يولىدا تارتقان جاپا - مۇشەققەتلىرىدىن باشقا نەرسىسى بولمايدۇ. چۈنكى ئۇ توپىلغان مېلىدىن ئۆزىمۇ پايدىلانمايدۇ ۋە باشقىلارغىمۇ نەپ يەتكۈزمەيدۇ، ئۇ مېلىم كېمىيىپ كېتەمدىكىن دېگەن ئەندىشە بىلەن بېخىللىق قىلىدۇ. ھالبۇكى اللە تائالا يولىدا مېلىنى سەرپ قىلىش ھەرگىز مالنى كېمەيتمەيدۇ، ئەكسىچە ئۇنى بەرىكەتلىك ۋە كەڭ قىلىدۇ. رەسۇلۇللاھ سەللەللاھۇ ئەلەيھى ۋەسەللەم: «سەدىقە قىلىش مالنى كېمەيتمەيدۇ» دېگەن. اللە تائالا قانداق قىلغاندا مالنىڭ بەرىكەتلىك بولىدىغانلىقىدىن خەۋەر بېرىپ مۇنداق دەيدۇ:

﴿ وَمَا آتَيْتُمْ مِنْ رَبِّا لَّيْرُبُوْا فِيْ اَمْوَالِ الْاِنْسِا فَلَا يَرْبُوْا عِنْدَ اللّٰهِ وَمَا آتَيْتُمْ مِّنْ زَكٰوةٍ تُرِيْدُوْنَ وَجْهَ اللّٰهِ فَاُولٰٓئِكَ هُمُ الْمُضْعِفُوْنَ ﴾

﴿سېلىرى كىشىلەرنىڭ پۇل - مېلى ئىچىدە ئۆستۈرۈش ئۈچۈن بىرەر پۇل - مال بەرسەڭلار، اللەنىڭ دەرگاھىدا ئۇ ئۆسمەيدۇ (يەنى كىشىلەر بەرگىنىدىن جېقراق قايتۇرسۇن دېگەن نىيەت بىلەن بېرىلگەن سوغىنىڭ اللەنىڭ دەرگاھىدا ساۋابى بولمايدۇ). اللەنىڭ رازىلىقىنى كۆزلەپ بەرگەن سەدىقەڭلارغا ھەسسەلەپ ساۋاپ بېرىلىدۇ.﴾ [سۈرە رۇم: 39 - ئايەت]

سەدىقە بالانى توسىدۇ. مەسىلەن: سالىھ، كەمبەغەل كىشى بىر كېسەلدىن بىرنەرسە ئالغان بولۇپ، ئۇنىڭغا اللەدىن شىپالىق تىلەپ دۇئا قىلسا، اللە تائالا ئۇ مىسكىن، بېچارىنىڭ دۇئاسىنى ئىجابەت قىلىپ كېسەلگە شىپالىق بېرىشى مۇمكىن. نامرات، موھتاجلارنىڭ دۇئاسى دوختۇرنىڭ دورىسىدىن پايدىلىقراق بولۇشى مۇمكىن. بىر ھەدىس شەرىپتە رەسۇلۇللاھ سەللەللاھۇ ئەلەيھى ۋەسەللەم: «كېسىلىڭلارغا سەدىقە بىلەن دورا قىلىڭلار، چۈنكى سەدىقە سىلەردىن كېسەللەرنى كەتكۈزىدۇ ۋە ھادىسىلەرنى توسىدۇ» دېگەن.



سەندىن ھاجىتىنى سوراپ كەلگەن كىشىگە ئۇنىڭ باي - كەمبەغەل، ياش - قېرىلىقىغا قارىماستىن قولۇڭدىن كېلىشىچە ياردەم بېرىشىڭ كېرەك. چۈنكى سەن ئۇنىڭ ھەقىقى ئەھۋالىنى بىلمەيسەن. ئەمما بىر نەرسە تىلەپ كەلگەن كىشىنىڭ تىلەمچىلىكىنى كەسىپ قىلىۋالغانلىقىنى بىلسەڭ، ئۇنىڭغا ئۆز لايىقىدا رەت قايتۇرساڭ بولىدۇ. بىرەر ھاجەتمەن ئىشىكىڭگە كەلسە، ئۇنىڭغا ياردەم قىلىشقا كۈچۈڭ يېتىدىغان بولسا، ئاز بولسىمۇ ئۇنىڭغا بىرنەرسە بەرگىن. ئەگەر بېرىدىغان نەرسەڭ بولمىسا، چىرايلىقچە ئۆزرە ئېيتقىن، ئالدىڭغا كەلگەن سائىلىنى قۇرۇق ياندۇرمىغىن. ئۇلارغا قاتتىق سۆز ۋە قوياي مۇئامىلە قىلمىغىن. ئاتىلىرىمىزمۇ "تاتلىق نېنىڭ بولمىسا، تاتلىق سۆزۈڭ يوقمۇ؟" دەپ بىكار ئېيتىمىغان. چۈنكى ھاجەتمەننىڭ كۆڭلى سۇنۇق بولىدۇ، شۇڭا ئۇنىڭ سۇنغان كۆڭلىنى رەنجىتمەسلىك كېرەك. رەسۇلۇللاھ سەللەللاھۇ ئەلەيھى ۋەسەللەم اللە تائالانىڭ: «ئى بەندەم! خەير ساخاۋەت قىلغىن، مەنمۇ ساڭا خەيرى ساخاۋەت قىلىمەن» دېگەنلىكىنى رىۋايەت قىلىدۇ.

ئىنسان ئۈچۈن ئەڭ ياخشى سەدىقە ئۆز ھىمايىسى ئاستىدىكى بالا - چاقا ئۇرۇق - تۇغقانلارغا يېمەك - ئىچمەك، كىيىم - كېچەك ئۈچۈن خىراجەت قىلغان نەرسىدۇر. بۇنىڭدا ئىسراپ قىلماسلىق ۋە سىقىۋالماسلىق، نورمال بولۇش كېرەك. اللە تائالا مۇنداق دەيدۇ:

﴿ وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا ﴾

﴿ئۇلار (يەنى اللە تائالا ياخشى كۆرىدىغان بەندىلەر) خىراجەت قىلغاندا، ئىسراپچىلىقمۇ قىلمايدۇ، بېخىللىقمۇ قىلمايدۇ، ئوتتۇرا ھال خىراجەت قىلىدۇ.﴾ [سۇرە فۇرقان: 67 - ئايەت]

ئۆزىگە ۋە ئەۋلاتلىرىغا خىراجەت قىلىشتا ھەددىدىن ئاشۇرۇۋېتىش، نەپسنىڭ ئارقىسىغا كىرىپ، ھالال - ھارام دېمەستىن زوق ئۈچۈن پۇل - مال سەرپ قىلىش ئاقىلنىڭ ئىشى ئەمەس. چۈنكى كەلگۈسى اللەنىڭ قولىدا، بۈگۈن باي بولغان بىلەن ئەرته نېمە بولىدىغانلىقىنى بىر اللە ئۆزى بىلىدۇ. ئەقىللىق كىشى ئەرتمىسى ئۈچۈن تەييارلىق قىلىدىغان كىشىدۇر.

بەزى كىشىلەر ئازراق باي بولسا دۇنياغا پاتماي قالىدۇ. بالا - چاقىلىرىنىڭ ئاشكارا ئىشلەۋاتقان گۇناھ - مەسىيەتلىرىنى توسمايدۇ. بالىلىرى ئالى ماركىلىق ماشىنىلار بىلەن ئويۇن - تاماشا



قىلىپ، ئەل - ئاغىنىلىرى بىلەن ھەر تۈرلۈك يامان ئىشلارنى قىلسا، نامەھرەم قىزلار بىلەن تانسا ئويناپ، زىنا - پاهىشە ئىشلارنى قىلىپ يۈرسە كارى بولمايدۇ. بۇنداق بېشى بوش بالىلار ئاخىرىدا قىمار، ھاراق ۋە زەھەرلىك چېكىملىكلەرگە پۇل بۇزۇپ، ئاخىرىدا ئاتا - ئانىسىنىڭ بايلىقىنى نامراتلىققا ئايلاندۇرىدۇ. بالىلىرىنىڭ زەھەرلىك چېكىملىكلىرىگە پۇل يەتكۈزۈپ بولالماي قان يىغلايدىغان، پۇل يەتكۈزۈپ بېرەلمىگەنلىكى ئۈچۈن بالىلىرىدىن تاياق يايىدىغان ئاتا - ئانىلار جەمئىيەتتە ئاز ئەمەس. چۈنكى ئۇلار باشتا بالىلىرىنى ئويۇن - تاماشاغا قويۇۋەتكەن، ئۇلارنىڭ سادىر قىلىۋاتقان يامان ئىشلىرىغا كۆز يۈمۈپ كۆرمەسكە سالغان. ئەگەر ئاتا - ئانىلار بالىلىرىنىڭ تىزگىنىنى چىڭ تۇتۇپ، ئۇلارنىڭ قوللىرىغا چاڭگاللاپ پۇللىرىنى تۇتقۇزۇپ قويىمىغان بولسا، ئەۋلادلىرىنى جەمئىيەت دەشقاللىرى بولغان يامان بالىلارغا قوشمىغان بولسا، ئۇلاردىن ئەڭ كىچىك بىر گۇناھ سادىر بولسا، دەرھال بالىلارغا بۇ ئىشنىڭ خاتالىقىنى چۈشەندۈرۈپ ئاگاھلاندۇرغان بولسا، ئەگەر سۆز كار قىلمىسا قاتتىق قوللۇق بىلەن بالىلىرىنى كونترول قىلغان بولسا، ھەم بالىلىرى ئۇنداق يامان يولغا كىرىپ قالمىغان بولاتتى، ھەم ئاتا - ئانىلار پۇل - مېلىدىن ئايرىلىپ قالغاننىڭ ئۈستىگە بالىلىرىدىن تاياق يېمەيتتى.

اللە تائالا مال - دۇنيا بېرىپ باي بولغان كىشى، پۇل - مېلىنى بالىلىرىنى ياخشى تەربىيەلەش، ئوقۇتۇش يولىدا سەرپ قىلسا، بالىلىرىنىڭ تۇرمۇشىنى ياخشى قامداپ، كىيىم - كىچەك ۋە مەكتەپ، يول چىقىملىرىنى ئويىدىن ئورۇنلاشتۇرسا، بالىلىرىغا خىراجەت قىلىشتا چېكىدىن ئاشۇرۇپ ئىسراپ قىلمىسا، بەك سىقىۋىلىپ ئۇلارنى خەلقى ئالەم ئالدىدا خىجالەتكە قويىمىسا، ئۇلارنىڭ قانداق بالىلار بىلەن ئاغىنىدارچىلىق قىلىدىغانلىقىنى كۆزىتىپ، يامانلارغا يولاتمىسا، باشقا يېتىم - يېسىر، نامرات - موھتاجلارنىمۇ ئۇنتىماي يار - يۈلەكتە بولسا، اللە بەرگەن بايلىقىدىن اللە يولىدا خىراجەت قىلىشقا بېخىللىق قىلمىسا، اللە تائالا ئۇ كىشىنىڭ مۇكاپىتىنى ھەم مۇشۇ دۇنيادا ھەم ئاخىرەتتە بېرىدۇ. بۇ دۇنيادا ئوقۇغان، ئەدەپ - ئەخلاقلىق يېتىشىپ چىققان ئەۋلادلىرىنىڭ ياخشىلىقىنى كۆرىدۇ. ئۇنداق ياخشى ئەۋلادلار ئاتا - ئانىسىغا ئۆلگەندىن كېيىنمۇ دۇئا قىلىپ تۇرىدۇ. قىيامەت كۈنىدىكى مۇكاپىتى كۆزى كۆرمىگەن، قۇلقى ئاڭلىمىغان ۋە كۆڭلىگە كەلمىگەن دەرىجىدە نازۇ - نېمەتلەر بىلەن تولۇپ تاشقان جەننەت بولىدۇ.



ئەمما بېخىل - پىقىسقا بولسا، مال - مۈلكىدىن يا ئۆزى، بالا - چاقىسى مەنپەئەت ئالمايدۇ ياكى جەمئىيەتكە پايدىسى بولمايدۇ، بېخىل يالاڭ ئاياق ماڭىدۇ، قۇرۇق، قاتتىق نان يەيدۇ، كونا، يىرتۇق كىيىملەرنى كىيىدۇ، ئاغرىپ قالسا، ئىككى تەڭگىگە دورا ئالغىلى چىدماي، بىرىنىڭ سەدىقە قىلىشىنى ياكى بىكارغا بېرىشىنى كۈتۈپ ياتىدۇ، ۋەھالەنكى ئەگەر خالسا، يىپەك گىلەملەردە ئولتۇرۇش، كىمخاپ تونلارنى كىيىش ۋە ئەڭ ئالى دەرىجىلىك تاماقلارنى يېيىشكە قۇربى يېتىدۇ. ئۆزىگە بېخىللىق قىلغان ئادەمنىڭ باشقىلارغا بېخىللىقى نەچچە ھەسسە قاتتىق بولىدۇ. رەسۇلۇللاھ سەللەللاھۇ ئەلەيھى ۋەسەللەم بېخىللىقنىڭ ئاقىۋىتىدىن ئاگاھلاندۇرۇپ مۇنداق دەيدۇ: «سىلەردىن بۇرۇنقى ئۈمىتلىرى بېخىللىق سەۋىيىسى بىلەن ھالەك بولغان، ئۇلار بېخىللىققا بۇيرۇلسا بېخىللىق قىلدى، سىلەر - رەھىمنى ئۇزۇشكە بۇيرۇلسا ئۇزدى، گۇنا قىلىشقا بۇيرۇلسا گۇناھ - مەسئەتلەرگە چۆكتى.»

رەسۇلۇللاھ سەللەللاھۇ ئەلەيھى ۋەسەللەم يەنە «مۆمىنلەر بېخىللىق ۋە بەد ئەخلاقىدىن ئىبارەت ئىككى خىسەت جۇغلاشمايدۇ» دېگەن.

اللە تائالا مال دۇنيانى قانداق ئىشلىتىش ھەققىدە مۇنداق دەيدۇ:

﴿وَأَاتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تَبْذُرْ تَبْذِيرًا ﴿٦٧﴾ إِنَّ الْمُبْذِرِينَ كَانُوا إِخْوَانَ الشَّيْطَانِ ۗ وَكَانَ الشَّيْطَانُ لِرَبِّهِ كَفُورًا ﴿٦٨﴾ وَإِمَّا تُعْرِضَنَّ عَنْهُمُ ابْتِغَاءَ رَحْمَةٍ مِّن رَّبِّكَ تَرْجُوهَا فَقُلْ هُم قَوْلًا مِّسُورًا ﴿٦٩﴾ وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَلُومًا مَّحْسُورًا ﴿٧٠﴾﴾

«تۇغقانغا، مىسكىنگە، ئىبنى سەبىلگە خەيرى ساخاۋەتتىن ھەققىنى بەرگىن، (پۇل - مېلىنى نا توغرا يوللارغا) ئىسراپ قىلمىغىن. ئىسراپ قىلغۇچىلار ھەقىقەتەن شەيتانلارنىڭ قېرىنداشلىرىدۇ، شەيتان پەرۋەردىگارىغا تولمۇ كۇفرانى نېمەت قىلغان ئىدى. ئەگەر سەن پەرۋەردىگارىڭدىن كۈتۈۋاتقان مەرھەمەت نازىل بولغاندىن كېيىن ئاندىن ئۇلارغا خەيرى ساخاۋەت قىلماقچى بولساڭ (يەنى قولۇڭدا



ئۇلارغا بېرىدىغان نەرسە بولمىسا، ئۇلارغا چىرايلىق گەپ قىلغىن. قولۇڭنى بوينۇڭغا باغلىۋالمىغىن (يەنى بېخىللىق قىلمىغىن)، قولۇڭنى تولمۇ ئېچىپمۇ ئەتمىگىن (يەنى ئىسراپ قىلمىغىن)، (ئۇنداق قىلساڭ پۇلسىز قېلىپ) مالاھەتكە، پۇشايمانغا قالسىەن. ﴿سۈرە ئىسرا: 26 دىن 29 - ئايەتلەرغىچە﴾

اللە تائالا بىزنى سېخىلاردىن قىلسۇن! بېخىللىقتىن ساقلىسۇن. ئامىن!



52 ۋە 53 . ھەدىس

### سەدىقە قىلىشنىڭ پەزىلىتى توغرىسىدا

عن أبي موسى الأشعري رضي الله عنه : عن النبي صلى الله عليه وسلم قال : «الْحَازِنُ الْمُسْلِمُ الْأَوْيُنُ الَّذِي يُعْطِي مَا أَمَرَ بِهِ كَامِلًا مُوقِرًا طَيِّبًا بِه نَفْسُهُ، فَيَدْفَعُهُ إِلَى الَّذِي أَمَرَ لَهُ بِهِ أَحَدُ الْمُتَصَدِّقِينَ.» [رواه البخاري ومسلم]

**تەربىيەسى:**

ھەزرىتى ئەبۇ مۇسا ئەشئەرى رەزىيەللاھۇ ئەنھۇدىن رىۋايەت قىلىنىدۇكى، جانابى پەيغەمبەر سەللەللاھۇ ئەلەيھى ۋەسەللەم مۇنداق دېگەن: «بېرىشكە بۇيرۇلغان نەرسىنى كۆڭۈل ئازادلىكى بىلەن (قىلچىمۇ ھەسەت قىلماستىن) تولۇق بېرىدىغان، كىمگە بېرىشكە بۇيرۇلسا شۇنىڭغا بېرىدىغان ئىشەنچلىك مۇسۇلمان ئامبارچى سەدىقە بەرگۈچىلەرنىڭ بىرىدۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 1419]

عن عائشة رضي الله عنها قالت : قال النبي صلى الله عليه وسلم : «إِذَا أَنْفَقَتِ الْمَرْأَةُ مِنْ طَعَامِ بَيْتِهَا غَيْرَ مُفْسِدَةٍ كَانَ لَهَا أَجْرُهَا يَمَا أَنْفَقَتْ وَلِرَوْجِهَا يَمَا كَسَبَتْ وَلِلْحَازِنِ مِثْلُ ذَلِكَ لَا يَنْقُصُ بَعْضُهُمْ مِنْ أَجْرِ بَعْضٍ شَيْئًا.» [رواه البخاري ومسلم]

**تەربىيەسى:**

ھەزرىتى ئائىشە رەزىيەللاھۇ ئەنھادىن رىۋايەت قىلىنىدۇكى، جانابى پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئايال كىشى ئۆيىدىكى ئاش - ناننى بۇزۇپ چاچماستىن سەرپ قىلسا، ئۇنىڭغا سەرپ قىلغاننىڭ ساۋابى بولىدۇ، ئېرىگە ئاش - ناننى تاپقاننىڭ ساۋابى بولىدۇ، خىزمەتچىگە ئۇنى ساقلاپ بەرگەننىڭ ساۋابى بولىدۇ. بۇلارنىڭ ھەر بىرىنىڭ ساۋابى ئايرىم - ئايرىم بولۇپ، بىر - بىرىنىڭ ساۋابىنى كېمەيتىۋەتمەيدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 2041]



### ئىزاھات:

مۇسۇلمانلار جەمئىيىتىدە كىشىلەر ياخشىلىق قىلىشقا ئالدىرايدۇ ۋە ياخشىلىق يوللىرىنى ئىزدەپ قىلىدۇ، دائىم خەيرى - ئېھسان قىلىشنى ئويلايدىغان كىشىگە اللە تائالا ھەر تۈرلۈك پۇرسەتلەرنى يارىتىپ بېرىدۇ، ئۇنداق كىشى كۆپ بېرىشكە توغرا كەلسە ئىچى تارلىق قىلمايدۇ، ئاز بېرىشنى ھەقىر كۆرمەيدۇ. ئۇ ھەر ھالەتتە نامرات، مەسكەن، موھتاجلارغا ئاز بولسۇن، كۆپ بولسۇن قولىدىن كېلىشىچە ياردەم قىلىشنى داۋاملاشتۇرىدۇ. ئۇ ئۆزىلا سېخى بولۇپ قالماستىن ئايالى، بالا - چاقىلىرى ۋە خىزمەتچىلىرىنىمۇ شۇنداق ئېسىل ئەخلاق بىلەن تەربىيەلەيدۇ. ئايالىنىڭ ئۆيىدىكى يېمەك - ئىچمەك ۋە باشقا نەرسىلەردىن قولۇم - قوشنا ۋە يېتىم - يېسىرلارغا سەدىقە قىلغانلىقىغا نارازى بولمايدۇ، ئۇ خىزمەتچىسىنىڭ موھتاجلارغا بېرىشكە تىگىشلىك نەرسىنى ئىچى تارلىق قىلماستىن ئوچۇق چىراي بىلەن ئاپىرىپ بېرىشنى ياقتۇرىدۇ، خىزمەتچىسىمۇ ئىشەنچلىك بولۇپ، بۇيرۇلغان ئىشنى ئۆز لايىقىدا ئورۇنلايدۇ ۋە كىشىلەرگە ئاپىرىپ بېرىدىغان نەرسىگە خىيانەت قىلماستىن ساق ئاپىرىپ بېرىدۇ، بۇنداق خىزمەتچى گەرچە ئۆز مېلىدىن سەدىقە قىلمىسىمۇ، سەدىقە قىلغۇچىلاردىن ھېسابلىنىدۇ ۋە مۇكاپىتىنى ئالىدۇ.

ئايال كىشى ئۆيىدىكى نەرسىلەرنى بۇزۇپ چاچمىغان، بېخىللىق قىلىپ سىقىۋالمىغان ۋە ئىسراپ قىلمىغان ھالدا سەدىقە قىلسا ۋە ياخشىلىق يوللىرىغا سەرپ قىلسا، سەدىقە قىلغاننىڭ ساۋابىنى ئالىدۇ، ئېرى بولسا ئىشلەپ تاپقاننىڭ ساۋابىنى ئالىدۇ، يەنى سەدىقە قىلىشقا بۇيرۇغۇچى سەدىقە قىلغۇچىدۇر ۋە بۇ بۇيرۇقنى ئىجرا قىلغۇچىمۇ سەدىقە قىلغۇچى بولىدۇ.

دىيانەتلىك ياخشى ئايال مۇلايىم سۆزلىرى ۋە قوزغاتقۇچ ھېسسىياتى ئارقىلىق ئېرىنىڭ اللە تائالانىڭ رازىلىقىغا ئېرىشىشىگە ۋە كۆپ ئەجرى - مۇكاپات ئېلىشىغا ياردەمچى بولىدۇ، ئۇ ئېرى ياقتۇرمايدىغان ئىشنى قىلمايدۇ، ئېرى خوشال بولىدىغان ئىشنى تاشلىمايدۇ، بەزىدە ئېرىغا قوشنىلىرىنىڭ، موھتاجلارنىڭ ئەھتىياجلىرىنى خاتىرىلىتىپ، ئۇلارغا ئازدۇر - كۆپتۇر ياردەم قولىنى سۇنۇشنى تەلەپ قىلىدۇ. ھەزرىتى ئەبۇ بەكرى رەزىيەللاھۇ ئەنھۇنىڭ قىزى ھەزرىتى ئەسما رەزىيەللاھۇ ئەنھا ئۆيدە ئېرى يوق ۋاقىتلاردىمۇ كەلگەن موھتاجلارغا تاپقىنىنى سەدىقە قىلاتتى. لېكىن ئۇ ئىشكىنىڭ ئالدىغا ھەر كۈنى كېلىۋالدىغان مەسكەندىن ئېرىنىڭ كۈنلىشى ۋە نارازى بولۇپ



قىلىشىدىن ئەندىشە قىلاتتى. بىر كۈنى ئەر - خوتۇن بىرگە ئولتۇرغىنىدا، بىر مىسكىن ئۇلارنىڭ ئىشىكى ئالدىغا كېلىپ ئولتۇردى. ھەزرىتى ئەسما ئېرىغا، "ئاۋۇ بىزنىڭ ئۆيىمىزدىن باشقا يەردە ساپە تاپالمىغاندەك كېلىۋالغان مىسكىننى ھەيدىۋىتىش" دېدى. ئېرى ھەزرىتى زۇبەير رەزىيەللاھۇ ئەنھۇ "سايىغىمۇ بېخىللىق قىلامسىز، ئۇنىڭ تامىنىڭ تۈۋىدە ئولتۇرۇشىنىمۇ كۆپ كۆرەمسىز؟ سىزنىڭ ئۇنىڭغا بىر نەرسە بېرىشىڭىز كېرەك ئىدى" دېدى. ھەزرىتى ئەسما "ئۇنىڭغا بىر نەرسە بېرىشىمنى خالامسىز؟" دېگەن ئىدى، ھەزرىتى زۇبەير "ھەئە" دېدى. ھەزرىتى ئەسما "مېنىڭ خالىغىنىمۇ شۇ ئىدى" دېدى. ھەزرىتى زۇبەير ئايالىنىڭ ياخشىلىق قىلغانلىقى ۋە ئېرىغا ئىتائەتچانلىقىغا رەھمەت ئېيتتى.

ئايال كىشى سەدىقە قىلىشتا ئېرىنىڭ ئەھۋالىغا رىئايە قىلىش لازىم. ئۆيدە بار نەرسىنىڭ ھەممىنى كىشىلەرگە بېرىۋەتمەسلىكى، ئېرى ئۈچۈن قىممەتلىك بولغان نەرسىنى سەدىقە قىلماسلىقى كېرەك. چۈنكى ئۇنداق قىلىش ئېرىنى غەزەبلەندۈرىدۇ ۋە ئۇنى بۇنداق ياخشى ئىشلارنى قىلىشتىن توسۇپ قويۇشىغا سەۋەب بولىدۇ. سەدىقنىڭ چوڭ ياكى كۆپ بولۇشى لازىم ئەمەس، بەلكى قۇربى يەتكەن نەرسە بولسا بولىدۇ. رەسۇلۇللاھ سەللەللاھۇ ئەلەيھى ۋەسەللەم: «يېرىم خورما سەدىقە قىلىش ئارقىلىق بولسىمۇ دوزاختىن ساقلىنىڭلار» دېگەن. اللە تائالا مۇنداق دەيدۇ:

﴿ وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِنْ خَرْدَلٍ أَتَيْنَا بِهَا وَكَفَى بِنَا حَسِيبًا ﴾

﴿ ٤٧ ﴾

«قىيامەت كۈنى بىز ئادالەت تارازىسىنى ئورنىتىمىز، ھېچ ئادەمگە قىلچە ئۇۋال قىلىنمايدۇ، ئەگەر ئۇنىڭ قىچا چاغلىق ئەمەلى بولسىمۇ ئۇنى ھازىر قىلىمىز. (بەندىلەرنىڭ ئەمەللىرىدىن) ھېساب ئېلىشقا بىز يېتەرلىكىمىز.» [سۇرە ئەنبىيا: 47 - ئايەت]

اللە تائالا پۈتۈن مۇسۇلمانلارنى مانا مۇشۇنداق بەختلىك ۋە سېخى ئائىلىلەردىن بولغىلى

نەسىپ قىلسۇن. ئامىين!



54 ۋە 55 . ھەدىس

### سەدىقىنىڭ زورۇرلىقى توغرىسىدا

عن أبى موسى رضى الله عنه أن النبي صلى الله عليه وسلم قال: «على كل مسلم صدقة» قيل: أرأيت إن لم يجد؟ قال: «يَعْتَمِلُ بِيَدَيْهِ فَيَنْفَعُ نَفْسَهُ وَيَتَصَدَّقُ». قال: قيل: أرأيت إن لم يستطع؟ قال: «يُعِينُ ذَا الْحَاجَةِ الْمَلْهُوفَ». قال: قيل له أرأيت إن لم يستطع؟ قال: «يَأْمُرُ بِالْمَعْرُوفِ أَوْ الْخَيْرِ» قال: أرأيت إن لم يفعل؟ قال: «يُمْسِكُ عَنِ الشَّرِّ فَإِنَّهَا لَهُ صَدَقَةٌ» [رواه البخاري ومسلم]

#### تەربىيەسى:

ھەزرىتى ئەبۇ موسە رەزىيەللاھۇ ئەنھۇدىن رىۋايەت قىلىنىدۇكى، جانابى پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ھەر بىر مۇسۇلمان سەدىقە قىلىشى لازىم» ساھابىلار "ئى رەسۇلۇللاھ! ئەگەر سەدىقە قىلىدىغان نەرسە تاپالمىسىچۇ؟" دېدى. رەسۇلۇللاھ: «كەسپ بىلەن شۇغۇللىنىش ئارقىلىق ئۆزىڭمۇ پايدا يەتكۈزسۇن، سەدىقمۇ قىلسۇن» دېدى. ساھابىلار "ئىشلەشكە قادىر بولالمىسىچۇ؟" دېگەندە، رەسۇلۇللاھ: «ئاجىز، بىچارىلەرگە يار - يۆلەك بولسۇن» دېدى. ئەبۇ موسە ئېيتتى: ساھابىلار "ئۇنىمۇ قىلالمىسىچۇ؟" دېگەندە، رەسۇلۇللاھ: «ياخشىلىققا دەۋەت قىلسۇن» دېدى. ئەبۇ موسە "ئۇنىمۇ قىلالمىسىچۇ؟" دېۋىدى، رەسۇلۇللاھ: «يامان ئىشلاردىن قول يىغسۇن، بۇ ئۇنىڭ ئۈچۈن سەدىقە ئورنىدا بولىدۇ» دەپ جاۋاب بەردى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 2286]

عن أبى أمامة رضى الله عنه قال: قال رسول الله صلى الله عليه وسلم: «يَا ابْنَ آدَمَ! إِنَّكَ أَنْ تَبْدُلَ الْفَضْلَ خَيْرٌ لَكَ، وَأَنْ تُمْسِكَهُ شَرٌّ لَكَ، وَلَا تُلَامُ عَلَى كَفَافٍ، وَأَبْدَأْ يَمَنْ تَعُولُ، وَالْيَدُ الْعُلْيَا خَيْرٌ مِنَ الْيَدِ السُّفْلَى» [رواه البخاري ومسلم]

#### تەربىيەسى:

ھەزرىتى ئەبۇ ئۇمامە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئى ئادەم بالىسى! ئۆز ئېھتىياجىڭدىن ئاشقانىنى سەدىقە



قىلساڭ سەن ئۈچۈن ياخشىدۇر، ئەگەر سەدىقە قىلماي تۇتۇۋالساڭ ئۇ سەن ئۈچۈن يامانلىقتۇر، يەتكۈدەك ئىشلەتكەن نەرسەڭدە مالا مەت قىلىنمايسەن، سەدىقە قىلىشتا قول ئاستىڭدىكى كىشىلەردىن باشلىغىن، يوقىرى قول (بەرگەن قول) تۆۋەن قولدىن (ئالغان قولدىن) ياخشىدۇر.» [ئىمام بۇخارى بۇ ھەدىسنىڭ بەزى قىسمىنى رىۋايەت قىلغان. بۇ يەردىكى تېكىست ئىمام مۇسلىمغا ئائىت. ھەدىسنىڭ مۇسلىمىدىكى نومۇرى: 2341]

### ئىزاھات:

الە تائالانىڭ بەندىگە ئاتا قىلغان نېمەتلىرى چەكسىز بولۇپ ئۇنى ساناپ تۈگەتكىلى بولمايدۇ.

﴿وَأِنْ تَعَدُّوا نِعْمَةَ اللَّهِ لَا تُحْصُوهَا﴾

﴿ئەگەر اللەنىڭ سىلەرگە بەرگەن نېمەتلىرى سانساڭلار، ئۇنىڭ ھېسابىنى ئېلىپ بولالمايسىلەر.﴾

[سۈرە نەھل: 18 - ئايەتنىڭ بىر قىسمى] اللە تائالا نېمەتكە شۈكۈرى قىلغانلارغا نېمەتلىرىنى

تېخىمۇ زىيادە قىلىدۇ. اللە تائالا مۇنداق دەيدۇ:

﴿وَإِذْ تَأَذَّرَ رَبُّكُمْ لَئِنْ شَكَرْتُمْ لَأَزِيدَنَّكُمْ ۖ وَلَئِنْ كَفَرْتُمْ إِنَّ عَذَابِي لَشَدِيدٌ ﴿٧﴾﴾

﴿ئۆز ۋاقتىدا پەرۋەردىگارىڭلار: «نېمەتتىگە شۈكۈر قىلساڭلار، ئۇنى تېخىمۇ زىيادە قىلىمەن، ئەگەر نانكۈرلۈك

قىلساڭلار، مېنىڭ ئازابىم، ئەلۋەتتە، بەكمۇ قاتتىق بولىدۇ» دەپ ئۇقتۇرغان ئىدى.﴾ [سۈرە ئىبراھىم: 7 - ئايەت]

نېمەتكە شۈكۈرى قىلىش، بېرىلگەن نېمەتنىڭ قەدرى - قىممىتىنى بىلىش ۋە ئۇنى ئۆز ئورنىدا ئىشلىتىش بىلەن بولىدۇ. نېمەتنى اللەتنى دەپ بىلمەسلىك ۋە ئۇلارنى گۇناھ - مەسىيەتلەرگە ئىشلىتىش بولسا، ناشۈكۈرلىك بولۇپ، ياخشىلىققا يامانلىق قىلغانلىق، شۈكۈرى قىلىشنىڭ ئورنىغا نانكۈرلۈك قىلغانلىقتۇر. ئۇنداق كىشى قاتتىق ھېساپ ئېلىنىشقا ۋە نېمەتلەردىن مەھرۇم قىلىشقا ھەقىقەتتۇر. اللە تائالانىڭ ئەڭ چوڭ نېمەتلىرى سالامەتلىك، مال - مۈلۈك ۋە ئىلىم نېمەتلىرىدۇر. بۇ نېمەتلەرنىڭ ھەر بىرىنىڭ سەدىقىسى بار. بەندە بۇ نېمەتلەر ئارقىلىق ئۇنى بەرگەن ئىگىسىگە ئىتائەت قىلىشى ۋە ئۇنىڭ قىلغان ياخشىلىقىنى ئېتىراپ قىلىشى كېرەك. چۈنكى



الله تائالا پۈتۈن مۈلكىنىڭ ئىگىسى، ئۇنى خالىغان كىشىگە بېرىدۇ، خالىغان كىشىدىن تارتىپ ئالىدۇ، خالىغان كىشىنى ئەزىز قىلىدۇ، خالىغان كىشىنى خار قىلىدۇ.

بەندىنىڭ قىلغان ياخشى ئىشلىرى، بەرگەن سەدىقلىرى الله تائالاغا پايدا يەتكۈزەلمەيدۇ. ئۇلارنىڭ قىلغان يامان ئىشلىرى، نانكورلۇقلىرى الله تائالاغا زىيان يەتكۈزەلمەيدۇ. قىلغان ياخشى - يامان ئىش - ئەمەللەرنىڭ پايدا - زىيىنى پەقەتلا ئىنساننىڭ ئۆزىگە بولىدۇ. الله تائالا ئىنساننى، ئۆز ئىختىيارى بىلەن ياراتقۇچۇسى بولغان پەرۋەردىگارىنى تۇنۇپ، ئۇنىڭغا قۇللۇق قىلىشى ئۈچۈن ياراتقان، ئۇلاردىن رىزىق ياكى تائام بېرىشنى تىلىمەيدۇ، الله تائالانىڭ بەدىلەردىن تىلىمەيدىغىنى پەقەت ياخشى ئىشلاردا ئۆز ئارا ھەمكارلىشىش، يامانلىقلاردىن قول ئۇزۇشتۇرۇش. بەندىنىڭ بۇ ئىشىنى سەدىقە ھېساپلاپ ئۇنى «نامە ئەمال» دەپتىرىگە ياخشى ئەمەللەر قاتارىغا يازىدۇ.

ياردەم قىلىش كۆپىنچە پۇل - مال ئارقىلىق بولىدۇ. چۈنكى زاكات، سەدىقە، كاپارەت، ھەج، يوقسۇللارغا ياردەم بېرىش، جىھادقا ياردەم بېرىش، مەسجىد، مەكتەپ، دوختۇرخانا، تۇل خوتۇن، يېتىم ئوغۇل، ياشلانغانلارغا ياردەم بېرىش، كىتاپ باستۇرۇش، دىننى، ۋەتەننى قوغداش پۇل چىقىم قىلىش قاتارلىق ئىشلارنىڭ ھەممىسى الله تائالا بەرگەن پۇل - مال نېمىتىگە شۈكۈر قىلغانلىق بولىدۇ. الله يولىدا چىقىم قىلىنغان ھەر بىر تەڭگە پۇل، يېتىم - يېسىرلارنىڭ ئاغزىغا قويغان ھەر بىر لۇقما تائام، ھەرگىز زايى بولۇپ كەتمەيدۇ، بەلكى نامە ئەمال دەپتىرىگە يېزىلىپ قىيامەت كۈنى ھاجىتىڭىز چۈشكەندە ئالدىڭىزغا كېلىدۇ.

ئەگەر قولىڭىزدا الله يولىدا سەرىپ قىلغۇدەك نەرسىڭىز بولمىسا، تېرىشىپ - تىرىشىپ ئىشلەڭ. ئىشلەش ئارقىلىق ھەم ئۆزىڭىزنىڭ ۋە ئائىلىڭىزنىڭ ئېھتىياجلىرىنى قامداپ، كىشىلەرگە موھتاج بولمايسىز، ھەمدە ئېھتىياجىڭىزدىن ئاشقىنىنى ئۆزىڭىزدىن تۆۋەن ئاجىز - بىچارىلەرگە ياردەم قىلىش ئارقىلىق جەننەتكە ئېرىشىسىز. ئەگەر ئىشلىمەي باشقىلارنىڭ بەرگەن سەدىقىسى بىلەن ياشىسىڭىز يۈزىڭىز تۆۋەن بولىدۇ، خەلقى ئالەم ئالدىدا خارلىققا قالسىز. رەسۇلۇللاھ سەللەللاھۇ ئەلەيھى ۋەسەللەمنىڭ «بەرگەن قول ئالغان قولىدىن ياخشىراق» دېگەن سۆزىنىڭ مەنىسى مانا مۇشۇ.



ھاجەتمەننىڭ ھاجىتىنى راۋا قىلىش، زۇلۇمغا ئۇچرىغۇچىغا ياردەم قىلىش، قارغۇنىڭ قولىدىن يېتىلەپ بارىدىغان يېرىگە يەتكۈزۈپ قويۇش، قۇلقى ئېغىرلارغا سۆزنى چۈشەندۈرۈش، يېتىمنىڭ بېشىنى سىلاش، تۇل خوتۇن، ئاجىز بىچارىلەرگە يار - يۆلەك بولۇش قاتارلىق ئىشلارنى قىلىش اللە تائالا بەرگەن سالامەتلىك نېمىتىگە شۈكۈر قىلغانلىق بولىدۇ.

كىشىلەرگە ۋەز - نەسىھەت قىلىش، ياخشى ئىشلارغا چاقىرىش، يامان ئىشلاردىن توسۇش، كىشىلەرگە اللە تائالانىڭ ئەمرى - پەرمانلىرىنى چۈشەندۈرۈش، بىلىمگە نەزەرگە ئۆزگىتىش، سورىغانلارغا جاۋاب بېرىش، غاپىللىرىنى ئاگاھلاندۇرۇش، ھەم ئۆزى شەرىئەت ئەھكاملىرىغا تولۇق ئەمەل قىلىش ئارقىلىق بارلىق ئىش - ھەرىكەتلىرىدە كىشىلەرگە ياخشى ئۆلگە بولۇش قاتارلىق ئىشلار بولسا، اللە تائالانىڭ بەرگەن ئىلىم - بىلىم نېمىتىگە شۈكۈر قىلغانلىق بولىدۇ.

ئەگەر كىشى ئىشلەشكە قادىر بولالمىسا، كىشىلەرگە ياردەم قىلغۇدەك نەرسىگە ئىگە بولالمىسا، باشقىلارنى ياخشى ئىشلارنى قىلىشقا رىغبەتلەندۈرۈشى، مال - مۈلۈك ئىگىلىرىنى پېقىر - مىسكىنلەرگە ياردەم قىلىشقا چاقىرىشى لازىم. كىشىلەرنى ياخشىلىققا دەۋەت قىلىش پەقەت دىنى ئالمىلارنىڭلا ۋەزىپىسى ئەمەس، ياخشى - ياماننىڭ نېمە ئىكەنلىكىنى بىلىدىغان ھەر بىر مۇسۇلماننىڭ ۋەزىپىسىدۇر.

يۇقىرىدىكى ئىشلارنىڭ ھېچبىرىنى قىلىشقا قادىر بولالمىغان كىشى، باشقىلارغا زىيان يەتكۈزۈشتىن، گۇناھ - مەسىيەتلەردىن قول ئۆزسە، مەيلى تىلى مەيلى قولى ئارقىلىق بولمىسۇن كىشىلەرگە ئازار بەرمىسە، سەدىقە قىلغاندەك ساۋاب ئالىدۇ.

دېمەك، كىشىنىڭ بۇ ھاياتتا بىر رولى بولۇشى كېرەك. چۈنكى ئىنسان بۇ دۇنياغا بىكاردىن بىكار يارىتىلغان ئەمەس. ياشىغان - ياشمىغاننىڭ ھېچقانداق بىر پەرقى يوق كۈن ئۆتكۈزگەن ئىنسانلار ئۆزىنىڭ ئىنسان قىلىپ يارىتىلىشىنىڭ غايىسىنى بىلمەيدىغان مەخلۇقلاردۇر. سوفى اللە يار قىيامەت كۈنى اللە تائالانىڭ نېمىدەپ سورايدىغانلىقى ھەققىدە مۇنداق دەيدۇ:

تېنۇ - تەرەڭدە تاتلىق جان ياراتتىم،

باھايىم قىلمىدىم ئىنسان ياراتتىم.



تامام ئەزالىرىڭنى سالمىم ئەتتىم،  
ئېرىغ زاتىم بىلۈرگە ئالىم ئەتتىم.  
سۇغاردىم ئابى نېمەتتىن چىشىڭنى،  
قېنى ئېيغىل ماڭا قىلغان ئىشىڭنى.

ئىنسان بۇ چەكلىك ئۆمرىدە قولىدىن كېلىشىچە ياخشى ئىشلارنى قىلىش ئارقىلىق جەمئىيەتكە پايدىلىق بولۇشى لازىم. ئەكسىچە ئىشلىمەي جەمئىيەتكە يۈك بولۇپ ياشاش مۇسۇلمانا ئۈچۈن كۆتەرگۈسىز نومۇستۇر. شۇڭا رەسۇلۇللاھ سەللەللاھۇ ئەلەيھى ۋەسەللەم بۇ يەردە ئىشلەشكە، ھەر بىر كىشىنى قولىدىن قانداق بىر ئىش كەلسە شۇنى قىلىشقا، بىكار تىلەپ بولماسلىققا، جەمئىيەتكە ھېچقانداق تۆھپە قوشالمىسا، زىيان ئۇرماسلىققا چاقىرىدۇ.

اللە تائالا بىزلەرنى جەمئىيەتكە پايدىسىز يۈك بولۇپ ياشاتىن ساقلىسۇن، ئاز بولسىمۇ دىن - مىللەت ئۈچۈن خىزمەت قىلىپ كەتكىلى نېسىپ قىلسۇن. ئامىن!



56 . ھەدىس

**قانائەتلىك بولۇش توغرىسىدا**

عن أبي هريرة رضي الله عنه، عن النبي صلى الله عليه وسلم قال: «لَيْسَ الْغِنَىَ عَنِ كَثْرَةِ الْعَرَضِ، وَلَكِنَّ الْغِنَىَ غِنَىَ النَّفْسِ.» [رواه البخاري ومسلم]  
**تەربىيەسى:**

ھەزرىتى ئەبى ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «مالنىڭ كۆپلىكى بايلىق ئەمەس، لېكىن ھەقىقىي بايلىق كۆڭۈلنىڭ بايلىقىدۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. ھەدىسنىڭ بۇخارىدىكى نومۇرى: 6299، مۇسلىمدىكى نومۇرى: 2373]

**ئىزاھات:**

پۇل - مال ھاياتلىق ئۈچۈن ئەڭ كېرەكلىك نەرسە. لېكىن ئۇ مۇسۇلماننىڭ غايىسى ۋە مەقسىتى بولماسلىقى لازىم. مۇسۇلمان كىشى مال - دۇنيانى غايە قىلمايدۇ. بەلكى ئۇنى ئالىي نىشانغا يېتىش ئۈچۈن بىر ۋاستە قىلىدۇ. مال - دۇنيانى ئۆزىگە غايە قىلغانلار ھەرگىز توپمايدۇ، مال - دۇنياسى كۆپ بولغانسىرى تېخىمۇ كۆپ بولسا بولاتتى دەپ كېچە - كۈندۈز دۇنيا قوغلايدۇ. پۇل - مال يىغىشتا ھالال - ھارامنى ئىلغىمايدۇ. كىشىلەرنىڭ ھەققىنى يەۋبىلىشتىن قورقمايدۇ. ئۇنداق ئادەمدە تاماخورلۇق ۋە ئاچ كۆزلۈكنىڭ چېكى بولمايدۇ.

ئەمما پۇل - مالنى ھاياتلىق ۋاستىسى دەپ قارىغان مۇسۇلمان، ئۆز كۈچىگە تايىنىپ ئىشلەپ، ھالال يول بىلەن ئىقتىساد يىغىدۇ. ھارام نەرسە يەپ سېلىشتىن ھەزەر قىلىدۇ. ئۆز مەپىئىتى ئۈچۈن كىشىلەرگە زىيان ئۇرمايدۇ. باشقىلارنىڭ ھەققىنى يېمەيدۇ. بەلكى ئۇ ئىشلەپ تاپقان رىزىقىغا ئاز بولسۇن، كۆپ بولسۇن قانائەت قىلىدۇ. قولىدىن كېلىشىچە نامرات - بېچارىلەرگە ياردەم قىلىدۇ. ئۇنىڭ بىلەن كۆڭلى خاتىرجەم، ھەممە ئادەم بىلەن دوست ئىناق ئۆتىدۇ. ھاياتلىقىنىڭ تەمىنى مانا موشۇنداق ئادەم تېتىيدۇ. ئۇ اللەنىڭ بەرگىنىگە شۈكرى قىلىدۇ. اللە تائالا ئۇنىڭ



رىزىقىغا بەركەت ئاتا قىلىدۇ، رەسۇلۇللاھنىڭ ھەقىقىي بايلىق كۆڭۈل بايلىقى دېگەننىڭ مەنىسى مانا موشۇ.

اللە تائالا ئاچكۆزلۈك ۋە تاماخورلۇق كېسىلىگە دۇچار بولۇشتىن ساقلاپ، نامرات بولسىمۇ قورسىقى كەڭ، كۆزى توق ياشىغىلى نىسپ قىلسۇن. ئامىين!



57 - ھىدىس

## خەيرى ، تېھسان قىلىنىشقا تېھشلىك كىشى توغرىسىدا

وعنه رضي الله عنه : أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ : «لَيْسَ الْمَسْكِينُ الَّذِي يَطُوفُ عَلَى النَّاسِ تَرْدُهُ اللَّقْمَةَ وَاللُّقْمَتَانِ ، وَالتَّمْرَةَ وَالتَّمْرَتَانِ ، وَلَكِنَّ الْمَسْكِينُ الَّذِي لَا يَجِدُ غِنَى يُغْنِيهِ وَلَا يَفْطَنُ لَهُ فَيُتَّصَدَّقُ عَلَيْهِ ، وَلَا يَقُومُ فَيَسْأَلُ النَّاسَ .» [رواه البخاري ومسلم]

### تەربىيەسى:

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «مىسكىن كىشىلەرنىڭ قېشىغا بېرىپ بىر - ئىككى لوقما تائام، بىر - ئىككى خورما تىلەيدىغان كىشى ئەمەس. لېكىن ھەقىقىي مىسكىن ھاجىتىنى قامدىيالغىدەك بايلىق تاپالمىغان، سەدىقە بېرىلىشى ئۈچۈن ھالىنى بىلىندۈرمىگەن ۋە كىشىلەردىن بىر نەرسە سورىمايدىغان كىشىدۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 1461]

### نىزاھات:

ئىنسانلارنىڭ ھەممىسى ئوخشاش بولمايدۇ ۋە بىر ئىنسان ھەر دائىم ئوخشاش ھايات كەچۈرەلمەيدۇ. بەزى كىشىلەر يوقسۇزلۇق، پېقىرلىققا دۇچار بولىدۇ. بۇنداق ئەھۋالغا چۈشۈپ قالغانلار سەۋر - تاقەت قىلىشنى تاشلاپ، تىلەمچىلىكنى باشلاپ، ئۇنىڭدىن - بۇنىڭدىن بىر نەرسە سوراپ، سەدىقە بىلەن ھايات كەچۈرۈشنى ئادەت قىلىۋالسا، بۇنداق كىشى ھەقىقىي پېقىر مىسكىن ھېساپلانمايدۇ. چۈنكى ئۇ باشتا ھاجىتىنى راۋا قىلىش، تۇرمۇشىنى قامداش يۈزىدىن كىشىلەردىن ياردەم سورىغان بولسىمۇ، بارا - بارا تىلەمچىلىكنى كەسىپكە ئايلاندۇرۇۋېلىپ، كىشىلەرنىڭ بويىغا مىنىپ، پۇل توپلاشقا ئادەتلەنگەن بولۇپ، ھەرقانچە باي بولسىمۇ، يىرتىق چاپاننى تاشلىماي تىرىكتاپلىق بىلەن ھايات كەچۈرىدۇ. ھەقىقىي مىسكىن، پېقىر كىشى بولسا، ئەمەلىيەتتە قولىدا ھېچ نەرسىسى يوق، كىشىلەردىن تىلەشنى ئۆزى ئۈچۈن نومۇس دەپ بىلىدىغان، ئۇلارنىڭ



كۆرۈنۈشىدىن قىيىنچىلىق ئەھۋالى مەلۇم بولمايدىغان كىشىلەردۇر. ئۇنداق ئىپپەتلىك زاتلارنى كىشىلەر باي دەپ ئويلايدۇ. ئەمەلىيەتتە بولسا ئۇلار ياردەم قىلىنىشقا ئەڭ مۇھتاج كىشىلەردۇر. ئۇلار ئاچ بولسىمۇ قانائەت قىلىپ، كىشىلەرگە چاندۇرما سلىققا تىرىشىدۇ. اللە تائالا مۇنداق دەيدۇ:

﴿ لِلْفُقَرَاءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ مَحْسَبَهُمْ الْجَاهِلُ أَعْيَاءٌ مِنَ التَّعَفُّفِ تَعْرِفُهُمْ بِسِيمَاهُمْ لَا يَسْأَلُونَ النَّاسَ إِلْحَافًا وَمَا تُنْفِقُوا مِنْ خَيْرٍ فإِنَّ اللَّهَ بِهِ عَلِيمٌ ﴾

﴿ئۆزىنى اللە يولىغا ئاتىغان، (تىرىكچىلىك قىلىش ئۈچۈن) يىراق جايلارغا بارالمايدىغان يوقسۇللارغا خەير - ئېھسان قىلىنىشى كېرەك. ئەھۋالىنى ئۇقمايدىغانلار، ئۇلارنىڭ نەرسە تىلىمىگە نىلكىلىرىگە قاراپ، ئۇلارنى باي دەپ گۇمان قىلىدۇ، ئۇلارنىڭ چىرايىدىن تونۇيسەن، ئۇلار كىشىلەرگە چاپلىشىش ئېلىپ تىلەمچىلىك قىلمايدۇ. مېلىڭلاردىن نېمىنى خەير - ئېھسان قىلماڭلار، اللە ھەقىقەتەن ئۇنى بىلگۈچىدۇر.﴾ [سۈرە بەقەرە: 273 - ئايەت]

مانا شۇنداق كىشىلەرنى ئىزدەپ تېپىپ ئۇلارغا ياردەم قىلىش ئەڭ مۇۋاپىق بولىدۇ. بۇھەدىستە رەسۇلۇللاھ سەللەللاھۇ ئەلەيھى ۋەسەللەمنىڭ دېمەكچى بولغىنى كىشىلەرنى ئىپپەتلىك، ئالى سۈپەتلىك بولۇشقا چاقىرىش ۋە يۈزىنى چۈشۈرۈپ كىشىلەردىن نەرسە سوراشتىن توسۇشتىن ئىبارەت.



### ئىشلەشنىڭ پەزىلىتى توغرىسىدا

وعنه رضي الله عنه أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «لَأَنْ يَحْتَطِبَ أَحَدُكُمْ حُزْمَةً عَلَى ظَهْرِهِ خَيْرٌ لَهُ مِنْ أَنْ يَسْأَلَ أَحَدًا فَيُعْطِيَهُ أَوْ يَمْنَعُهُ.» [رواه البخاري ومسلم]

#### تەربىيەسى:

ھەزرىتى ئەبۇ ھۈرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «سىلەرنىڭ بىرىڭلارنىڭ بىر باغلام ئوتۇن تىرىپ، يۈدۈپ كېلىپ جان باقىنى مەيلى بەرسۇن ياكى بەرمىسۇن، كىشىدىن تىلەپ جان باققىنىدىن ياخشى.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 2334]

#### ئىزاھات:

جانابى رەسۇلۇللاھ سەللەللاھۇ ئەلەيھى ۋەسەللەم بىز مۇسۇلمانلارنىڭ شۇنداق ئالى سۈپەت، ئىپپەتلىك، غۇرۇرلۇق، ئېسىل كىشىلەر بولۇشىمىزنى تەلەپ قىلىدۇ. ئىشلەپ چىقىرىشقا رىغبەتلەندۈرىدۇ. ئىنسان قانداق ئىش بولمىسۇن ئىشلەپ يېيىشى كېرەك. ئىشنىڭ چوڭمۇ كىچىكمۇ ئوخشاش. ھەر قانچە ئاددىي ئىش بولسىمۇ ئىشلەش، باشقىلاردىن تىلگەندىن ياخشى. ئىشنى كۆرگە ئىلماسلىق، ئىشچىلارنى كەمسىتىش ئىنتايىن ناچار ئەخلاق ۋە مۇسۇلمانلىققا ئۇيغۇن كەلمەيدىغان قىلىقلاردۇر.

مانا رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە كىشىلەرنىڭ نەزىرىدە ئەڭ ئاددىي دەپ قارىلىدىغان ئىشلاردىن بىرىنى مىسال قىلىپ: «ئوتۇن توشۇپ جان بېقىش كىشىلەرگە قول سۇنغاندىن ياخشى» دەيدۇ. دېمەك، كىشىلەرگە قولنى سۇنۇپ بىر نەرسە سورىسا ياپىرىدۇ ياكى بەرمەيدۇ. مۇشۇنداق بېرىش - بەرمەسلىكى ئېھتىماللىق بولغان كىشىلەرگە ئۆزىنى خار قىلىپ، يۈزىنى چۈشۈرۈپ قول سۇنۇش ئەڭ پەسكەش، نۇمۇس قىلىشقا تېگىشلىك ئىشتۇر. بەزىلەر تۆۋەن



ئىشلارنى قىلىشتىن نومۇس قىلىدۇ. ھەقىقەتتە نومۇس قىلىشقا تېگىشلىك نەرسە بىكار تەلەپلىك ۋە جەمئىيەتكە يۈك بولۇپ ياشاتۇر. مۇسۇلمان دېگەن ئۈستۈن تەبىئەتلىك، ئالى سۈپەتلىك، جاپا - مۇشەققەتكە چىداملىق، بالا - ئاپەتكە سەۋرلىك بولۇش، ھەقىقى مۈلۈك ئېگىسى بولغان اللەغا يالۋۇرۇش، پۈتۈن ھاجىتىنى ئۇنىڭدىن سورا، كۈچىنىڭ يېتىشىچە تىرىشىپ ئىشلەش، بېكار تەلەپ، لايىغەزەل بولماسلىق، ۋاقتىنى بېكار ئۆتكۈزمەسلىك، ھەر قانچە ئاددى - تۆۋەن ئىش بولسىمۇ كىچىك كۆرمەستىن قىلىش، باشقىلارغا قول سۇنۇشتىن، ھاجىتىنى تىلەپ كىشىلەرگە يالۋۇرۇشتىن بارغا قانائەت قىلىشنى ئەۋزەل كۆرۈش لازىم. رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا بىر كۈنى بىر ساھابە كېلىپ سالام بېرىدۇ. رەسۇلۇللاھ سەللەللاھۇ ئەلەيھى ۋەسەللەم ئۇنىڭ بىلەن قول ئېلىشىپ كۆرۈشكەندە، ئۇنىڭ قوللىرىنىڭ قاپىرىپ كەتكەنلىكىنى ھېس قىلىپ: «**قولۇڭغا نېمە بولدى؟**» دەپ سورايدۇ. ھېلىقى ساھابە ئىشلەپ قولىنىڭ شۇنداق قاپىرىپ كەتكەنلىكىنى ئېيتقاندا، رەسۇلۇللاھ سەللەللاھۇ ئەلەيھى ۋەسەللەم ئۇنىڭ قولىنى ئىگىز كۆتۈرۈپ تۇرۇپ: «**بۇ اللە ۋە ئۇنىڭ پەيغەمبىرى ياخشى كۆرىدىغان قول**» دەيدۇ. ئەپسۇسكى بازار، مەسجىد ئالدىلىرى تىلەمچىلەر بىلەن تولۇپ تاشماقتا. تىلەمچىلىكنى كەسىپ قىلىۋالغانلارغا قارىتا رەسۇلۇللاھنىڭ تۆۋەندىكى ھەدىسىگە دىققەت قىلىڭ.



59 . ھەدىس

**تەلەمچىلىكتىن ساقلىنىش توغرىسىدا**

عن عبد الله بن عمر بن الخطاب رضي الله عنه، أَنَّ النَّبِيَّ صَلَّى اللهُ عَلَيْهِ وَسَلَّمَ قَالَ: «لَا تَزَالُ الْمَسْأَلَةُ بِأَحَدِكُمْ حَتَّى يَلْقَى اللهُ وَكَيْسَ فِي وَجْهِهِ مُزْعَةٌ لَحْمٍ.» [رواه البخاري ومسلم]

**تەربىيەسى:**

ھەزرىتى ئابدۇللاھ ئىبنى ئۆمەر رەزىيەللاھۇ ئەنھۇمادىن رىۋايەت قىلىندۇكى، جانابى پەيغەمبەر سەللەللاھۇ ئەلەيھى ۋەسەللەم مۇنداق دېگەن: «سىلەرنىڭ بىرىڭلار اللەغا ئۇچراشقۇچىلىك تەلەمچىلىك قىلىۋەرسە، قىيامەت كۈنى يۈزىدە گۆش دىدارى بولمىغان ھالدا ھازىر بولىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 2349]

**ئىزاھات:**

بۇ دۇنيادا كىشىلەرگە قولىنى سوزۇپ تەلەمچىلىك قىلىشتىن نومۇس قىلمىغان، پۇل - مال ئۈچۈن يۈزىنى چۈشۈرۈپ، تەلەمچىلىكنى كەسىپ قىلىۋالغان كىشىنىڭ ئاخىرەتتىكى ئەھۋالى بولسا، يۈزىدە پەقەت گۆش دىدارى بولمىغان، قورۇق ئۇستۇخان ھالدا تىرىلىدۇ. خەلقى ئالەم ئالدىدا ئاشۇنداق رەسۋا بولىدۇ. رەسۋلۇللاھ سەللەللاھۇ ئەلەيھى ۋەسەللەم يەنە بىر ھەدىستە مۇنداق دەيدۇ: «بەرگەن قول ئالغان قولىدىن ياخشى، خەير - ئېھسان قىلىشتا قول ئاستىڭدىكىلەردىن باشلا، ئەڭ ياخشى سەدىقە بايلىقتىن بەرگەن سەدىقىدۇر. ئىپپەتلىك بولۇشنى تەلەپ قىلغان كىشىنى اللە ئىپپەتلىك قىلىدۇ، كىشىلەرگە قول سۇنۇشتىن بەھاجەت بولۇشنى تەلەپ قىلغان كىشىنى اللە باي قىلىدۇ. پۇل توپلاش ئۈچۈن تەلەمچىلىك قىلغان كىشى مەيلى كۆپ ياكى ئاز توپلىسۇن جەھەننەم چوغللىرىنى توپلىغان بولىدۇ. كىشى تەلەمچىلىك قىلىۋەرسە قىيامەت كۈنى يۈزىدە گۆش دىدارى بولمىغان ھالدا كېلىدۇ.»



بىر كۈنى رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا ئىككى كىشى سەدىقە سوراپ كەلدى. رەسۇلۇللاھ سەللەللاھۇ ئەلەيھى ۋەسەللەم ئۇلارغا بىر قۇر كۆز يۈگۈرتكەندىن كېيىن ئۇلارنىڭ ئىشلەش ئىقتىدارى بارلىقىنى بايقىدى - دە، مۇنداق دېدى: «ئەگەر خالىساڭلار سىلگە تىلگەن نەرسەڭلارنى بېرىمەن، لېكىن ئۇنىڭدا باي ۋە ئىشلىيەلەيدىغان كۈچلۈك كىشىنىڭ نەسۋىسى يوق (يەنى مەن بېرىدىغان سەدىقە سىلەرنىڭ نەسۋەتلىرى ئەمەس).» دېدى.

رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «كىمكى بېشىغا يوقسۇزلۇق چۈشمەستىن ياكى بېقىشقا قۇربى يەتمەيدىغان ئەۋلادلىرى بولماستىن، كىشىلەردىن نەرسە تىلسە، قىيامەت كۈنى يۈزىدە گۆش دىدارى بولمىغان ھالدا كېلىدۇ.» رەسۇلۇللاھ سەللەللاھۇ ئەلەيھى ۋەسەللەم يەنە مۇنداق دەيدۇ: «كىمكى يوقسۇزلۇققا ياكى بېقىپ بولالمايدىغان ئەۋلادقا دۇچار بولماستىن تىلەمچىلىكنىڭ ئىشىكىنى ئاچسا، اللە ئويلىمىغان يەردىن ئۇنىڭغا يوقسۇزلۇقنىڭ ئىشىكىنى ئاچىدۇ.»

ئەي نامراتلىققا گرىپتار بولغان كىشىلەر! يالغۇز اللە تائالاغا تايىنىڭلار، قۇربىڭلارنىڭ يېتىشىچە ئىشلەشكە تىرىشىڭلار، كىشىلەرگە قول تەڭلەپ تىلەمچىلىك قىلىشتىن، مۇسۇلمانلىق شەرىپىڭلارنى ئاياغ ئاستى قىلىشتىن ھەزەر ئەيلەڭلار. بىر شائىر مۇنداق دەيدۇ:

لَا تَسْأَلَنَّ بَنِيَّ أَدَمَ حَاجَةً  
وَسَلِّ الَّذِي أَبُوهُ لَا تُحْجَبُ  
فَاللَّهُ يَغْضَبُ إِنْ تَرَكْتَ سُؤَالَهٖ  
وَبُنِيَّ أَدَمَ حِينَ يُسْأَلُ يَغْضَبُ

تەرجىمىسى: ئەي ئوغلۇم! ئادەمدىن ھاجىتىڭنى سورىما، دەرۋازىسى ئېتىلمەيدىغان زات اللەدىن سور. چۈنكى اللە سورىمىساڭ غەزەبلىنىدۇ، ئادەم بولسا، سورىساڭ غەزەبلىنىدۇ.

اللە تائالا ئىشلەشكە ئەمىر قىلىپ مۇنداق دەيدۇ:

﴿هُوَ الَّذِي جَعَلَ لَكُمْ الْأَرْضَ ذُلُولًا فَأَمْشُوا فِي مَنَاكِبِهَا وَكُلُوا مِنْ رِزْقِهِ ۗ وَإِلَيْهِ النُّشُورُ﴾





«اللە سىلەرگە زىمىننى مېڭىشقا ئاسان قىلدى، زىمىننىڭ ئەتراپىدا مېڭىڭلار. اللەنىڭ بەرگەن رىزقىدىن يەڭلار، سىلەر تىرىلگەندىن كېيىن اللەنىڭ دەرگاھىغا قايتۇرۇلسىلەر.» [سۈرە مۇلك: 15 - ئايەت]

اللە تائالا بىزنى ئۆزىدىن باشقا ھېچكىمگە موھتاج قىلمىسۇن. بىزگە قانائەت، سەۋرچانلىق ئاتا قىلىپ، كىشىلەرگە قول سۇنۇشتىن ساقلىسۇن. ھورۇنلۇقتىن، بېكار تەلەپلىكتىن، قورقۇنچاقلىقتىن، بېخىللىقتىن ئۆز پاناھىدا ساقلاپ، ئىپپەتلىك، ئىززەتلىك ئالجاناپ مۇسۇلمانلاردىن قىلسۇن. ئامىين!



60 . ھەدىس

## تۇل خوتۇنغا ياردەم قىلىش توغرىسىدا

عن أبي هريرة رضي الله عنه قال، قال رسول الله صلى الله عليه وسلم: «السَّاعِي عَلَى الْأَرْمَلَةِ وَالْمَسْكِينِ كَالْمُجَاهِدِ فِي سَبِيلِ اللَّهِ، أَوْ الْقَائِمِ اللَّيْلِ الصَّائِمِ النَّهَارَ.» [رواه البخاري ومسلم]

**تەربىيەسى:**

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «تۇل خوتۇن ۋە مەسكىنگە ياردەم قىلىشقا تىرىشقان كىشى، اللە يولىدا جىھاد قىلغان ياكى كېچىنى ئىبادەت ۋە كۈندۈزنى روزا بىلەن ئۆتكۈزگەن كىشىگە ئوخشايدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 5226]

### ئىزاھات:

ئىنساننىڭ بۇ ھاياتتىكى قەدرى - قىممىتى دىنى ياكى دۇنيالىقى ئۈچۈن قىلغان ئىش - ئەمەللىرىگە قاراپ بولىدۇ. اللە تائالا ئەڭ ياخشى كۆرىدىغان پەزىلەتلىك ئەمەل دىنىنى ھىمايە قىلىش ۋە كىشىلەرنى ئۇنىغا دەۋەت قىلىش يولىدا اللە ئۈچۈن جېنى ۋە مېلى بىلەن جىھاد قىلىشتۇر. جىھاد پەيغەمبەرلەرنىڭ ئەڭ مۇھىم ۋەزىپىسى بولۇپ، ئۇلاردىن كېيىنكى ئىنسانلار جىھاد قىلىش جەھەتتە بەش تۈرلۈك بولىدۇ. ئۇلار: تىلى ۋە قەلىمى ئارقىلىق جىھاد قىلىدىغان ئالىم؛ كۈچى ۋە ھوقۇقى بىلەن جىھاد قىلىدىغان پادىشاھ؛ ئىمانى ۋە قورالى بىلەن جىھاد قىلىدىغان ئەسكەر؛ مېلى ۋە ھەمراھلىرى بىلەن جىھاد قىلىدىغان باي؛ كېچىنى ئىبادەت ۋە كۈندۈزنى روزا بىلەن ئۆتكۈزىدىغان، ئىچى - تېشى ئوخشاش بولغان ئابىددۇر. ئۆزىنىڭ كۈندىلىك ئېھتىياجىنى قامداش ئۈچۈن ئىشلەيدىغان ۋە ئاجىز، بىچارە، باققۇچىسى يوق ئاياللارغا، غېرىپ، مەسكىنلەرگە ياردەم قىلىش ئۈچۈن ھەرىكەت قىلىدىغان كىشى بولسا، اللە تائالانىڭ دەرگاھىدا يۇقىرىدىكى بەش خىل كىشىنىڭ ساۋابىغا ئائىل بولىدۇ.



بىر كۈنى رەسۇلۇللاھ سەللەللاھۇ ئەلەيھى ۋەسەللەمنىڭ يېنىدىن ناھايىتى كۈچلۈك، ساغلام ۋە پائال كۆرىنىدىغان بىر يىگىت ئۆتۈپ كېتىۋاتاتتى، رەسۇلۇللاھنىڭ يېنىدىكى ساھابىلار: «كاشكى بۇ يىگىت اللە يولىدا جىھاد قىلغان بولسىچۇ» دېيىشتى. بۇنى ئاڭلىغان رەسۇلۇللاھ سەللەللاھۇ ئەلەيھى ۋەسەللەم: «ئەگەر كىچىك بالىلىرىنى بېقىش ئۈچۈن چىققان بولسا، اللە يولىدا بولىدۇ. ئەگەر ياشىنىپ قالغان ئاتا - ئانىسىنى بېقىش ئۈچۈن چىققان بولسا اللە يولىدا بولىدۇ. ئەگەر ئۆز تۇرمۇشىنى قامداش ئۈچۈن چىققان بولسا اللە يولىدا بولىدۇ، ئەگەر ئۇ رىياكارلىق ۋە ئۆزىگە تەمەننا تارتىپ چىققان بولسا شەيتاننىڭ يولىدا بولىدۇ» دېدى.

كىشىلەرنىڭ ئىچىدە ياردەمگە ئەڭ موھتاج بولغان كىشى باقىدىغان ئېرى ياكى ئاتا - ئانىسى يوق تۇل خوتۇندۇر. ھاياتتا ئەرلەرگە قارىغاندا ئاياللار ئاجىز ۋە ھاجەتلىرى كۆپ بولىدۇ. ئىشلەشكە قادىر بىر ئەر كىشىنىڭ ياردىمى بولمىسا ئاياللار ئۆزىنىڭ ھاجىتىنى ئۆزى قامداپ كېتەلمەيدۇ. شۇڭا رەسۇلۇللاھ سەللەللاھۇ ئەلەيھى ۋەسەللەم ئاياللارغا ياردەم بېرىشكە رىغبەتلەندۈرۈپ مۇنداق دېگەن: «ئۈچ قىزى ياكى ئۈچ قىز قېرىندىشى ياكى ئىككى قىزى ياكى ئىككى قىز قېرىندىشى بولغان كىشى، ئۇلارغا ياخشى يار - يۆلەك بولۇپ، اللەنىڭ ئۇلار ھەققىدىكى ئەمرىنى تۇتسا، جەننەتكە كىرىدۇ.» يەنە بىر رىۋايەتتە رەسۇلۇللاھ سەللەللاھۇ ئەلەيھى ۋەسەللەم «ئۇلارنى ئويىدىن تەربىيەلىسە، ئۇلارغا ياخشىلىق قىلسا ۋە ئۇلارنى ياتلىق قىلسا، جەننەتكە كىرىدۇ» دېگەن. رەسۇلۇللاھ سەللەللاھۇ ئەلەيھى ۋەسەللەم يەنە مۇنداق دەيدۇ: «كىشىنىڭ باشقىلارغا موھتاج بولماسلىق ئۈچۈن ئۆزىگە سەرپ قىلغان نەرسىسى سەدىقۇر؛ ئايالىغا، بالىسىغا ۋە ئائىلىسىدىكىلەرگە سەرپ قىلغان نەرسىسى سەدىقۇر.»

ھەدىستە تىلغا ئېلىنغان مىسكىنگە كەلسەك، ئۇ قېرىپ قالغانلىقى ياكى كىچىك بولغانلىقى ياكى كېسەل ياكى قايىسى بىر سەۋەب بىلەن ئىشلەپ تۇرمۇشىنى قامدىيالمىدىغان، ئاچ - يالىڭاچ كىشىلەردۇر. ئۇنداق كىشىلەرگە ئاجىزلىرىنىڭ تۇرمۇشىنى خەۋەر ئېلىش، كۈچى بارلارغا ئىش تېپىپ بېرىش كىچىكلەرنى ئوقۇتۇپ تەربىيەلەش ئارقىلىق ئۇلارنىڭ قولىدىن تۇتۇش لازىم. مانا بۇ ئىسلامىي قېرىنداشلىقنىڭ تەقەززاسى. بىز ھەقىقى مۇسۇلمان بولىدىغان بولساق، ”مەن



مۇسۇلمان دېگەن سۆزىمىزدە راسچىل بولساق، جەمئىيىتىمىزدىكى تۇل خوتۇن، يېتىم - يېسىرلارغا ئىگە چىقىپ، ئۇلارنىڭ تۇرمۇشىدىن قوللىمىزدىن كېلىشىچە خەۋەر ئېلىشىمىز لازىم.

ئەپسۇسكى كۈنىمىزدە مال - دۇنيا كۆپىيىپ بايلار كۆپەيگەن ئىدى، تېجى نەچچە ئون يىل ئالدىدىكى ئەھۋاللارنى تىزلا ئۇنتۇپ، نامرات، مىسكىن، تۇل خوتۇن، يېتىم - يېسىرلارغا غەمخورلۇق قىلىشنىڭ ئورنىغا ھە دەپ بەس - بەستە ھەشەمەتلىك ئۆي - ئىمارەتلەرنى سالىدىغان، مېھماندارچىلىقتا بىر نەچچە دەستۇرخان سېلىپ ئىسراپ قىلىدىغان، يۈز - ئابروي ئۈچۈن ھەر تۈرلۈك ئۆرپە - ئادەتلەرنى چىقىرىۋېلىپ نامرات بىچارىلەرنىڭ تۇرمۇشىنى تەسلىشىۋېتىدىغان، پەقەتلا ھاجىم ئاتىلىش ياكى مانچە قېتىم ھەج قىلغان دېگەن نامغا ئىگە بولۇش ئۈچۈن پۇل بۇزۇپ بىر نەچچە قېتىم ھەج قىلىدىغان بولۇپ كەتتۇق. ”پۇلى بارنىڭ گېپى ئوڭ، پۇلى يوقنىڭ گېپى توڭ“ دېگەندەك، بىر ئادەمنىڭ ياخشى - يامانلىقىنى پۇل بىلەن ئۆلچەيدىغان، پۇلى بار بايلار ياخشى، يۇرتنىڭ چوڭلىرى بولۇپ تازىم قىلىنىدىغان، نامرات - كەمبەغەللەر كۆزگە ئىلىنمەي كەمىستىلىدىغان، نەزىر - چىراق، ھېيت - ئاياملاردا بايلارنى باشقا ھوجرىغا، كەمبەغەللەرنى باشقا ھوجرىغا باشلايدىغان، توي - تۈكۈن، مېھماندارچىلىققا يېقىندىكى كەمبەغەل قوشنا، نامرات ئۇرۇق - تۇغقانلارنى تاشلاپ قويۇپ يىراقتىكى بايلارنى چاقىرىدىغان ئادەتلەر ئۇچ ئالدى. بۇلارنىڭ ھەممىسى ئىسلام ئەڭ قاتتىق قارشى تۇرىدىغان يامان ئادەت ۋە كاپىرلارنىڭ ئىشى ئىدى. مۇشۇنداق يامان ئىللەتلەرنى ئۆزىمىزگە ئۆزلەشتۈرىۋالغان بىزلەر قايسى يۈزىمىز بىلەن مەن مۇسۇلمان دەپ ئېيتالايمىز؟ قىلىۋاتقان ئىشلىرىمىز ھەممىسى دىنىمىزغا خىلاپ تۇرسا، قانداقمۇ ئۇيالىماستىن اللە تائالادىن ياردەم تىلەيمىز؟ بىز دىنىمىزنى، ۋەتىنىمىزنى، مىللىتىمىزنىڭ ئىستىقبالىنى ئويلاشنىڭ ئورنىغا دۇنيا قوغلىشىپ يۈرسەك، نۇسرەت قەيەردىن كېلىدۇ؟

ئېزىز مۇسۇلمان قېرىنداشلار!

كېلىڭلار دىنىمىزغا قايتايلى، اللە تائالانىڭ كۆرسەتمىسى ۋە رەسۇلۇللاھ سەللەللاھۇ ئەلەيھى ۋەسەللەمنىڭ يوليۇرىقىغا ئەستايىدىللىق بىلەن ئەمەل قىلىپ ھەقىقىي مۆمىن بولايلى. بايلىرىمىز ماللىرىمىزدىكى يوقسۇل قېرىنداشلىرىمىزنىڭ ھەقىقىي بولغان زاكاتىنى تولۇق بېرىپ،



قوللىمىزدىن كېلىشىچە جەمئىيىتىمىزدىكى موھتاجلارنىڭ ھالىدىن خەۋەر ئالايلى. نامرات - يوقسۇللار سەۋرچان بولۇپ، اللە تائالانىڭ بەرگىنىگە قانائەت قىلمايلى. ئالىم - مەخسۇملار ئالدى بىلەن دىنىمىزغا چىن ئەمەل قىلىپ، ئاندىن كىشىلەرنى ھەق يولغا باشلايلى. بۇ دۇنيا بىر ئىمتىھان - سىناق دۇنياسى. ئاخىرەت بولسا بۇ دۇنيادا قىلغان ئىشىمىزنىڭ نەتىجىسىنى كۆرىدىغان جاي. مەڭگۈلۈك ھايات ئاخىرەتكە بارغاندا باشلايدۇ. بۇ دۇنيانىڭ ئۈچ - بەش كۈنلۈك ئۆتكۈنچى ھاياتىغا ئالدىنىپ ئۆزىمىزنى مەڭگۈلۈك ھالاكەتكە تاشلىمايلى. اللە تائالانىڭ مۇنۇ سۆزىنى ئېسىمىزدىن چىقارمايلى:

﴿ وَقُلْ أَعْمَلُوا فَسَيَرَى اللَّهُ عَمَلَكُمْ وَرَسُولُهُ وَالْمُؤْمِنُونَ وَسَتُرَدُّونَ إِلَىٰ عِلْمِ الْغَيْبِ وَالشَّهَادَةِ فَيُنَبِّئُكُم بِمَا كُنتُمْ تَعْمَلُونَ ﴾

﴿ئۇلارغا ئېيتقىنىكى، خالىغان ئەمەللەرنى قىلىڭلار، قىلغان ئەمەللىرىڭلارنى اللە، اللەنىڭ پەيغەمبىرى ۋە مۇمىنلەر كۆرۈپ تۇرىدۇ. يوشۇرۇن ۋە ئاشكارا نەرسىلەرنى بىلگۈچى اللەنىڭ دەرگاھىغا قايتۇرىلىسىلەر، اللە قىلمىشىڭلارنى سىلەرگە خەۋەر بېرىدۇ (يەنى قىلمىشىڭلارغا قاراپ جازا ياكى مۇكاپات بېرىدۇ).﴾ [سۈرە تەۋبە: 105 - ئايەت]

ئى ئۇلۇغ پەرۋەردىگار! بىزگە ھەق يولغا قايتىشىنى ۋە بىزنى سېنىڭ رازىلىقىڭغا ئېرىشتۈرىدىغان ياخشى ئەمەللەرنى قىلىشىنى نەسىپ قىلغىن. بىزنى ھەر تۈرلۈك يامان ئادەت ۋە ناچار قىلىقلاردىن پاكلىغىن. ئامىن!



61 - ھىدىس

بىننى تەسلىشتۈرمەسلىك توغرىسىدا

عن أنس بن مالك رضي الله عنه عن النبي صلى الله عليه وسلم قال: «يَسْرُوا وَلَا تُعَسِّرُوا وَبَشِّرُوا وَلَا تُنْفِرُوا.» [رواه البخاري ومسلم]

تەربىيەسى:

ھەزرىتى ئەنەس ئىبنى مالىك رەزىيەللاھۇ ئەنھۇدىن رىۋايەت قىلىنىدۇكى، جانابى پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئاسانلاشتۇرۇڭلار، تەسلىشتۈرمەڭلار، خوشخەۋەر بېرىڭلار، قاقچۇرۋەتمەڭلار.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 69]

ئىزاھات:

جانابى رەسۇلۇللاھ سەللەللاھۇ ئەلەيھى ۋەسەللەم ھەزرىتى ئەبۇ مۇسا ئەشئەرى ۋە مۇئاز ئىبنى جەبەل رەزىيەللاھۇ ئەنھۇمانى يەمەن خەلقىگە ئىسلامنى دەۋەت قىلىش ئۈچۈن ئەۋەتكىنىدە، يۇقىرىدىكى مۇبارك سۆزى بىلەن ئۇلارغا تەۋسىيە قىلغان.

اللە تائالا پۈتۈن مەخلۇقاتلارنىڭ باش تاجى بولغان ئۇلۇغ پەيغەمبىرى ھەزرىتى مۇھەممەد ئەلەيھىسسالامنى ھەممە ئالەمگە رەھمەت قىلىپ ئەۋەتكەن ۋە بارلىق ساماۋى دىنلارنىڭ ئەڭ مۇكەممىلى، ئەڭ ئەۋزىلى بولغان ئىسلام دىنىنى نازىل قىلغاندا، ئەمەل - ئىبادەتلەردە بولسۇن، قانۇن - تۈزۈملەردە بولسۇن ئىنتايىن ئاسان ۋە ھەر قانداق كىشى ئورۇندىيالايدىغان شەكىلدە ئاسان قىلىپ نازىل قىلغان. اللە تائالا ئىسلام دىنىنى ئاسان قىلغانلىقىنى بىلدۈرۈپ مۇنداق دەيدۇ:

﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾

﴿اللە سىلەرگە ئاسانلىقنى خالايدۇ، تەسلىكنى خالىمايدۇ﴾ [سۈرە بەقەرە: 185 - ئايەتنىڭ بىر قىسمى]

﴿وَمَا جَعَلَ عَلَيْكُمْ فِي الدِّينِ﴾



«سەلەرگە دىندا ھېچقانداق مۇشكۈللۈكنى قىلمىدى» [سۈرە ھەج: 78 - ئايەتنىڭ بىر قىسمى]

﴿ لَا يُكَلِّفُ اللَّهُ نَفْسًا إِلَّا وُسْعَهَا ﴾

«اللە ھېچكىمنى تاقىتى يەتمەيدىغان ئىشقا تەكلىپ قىلمايدۇ» [سۈرە بەقەرە: 286 -

ئايەتنىڭ بىر قىسمى]

اللە تائالا بەندىلىرىگە چەكسىز مەھربان بولغانلىقى ئۈچۈن، ئۆز رەھمىتىنى نامايان قىلىپ، بەندىلىرىنىڭ قىلغان كىچىككىنە ئىبادەت ۋە ياخشىلىقلىرىغا ھەسسەلەپ ئەجرى - مۇكاپات بېرىدۇ. ئۆتكۈزگەن خاتالىق ۋە گۇناھ - مەسىيەتلىرىنى خالىسا كەچۈرۈم قىلىدۇ، خالىسا بىر گۇناھقا بىر جازا بېرىدۇ.

ئىسلامدا بۇيرۇلغان ئەھكاملارغا نەزەر سالىدىغان بولساق، ئۇنىڭ ھەم ئاز ۋە ھەم ناھايىتى ئاسان بولغانلىقىنى ئوچۇق - ئاشكارا كۆرىمىز. مەسىلەن ئالايلىق، بىر كۈندە بەش ۋاقىت ناماز ئوقۇش بۇيرۇلغان. بەش ۋاقىت نامازنى جۇغلىسا يېرىم سائەتتىن كۆپ ۋاقىت ئالمايدۇ. 24 سائەتلىك بىر كۈندە اللە تائالاغا ئىبادەت قىلىدىغان ۋاقىت پەقەت يېرىم سائەت. روزا بىر يىلدا پەقەت بىر ئايلا تۇتۇلىدۇ، زاكات بولسا يۈل - مېلى كۆپ بولغان بايلارغا بىر يىلدا بىر قېتىم پەقەت مېلىنىڭ %2.5 پىرسەنتىنى يوقسۇللارغا بېرىشتۇر. ھەج مەككە مۇكەررەمەگە بېرىپ - كېلىشكە قۇربى يېتىدىغان كىشىگە ئۆمرى ئىچىدە بىر قېتىم بۇيرۇلغاندۇر. بۇ ئىبادەتلەرنىڭ مۆمىنلەرگە مۇشۇ دۇنيادا ۋە ئاخىرەتتە نۇرغۇنلىغان پايدىلىرى بار. ئىسلامدا چەكلەنگەن نەرسىلەر پەقەت ئىنسانلارنىڭ ھازىرى ۋە ئىستىقبالى ئۈچۈن زىيانلىق نەرسىلەر بولۇپ، ھالال قىلىنغان نەرسىلەرگە نىسبەتەن ھارام قىلىنغان نەرسىلەر يوق دېيەرلىك دەرىجىدە ئازدۇر. اللە تائالا ھەدىس قۇدىسىدا مۇنداق دەيدۇ: «ئى بەندىلىرىم! بۇ سىلەرنىڭ ئەمەللىرىڭلار، مەن ئۇنى سىلەر ئۈچۈن خاتىرلەپ قويىمەن ئاندىن ئۇنىڭ مۇكاپات - جازاسىنى سىلەرگە تولۇق بېرىمەن، كىمكى ياخشى مۇكاتقا ئېرىشسە اللەغا شۈكۈر قىلسۇن، كىمكى مۇكاپاتقا ئېرىشەلمىسە پەقەت ئۆزىگىلا مالامەت قىلسۇن.»

ئىسلامدا مۇساپىر ۋە كېسەل كىشىلەرگە جۈمە ئوقۇش پەرز قىلىنمىدى، رامزاندا روزا تۇتماسلىققا رۇخسەت قىلىندى. مۇساپىرلارغا تېخىمۇ ئاسان بولسۇن ئۈچۈن تۆت رەكئەتلىك ناماز



ئىككى رەكئەتكە چۈشۈرۈلدى. تاھارەت ئېلىش ئىمكانى بولمىغانلارغا تەيەممۇم قىلىش بۇيرۇلدى. قىيىن ئەھۋالدا قالغان كىشىگە ھارام نەرسىنى ئىستېمال قىلىش ھالال قىلىندى. اللە تائالا مۇنداق دەيدۇ:

﴿ إِنَّمَا حَرَّمَ عَلَيْكُمُ الْمَيْتَةَ وَالْدَّمَ وَلَحْمَ الْخِنْزِيرِ وَمَا أُهْلَ بِهِ لِغَيْرِ اللَّهِ فَمَنْ أَضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَحِيمٌ ﴾

«اللە سىلەرگە ئۆزى ئۆلۈپ قالغان ھايۋاننى، قاننى، چوشقا گۆشىنى، اللەدىن غەيرىنىڭ نامى تىلغا ئېلىنىپ بوغۇزلانغان ھايۋاننى يېيىشنى ھارام قىلدى. كىمكى ئۆز ئىختىيارچە ئەمەس، ئىلاجىسىزلىقتىن يۇقىرىقى ھارام قىلىنغان نەرسىلەردىن ھاياتىنى ساقلاپ قالغۇدەك يېسە، ئۇنىڭغا ھېچ گۇناھ بولمايدۇ. ھەقىقەتەن اللە ناھايىتى مەغپىرەت قىلغۇچىدۇر، ناھايىتى مەھربان دۇر.» [سۈرە بەقەرە: 173 - ئايەت]

مۇقەددەس دىنىمىز ھەقىقەتەن ئاسان بولۇپ، ئۇنىڭدا ئىنسان قىلالمايدىغان ھېچقانداق نەرسە يوقتۇر. ئەمدى بۇ يەردە شۇنى ئېيتىپ ئۆتۈش كېرەككى، مۇنداق ئىككى خىل ئىنسانلار بۇ ئۇلۇغ دىننى خارلىماقتا:

ئۇلارنىڭ بىرى بەزى مۇتەئەسسىپ ئالىملار بولۇپ، ئۇلار مۇنبەرگە چىقسا قىلىدىغان سۆزلىرى، ۋەز - نەسەھەتلىرى پەقەت كىشىلەرنى قورقۇتۇش، ھە دىسلا مۇسۇلمانلارنى كاپىر قىلىشتىن ئىبارەت بولىدۇ. ئۇلار "ئارا بىلەن، جوزىدا ئولتۇرۇپ تاماق يېيىش، شىم - كەستۈم كىيىش، چاچ قويۇش ئىسلامدىن چىقىپ كەتكەنلىك، كاپىر بولغانلىق" دەپ جار سالىدۇ. بەزىلەر كىشىلەرنىڭ تۇرمۇشىدا قانداق ئەھۋاللارغا دۇچ كېلىشىنى ۋە ئۇنى قانداق ھەل قىلىشىنى ئويلىماستىن ئادەتتىكى ئىشلارنى ھارام قىلىپ، بەرگەن پەتىۋالىرى بىلەن تەقۋادار مۇسۇلمانلارنى قىيىن ئەھۋالغا چۈشۈرۈپ قويماقتا. بۇ يەردە سەئۇدى ئەرەبىستاندا ھازىر بولۇۋاتقان بىر ئەھۋالنى ئېيتىپ ئۆتۈش بىلەن مەسىلىنى تېخىمۇ ئايدىڭلاشتۇرۇشنى خالايمەن: سەئۇدى ئەرەبىستاننىڭ سابىق باش مۇيتىسى مەرھۇم ئابدۇللاھ ئىبنى باز باشلىق بىر نەچچە ئالىم «ئاياللارنىڭ ماشىنا ھەيدىشى ھارام» دەپ



پەتىۋا بەرگەن. مانا بۇ پەتىۋا بىلەن سەئۇدى ئەرەبىستاندىكى بارلىق ئائىلىنىڭ تۇرمۇشىدا چەتئەللىك شوپۇر ئىشلىتىش قېچىپ بولمايدىغان ئىھتىياج بولۇپ قالغان. ھەر قانچە تەقۋا ئائىلىدىمۇ ئايالنى ياكى قىزىنى مەكتەپكە، ئىشقا ۋە باشقا ئىھتىياجى چۈشۈدىغان ئورۇنلارغا يات شوپۇرلار ئاپىرىدىغان ئەھۋال ئادەتتىكى ئىشقا ئايلىنغان. بۇ ئىشنىڭ نەتىجىسىدە مەيدانغا كەلگەن ھەر تۈرلۈك بۇزۇقچىلىقلارنى بۇ يەردە زىكىر قىلىشنىڭ ھاجىتى يوق. لېكىن يېقىندا سەئۇدى ئەرەبىستان ئۆلىمالار ھەيئىتىدىكى داخلىق ئالىملاردىن بىرى «ئايال كىشىنىڭ يات ئەر كىشى ھەيدىگەن ماشىنىدا يالغۇز ئولتۇرۇشى ھارام» دەپ پەتىۋا چىقاردى.

بۇ چېكىدىن ئېشىپ كەتكەن پەتىۋالار ئارىسىدا نېمە قىلارنى بىلەلمەي ھەيرانلىقتا قالغان مۇسۇلمانلاردىن بىرى گېزىتقا «ھۆرمەتلىك شەيخ! بىزنى ھەيرانلىقتا قالدۇردىڭىز» دېگەن سەر لەۋھە ئاستىدا بىر ماقالا ئېلان قىلىپ مۇنداق دەيدۇ: “ھۆرمەتلىك شەيخ! ئاياللارنىڭ ماشىنا ھەيدىشى ھارام بولسا، يات شوپۇرلار ھەيدىگەن ماشىنىغا ئولتۇرۇشى تېخى ھارام بولسا، بىزنىڭ ھەم قىزلىرىمىزنى مەكتەپكە، ئاياللىرىمىزنى ئىشقا ئاپىرىپ قويۇش ۋە ئۆزىمىزنىڭ ئىشىغا بېرىش قاتارلىق ئىشلارنى بىرلا ۋاقىتتا قىلىشىمىز مۇمكىن بولمىسا، ئەمدى بىز قانداق قىلىمىز؟ بىزنى ھەيرانلىققا چۈشۈرۈپ قويدىڭىز.” مانا بۇ دىننى تەسەلەشتۈرگەنلىك. بۇنداق پەتىۋالارنى چىقارغۇچىلار بۇ ھەرىكىتى بىلەن دىنغا خىزمەت قىلدىم، كىشىلەرنى ھەق يولغا چاقىردىم دەپ ئويلايدۇ. ئەمەلىيەتتە ئۇلار كىشىلەرنى ئىسلامدىن يىراقلاشتۇرىدۇ، دىنغا ھەقسىزلىق قىلىدۇ. بەزىلەر كىشىلەرنى گۇناھ - مەسىيەتتىن توسمەن دەپ، قۇرئان - ھەدىستە بولمىغان نەرسىلەر بىلەن خەلقنى قورقۇتۇشقا ئۇرىنىدۇ. ھالبۇكى ئۇلار بۇ قىلمىشى بىلەن كىشىلەرنى دىندىن قاچۇرىدۇ.

يەنە بىر تۈرلۈك كىشىلەر بولسا، ئۆزىنى مەن مۇسۇلمان دەپ ئاتايدىغان، ئەمما اللە تائالانىڭ ئەمرى - پەرمانلىرىنى تۇتمايدىغان، رەسۇلۇللاھ سەللەللاھۇ ئەلەيھى ۋەسەللەمنىڭ سۈننىتىگە ئەگەشمەيدىغان، تائەت - ئىبادەتلەرگە سەل قارايدىغان، ھالال - ھارامنى پەرق ئەتمەيدىغان، گۇناھ - مەسىيەتلەردىن ئۆزىنى تارتمايدىغان كىشىلەر بولۇپ، ئۇلار كۈنىمىزدە مۇسۇلمانلارنىڭ كۆپ سانلىقىنى ئىگەللەيدۇ. ئۇلار نەپسى - شەيتانغا قۇل بولغان كىشىلەر بولۇپ، بېشىغا كۈن چۈشسە



ۋاي خۇدا ئىسىم دەپ داتلىنىپ، ئاخۇنۇملارنى چاقىرتىپ خەتمە ئوقۇتىدۇ. ئەمما راھەت - پاراغەتلىك كۈنلىرىدە، بۇ نېمەتلەرنى ماڭا اللە تائالا ئاتا قىلدى، اللە تائالانىڭ پەزىلى - كەرىمى بىلەن بۇ ئەھۋالغا ئېرىشتىم دەپ ئويلايمۇ قويمايدۇ. بۇنداق ئىنسانلار ناچار قىلىقلىرى ۋە بۇزۇق ئەخلاقلىرى بىلەن غەيرى مۇسۇلمانلارنىڭ ئالدىدا ئىسلامنى خورلايدۇ. چۈنكى باشقىلار ئۇلارنىڭ قىلىقلىرىغا قاراپ ئىسلامغا ھەر تۈرلۈك تاپا - تەننەلەرنى قىلىدۇ. غەربلىكلەردىن بېرى ئىلمىي تەتقىقات نەتىجىسىدە ئىسلام دىنىنىڭ ھەقىقەت ئىكەنلىكىنى تونۇپ مۇسۇلمان بولغاندىن كېيىن، دىنى قېرىنداشلىرىم بولغان مۇسۇلمانلارنى كۆرۈپ كېلەي دەپ ئىسلام مەملىكەتلىرىدىن بېرىگە كەپتۇ. ئۇ مۇسۇلمانلارنىڭ ئەھۋالىنى كۆرگەندىن كېيىن: ”مۇسۇلمانلارنى كۆرۈشتىن ئىلگىرى مېنى ئىسلامغا ھىدايەت قىلغان اللەغا شۈكۈر، چۈنكى مۇسۇلمان بولۇشتىن ئىلگىرى مۇسۇلمانلارنىڭ بۇ ھالىنى كۆرگەن بولسام، ھەرگىز مۇسۇلمان بولمايدىكەنمەن“ دېگەن ئىكەن.

يۇقىرىدىكى كىشىلەرنىڭ ھەممىسى ئىسلامدا خاتالاشقان كىشىلەردۇر. چۈنكى ئۇلار دىننى ئۆزلىرى خالىغان تەرەپكە بۇرۇپ، ساپ ھەقىقەت بولغان مۇقەددەس دىنىمىزنى خونۇكلەشتۈرۈپ قويغان كىشىلەردۇر.

### ھۆرمەتلىك مۇسۇلمان قېرىنداشلار!

ئىسلام دىنى ھەر كىم خالىغانچە ھەر تەرەپكە تارتسا بولۇشىدىن، ئاساسى يوق بىر نەرسە ئەمەس. ئىسلام دىنى اللە كالىمىدىن ئىبارەت مۇستەھكەم ئاساس ئۈستىگە قۇرۇلغان، ئۆزگەرمەس، كۈنپىرەمەس پىرىنسىپلىرى بولغان ئۇلۇغ دىندۇر. بۇ دىندا ھەممە نەرسە ئوچۇق بايان قىلىنغان بولۇپ، بىرلىرىنىڭ بىر نەرسە قوشۇشىغا ياكى كەمەيتىشىگە ھاجەت يوقتۇر ۋە ھېچكىمنىڭ ئۇنداق قىلىش ھوقۇقىمۇ يوقتۇر. شۇنىڭ ئۈچۈن دىن ئالىملىرى كىشىلەرگە پەقەت ھەقىقەتنى كەم - زىيادە قىلماستىن ئېيتىشى، ئۇنىڭ - بۇنىڭ كۆڭلىگە قاراپ دىننى بۇرمىلاشلىقى لازىم. كىشىلەرگە دىننى يەتكۈزۈشتە قويال مۇئامىلە قىلماسلىق، قويال سۆز قىلماسلىق، قارشى پىكىردىكىلەرنى تىللىمەسلىق ۋە ئەيىبلەمەسلىق كېرەك. مۇسۇلمان ئالىملار خۇشپىئىل، چىقىشقاق، چىرايلىق، يۇمشاق ۋە تاتلىق سۆز قىلىدىغان، سەۋرلىك بولۇپ، كىشىلەرنى ئۆزىگە جەلپ قىلىشى، كىشىلەرگە



مەسىلە سۆزلىگەندە مۇمكىن قەدەر ئۇلارغا ئاسان بولىدىغان ۋە كۆڭلىگە ياقىدىغان مەسىلىلەرنى ئېيتىپ بېرىشى، اللە تائالانىڭ غەزىۋىدىن سۆزلەشتىن بۇرۇن چەكسىز رەھىمىدىن سۆزلىشى، كىشىلەرگە ئاخىرەتتىكى ئەجرى مۇكاپاتتىن ئىلگىرى ئىسلامنىڭ بۇ دۇنيادا كىشىلەرگە ئېلىپ كېلىدىغان بەخت - سائادەتنى، جەھەننەم ئازابىدىن ئىلگىرى جەننەت نېمەتلىرىنى، گۇناھلاردىن ئىلگىرى ساۋابلىق ئىشلارنى چۈشەندۈرۈشى كېرەك. جانابى رەسۇلۇللاھ سەللەللاھۇ ئەلەيھى ۋەسەللەمنىڭ «خۇشخەۋەر بېرىڭلار، قاچۇرۇۋەتمەڭلار» دېگەن سۆزىنىڭ مەنىسى مانا مۇشۇ.

بەزى كىشىلەر تاقىتىدىن تاشقىرى نەپلە ئىبادەتلەرنى قىلمەن دەپ ئۆزىنى قىينايدۇ. بۇنداق قىلىشمۇ توغرا ئەمەس. چۈنكى رەسۇلۇللاھ سەللەللاھۇ ئەلەيھى ۋەسەللەم «ئۈستۈڭدە پەرۋەردىگارىڭنىڭ ھەقىقى بار، بەدىنىڭنىڭ ھەقىقى بار، ئائىلەڭنىڭ ھەقىقى بار، پۈتۈن ھەقى ئىگىسىنىڭ ھەقىقىنى ئادا قىلغىن» دېگەن. يەنە بىر ھەدىستە «اللە ئەڭ ياقىتۇرىدىغان ئەمەل ئاز بولسىمۇ داۋاملىق قىلىنغان ئەمەلدۇر» دېگەن. اللە تائالا قۇر ئان كەرىمدە مۇنداق دەيدۇ:

﴿ وَجَاهِدُوا فِي اللَّهِ حَقَّ جِهَادِهِ ۚ هُوَ اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ ۗ مَلَّةً اٰبِيكُمْ اِبْرَاهِيْمَ ۚ هُوَ سَمَّاكُمُ الْمُسْلِمِيْنَ مِنْ قَبْلُ وَفِي هٰذَا لِيَكُوْنَ الرَّسُوْلُ شَهِيدًا عَلٰيكُمْ وَتَكُوْنُوْا شٰهَدًا عَلٰى النَّاسِ ۚ فَاَقِيْمُوا الصَّلٰوةَ وَءَاتُوا الزَّكٰوةَ وَءَاتُوا بِاللّٰهِ هُوَ مَوْلٰكُمْ ۗ فَبِعَمِّ الْمَوْلٰى وَبِعَمِّ النَّصِيْرِ ﴿٧٨﴾

«اللەنىڭ يولىدا تاقىتىڭلارنىڭ يېتىشىچە جىھاد قىلىڭلار، اللە (دىنىغا ياردەم بېرىشكە ئۈمىدەتلەر ئارىسىدىن) سىلەرنى تاللىدى. سىلەرگە دىندا ھېچقانداق مۇشكۈللۈكنى قىلمىدى (سىلەرنى سىلەر تاقەت قىلالمايدىغان ئىشلارنى قىلىشقا تەكلىپ قىلمىدى). بۇ ئاتىڭلار ئىبراھىمنىڭ دىندۇر، اللە سىلەرنى ئىلگىرى (يەنى قۇرئاندىن ئىلگىرىكى كىتابلاردا) مۇسۇلمان دەپ ئاتىدى. قۇرئاندىمۇ شۇنداق ئاتىدى. اللە پەيغەمبەرنى سىلەرگە گۇۋاھ بولۇشقا ۋە سىلەرنى كىشىلەرگە گۇۋاھ بولۇشقا تاللىدى، ناماز ئوقۇڭلار، زاكات بېرىڭلار، اللەغا يېپىشىڭلار، اللە سىلەرنىڭ ئىگەڭلاردۇر، اللە نېمىدېگەن ياخشى ئىگە! نېمىدېگەن ياخشى مەدەتكار.» [سۈرە ھەج: 78 - ئايەت]



اللە تائالادىن دىلى يوشاق، تىلى تاتلىق دەۋەتچىلەر بولۇشنى تىلەيمىز. اللە تائالا دىلى قاتتىق، تىلى ئاچچىق قوپال ئىنسانلاردىن قىلمىسۇن. ئامىن!



62 . ھەدىس

## ئەڭ ياخشى ئادەم توغرىسىدا

عن أبي سعيد الخدري رضي الله عنه قال : قال رجل : «أَيُّ النَّاسِ أَفْضَلُ يَا رَسُولَ اللَّهِ؟» قال : «مُؤْمِنٌ يُجَاهِدُ بِنَفْسِهِ وَمَالِهِ فِي سَبِيلِ اللَّهِ» قال : «ثُمَّ مَنْ؟» قال : «رَجُلٌ مُعْتَزِلٌ فِي شِعْبٍ مِنَ الشَّعَابِ يَعْبُدُ رَبَّهُ وَيَدْعُ النَّاسَ مِنْ شَرِّهِ» [رواه البخاري ومسلم]

### تەربىيەسى:

ھەزرىتى ئەبۇ سەئىد خۇدرى رەزىيەللاھۇ ئەنھۇ مۇنداق رىۋايەت قىلىدۇ: بىر ئادەم: "يارەسۇلۇلاھ! ئەڭ ياخشى ئادەم كىم؟" دەپ سورىدى. رەسۇلۇللاھ سەللەللاھۇ ئەلەيھى ۋەسەللەم: «جېنى ۋە مېلى بىلەن اللە يولىدا جىھاد قىلىدىغان ئادەم» دېدى. ئۇ: "ئۇندىن قالسىچۇ؟" دېگەندە، رەسۇلۇللاھ سەللەللاھۇ ئەلەيھى ۋەسەللەم «بىر تاغنىڭ ئارىسىغا كىرىۋېلىپ، پەر ۋەردىگارىغا ئىبادەت قىلىدىغان ۋە كىشىلەرگە زىيان - زەخمەت يەتكۈزۈمگەن ھالدا ياشايدىغان ئادەم» دېگەن. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 4843]

### ئىزاھات:

ئىماندىن قالسا اللە تائالاغا ئەڭ ياخشى كۆرۈلىدىغان ئەمەل ئۆز ۋاقتىدا ئادا قىلىنغان نامازدۇر. ئۇنىڭدىن قالسا جېنى، مېلى، ئىلمى، پىكرى ۋە تىلى ئارقىلىق اللە يولىدا جىھاد قىلىشتۇر. جىھاد تىل، قەلەم ۋە قورال بىلەن قىلىنىدۇ. اللە تائالا ئىسلامنى جىھاد ئارقىلىق ئەزىز قىلىدۇ، دوستلىرىغا غەلبە ئاتا قىلىدۇ ۋە كاپىرلارنى ھالاك قىلىدۇ. مۇجاھىدلارنىڭ بۇدۇنيادىكى مۇكاپىتى ئەزىز ۋە شەرەپلىك بولۇش، دىنىنى، جېنىنى، ئائىلىسىنىڭ ئىپپەت - نومۇسىنى، مال - مۈلكىنى، تىلىنى، مىللىتىنى، ۋە ۋەتىنىنى دۈشمەنلەرنىڭ تاجاۋۇزىدىن ھىمايە قىلىشتۇر. قايسى بىر مىللەت جىھاد قىلىشنى تەرك ئېتىدىكەن خارلىققا قالىدۇ. مۇجاھىدلارنىڭ ئاخىرەتتىكى مۇكاپىتى بولسا جەننەتتۇر. بۇھەقتە اللە تائالا مۇنداق دەيدۇ:



﴿ إِنَّ اللَّهَ اشْتَرَى مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعَدًّا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ وَمَنْ أَوْفَى بِعَهْدِهِ مِنَ اللَّهِ فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ ۚ وَذَلِكَ هُوَ الْفَوْزُ الْعَظِيمُ ﴾

﴿شۈبھىسىزكى اللە مۆمىنلەردىن ئۇلارنىڭ جانلىرىنى، ماللىرىنى ئۇلارغا جەننەتنى بېرىپ سېتىۋالدى. ئۇلار اللە يولىدا جىھاد قىلىپ دۈشمەنلەرنى ئۆلتۈرىدۇ ۋە ئۆلتۈرۈلىدۇ. (جىھاد قىلغۇچىلارغا جەننەتنى ۋەدە قىلىش) تەۋراتتا، ئىنجىلدا ۋە قۇرئاندا زىكرى قىلىنغان اللەنىڭ ۋەدىسىدۇر. ۋەدىسىگە اللەدىنمۇ بەك ۋاپا قىلغۇچى كىم بار؟! قىلغان بۇ سوداڭلاردىن خۇشال بولۇڭلار، بۇ زور مۇۋەپپەقىيەتتۇر.﴾ [سۈرە تەۋبە: 111 - ئايەت]

بۇرۇن جەننەت قىلىچىڭ ئاستىدا بولغان بولسا، ھازىر باشقۇرۇلىدىغان بومبا، يىراق مۇساپىلىك ۋە قىسقا مۇساپىلىك راكتىلار، تانكىلار ۋە ئۇرۇش ئايروپىلانلىرىنىڭ ئاستىدا بولۇپ قالدى. قانداقلا بولمىسۇن ئۆلۈم بىردۇر، بۇ دۇنيادا مەڭگۈلۈك ھايات يوق.

شائىر مۇنداق دەيدۇ:

وَمَنْ لَمْ يَمُتْ بِالسَّيْفِ مَاتَ بغيره ❖ تَعَدَّدَتِ الْأَسْبَابُ وَالْمَوْتُ وَاحِدٌ

تەرجىمىسى: قىلىچ بىلەن ئۆلمىگەن كىشى باشقا نەرسە بىلەن ئۆلىدۇ. سەۋەب ھەر تۈرلۈك بولسىمۇ ئۆلۈم بىردۇر.

ئەجدادىمىز جىھاد بىلەن دۇنيانى سۈرىغان، مەڭگۈ ئۆچمەس مەدەنىيەتلەر قۇرغان، دۇنيادا مۇستەقىل دۆلەتلەر، خەلىپىلىكلەر بەرپا قىلغان. چۈنكى ئۇلار شەرەپ بىلەن ئۆلۈشنى خورلۇقتا ياشاشتىن ئەۋزەل بىلگەن، اللەنىڭ دىنىنى راۋاجلاندۇرۇش، ئۇنى ئەزىز قىلىش ئۈچۈن چاپا - مۇشەققەتلەرگە بەرداشلىق بېرىشنى ۋە ئۆلتۈرۈلۈشنى شەرەپ دەپ بىلگەن. ئۇلار جىھاد بىلەن ئادالەتنى تىكلەپ، مۇستەبىد زالىملارنى يوقاتقان، ئىنسانلارغا ھەقىقىي ئەركىنلىكنىڭ تەمىنى تېتىتقان ئىدى.



ئەگەر مۇسۇلمانلار دۇنيادا ئىززەتلىك بولۇپ بەخت - سائادەتلىك ھايات كەچۈرمەكچى بولسا، ئەۋلادلىرىنى باتۇر، قەھرىمان ۋە ئەسكىرى روھ بىلەن تەربىيىلىشى، ئۇلارنىڭ قەلبىگە دىن، ۋەتەن مۇھەببىتىنى سىڭدۈرۈشى، دىنى، ۋەتىنى ئۈچۈن جېنىنى، مېلىنى ۋە بارلىق كۈچىنى پىدا قىلىپ قۇربان بولۇشنى ئۆگىتىشى كېرەك. بايلار ماللىرىنى اللە تائالا يولىدا سەرپ قىلىشى، كەمبەغەل بولۇپ قېلىشتىن قورقۇپ بېخىللىق قىلماسلىقى لازىم. چۈنكى قورقۇنچاقلىق ۋە بېخىللىق ئۆز ئۆزىنى ھالاكەتكە تاشلىغانلىقتۇر. اللە تائالا قۇرئان كەرىمدە مۇنداق دەيدۇ:

﴿ وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ ﴾

﴿اللە يولىدا (پۇل - مال) سەرپ قىلىڭلار، ئۆز قولۇڭلار بىلەن ئۆزۈڭلارنى ھالاكەتكە تاشلىماڭلار...﴾ [سۈرە بەقەرە: 195 - ئايەتنىڭ بىر قىسمى]

قاچانكى مۇسۇلمانلار جىھادنى تاشلاپ دۇنياپەرەست بولۇپ كەتتى، ئۇلارنىڭ بېشىغا ياتلارنىڭ مۇستەملىكىسى ئاستىدا ئاياغ ئاستى قىلىنىش، بارلىق ھوقۇقلىرىدىن مەھرۇم قىلىنىشتىن ئىبارەت تۈگىگۈسىز بالا - ئاپەت يۈزلەندى. ئىسلام تارىخىدا مۇسۇلمانلار ھەر تۈرلۈك قىيىنچىلىقلار ۋە ئۇرۇشلارنى بېشىدىن ئۆتكۈزدى، ئەمما ھېچبىر زامان بۈگۈنكىدەك خورلانغان ۋە ھوقۇقلىرى دەپسەندە قىلىنغان ئەمەس. بۇ دۇنيادا ئاجىز، كۈچسىزلىككە ھايات يوق. ئەگەر ئىنسانچە ياشايمەن دەيدىكەنمىز ھەر جەھەتتە كۈچلۈك بولۇشىمىز لازىم. بۇ بۇلۇتسىز ئاسماندىكى قوياشتەك ئوچۇق بىر ھەقىقەت. شۇڭا اللە تائالا مۇسۇلمانلارنى كۈچ توپلاشقا بۇيرۇپ مۇنداق دېگەن:

﴿ وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ ﴾

﴿دۈشمەنلىرىڭلار بىلەن ئۇرۇش قىلىش ئۈچۈن، قولۇڭلاردىن كېلىشىچە قورال كۈچى، جەڭ ئېتى تەييارلاڭلار...﴾ [سۈرە ئەنفال: 60 - ئايەتنىڭ بىر قىسمى] لېكىن بىز اللە تائالانىڭ بۇ ئەمرىگە خىلاپلىق قىلدۇق، دىنىمىزنى قوغداشنىڭ ئورنىغا بايلىقىمىزنى قوغداپ قالماقچى بولدۇق، ھۆررىيەت ۋە ئەركىنلىك ئۈچۈن شەرەپلىك ئۆلۈمدىن قورقۇپ، قۇللۇق ئاستىدا خورلىنىپ ياشاشنى



ئەۋزەل كۆردۈق، نەتىجىدە اللە تائالا خۇددى تۆۋەندىكى ئايەتتە ئىيتقان پالاكت بېشىمىزغا كېلىپ، ۋەتىنىمىز، مال - مۈلكىمىز، كىشىلىك ھوقۇقلىرىمىز ھەممىدىن مەھرۇم بولدۇق.

﴿ قُلْ إِنْ كَانَ ءَابَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا أَحَبَّ إِلَيْكُمْ مِّنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرٍ ؕ وَاللَّهُ لَا يَهْدِي الْقَوْمَ الْفَاسِقِينَ ﴾ ﴿١٤﴾

﴿ئىيتقىنىكى، ئەگەر سىلەرنىڭ ئاتا - ئاناڭلار، ئوغۇللىرىڭلار، قېرىنداشلىرىڭلار، خوتۇنلىرىڭلار، ئۇرۇق - تۇغقانلىرىڭلار، تاپقان پۇل - ماللىرىڭلار، كاسات بولۇپ قېلىشىدىن قورققان تىجارىتىڭلار، ياخشى كۆرىدىغان ئۆيلىرىڭلار سىلەر ئۈچۈن اللەدىن، اللەنىڭ پەيغەمبىرىدىن ۋە اللەنىڭ يولىدا جىھاد قىلىشتىنمۇ سۆيۈملۈك بولسا، ئۇ ھالدا سىلەر تاكى اللەنىڭ ئەمرى كەلگۈچە كۈتۈڭلار، اللە پاسىق قەۋمنى (يەنى اللەنىڭ دىنىنىڭ چەك - چىگرىسىدىن چىقىپ كەتكۈچىلەرنى) ھىدايەت قىلمايدۇ.﴾  
[سۇرە تەۋبە: 24 - ئايەت]

يېقىن تارىخىمىزغا ۋە ھازىرقى ھالىمىزغا نەزەر سالىدىغان بولساق، بىزنىڭ يۇرتلىرىمىزدا يامبۇلىرىنى تىزسا قەشقەردىن يېڭىسارغىچە كېلىدىغان، ئون چارەك گۈرۈچنىڭ پولىرىنى پۇل قالاپ پۇشۇرۇشقا بەسلىشىدىغان داڭلىق بايلار بولۇپ تۇرۇغلىق 1933 - يىلىدىكى جىھادقا پۇل - مېلىنى چىقىم قىلغىلى ئۇنىمىغان ئىكەن. كېيىن ئۇلارنىڭ ئاقىۋىتى نېمە بولدى؟ ئالدى بىلەن ئۇلارنىڭ مال مۈلۈكلىرى مۇسادىر قىلىندى، ئاندىن ئۆزلىرى ئۆلتۈرۈلدى، بالا - چاقىلىرى بولسا، پومبىشچىكىنىڭ بالىسى دەپ يىللارچە خار - زار قىلىندى. ئۇلارنىڭ اللە يولىدا سەرپ قىلىشقا چىدىمىغان ماللىرى يا ئۆزلىرىگە ياكى بالىلىرىغا ئەسقاتماقتا يوق، باشلىرىغا كۆتەرگۈسىز بالايى - ئاپەت بولدى.

تارىخ تەكرارلىنىپ تۇرىدىغان نەرسە. تارىختىن ئىبەرەت ئالمىغان مىللەت نىجاتلىققا ئېرىشەلمەيدۇ. بۇدۇنيادا كاپىرلارنىڭ ئاياغ ئاستىدا خورلانغان ۋە ئۇنىڭدىن قۇرتۇلۇشقا تىرىشىمىغان



تاللانغان يۈز بەدىنىنىڭ تەربىيە ۋە ئىزاھاتى

مۇسۇلماننىڭ ئاخىرەتتە ھەم نىجاتلىق تېپىشى مۇمكىن ئەمەس. چۈنكى جىھاد اللەنىڭ ئەمرى. اللەنىڭ ئەمرىنى تەرك ئەتكەن كىشى دۇنيا ۋە ئاخىرەتتە خارلىققا قالدۇ. اللە تائالا مۇنداق دەيدۇ:

﴿ وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ أَعْمَى ﴾  
 قَالَ رَبِّ لِمَ حَشَرْتَنِي أَعْمَى وَقَدْ كُنْتُ بَصِيرًا ﴿١٢٦﴾ قَالَ كَذَلِكَ أَتَتْكَ آيَاتُنَا فَنَسِيتَهَا  
 وَكَذَلِكَ الْيَوْمَ تُنسى ﴿١٢٧﴾

«كىمكى مېنىڭ زىكرىمدىن يۈز ئۆزىدىكى تار (خاتىرىمىز) بولىدۇ. قىيامەت كۈنى ئۇنى بىز كۆر قوپۇرىمىز. ئۇ: «ئې پەرۋەردىگارم! نېمىشقا مېنى كۆر قوپۇردۇڭ، ۋاھالەنكى (دۇنيادىكى چاغدا) مېنىڭ كۆرۈم كۆرەتتىغۇ؟» دەيدۇ. اللە ئېيتىدۇ: «شۇنىڭدەك، ساڭا روشەن ئايەتلىرىمىز كەلدى، سەن ئۇلارنى تەرك ئەتتىڭ، سەن بۈگۈن شۇنىڭغا ئوخشاش تەرك ئېتىلسەن» [سۈرە تاھا: 124 ۋە 126 - ئايەتلەر]

ئەڭ ئەۋزەل جىھاد زالىم پادىشاھنىڭ ئالدىدا ھەقىقەتنى سۆزلەشتۈر. ئۆلىمالارنىڭ ئەمەلدارلارنىڭ كۆڭلىنى ئاياپ خاتالىقلارغا سۈكۈت قىلىشى بۇرۇنقى ئۈمىدلىرىنى ھالاك قىلغان ئىشلاردىندۇر. شۇڭلاشقا پەيغەمبەرلەرنىڭ ۋارىسلىرى بولغان ئۆلىمالار ئەمرى مەزۇق - نەھىي مۇنكەرنى قولدىن بەرمەسلىكى، سادىق سۆزلىرى ۋە ياخشى ئەمەللىرى ئارقىلىق كىشىلەرنى دۇنيا ۋە ئاخىرەتنىڭ بەخت - سائادىتىگە ئېرىشتۈردىغان ھەق يولغا باشلىشى، ھىكمەتلىك سۆزلىرى بىلەن كىشىلەرنى ياخشىلىققا رىغبەتلەندۈرۈشى، مۇسۇلمانلار ئوتتۇرىسىدا قېرىنداشلىقنى بۇزىدىغان ھەر قانداق بىر ئەھۋال كۆرۈلسە دەرھال تۈزۈتىشى، كىشىلەرگە بۆلۈنۈشنىڭ ئاقىۋىتىنى چۈشەندۈرۈشى لازىم.

ئەگەر كىشىلەر دىندىن يۈز ئۆرسە، دۇنياغا يۈزلەنسە، ئىمانى ئاجىزلاشقان، ۋەز - نەسبەت پايىدا بەرمەيدىغان بولۇپ، "بىزگە نەسبەت قىلساڭمۇ - قىلمىساڭمۇ بەرى - بىر ئوخشاش، بىز ساڭا قۇلاق سالمايمىز" دەيدىغان ھالغا كەلسە، ئۇ چاغدا دىندار مۇسۇلمان بىر تەرەپكە چېكىنىپ، اللە تائالاغا ئىبادەت قىلىپ، كىشىلەرنىڭ پىتىنى - پاستىلىرىدىن يىراق تۇرۇشى لازىم.



ئاخىر زاماندا ئىلىم كۆتۈرۈلۈپ كېتىدۇ، جاھالەت ئۆمۈملىشىدۇ، كىشىلەر جاھىل - بىلىمسىزلىرىنى ئۆزلىرىگە باشلىق سايلايدۇ، ناماز تەرك ئېتىلىدۇ، زاكات مەنئىي قىلىنىدۇ، ئامانەت يوقىلىدۇ، ھاراق ئىچىش، پاهىشە ئۆمۈملىشىدۇ. ئۇنداق چاغدا دىننى چىڭ تۇتقان كىشى خۇددى يالقۇنلاپ تۇرغان چوغنى تۇتقاندەك بولىدۇ. موشۇنداق زاماندا ياشىغان ھەقىقىي مۇسۇلمان اللە تائالا يولىدا قولى، تىلى بىلەن جىھاد قىلىشتىن ئاجىز كەلسە، كىشىلەردىن يىراقلىشىپ اللە تائالاغا ئىبادەت بىلەن مەشغۇل بولسا بولىدۇ. اللە تائالا مۇنداق دەيدۇ:

﴿يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَن ضَلَّ إِذَا أَهْتَدَيْتُمْ﴾

﴿ئى مۆمىنلەر! ئۆزۈڭلارنى گۇناھتىن ساقلاڭلار، سىلەر قاچانكى توغرا يولدا بولساڭلار، باشقىلارنىڭ ئاداشقىنى سىلەرگە زىيان يەتكۈزمەيدۇ﴾ [سۈرە مائىدە: 105 - ئايەت]

ئى ئۇلۇغ پەرۋەردىگارمىز! بىزنى ھەق يولىدىن ئايرىمىغىن، دۇنيانىڭ پىتنە - پاستىلىرىغا ئالدىنىپ دىنىمىزنى تەرك ئېتىشتىن بىزنى ساقلىغىن. بىزنى ئەڭ ئۇلۇغ غايىسى شېھىتلىك بولغان مۆمىنلەردىن قىلغىن. ئامىن!



63 . ھىدىس

### ساھابىلارنىڭ تارتقان قىيىنچىلىقى توغرىسىدا

عن سعد بن أبي وقاص رضي الله عنه، يَقُولُ: "وَاللَّهِ إِنِّي لَأَوَّلُ رَجُلٍ مِنَ الْعَرَبِ رَمَى بِسَهْمٍ فِي سَبِيلِ اللَّهِ. وَلَقَدْ كُنَّا نَعْزُو مَعَ رَسُولِ اللَّهِ، مَا لَنَا طَعَامٌ نَأْكُلُهُ إِلَّا وَرَقُ الْحَبَلَةِ، وَهَذَا السَّمُرُ. حَتَّىٰ إِنَّا أَحَدًا لَيَضَعُ كَمَا تَضَعُ الشَّاةُ." [رواه البخاري ومسلم]

#### تەرجىمەسى:

ھەزرىتى سەئىد ئىبنى ئەبى ۋەققاس رەزىيەللاھۇ ئەنھۇ رىۋايەت قىلىپ مۇنداق دەيدۇ: «مەن ئەربىلەرنىڭ ئىچىدە اللە يولىدا بىرىنچى قېتىم ئوق ئاتقان ئادەمەن، اللە بىلەن قەسەم قىلمەنكى، بىز رەسۇلۇللاھ بىلەن بىرلىكتە غازات قىلاتتۇق، يېمەك ئۈچۈن ھۈبلە ۋە سومۇر دەرىخىنىڭ غازىڭىدىن باشقا تائام يوق ئىدى. ھەتتاكى بىزدىن بىرى تاھارەت سۇندۇرسا، خۇددى قوي ماياقلىغاندەك تاھارەت سۇندۇراتتى.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 7382]

#### ئىزاھات:

بۇ ھەدىسنى رىۋايەت قىلغان ھەزرىتى سەئىد ئىبنى ئەبى ۋەققاس رەزىيەللاھۇ ئەنھۇ بولسا، جانابى رەسۇلۇللاھ سەللەللاھۇ ئەلەيھى ۋەسەللەمنىڭ ئانا تەرەپتىن تاغىسى، دەسلەپ مۇسۇلمان بولغان 40 كىشىنىڭ بىرى، جەننەت بىلەن خۇشخەۋەر بېرىلگەن 10 كىشىنىڭ بىرى، ھەزرىتى ئۆمەر رەزىيەللاھۇ ئەنھۇدىن كېيىن خەلىپە سايلاشقا تەيىنلەنگەن ئالتە مەسلىھەتچىنىڭ بىرى. ئۇ شىجائەتلىك، قەيسەر قۇماندان، پارىسنى پەتھى قىلغان، كۆپ شەھەرنىڭ لايھەسىنى سىزغان، اللە تائالا يولىدا بىرىنچى قېتىم ئوق ئاتقان، بىرىنچى قېتىم كاپىرلارنى ئۆلتۈرگەن زات. ئۇ تەن قۇرۇلۇشى كۈچلۈك، ئۆتكۈر كۆزلۈك ساھابەدۇر. ئۇھۇد ئۇرىشىدا مىڭغا يېقىن ئوق ئاتقان. رەسۇلۇللاھ سەللەللاھۇ ئەلەيھى ۋەسەللەم ئۇنىڭغا: «ئوقۇڭنى ئات! ئاتا - ئانام ساڭا پىدا بولسۇن» دېگەن. ئۇ ھەربىر ئوقنى ئاتقاندا: "ئى رەببىم! بۇ سېنىڭ ئوقۇڭ، ئۇنى دۈشمەنگە ئۆزۈڭ تەككۈزگەيسەن" دەپ



ئاتاتتى. رەسۇلۇللاھ سەللەللاھۇ ئەلەيھى ۋەسەللەم: «ئى رەببىم! ئۇنىڭ ئاتقان ئوقىنى زىيان قىلمىغىن، ئۇنىڭ دۇئاسىنى ئىجابەت قىلغىن» دەيتتى. جانابى رەسۇلۇللاھ سەللەللاھۇ ئەلەيھى ۋەسەللەمنىڭ بۇ دۇئاسىدىن كېيىن، ھەزرىتى سەئىد اللە تائالادىن نېمە تىلىسە بېرەتتى.

ھەزرىتى سەئىد ئىبنى ئەبى ۋەققاس رەزىيەللاھۇ ئەنھۇ بۇ ھەدىستە بىزگە ساھابە كىراملارنىڭ ھاياتىنىڭ قانداق تار ۋە قىيىن بولغانلىقىنى، قوللىرىنىڭ قانداق قىسقا بولغانلىقىنى، ئۇرۇش قىلىۋاتقان ۋاقىتتا چۆل دەرەخلىرىنىڭ يوپۇرماقلىرىدىن باشقا يەيدىغان تائام تاپالمىغانلىقىنى بايان قىلىدۇ. ئۇلارنىڭ ماددىي ھاياتى تەسەۋرلەشكە سۆز تېپىپ بولۇش مۇمكىن بولمايدىغان دەرىجىدە ناچار، ئاچارچىلىق ئىچىدىن تۇرۇقلۇق دۈشمەنگە قارشى كۈچلۈك بولۇپ، ئۇلار بىلەن ئۇرۇشقىلى كەلگەنلەرگە يەرنى چىشلەتەتتى. چۈنكى ئۇلار ماددىي ھاياتتا كەمبەغەل، نامرات، يوقسۇل، ناچار ئىدى. لېكىن ئىمانى كۈچلۈك بولۇپ چىن قەلبىدىن ئورۇن ئالغان، اللە تائالانىڭ رازىلىقىغا ئېرىشىشتىن باشقا ئارزۇسى يوق، اللە تائالانىڭ اللە يولىدا ئۇرۇشقان مۆمىنلەرگە قىلغان ۋەدىسىگە چىن ئىشىنىگەن بولۇپ، باشقىلار بىر كۈن بولسىمۇ كۆيراق ياشىۋېلىشىنى ئارزۇ قىلغاندا، ئۇلار بۇرۇنراق ئۆلۈپ اللە تائالاغا تېزراق ئۇچرىشىشىنى ئارزۇ قىلاتتى.

ئۇلار بەزى غازاتلىرىدا يەيدىغان ئوزۇقلىرى تۈگەپ 15 كۈنغىچە دېڭىزنىڭ دولقۇنىدا قىرغاققا چىقىپ قالغان بېلىقلار بىلەن، بەزىدە ھەپتىلەپ پەقەت چىكەتكۈ يەپ ياشىغان ئىدى. ھالبۇكى ئۇلار ئۆزلىرىدىن نەچچە ھەسسە كۆپ ۋە كۈچلۈك دۈشمەنلەر بىلەن ئۇرۇشاتتى. كۈچلۈك ئىرادىسى، سادىق، چىن ئىمانى ئۇلارنىڭ ئالدىدىكى بارلىق قىيىنچىلىقلار ۋە ئاچلىقلارنى يېڭىپ كېتەتتى. چۈنكى ئۇلار قورسىقىنى، شەھۋىنى تۇيغۇلىرىنى قاندۇرۇش ئۈچۈن ئەمەس، بەلكى اللە تائالانىڭ مۇقەددەس دىنىنى مۇداپىئە قىلىش ۋە اللە تائالانىڭ ئۇلۇغ شانىنى يەر شارىنىڭ ھەرتىپىدە يۇقىرى كۆتۈرۈش ئۈچۈن ئۇرۇش قىلاتتى. شۇڭلاشقا بۇلارنىڭ ئالدىنى ھېچقانداق قىيىنچىلىق توسالمايتتى ۋە بۇلارنىڭ ئالدىدا ھېچقانداق كۈچلۈك بىر دۈشمەن پۈت تەرەپ تۇرالمىتتى.

شانلىق تارىخ ياراتقان ۋە ئىش ئىزلىرى تارىخ سەھىپىلىرىگە ئالتۇن ھەرىپلەر بىلەن يېزىلغان بۇ ئەزىمەتلەرنىڭ يەيدىغىنى قۇرۇق نان، بەزىدە خورما بىلەن سۇ ئىدى. رەسۇلۇللاھ سەللەللاھۇ ئەلەيھى



ۋەسەللەمنىڭ ئۆيىدە ئايىلار ئوت كۆيمەيتتى، قازان قاينمايتتى. پەقەت خورما ۋە سۇ بىلەن ھايات ئۆتكۈزەتتى. مۇسا ئەلەيھىسسالامنىڭ قەۋمى، ئىيسا ئەلەيھىسسالامنىڭ ئەنساڧلىرى ۋە مۇھەممەد ئەلەيھىسسالامنىڭ ساھابىلىرى ھەممىسى اللە يولىدا جىھاد قىلاتتى، كىشىلەرنى ئىسلامغا دەۋەت قىلاتتى، ئۇلارنىڭ ئىپتىتىدىن، ئىچكى ھالىنى بىلمىگەنلەر ئۇلارنى باي دەپ گۇمان قىلاتتى. ئەمما ھەقىقەتتە ئاچلىقتىن ئۇلارنىڭ قورساقلىرى دۈمبىسىگە چاپلىشىپ قالغان، قىشنىڭ سوغىقى، يازنىڭ ئىسسىقى ئۇلارنىڭ بەدەنلىرىنى قورۇتۇۋەتكەن ئىدى. سەئد ئىبنى ئەبى ۋەققاس رەزىيەللاھۇ ئەنھۇنىڭ دېگىنىدەك ئۇلاردىن چىققان گەندە قوينىڭ قۇرۇپ قالغان مايىقىغا ئوخشايتتى. چۈنكى چىققان نەرسە، كىرگەن نەرسىنىڭ مىقدارىدا بولىدۇ. دە. شۇنداق تۇرۇقلۇق ئۇلارنىڭ قىلچى ئۆتكۈر، نەيزىلىرى كەسكىن بولۇپ، كاپىرلارنىڭ گەردەن ۋە كۆكسىلىرىگە قاتتىق تېگەتتى. ئۇلار ئاجىزلىق، قورقۇش، ھورۇنلۇق، چۈشكۈنلۈك دېگەن نەرسىلەرنى بىلمەيتتى.

ئەمما مال - دۇنياغا بېرىلگەنلەر، قورساقلىرىنى تويغۇزۇپ سەمىرىگەنلەر، ”ئەرتىدىكى دۈمبىدىن بۈگۈنكى ئۆيىگە ياخشى“ دەپ، ئاخىرەتنىڭ ئورنىغا دۇنيا ھاياتىنى تاللىغانلارنىڭ ھاجىتى تۈگىمىدى، كۆزى تويىمىدى، بالىلىرىنىڭ كۆپ، ئىقتىسادىنىڭ ئازلىقىدىن شىكايەتلىرى كېمەيمىدى. دۇنيا كۆپەيگەنسىرى، ئىنسانلار باي بولغانسىرى غەپلەت باستى. اللە تائالانى ۋە رەسۇلۇللاھ سەللەللاھۇ ئەلەيھى ۋەسەللەم ئېلىپ كەلگەن دىننى ئۇنۇتتى. خەلىپىلىك پادىشاھلىققا، زاكات باجغا، ئامانەت غەنەمەتكە ئايلىنىپ كەتتى، ھەقىقەت زايى بولدى، ناھەقچىلىق ئەۋج ئالدى. مۇسۇلمانلار ھاراق ئىچىشكە، ئىپەك ۋە ئالتۇن كىيىشكە باشلىدى، ئويۇن تاماشالارغا ئالدىراپ تائەت - ئىبادەتنى ئۇنۇتتى. شۇنىڭ بىلەن ئۇلارنىڭ بېشىغا بالا كەلدى، قالايمىقانچىلىق ئۇمۇلاشتى، ئىتتىپاق بۇزۇلدى. باشلىقلار مەنسۇپنىڭ كېتىپ قېلىشىدىن قورقىدىغان، پۇقرالار ئەقىدىسى يولىدا قۇربان بېرىشتىن قورقىدىغان، بايلار مال - دۇنياسىنىڭ ئاز قېلىشىدىن قورقىدىغان بولدى. ”قورققان يەردە جىن بار“ دېگەندەك، قورققانسىرى، ھەق - ھوقۇقلىرىدىن ئۆتۈنۈپ بەرگەنسىرى كاپىرلارنىڭ ئايىغى ئاستىدا ئىزلىدىغان بولدى.



تاللانغان يۈز بەدىنىنىڭ تەربىيە ۋە ئىزاھاتى

الە تائالا بىزگە زۇلۇم قىلمىدى بىز ئۆزىمىز - ئۆزىمىزگە زۇلۇم قىلدۇق. الە تائالاغا ئاسىيلىق قىلىشتىن قورقماي، زالىملارنىڭ ئاچچىغىنى كەلتۈرۈپ قويۇشتىن قورقتۇق. دىنىمىزنى قوغداش، تارتىپ ئېلىنغان ھەقىرىمىزنى تەلەپ قىلىشنىڭ ئورنىغا سىڭگەن ناننى يەپ، بىر بۇلۇڭدا جان بېقىشنى ئەۋزەل كۆردۇق. مانا ئەمدى ئۆزىمىزنىڭ بىر كىشىلىك جېنىنىمۇ باقالمايدىغان ئەھۋالغا چۈشۈپ قالدۇق.

ئى ئۇلۇغ پەرۋەردىگارىمىز! بىزنىڭ قەلبىمىزنى ئىسلاھ قىلغىن. شەيتاننىڭ ۋەسۋىسىدىن ۋە نەپسىمىزنىڭ تويىماس ئارزۇلىرىدىن ساقلاپ، ھەق يول بىلەن مېڭىپ سېنىڭ رازىلىقىڭغا ئېرىشىشنى نەسىپ قىلغىن. ئامىين!



64 - ھىدىس

## ئاخىرەتتە قاتتىق ئازابقا دۇچار بولىدىغان كىشىلەر توغرىسىدا

عن أبي هريرة رضي الله عنه قال، قال رسول الله صلى الله عليه وسلم: «ثَلَاثَةٌ لَا يُكَلِّمُهُمُ اللَّهُ يَوْمَ الْقِيَامَةِ وَلَا يَنْظُرُ إِلَيْهِمْ وَلَا يُزَكِّيهِمْ وَلَهُمْ عَذَابٌ أَلِيمٌ: رَجُلٌ عَلَى فَضْلِ مَاءٍ بِالْفَلَاقَةِ يَمْنَعُهُ مِنَ ابْنِ السَّبِيلِ، وَرَجُلٌ بَايَعَ رَجُلًا بِسِلْعَةٍ بَعْدَ الْعَصْرِ فَحَلَفَ بِاللَّهِ لِأَخَذِهَا بِكَذِّا وَكَذَا فَصَدَّقَهُ وَهُوَ عَلَى غَيْرِ ذَلِكَ، وَرَجُلٌ بَايَعَ إِمَامًا لَا يُبَايِعُهُ إِلَّا لِدُنْيَا، فَإِنْ أُعْطَاهُ مِنْهَا وَفَى، وَإِنْ لَمْ يُعْطِهِ مِنْهَا لَمْ يَفِ.» [رواه البخاري ومسلم]

تەربىيەسى:

ھەزرىتى ئەبۇ ھەرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئۈچ تۈرلۈك ئادەمگە اللە قىيامەت كۈنى سۆزلىمەيدۇ، ئۇلارغا قارىمايدۇ، ئۇلارنى گۇناھلىرىدىن پاكلىمايدۇ ۋە ئۇلارغا قاتتىق ئازاب باردۇر. بىرىنچىسى -- يول ئۈستىدە ئېشىپ قالغان سۈيى تۇرۇپمۇ ئۇنى مۇساپىرغا بەرمىگەن ئادەم؛ ئىككىنچىسى -- ناماز ئەسىرىدىن كېيىن ماللىرىنى بازارغا سېلىپ "اللە بىلەن قەسەم قىلىمەنكى، مەن بۇ مالنى مانچە پۇلغا ئالغان" دەپ، يالغان قەسەم بىلەن ساتقان ئادەم. ئۈچۈنچىسى -- باشلىققا دۇنيا ئۈچۈن بەيئەت قىلىپ، باشلىق ئۇنىڭغا بىر نەرسە بەرسە ئەھدىگە ۋاپا قىلىدىغان، بەرمىسە سۆزىدىن يېنىۋالدىغان ئادەمدۇر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمىدىكى نومۇرى: 257]

ئىزاھات:

بۇ ھەدىستە سۆزلەنگەن ئازاب اللە تائالانىڭ ئازابلىرى ئىچىدە ئەڭ قاتتىق ئازاب بولۇپ، قىيامەت كۈنى اللە تائالا ئۇلارغا رەھمەت نەزىرى بىلەن قارىمايدۇ. ئۇلارغا سۆز قىلمايدۇ ۋە ئۇلارنىڭ گۇناھىنى مەغپىرەت قىلمايدۇ. پەقەت مۇنۇ سۆزى بىلەن ئۇلارغا كايىدۇ:



﴿ أَوْلَمْ نَعْمَرِكُمْ مَا يَتَذَكَّرُ فِيهِ مَن تَذَكَّرُ وَجَاءَكُمُ النَّذِيرُ فَذُوقُوا فَمَا لِلظَّالِمِينَ مِن

نصير ﴿٧﴾

﴿سەلەرگە ئۆمرۇڭلارنى ئۈزۈن قىلىپ، ۋەز - نەسەھەت ئالدىغان ئادەم ۋەز - نەسەھەت ئالالمىغۇدەك ۋاقىت بەرمىدىممۇ؟ سەلەرگە ئاگاھلاندۇرغۇچى (پەيغەمبەر) كەلدىغۇ، ئەمدى ئازابنى تېتىڭلار، زالمىلارغا ھېچقانداق ياردەم بەرگۈچى بولمايدۇ.﴾ [سۈرە فاتىر: 37 - ئايەت] بۇ نېمىدىگەن قاتتىق نېمىدىگەن قورقۇنۇشلۇق ئازاب! بۇ ئازاب ئۇلار ئۈچۈن ھەرگىز زۇلۇم ئەمەس. چۈنكى اللە تائالا ھېچكىمگە قىلچىلىك زۇلۇم قىلمايدۇ؛ ھېچكىمنى يامان قىلمىشلىرىدىن ئارتۇق جازالمىيدۇ. اللە تائالا بۇتوغرىدا مۇنداق دەيدۇ:

﴿ الْيَوْمَ تُجْزَى كُلُّ نَفْسٍ بِمَا كَسَبَتْ لَا ظُلْمَ الْيَوْمَ إِنَّ اللَّهَ سَرِيعُ الْحِسَابِ ﴿٧﴾

﴿بۈگۈن ھەر ئادەمگە قىلغان ئەمەلىگە يارىشا جازا بېرىلىدۇ، بۈگۈن زۇلۇم يوقتۇر، اللە ھەقىقەتەن تېز ھېساب ئالغۇچىدۇر.﴾ [سۈرە غافىر: 17 - ئايەت]

﴿ وَالْوَزْنُ يَوْمَئِذٍ الْحَقُّ فَمَن ثَقُلَتْ مَوَازِينُهُ فَأُولَئِكَ هُمُ الْمُفْلِحُونَ ﴿٨﴾ وَمَن خَفَّتْ

مَوَازِينُهُ فَأُولَئِكَ الَّذِينَ خَسِرُوا أَنفُسَهُمْ بَمَا كَانُوا بِعَاقِبَتِنَا يَظْلُمُونَ ﴿٩﴾

﴿بۇ كۈندە (يەنى قىيامەت كۈنىدە) بەندىلەرنىڭ (ياخشى - يامان ئەمەللىرىنىڭ) ئۆلچىلىنىدىغانلىقى ھەقتۇر. ياخشى ئەمەللىرى ئېغىر چىققانلار نجات تاپقۇچىلاردۇر. ياخشى ئەمەللىرى يېنىڭ چىققانلار بىزنىڭ ئايەتلىرىمىزنى ئىنكار قىلغانلىقىدىن تۈپەيلىدىن ئۆزلىرىگە زىيان سالغۇچىلاردۇر.﴾ [سۈرە ئەئراق: 8 - 9 - ئايەتلەر]

بۇھەدىستە ئاشۇنداق قاتتىق ئازاب بىلەن تەھدىت قىلىنغان كىشىلەر بولسا بېخىل، ساختىپەز ۋە دىنىغا ۋاڧا قىلمايدىغان كىشىلەردۇر.

بېخىللىق ئەڭ نجىس ئادەت بولۇپ، بېخىل ئادەم اللە تائالانىڭ رەھمىتىدىن، جەننەتتىن بىراق ۋە دوزاخقا يېقىن بولىدۇ. اللە تائالا بېخىل ھەققىدە مۇنداق دەيدۇ:



﴿ وَاللَّهُ لَا يُحِبُّ كُلَّ مُخْتَالٍ فَخُورٍ ﴿١٣﴾ الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ ۗ وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ ﴿١٤﴾ ﴾

﴿اللە مۇتەكەببىرلەر ۋە ئۆزلىرىنى چوڭ تۇتقۇچىلارنى دوست تۇتمايدۇ. ئۇلار بېخىللىق قىلىدىغان ۋە كىشىلەرنى بېخىللىق قىلىشقا بۇيرۇيدىغانلاردۇر. كىمكى اللەنىڭ يولىدا نەپىقە قىلىشتىن باش تارتىدىكەن، اللەغا ھېچ زىيان يەتكۈزۈلمەيدۇ. چۈنكى اللە تائالا بېھاجەتتۇر، مەدھىيىگە لايىقتۇر.﴾  
[سۈرە ھەدىد: 24 - ئايەت]

﴿ وَأَمَّا مَنْ يَبْخُلْ وَأَسْتَعَىٰ ﴿٨﴾ وَكَذَّبَ بِالْحُسْنَىٰ ﴿٩﴾ فَسَنِيبُهُ رُءُوسٌ لِّلْعَصَىٰ ﴿١٠﴾ وَمَا يُغْنِي عَنْهُ مَالُهُ إِذَا تَرَدَّىٰ ﴿١١﴾ ﴾

﴿بېخىللىق قىلىپ (اللەنىڭ ساۋابىدىن) ئۆزىنى بېھاجەت ھېسابلىغان، كەلمە تەۋھىدىنى ئىنكار قىلغان ئادەمگە كەلسەك، بىز ئۇنىڭغا يامان يولنى مۇيەسسەر قىلىپ بېرىمىز. ئۇ دوزاخقا تاشلانغان چاغدا، ئۇنىڭ مېلى ھېچ نەرسىگە ئەسقا تۇرمايدۇ.﴾ [سۈرە لەيلى: 8 - 11 - ئايەتلەر]  
﴿ هَتَأْتُمَّ هَنُؤُلَاءِ تَدْعُونَ لِنُفْسِكُمْ فِي سَبِيلِ اللَّهِ فَمِنْكُمْ مَنْ يَبْخُلُ ۗ وَمَنْ يَبْخُلْ فَإِنَّمَا يَبْخُلُ عَن نَّفْسِهِ ۗ وَاللَّهُ الْغَنِيُّ وَأَنْتُمُ الْفُقَرَاءُ ۗ وَإِن تَتَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا يَكُونُوا أَمْثَلَكُمْ ﴿٣٨﴾ ﴾

﴿سىلەر شۇنداق كىشىلەر سىلەركى، اللەنىڭ يولىدا پۇل - مال سەرپ قىلىشقا چاقىرىلسىلەر، ئاراڭلاردا بەزىلەر بېخىللىق قىلىدۇ. كىمكى بېخىللىق قىلىدىكەن، ئۇ ئۆزىنىڭ زىيىنى ئۇچۇن بېخىللىق قىلىدۇ، اللە سىلەرنىڭ مال - مۈلكۈڭلاردىن بېھاجەتتۇر، سىلەر بولساڭلار اللەغا موھتاجسىلەر، ئەگەر سىلەر اللەغا ئىتائەت قىلىشتىن يۈز ئۆرىسەڭلار، اللە سىلەرنىڭ ئورنۇڭلارغا باشقا بىر قەۋمنى ئالماشتۇرىدۇ، ئۇلار سىلەرگە ئوخشاش بولمايدۇ.﴾ [سۈرە مۇھەممەد: 38 - ئايەت]



رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «بېخىللىق قىلىشتىن ساقلىنىڭلار، سىلەردىن بۇرۇنقى ئۈممەتلەر بېخىللىق بىلەن ھالاك بولغان. چۈنكى ئۇلار بېخىللىق قىلىشقا چاقىرىلسا بېخىللىق قىلاتتى؛ سىلە - رەھىم قىلماسلىققا چاقىرىلسا سىلە - رەھىم قىلمايتتى؛ گۇناھ - مەسىيەتلەرگە چاقىرىلسا گۇناھلارغا چۆمۈپ كېتەتتى.» بېخىللىقنىڭ ئەڭ يامىنى، ئىنسانلارنىڭ ئەڭ ئەسكىسى سۇسىز چۆلدە ئۆز ئېھتىياجىدىن ئاشقۇدەك سۈيى بولۇپ تۇرۇقلۇغ، سۇغا موھتاج بولغان مۇساپىرغا سۇ بەرمىگەن ئادەمدۇر. چۆلدىكى ئادەم بەلكى سۈيىنىڭ تۈگەپ كېتىشىدىن ئەندىشە قىلىشى مۇمكىن. شۇنداق تۇرۇقلۇق موھتاجغا سۇ بەرمىگەنلىكىگە شۇنچە ئېغىر ئازابقا دۇچار بولىدىغان تۇرسا، شەھەر كەنتلەردە كۆل، قۇدۇق ۋە ئۆستەڭلەرنىڭ سۈيىنى توسۇۋېلىپ، موھتاجلارغا بەرمىگەن زالىملار قانداق ئازابقا گىرىپتار بولار!؟

ھەدىستە تەھدىت قىلىنغان ئۈچ كىشىنىڭ ئىككىنچىسى ساختىپەز سودىگەردۇر. ئۇ كىشىلەرنى ئالداپ "مەن بۇ مالنى مانچە پۇلغا ئالغان" ياكى "سىزنىڭ ئالدىڭىزدا بۇ مالنى مانچە پۇلغا بەرمىگەن ئىدىم" دەپ، يالغان قەسەم قىلىپ ساتىدىغان سودىگەرلەردۇر. بۇلار مۇشتىبىرنى ئالدايدىغان ساختىپەز، ئالدامچى، يالغانچىلاردۇر. رەسۇلۇللاھ سەللەللاھۇ ئەلەيھى ۋەسەللەم ئۇلار ھەققىدە: «بىزنى ئالدىغانلار بىزدىن ئەمەس» دېگەن. ھېلىگەرلىك قىلىشمۇ مۇشۇ ھەدىسنىڭ ھۆكۈمىگە كىرىدۇ. بۇنداق يالغان قەسەم بىلەن كىشىلەرنى ئالدىغانلار ھەقىقەتتە ئاخىرىتىنى دۇنيالىقى ئۈچۈن ساتقانلاردۇر. كىشىلەرنى ئالداپ تاپقان پۇل ھەرقانچە كۆپ بولسىمۇ ئەسقاتمايدۇ. شۇڭلاشقا ناچار مالنى ياخشى كۆرسىتىپ كۆز بويامچىلىق قىلىدىغانلار، بەزى ساددا، باھا تالىشىشنى بىلمەيدىغان كىشىلەرنى ئالداپ، مالنى ئۆز باھاسىدىن قىممەت ساتىدىغانلار، مالنىڭ ئەيىبىنى يوشۇرۇپ سېتىپ، كېيىن ياندۇرۇپ بەرگىلى ئۈنمايدىغانلار اللە تائالانىڭ ئازابىدىن قورقۇڭلار. شۇنى ئويىدىن بىلىڭلاركى، بۇ قىلمىشنىڭ جازاسىنى مۇشۇ دۇنيادا كۆرىسىلەر، سىلەر كۆرمىسەڭلار بالا - چاقاڭلار كۆرىدۇ. چۈنكى نى - نى بايلارنىڭ بالا - چاقىلىرىنىڭ نامراتلىقتىن خار - زار بولۇپ، تىلەمچىلىك قىلىپ ھايات كەچۈرگىنىنى ئۆز كۆزىمىز بىلەن كۆردۈق.



ئۆلىمالار رەسۇلۇللاھ سەللەللاھۇ ئەلەيھى ۋەسەللەمنىڭ بۇ ھەدىستە يالغان قەسەمنى ئەسرىدىن كېيىن دەپ قەيد قىلىشنىڭ سەۋىيىنى مۇنداق ئىزاھلايدۇ: يالغان قەسەم قىلىش مەيلى ئەسرىدىن كېيىن مەيلى ئىلگىرى ھارامدۇر. ئەسرىدىن كېيىن قىلغان يالغان قەسەمنىڭ ئازابى نەچچە ھەسسە ئارتۇق بولىدۇ. چۈنكى ئۇ چاغدا كۆندۈرە چۈشىدىغان پەرىشتەلەر بىلەن كېچىدە چۈشىدىغان پەرىشتەلەر ئۇچرىشىدىغان، ئىنسانلار ئىشتىن يېنىپ ئۆيلىرىگە قايتىدىغان ۋاقىت بولغانلىقى ئۈچۈن، كىشىلەر ئۆيلىرىگە ئالدىراپ باھا تالىشىپ ئولتۇرمايلا ئۇچرىغاننى ئېلىپ ماڭىدۇ. مۇشۇ ئەھۋالنى غەنىمەت بىلگەن ساختىپەز ئەتىگە قالسا بۇزۇلۇپ قالىدىغان ئەيىبلىق، ناچار ماللارنى ھەر تۈرلۈك يالغان سۆزلەر بىلەن كىشىلەرنى ئالداپ ساتىدۇ. شۇڭلاشقا بۇ چاغدىكى يالغان قەسەمنىڭ ئازابى ئەنە شۇنداق قاتتىق بولىدۇ.

بۇھەدىستە سودىگەرلەر تىلغا ئېلىنغان بولسىمۇ، ئۇ پۈتۈن ئالدامچى ساختىپەزلەرنى ئۆز ئىچىگە ئالىدۇ. چۈنكى ئالدامچىلىقنىڭ يولى، تۈرى ۋە ئۇسۇلى خىلمۇ خىل بولىدۇ. ھەر قانداق بىر كىشى يالغان قەسەم قىلىش ئارقىلىق باشلىقلارنى سۆزىگە ئىشەندۈرۈپ ئالدايدىكەن مۇشۇ ھەدىستە سۆزلەنگەن ئازابقا دۇچار بولىدۇ. لېكىن ئالدامچىلىق سودا - تىجارەتتە كۆپ بولغانلىقى ئۈچۈن رەسۇلۇللاھ سەللەللاھۇ ئەلەيھى ۋەسەللەم بۇ يەردە سودىگەرلەرنى تىلغا ئالغان. كۈنىمىزدە بۇ ئەھۋال شۇنچىلىك ئېغىرلىشىپ كەتتىكى، راستچىل كىشى بىلەن يالغانچىنى، ئىشەنچلىك كىشى بىلەن خائىننى، سەمىمى كىشى بىلەن قەسەمخور ئالدامچىنى ئايرىغىلى بولمايدۇ.

ئۈچۈنچى كىشى سۆزىدە تۇرمايدىغان ۋاپاسىز ئادەم. ئۇ سۆزى چىرايلىق، كۆرۈنىشى مۇلايىم، مۇئامىلىسى سىلىق، لېكىن دىلى زەھەر، كۆڭلى قارا، نىيىتى يامان ئادەم بولۇپ، كىشىلەردىن بىر نەرسە ئالىدىغان چاغدا ئاغزىدىن بال ئېقىتىدۇ. ئازراق پايدا تېگىشىگە كۆزى يەتسە يىلاندىكە تولىغىنى قىلمىغىنى قالىمايدۇ. ساختا سۆزلىرى بىلەن خوشامەت قىلىپ، گۇيا سەن ئۈچۈن جېنىنى پىدا قىلىدىغاندەك كۆرۈنىدۇ. ئەمما پايدا كۆرمىگەن، سەندىن مەنپەئەت ئالالمىغان چاغدا بولسا، ئىچى تېشىغىلا ئۇرۇلۇپ زەھىرىنى چاچىدۇ. سېنى پەقەت تونمايدىغاندەك دۈشمەنلىكىنى ئوتتۇرىغا چىقىرىدۇ. بۇرۇن ساڭا بەرگەن ۋەدىلىرى، قىلغان ھەسەلدەك سۆزلىرىدىن ئەسەر قالىمايدۇ.



خۇددى يىرتقۇچىلار دەك ساخا ئېتىلىدۇ. سېنىڭ دوستلىقىڭنى ئېتىبارغا ئالمايدۇ، بۇرۇن قىلغان ياخشىلىقلىرىڭنى ئويلاپمۇ قويمىدۇ. اللە تائالا ھەدىس قۇدىسىدا مۇنداق دەيدۇ: «ئۈچ تۈرلۈك ئادەم قىيامەت كۈنى مېنىڭ دۈشمىنىم بولىدۇ، ئۇلارنىڭ بىرىنچى خىلى -- مېنىڭ نامىم بىلەن قەسەم قىلىپ ۋەدە بەرگەندىن كېيىن، ۋەدىسىگە ۋاپا قىلمايدىغان ئادەم. ئىككىنچى خىلى -- ھۆر ئادەمنى سېتىپ پۇلىنى يېگەن ئادەم. ئۈچىنچى خىلى -- بىر ئادەمنى ياللاپ ئىشلىتىپ ئىش ھەققىنى بەرمىگەن ئادەم.» ئازراق ئويلايدىغان بولساق، بۇ يەردە كۆرسىتىلگەن ئۈچ خىل ئادەمنىڭ ھەممىسىنى ئالدامچى ۋەدىسىدە تۇرمايدىغان ئادەملەر ئىكەنلىكىنى كۆرىمىز. ئۇلارنىڭ بىرىنچىسى سۆزى ئارقىلىق كىشىلەرنى ئالدايدۇ. ئىككىنچىسى ئۇنىڭغا ئىشەنگەن دوستىنى ئالدايدۇ ياكى سەپەردە ئۇنىڭغا ئىشىنىپ ھەمرا بولغان كىشىنى ئالداپ، قۇل دەپ سېتىپ پۇلىنى يەيدۇ. ئۈچۈنچىسى ئىشچىلارنى ئالداپ ئىشىنى قىلدۇرۇپ بولغاندىن كېيىن ئىش ھەققىنى بەمەيدۇ ياكى كەم بېرىدۇ.

ئەپسۇسكى ئىسلام جەمئىيىتىمىز ئاشۇنداق ناچار سۈپەتلىك ئىنسانلاردىن خالى ئەمەس. مەن مۇسۇلمان دەپ تۇرۇپ، موشۇنداق ناچار قىلىقلارنى قىلىدىغانلار جەمئىيەتتە كۆپ سانلىقنى ئىگەللەيدىكەن اللەنىڭ ياردىمى، دۈشمەننىڭ ئاسارىتىدىن قۇتۇلۇش دېگەندەك سۆزلەرنى قىلىش قۇرۇق لاپ بولىدۇ. شۇڭا ئەڭ ئاۋۋال ئۆزىمىزنى ئوڭشاپ ئەخلاقىمىزنى تۈزىتىشىمىز كېرەك. چۈنكى اللە تائالا ئۆزىنى تۈزەتمىگەن جامائەتكە نۇسرەت ئاتا قىلمايدۇ. اللە تائالا مۇنداق دەيدۇ:

﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ﴾

﴿ھەر قانداق بىر قەۋم ئۆزىنىڭ ئەھۋالىنى ئۆزگەرتىمىگچە اللە ئۇلارنىڭ ئەھۋالىنى ئۆزگەرتەلمەيدۇ.﴾ [سۈرە

رەئد: 11 - ئايەتنىڭ بىر قىسمى]

اللە تائالا ئۆزىمىزنى تۈزىتىپ، ناچار قىلىقلارنى تاشلاپ، گۆزەل ئەخلاقلار بىلەن ئەخلاقلانغىلى نىسىپ قىلسۇن. ئامىين!



65 . ھەدىس

**قۇشلاردىن شۇملىنىشقا بولمايدىغانلىقى توغرىسىدا**

عن أبي هريرة رضي الله عنه عن النبي صلى الله عليه وسلم قال : «لَا عَدْوَى وَلَا طَيْرَةٌ وَلَا هَامَةٌ وَلَا صَفَرٌ» [رواه البخاري ومسلم]  
**تەربىيەسى:**

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، جانابى پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئاغرىق كۆچىدۇ دەپ ئېتىقاد قىلىش يوق، قۇشلارنىڭ ئۇچۇشىدىن شۇملىنىش يوق، ھۇ قۇشتىن شۇملىنىش يوق، يىلاندىن شۇملىنىش يوق.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 5625]

**ئىزاھات:**

ئىسلامىيەتتىن بۇرۇنقى ئەرەبلەر ھەر تۈرلۈك خۇراپاتلارنى دىن دەپ ئېتىقاد قىلاتتى. ئىسلامدا باتىل ئەقىدىلەر ۋە ھەر تۈرلۈك خۇراپى ئۆرىپە - ئادەتلەر قەتئىي چەكلەندى. بۇ ھەدىستە تلغا ئېلىنغان نەسىلەر ئەنە شۇ خۇراپاتلاردىندۇر. ئەپسۇسكى مۇسۇلمانلاردا سەيشەنبە كۈنى نەس كۈن، ئۇ كۈندە ئىش باشلاشقا بولمايدۇ. سەپەرگە چىقماقچى بولغاندا قارغا تۈۋىلسا يولغا چىقماسلىق كېرەك دەيدىغان خۇراپى ئەقىدىلەر ھازىرمۇ ساقلىنىپ كەلمەكتە. ھالبۇكى رەسۇلۇللاھ سەللەللاھۇ ئەلەيھى ۋەسەللەم بۇنداق ئېتىقادلارنى ئىسلامنىڭ دەسلىپىدىلا يوقىتىۋەتكەن ئىدى.

بۇ ھەدىستە رەسۇلۇللاھ سەللەللاھۇ ئەلەيھى ۋەسەللەم تۆت نەرسىدىن مەنئىي قىلىدۇ:

1 - كېسەل كۆچىدۇ دەپ ئېتىقاد قىلىش. اللە تائالا كېسەل بولۇشنى مەلۇم سەۋەبلەرگە باغلاپ قويسمۇ، ھەقىقەتتە كېسەل بەرگۈچى اللە تائالانىڭ ئۆزى بولۇپ سەۋەبلەرنىڭ قولىدىن ھېچ نەرسە كەلمەيدۇ، چۈنكى سەۋەبىنى ياراتقان اللە، ئۇنى خالىغان چاغدا تەسىرسىز قىلىۋېتىدۇ. شۇڭلاشقا مۇسۇلمان كېسەلنى بەرگۈچى اللە ۋە ئۇنىڭغا شىپالىق بەرگۈچىمۇ اللە دەپ ئېتىقاد



قىلىش، ئەينى ۋاقتىدا قولىدىن كېلىدىغان سەۋەبلەرنىڭ ھەممىنى قىلىش كېرەك. رەسۇلۇللاھ سەللەللاھۇ ئەلەيھى ۋەسەللەمنىڭ بۇ يەردە توسقىنى كېسەل ئۆزلىگىدىن كۆچۈپ ساق ئادەمنى كېسەل قىلىدۇ دەپ ئېتىقاد قىلىشتۇر. بۇنىڭدىن كېسەل يۇقىمايدۇ ياكى يۇقۇملۇق كېسەل يوق دېگەنلىك چىقمايدۇ. چۈنكى ئىمام بۇخارى رىۋايىتىدە رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى تۆت نەرسىدىن توسقاندىن كېيىن: «ماخاۋ كېسىلىدىن خۇددى يولۋاستىن قاچقانداك قاچقىن» دېگەن. رەسۇلۇللاھ سەللەللاھۇ ئەلەيھى ۋەسەللەم يەنە مۇنداق دېگەن: «بىر يەردە تائۇن كېسىلى بار دەپ ئاڭلىساڭلار، ئۇ يەرگە كىرمەڭلار، ئەگەر سىلەر تۇرغان يەردە تائۇن كېسىلى يۈز بەرسە، ئۇ يەردىن چىقىپ كەتمەڭلار» دېگەن.

رەسۇلۇللاھ سەللەللاھۇ ئەلەيھى ۋەسەللەم بۇ سۆزى بىلەن بىزگە يۇقۇملۇق كېسەللەردىن يىراق تۇرۇشنى، يۇقۇملۇق كېسەلگە دۇچار بولغان كىشىنىڭ ساق ئادەملەرنىڭ يېنىغا بېرىپ ئۇلارغا كېسەل يۇقتۇرماسلىقىنى، كېسەل بولۇش - بولماسلىق اللە تائالانىڭ تەقدىرى بىلەن بولىدىغانلىقىغا چىن ئىشىنىشنى ئۇقتۇرىدۇ. تىببىي ئىلىمدە باشقىلارغا يۇقۇشنى ئىسپاتلانغان كېسەللەرنىڭ ھەممىسى مۇشۇ ھەدىسنىڭ ھۆكۈمىگە كىرىدۇ.

2 - قۇشلارنىڭ ئۇچۇشىدىن شۈملىنىش. بۇ ئىمانى زەئىپ ۋە بىلىمسىزلەرنىڭ ئىشى بولۇپ، ئۇلار بىر ئىشنى قىلماقچى بولۇپ تالاغا چىققاندا قايسى بىر ئۇچارلىق ئوڭ تەرەپكە ئۇچسا، ئۇنى ئىشنىڭ ئوڭۇشلۇق بولىدىغانلىقىغا ئىشارەت دەپ بىلىدۇ، ئەگەر ئۇچارلىق سول تەرەپكە ئۇچسا، ئۇنى شۈملىقنىڭ ئالامىتى دەپ قىلماقچى بولغان ئىشىدىن ۋاز كېچىدۇ. بىزنىڭ يۇرتىمىزدىمۇ بىر يەرگە بارماقچى بولۇپ ئۆيىدىن چىققاندا قارغا تۈۋىلسا، شۈملىقنىڭ ئالامىتى دەپ بىلىپ يولغا ماڭمايدىغان ئىشلار بار. رەسۇلۇللاھ سەللەللاھۇ ئەلەيھى ۋەسەللەم بۇ يەردە ئىسلامدا مۇنداق ئاساسىي يوق خۇراپاتلارغا ئىشنىڭ توغرا ئەمەسلىكىنى بىلدۈرىدۇ. يەنە بىر ھەدىستە رەسۇلۇللاھ سەللەللاھۇ ئەلەيھى ۋەسەللەم: «قۇشنىڭ ئۇچۇشىدىن شۈملىنغان كىشى اللەغا شېرىك كەلتۈرگەن بولىدۇ» دېگەن. ھەزرىتى ئابدۇللاھ ئىبنى ئۆمەر رەزىيەللاھۇ ئەنھۇما: ”قۇشنىڭ ئۇچۇشىدىن شۈملىنىپ ئىشىدىن قايتقان ئام اللەغا شېرىك كەلتۈرگەن بولىدۇ“ دېگەن.



كۈنىمىزدە پال باقتۇرىدىغان، كوچىلاردا ئۇششاق تاشلارنى، قەرتلەرنى، يېسى پۇرچاق ئۇرۇقلىرىنى تىزىپ قويۇپ كىشىلەرنىڭ كېلىچىكىنى بىلىدىغانلىقىنى ئېيتىپ بېرەلەيدىغانلىقىنى داۋا قىلىدىغان يالغانچى دەجىاللار كۆيۈپ كەتتى. بەزىلەر تېخى "پالغىمۇ ئىشەنمە - پالسىزمۇ يۈرمە" دەپتىكەن دەپ، پال باقتۇرۇشنىڭ زۆرۈلكىنى تەكىتلەيدۇ. اللە تائالا قۇرئان كەرىمدە پال باقتۇرۇشنىڭ ھاراق ۋە قىمارغا ئوخشاشلا ھارام ئىكەنلىكىنى بىلدۈرۈپ مۇنداق دەيدۇ:

﴿ يَتَأْتِيهِمُ الَّذِينَ ءَامَنُوا إِنَّمَا الْحُمُرُ وَالْمَيْسِرُ وَالْأَنْصَابُ وَالْأَزْلَمُ رِجْسٌ مِّنْ عَمَلٍ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ﴾

﴿ئى مۆمىنلەر! ھاراق ئېچىش، قىمار ئويناش، بۇتلارغا چوقۇنۇش، پال ئوقلىرى بىلەن پال سېلىش، شەيتاننىڭ ئىشى، پاسكىنا قىلىقلاردۇر، بەختكە ئېرىشىشىڭلار ئۈچۈن شەيتاننىڭ ئىشىدىن يىراق بولۇڭلار.﴾ [سۈرە مائىدە: 90 - ئايەت]

﴿ وَأَنْ تَسْتَقْسِمُوا بِالْأَزْلَمِ ﴾

﴿ئەزلام (يەنى پال ئوقلىرى) بىلەن پال سېلىشىڭلار ھارام قىلىندى.﴾ [سۈرە مائىدە: 3 - ئايەتنىڭ بىر قىسمى]

3 - ھۇ قۇشتىن شۇملىنىش. جاھىلىيەت دەۋرىدىكى ئەرەبلەر ھۇ قۇشتىن شۇملىناتتى. ھۇ قۇش ئەگەر بىر ئۇنىڭ ئۆگزىسىگە قونسا، ئۇ ئۆي ئەھلىدىن بىرىسى ئۆلگۈدۇ ياكى ئۇ ئۆي يېقىلىدۇ، دەپ قورقاتتى.

بەزىلەر ھۇ قۇشنى ئۆلتۈرۈلگەن كىشىنىڭ قەبرىسىدىن چىقىپ كېلىدۇ، ئۇنىڭ سايرىشى ئىنتىقام تەلەپ قىلغانلىقى، قاتىل ئۆلتۈرۈلگۈچىلىك ئۇ سايرايدۇ دەپ ئېتىقاد قىلىدۇ. يەنە بەزىلەر ئۆلۈكنىڭ ئۈستىخانىلىرى ھۇ قۇشقا ئايلىنىپ كېلىپ ئۆلۈكنىڭ ئائىلىسىگە سايرايدۇ. ئۇنىڭ سايرىغىنى سەدىقە تەلەپ قىلغىنى ياكى ئۆلۈكنىڭ ئەھۋالىدىن ئائىلىسىدىكىلەرنى خەۋەرلەندۈرگىنى دەپ ئېتىقاد قىلىدۇ. بۇنىڭدىن باشقا ھەر قانداق ھايۋاندىن شۇملىنىش ياكى



ئۇلارنى ئىنتىقام ئالدى دەپ ئېتىقاد قىلىش ھەممىسى خۇراپات بولۇپ پاك ئىسلام ئەقىدىسىگە زىت كېلىدۇ.

4 - يىلاندىن شۇملىنىش. جاھىلىيەت ئەرەبلىرى يەرنىڭ تىگىدە ياشايدىغان بىر خىل يىلان بار، ئۇنداق يىلان بار يەردىن ئۆتۈپ قالغان ئادەمنى چېقىپ ئۆلتۈرىدۇ، دەپ ئېتىقاد قىلاتتى. بۇ يەردە چەكلەنگىنى يىلان چاقىدۇ دېگەنلىكتىن ئەمەس، بەلكى يىلان ئۆلتۈرىدۇ دەپ ئېتىقاد قىلىشتىن مەنى قىلغان. چۈنكى ئۇلۇم اللە تائالانىڭ قولىدىدۇر. بەزى ئالىملار ھەدىستىدى «سەفەر» سۆزىنى سەپەر ئېيىدىن شۇملىنىش دەپ چۈشەندۈرگەن. چۈنكى جاھىلىيەت ئەرەبلىرى سەپەر ئېيى ئۇرۇش ھارام قىلىنغان ئۈچ ئاينىڭ ئاخىرىدىن كەلگەنلىكى ئۈچۈن ئۇنىڭدا ئۇرۇش ۋە قان تۆكۈش كۆپ بولىدۇ دەپ شۇملىناتتى. لېكىن مۇسۇلمانلارنىڭ ئىچىدىمۇ بەزى يالغان ھەدىسلەرگە ئەگىشىپ، سەپەر ئېيىنى شۇم ئاي دەپ قاراپ، ئۇ ئايدا توي قىلمايدىغان، سەپەر قىلمايدىغان، سەپەر دەپ يېزىشنى يامان كۆرگەنلىكتىن زەپەر دەپ يازىدىغانلارمۇ بار. بىزدە سەيشەنبە كۈنىنى نەس كۈنى دەپ بىلىدىغان ئېتىقاد بار. مانا مۇشۇلارنىڭ ھەممىسى خۇراپات ۋە باتىل ئەقىدىلەردۇر. جانابى رەسۇلۇللاھ سەللەللاھۇ ئەلەيھى ۋەسەللىم بۇ ھەدىستە مانا مۇشۇنداق خۇراپات، باتىل ئېتىقادلارنىڭ ھەممىنى رەت قىلىپ بىز مۇسۇلمانلارنى ئەقىدىمىزنى پاكلاشقا چاقىرىدۇ.

غەيبىنى پەقەت اللە تائالا ئۆزى بىلىدۇ. كىشىگە ئەرە نېمە بولىدىغانلىقىنى، كىشىنىڭ قانداق ياخشى - يامان ئىشلارغا دۇچ كېلىدىغانلىقىنى ھېچكىم ئالدىن ئالا بىلمەيدۇ. شۇڭلاشقا مۇسۇلمانلارغا اللە تائالاغا ھەقىقى تەۋەككۈل قىلىپ، ئىشىنى داۋاملاشتۇرۇشى، ئەگەر بېشىغا ياخشىلىق كەلسە شۈكۈر قىلىشى، ئەگەر بىرەر خاپىلىققا يولۇقسا سەۋر قىلىشى، ياخشىلىق ۋە يامانلىق ھەممە ئىشنى اللە تائالانىڭ تەقدىرى بىلەن بولۇشىغا چىن ئىشىنىشى لازىم. ئەقىدىمىز دۇرۇست بولمىسا قىلغان ياخشى ئىشلىرىمىز ۋە ئەمەل - ئىبادەتلىرىمىز بىكارغا كېتىدۇ. سوغى اللە يار مۇنداق دەيدۇ:

”ئەقىدە بىلمىگەن شەيتانغا ئەلدۇر،

ئەگەر مىڭ يىل ئەمەل دەپ قىلسا يەلدۇر.“



اللە تائالا بىزگە توغرا ئەقىدە ۋە چىن ئىخلاس ئاتا قىلىپ، ھەر تۈرلۈك باتىل ئەقىدە ۋە خۇراپاتلارغا ئىشىنىپ ھەق يولدىن ئېزىپ كېتىشتىن ساقلىسۇن. ئامىين!



### مەسئۇلىيەتنى تولۇق تاپا قىلىش توغرىسىدا

عن عبد الله بن عمر بن الخطاب رضي الله عنه قال : "سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ : «كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ، فَالْإِمَامُ رَاعٍ وَهُوَ مَسْئُولٌ عَنْ رَعِيَّتِهِ، وَالرَّجُلُ رَاعٍ فِي أَهْلِهِ وَهُوَ مَسْئُولٌ عَنْ رَعِيَّتِهِ، وَالْمَرْأَةُ رَاعِيَةٌ فِي بَيْتِ زَوْجِهَا وَهِيَ مَسْئُولَةٌ عَنْ رَعِيَّتِهَا، وَالْخَادِمُ رَاعٍ فِي مَالِ سَيِّدِهِ وَهُوَ مَسْئُولٌ عَنْ رَعِيَّتِهِ، وَالرَّجُلُ رَاعٍ فِي مَالِ أَبِيهِ وَهُوَ مَسْئُولٌ عَنْ رَعِيَّتِهِ، فَكُلُّكُمْ رَاعٍ وَمَسْئُولٌ عَنْ رَعِيَّتِهِ» [رواه البخاري ومسلم]

#### تەربىيەسى:

ھەزرىتى ئابدۇللاھ ئىبنى ئۆمەر ئىبنى خەتتاب رەزىيەللاھۇ ئەنھۇمادىن رىۋايەت قىلىنىدۇكى، ئۇ، رەسۇلۇللاھ سەللەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىغان ئىدىم دەيدۇ: «ھەممىڭلار پادىچى ھېساپلىنىسىلەر، ھەممىڭلار ئۆز پادىسىدىن مەسئۇلسىلەر: باشلىق پادىچىغا ئوخشاشتۇر، ئۇ قول ئاستىدىكىلەردىن مەسئۇلدۇر. ئائىلە باشلىقى بولغان كىشى ئائىلىسىدە پادىچىغا ئوخشاشتۇر، ئۇ قول ئاستىدىكىلەردىن مەسئۇلدۇر، ئايال كىشى ئېرىنىڭ ئۆيىدە پادىچىغا ئوخشاشتۇر، ئۇ قول ئاستىدىكىلەردىن مەسئۇلدۇر. خىزمەتچى خوجايىنىنىڭ مېلىدا پادىچىغا ئوخشاشتۇر، ئۇ قول ئاستىدىكى مالىدىن مەسئۇلدۇر. بالا ئاتىسىنىڭ مېلىدا پادىچىغا ئوخشاشتۇر ۋە ئۇنىڭدىن مەسئۇلدۇر. يەنى ھەممىڭلار پادىچىسىلەر ۋە ھەممىڭلار قول ئاستىدىكىلەردىن سورىلىسىلەر.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 882]

#### ئىزاھات:

ئىنساننىڭ بۇدۇنيا ھاياتىدا قىلىشقا تېگىشلىك ئەڭ چوڭ ۋە مۇھىم ئىشى ئۆز مەسئۇلىيەتلىرىدىن تولۇق چىقىشتۇر. ئىنسانلارنىڭ مەسئۇلىيەتنى جەمئىيەتتىكى ئورنى ۋە مەرتىۋىسىگە قاراپ ھەرتۈرلۈك بولىدۇ. ئىنسانلارنىڭ ئىچىدە مەسئۇلىيەتنى ئەڭ ئېغىر بولغانلار



پەيغەمبەرلەردۇر. چۈنكى ئۇلار اللە تائالانىڭ دىنىنى كىشىلەرگە تولۇق يەتكۈزۈشكە بۇيرۇلغان. اللە تائالا مۇنداق دەيدۇ:

﴿ يَتَأْتِيهَا الرُّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ ﴾

﴿ئى پەيغەمبەر! پەرۋەردىگارىڭ تەرىپىدىن ساڭا نازىل قىلىنغان ئەھكاملارنىڭ ھەممىسىنى يەتكۈزگىن، ئەگەر تولۇق يەتكۈزۈلمىسەڭ، اللەنىڭ تاپشۇرغان ۋەزىپىسىنى ئادا قىلمىغان بولىسەن.﴾ [سۈرە مائىدە: 67 - ئايەت] بۇ ۋەزىپىنى ئادا قىلىش ئۇنداق ئاسان ئىش ئەمەس.

بۇ بەزىدە قاتتىق قوللۇق قىلىش ئارقىلىق بولىدۇ. اللە تائالا رەسۇلۇللاھ سەللەللاھۇ ئەلەيھى ۋەسەللەمگە خىتاب قىلىپ مۇنداق دەيدۇ:

﴿ فَاقْبَلْ فِي سَبِيلِ اللَّهِ لَا تُكَلَّفُ إِلَّا نَفْسَكَ وَحَرِّضِ الْمُؤْمِنِينَ ﴾

﴿ئى مۇھەممەد! اللەنىڭ يولىدا جىھاد قىلغىن (يەنى ئۆزۈڭ يالغۇز بولساڭمۇ جىھاد قىلغىن)، سەن پەقەت ئۆزۈڭگىلا جاۋابكارسەن. مۆمىنلەرنى جىھادقا قىزىقتۇرغىن.﴾ [سۈرە نىسا: 84 - ئايەتنىڭ بىر قىسمى]

﴿ يَتَأْتِيهَا النَّبِيُّ جِهَادِ الْكُفَّارِ وَالْمُنَافِقِينَ وَأَغْلَظْ عَلَيْهِمْ ﴾

﴿ئى پەيغەمبەر! كاپىرلارغا ۋە مۇناپىقلارغا قارشى جىھاد قىلغىن، ئۇلارغا قاتتىق مۇئامىلە قىلغىن﴾ [سۈرە تەۋبە: 73 - ئايەتنىڭ بىر قىسمى] بەزىدە يۇمشاقلىق بىلەن ئېلىپ بېرىلىدۇ. اللە تائالا مۇنداق دەيدۇ:

﴿ فَبِمَا رَحْمَةٍ مِنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ ﴾

﴿اللەنىڭ رەھمىتى بىلەن سەن ئۇلارغا مۇلايىم بولىدۇڭ؛ ئەگەر قوپال، باغرى قاتتىق بولغان بولساڭ، ئۇلار چۆرەڭدىن تارقاپ كېتەتتى.﴾ [سۈرە ئال ئىمران: 159 - ئايەتنىڭ بىر قىسمى]

﴿ ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجِدِلْهُمْ بِالَّتِي هِيَ أَحْسَنُ ﴾



﴿پەرۋەردىگارنىڭ يولىغا (يەنى ئىسلام دىنىغا) ھىكمەتلىك ئۇسلۇبتا ياخشى ۋەز - نەسىھەت بىلەن دەۋەت قىلغىن، ئۇلار (يەنى مۇخالىپەتچىلىك قىلغۇچىلار) بىلەن چىرايلىق رەۋىشتە مۇنازىرىلەشكىن.﴾ [سۈرە نەھل: 125 - ئايەت]

پەيغەمبەرلەردىن قالسا ئۇلارنىڭ ۋارىسلىرى بولغان ئۆلىمالار ۋە شەرىئەت ئىشلىرى بىلەن شۇغۇللانغۇچىلارنىڭ ئۈستىگە ئەمرى - مەرۇپ، نەھىيى - مۇنكەر، ۋەز - نەسىھەت قىلىش ۋە بارلىق كۈچى بىلەن جەمئىيەتنى ئىسلاھ قىلىشقا تىرىشىش ۋاجىب بولىدۇ. اللە تائالا مۇنداق دەيدۇ:

﴿وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ﴾

﴿ئۆز ۋاقتىدا اللە كىتاب بېرىلگەنلەردىن كىتابنى كىشىلەرگە چوقۇم بايان قىلىپ بېرىشكە ۋە يوشۇرماسلىققا ئەدە ئالدى.﴾ [سۈرە ئال ئىمران: 187 - ئايەتنىڭ بىر قىسمى]

﴿وَمَا كَانَ الْمُؤْمِنُونَ لِيَنفِرُوا كَآفَّةً فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا

فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ﴾

﴿مۆمىنلەرنىڭ ھەممىسىنىڭ جىھادقا چىقىشى لايىق ئەمەس، ئۇلارنىڭ ئىچىدىكى ھەر بىر جامائەدىن بىر تۈركۈمى دىنىي ئالىم بولۇپ، ئۇلار قەۋمىنىڭ قېشىغا قايتقاندىن كېيىن، قەۋمىنىڭ اللەدىن قورقۇشى ئۈچۈن، ئۇلارنى ئاگاھلاندۇرۇش مەقسىتىدە نېمىشقا ئىلىم تەلەپ قىلىشقا چىقىمىدى؟﴾ [سۈرە تەۋبە: 122 - ئايەت]

ئەگەر ئۇلار ئۆز ۋەزىپىلىرىنى تولۇق ئادا قىلمىسا، دەۋەتلىرىدە ئىخلاس قىلمىسا، سىياسەتكە قاراپ ئىش كۆرۈپ ھەق گەپ قىلىشتىن ئۆزىنى تارتسا ياكى ھەقىقەتنى يوشۇرسا ياكى يالغان سۆزلەپ شەرىئەتنى بۇرمىلىسا، اللە تائالانىڭ ئالدىدا جاۋابكارلىققا تارتىلىدۇ. ئەگەر ۋەزىپىسىنى تولۇق ئادا قىلغان بولسا اللە تائالانىڭ نەزىرىدە ئالىي دەرىجىلەرگە ئېرىشىدۇ. اللە تائالا مۇنداق دەيدۇ:



﴿ إِنَّ الَّذِينَ يَكْتُمُونَ مَا أَنزَلْنَا مِنَ الْكِتَابِ وَاهْتَدَىٰ مِنْ بَعْدِ مَا بَيَّنَّاهُ لِلنَّاسِ فِي الْكِتَابِ ۖ  
 أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعِينُونَ ﴾

بۇ كىتابتا كىشىلەرگە توغرا يولنى ئىنىق بايان قىلغىنىمىزدىن كېيىن، بىز نازىل قىلغان روشەن دەلىللەرنى ۋە توغرا يولنى يوشۇرىدىغانلارغا اللە لەنەت قىلىدۇ (يەنى رەھىمىتىدىن يىراق قىلىدۇ)؛ لەنەت قىلغۇچىلارمۇ (يەنى پەرىشتە ۋە مۆمىنلەرمۇ) ئۇلارغا لەنەت قىلىدۇ. [سۈرە بەقەرە: 159 - ئايەت]

پەيغەمبەرلەر ۋە ئۇلارنىڭ ۋارىسلىرى بولغان ئۆلىمالاردىن قالسا، باشقا ئىنسانلارنىڭ مەسئۇلىيىتى ئۆز مەرتىۋىلىرىگە قاراپ ئېغىر - يېنىك، چوڭ - كىچىك بولىدۇ. جانابى رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە ئىنسانلارنىڭ مەسئۇلىيىتىنى يوقىرىدىن تۆۋەنگە تەرتىپ بىلەن مۇنداق بايان قىلىدۇ:

1 - باشلىق بولغان كىشى. بۇ - يوقۇرىسى پادىشاھ - رەئىسلەردىن باشلاپ تۆۋىنى ئائىلە باشلىقلىرىغىچە بولغان كىشىلەردۇر. خەلىپە، دۆلەت رەئىسى، پادىشاھ ۋە ۋەزىرلەر ئادالەت بىلەن ھۆكۈم قىلىشى، پۈتۈن خەلقنى ئوخشاش كۆرۈشى، خەلقنىڭ ئەھۋالىدىن خەۋەر ئېلىپ تۇرۇشى، خەلقكە زورۋانلىق قىلماسلىقى، ئۇلارنى كۈچى يەتمەيدىغان ئىشلارغا سالماسلىقى، ئۇلاردىن كۆتەرەلمەيدىغان ئالۋاڭ - سىلىق ۋە باج ئالماسلىقى لازىم. يەنى ئۇلار پۈتۈن خەلقنىڭ ئىشلىرىدىن مەسئۇل بولىدۇ.

2 - ئائىلە باشلىقى بولغان كىشى. بۇ كىشىنىڭ مەسئۇلىيىتى ئائىلىسىدىكى بارلىق كىشىلەردىن بولىدۇ. ئاتا - ئانىسىغا ياخشىلىق قىلىش، ئايالى ۋە بالا - چاقىلىرىنىڭ تۇرمۇشىنى قامداش، ئۇلارنى ياخشى تەربىيەلەش، ئوقۇتۇش، ھۈنەر - سانائەت ئۆگىتىش، ئەۋلادىنى يامان ئىشلاردىن توسۇش، گۈزەل ئەخلاق بىلەن يېتىشتۈرۈش قاتارلىق ئىشلارنىڭ ھەممىسى ئائىلە باشلىقىنىڭ مەسئۇلىيىتى. اللە تائالا مۇنداق دەيدۇ:



﴿ وَأَمْرٌ أَهْلَكَ بِالصَّلَاةِ وَأَصْبَحَ عَلَيْهَا لَا نَسْأَلُكَ رِزْقًا نَحْنُ نَرْزُقُكَ وَالْعِيقَابُ لِلتَّقْوَى ﴾



﴿ئائىلەڭدىكىلەرنى نامازغا بۇيرىغىن. ئۆزۈڭمۇ ئۇنى ئادا قىلىشقا چىداملىق بولغىن، سەندىن بىزىزىق تەلپ قىلمايمىز، ساڭا بىزىزىق بېرىمىز، ياخشى ئاقىۋەت تەقۋادارلارغا خاستۇر.﴾ [سۈرە تاھا: 132 - ئايەت]

﴿ يَا أَيُّهَا الَّذِينَ ءَامَنُوا قُوا أَنفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا مَلَائِكَةٌ

غَلَاظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ ﴾

﴿ئى مۆمىنلەر! ئۆزۈڭلارنى ۋە بالا - چاقاڭلارنى ئىنسان ۋە تاشلار يېقىلغۇ بولىدىغان، رەھىم قىلمايدىغان قاتتىق قول پەرىشتىلەر مۇئەككەل بولغان دوزاختىن ساقلاڭلار.﴾ [سۈرە تەھرىم: 6 - ئايەتنىڭ بىر قىسمى]

ئاننىڭ ئۈستىگە بالىلىرىغا ئۆزى يېگەندىن يېگۈزۈشى، ئۆزى كەيگەندىن كېيىگۈزۈشى، ئۇلارغا ياخشى ئىسىم قويۇشى، بالاغەتكە يەتكەندە ئۆيلەپ قويۇشى، قىز - ئوغۇللىرىنى خالىمىغان كىشى بىلەن ئۆيلىنىشكە مەجبۇر قىلماسلىقى، بەلكى ئۇلارغا ئۆمۈرلۈك جۈپتىنى تاللاشتا نېمىلەرگە دىققەت قىلىشنى ئۆگىتىشى ۋە يول كۆرسىتىشى لازىم. بەزى ئاتا - ئانىلار قىزلىرىنى بايلارغا ۋە ئالى نەسەبلىك كىشىلەرگە بېرىمىز دەپ، قىزنىڭ كۆڭلىگە رىئايە قىلماي تويىنى كېچىكتۈرۈۋاتىدۇ. شۇنىڭ بىلەن كۆيۈنچە قىزلار جەمئىيەتتە قېرى قىز نامىنى ئالىدۇ. بەزىلەر كىچىككىنە قىزنى بايلىقنى دەپ بوۋىسىدەك ئادەملەرگە بېرىدۇ. بۇلارنىڭ ھەممىسى بالىلىرىغا زۇلۇم قىلغانلىق، ئۈستىدىكى بالىلىرىنىڭ ھەقىقىنى ئۆز لايىقىدا ئادا قىلمىغانلىق بولىدۇ. مەيلى ئوغۇلنى ئۆيلەندۈرۈشتە بولسۇن، مەيلى قىزنى ياتلىق قىلىشتا بولسۇن دىيانەتلىك، اللە تائالادىن قورقىدىغان، ھەق - ناھەقنى بىلىدىغان بولۇشنى ئەڭ بىرىنچى ئۆلچەم قىلىش كېرەك. مۇشۇ ئۆلچەمگە چۈشىدىغان، ئۆزىنىڭ ۋە ئايالىنىڭ تۇرمۇشىنى نورمال قامدىيالىغۇدەك كىرىمى بار كىشى بولسا، ئىككىلەنمەستىن بالىلارنىڭ تويىنى قىلىپ قويۇش كېرەك.

يەنە بىر مۇھىم مەسىلە، بىردىن كۆپ خوتۇننى بار كىشىلەر، كىيىم - كىچەك، يىمەك - ئىچمەك ۋە يېتىپ - قويۇش قاتارلىق ئىشلارنىڭ ھەممىسىدە خوتۇنلىرىغا ئوخشاش مۇئامىلە



قىلىشى، بىرىنى بىرىدىن پەرقلەندۈرمەسلىكى لازىم. شۇنىڭدەك بالىلار ئارىسىدىمۇ ھەممىسىنى ئوخشاش كۆرۈشى، بىرىنى بىرىدىن ئارتۇق بىلمەسلىكى، بىر نەرسە بېرىشتە ھەممىسىگە ئوخشاش بېرىشى كېرەك. ئۇنداق قىلمىغاندا بالىلار ئوتتۇرىسىدا ھەسەد قىلىش ۋە دۈشمەنلىك پەيدا بولىدۇ. قىيامەت كۈنى ئاتا - ئانىلارنىڭ بالىلىرى ھەققىدە جاۋابكارلىققا تارتىلىدىغان ئەڭ چوڭ مەسىلە، ئۇلارغا دىنىي تەربىيە بېرىش مەسلىسىدۇر. چۈنكى بالىلار چوڭ بولغاندا كىچىكىدە ئۆگەنگەن ئىشنى قىلىدۇ. شۇڭلاشقا ناماز ئوقۇش ۋە باشقا ياخشى - پەزىلەتلىك ئىشلارغا ئاتا - ئانا بالىلىرىغا ياخشى ئۆلگە بولۇشى، ئاندىن ئۇلارنى ناماز ئوقۇشقا ۋە ياخشى ئىشلارغا بۇيرۇپ ئۇنىڭغا كۆندۈرۈشى كېرەك. شۇڭا جانابى رەسۇلۇللاھ سەللەللاھۇ ئەلەيھى ۋەسەللەم: «بالاڭلار يەتتە ياشقا كىرگەندە نامازغا بۇيرۇڭلار، ئون ياشقا كىرگەندە ناماز ئوقۇمىسا ئۇرۇڭلار، ئۇلارنىڭ ئارىسىدا ياتقىمىنى ئايرىۋىتىڭلار» دەپ كۆرسەتكەن.

3 - ئايال كىشى. ئۇ ئېرى ھازىر بولسا ئۇنى خۇرسەن قىلىشى، ئېرى بىر يەرگە كەتسە ئۆزىنىڭ ئىپتىتىنى، ئېرىنىڭ مال - مۈلكىنى ۋە بالىسىنى ساقلىشى، گۇناھ بولمايدىغان ئىشلاردا ئېرىغا ئىتائەت قىلىشى، ئېرىگە ھەمدەم بولۇپ ئۇنىڭ ئىشلىرىغا كۆڭۈل بۆلۈشى، ئېرىنىڭ كۆڭلىنى رەنجىتىدىغان گەپ - سۆزلەرنى قىلماسلىقى، ئېرىنىڭ ئاتا - ئانىسى ۋە ئۇرۇق - تۇغقانلىرىنى ياخشى كۈتۈشى، قېيىن ئانىسىغا يامان كۆز بىلەن قارىماسلىقى، ئېرىنى ئۇرۇق - تۇغقانلىرى ۋە يېقىنلىرى ئالدىدا خىجالەتكە قويماسلىقى، ئۆيگە مېھمان كەلسە قولىدىن كېلىشىچە چىرايلىق ئۇرۇتمىشى، ئەۋلادىنى، بولۇپمۇ قىزىنى ياخشى ئەخلاق بىلەن تەربىيەلەپ ئۆستۈرۈشى كېرەك. ئايال كىشى مانا مۇشۇنداق ئىشلارنى ئۆز لايىقىدا قىلسا ھاياتىنىڭ ئاخىرىغىچە ئەر - خوتۇن مېھرى - مۇھەببەت بىلەن بەختلىك ۋە ھۇزۇرلۇق تۇرمۇشىنى داۋاملاشتۇرالايدۇ. ئەكسىچە بولغاندا ئۆيدە ئۇرۇش - جىدەل، ھۇزۇرسىزلىق بولۇپ، كۆپۈنچە ئائىلىنىڭ بۇزۇلۇشىغا ۋە ئەۋلادلارنىڭ يېتىم قېلىشىغا سەۋەب بولىدۇ. ئۆيىنى جەننەتكە ياكى چىدىغۇسىز دوزاخقا ئايلاندۇرۇش ئايال كىشىنىڭ قولىدا.

4 - خىزمەتچى. خىزمەتچىمۇ خوجايىنىنىڭ مال - مۈلكىدىن مەسئۇلدۇر. مائاش ئېلىپ ئىشلەيدىغان خىزمەتچى - كادىرلارنىڭ ھەممىسى ئىشلىرىنى توغرا قىلىدىمۇ ياكى ۋاقىت ئۆتكۈزۈپ



ئىش ئېگىسىگە زىيان ئۇردىمۇ؟ قولىغا تاپشۇرۇلغان مال - مۈلۈكنى قانداق ئىشلەتتى؟ دېگەندەك بارلىق تەسەررۇياتلاردىن اللەنىڭ ئالدىدا مەسئۇل بولىدۇ.

5 - ئەۋلادلار. ئەۋلادلار ئاتا - ئانىلىرىغا ياخشىلىق قىلىش، ئۇلارغا ئىتائەت قىلىش، ئاتا - ئانىسىنىڭ مال - مۈلكىنى قوغداش، ئۇنى ئىسراپ قىلىپ بۇزۇپ چاقماسلىق، ئاتا - ئانىسى اللە تائالاغا ئاسلىق بولىدىغان ئىشلارنى قىلسا، ئۇلارغا ياخشى نەسىھەت قىلىش، ئاتا - ئانىسى ئۆلۈپ قالسا ئۇلارنىڭ ۋەسىيىتىنى ئورۇنلاش، قەرزى بولسا ئۆتەش، ئۇلار ھەققىدە دۇئا قىلىپ تۇرۇش، مىراسلىرىنى ئادالەت بىلەن ئۆلەشتۈرۈش قاتارلىق ئىشلارنىڭ ھەممىسى بالىلارنىڭ ئۈستىدىكى مەسئۇلىيەتلەردۇر.

كىمكى ئاتا - ئانىسىدىن مىراس ئالغان مال - مۈلكىنى گۇناھ - مەسىيەتلەرگە ئىشلەتسە، ياكى ھالال ئىشلاردىمۇ ھەددىدىن ئارتۇق ئىسراپ قىلسا، قىيامەت كۈنى اللەنىڭ ئالدىدا مەسئۇل بولىدۇ.

اللە تائالا بىز مۇسۇلمانلارنى ئۆز مەسئۇلىيىتىمىزنى تونۇپ، ھەر دائىم مەسئۇلىيەت تۇيغۇسى بىلەن ئىش قىلىشقا مۇۋەپپەقىيەت قىلسۇن. ھەر ئادەم ئۆز مەسئۇلىيىتىنى تونسا ۋە ئۇنى لايىقىدا ئادا قىلسا، جەمئىيەتتە يامان ئىشلار ئاز بولىدۇ. پۈتۈن ئىنسانلار بەخت - سائادەت ئىچىدە راھەت ياشايدۇ. اللە تائالادىن كۆڭلىمىزگە مەسئۇلىيەت تۇيغۇسىنى ئاتا قىلىشنى تىلەيمىز. ئامىين!



## زىندان ساقلىنىش توغرىسىدا

عن ابن مسعود رضي الله عنه قال : قال رسول الله صلى الله عليه وسلم : «يَا مَعْشَرَ الشَّبَابِ مَنْ اسْتَطَاعَ مِنْكُمْ الْبَاءَةَ فَلْيَتَّزِجْ، فَإِنَّهُ أَغْضُ لِلْبَصْرِ وَأَحْصَنُ لِلْفَرْجِ، وَمَنْ لَمْ يَسْتَطِعْ فَعَلَيْهِ بِالصَّوْمِ، فَإِنَّهُ لَهُ وَجَاءٌ» [رواه البخاري ومسلم]

**تەربىيەسى :**

ھەزرىتى ئابدۇلاھ ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئى ياشلار! سىلەردىن ئۆيلىنىشكە قادىر بولغانلار ئۆيلىنسىن، ئۆيلىنىش كۆزنى نا مەھرەمدىن، ئەشەرەتنى زىندان ساقلىغۇچىدۇر. ئۆيلىنىشكە قۇدرىتى يەتمىگەنلەر روزا تۇتسۇن، روزا ئۇنىڭ ئۈچۈن ھىمايە بولىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. ھەدىسنىڭ بۇخارىدىكى نومۇرى: 4946، مۇسلىمدىكى نومۇرى: 3352]

**ئىزاھات :**

اللە تائالا جەمئىيەتتىكى ھەر تۈرلۈك ناچار قىلىقلارنىڭ ئالدىنى ئېلىش ئۈچۈن زىنا - پاهىشنى ھارام قىلغان. چۈنكى زىنا - پاهىش ئومۇملاشقان جەمئىيەتتە ئائىلىلەر بۇزۇلىدۇ، ئائىلە ساغلام بولمىسا تۇغۇلغان بالىلار ئىگە - چاقىسىز، تەربىيىسىز چوڭ بولىدۇ. ئۇنداق تەربىيىسىز، بەد ئەخلاقلار جەمئىيەتتە ھېچ قانداق ئىنسانغا ئامانلىق بەرمەيدۇ. ئىنسانلار ئائىلىسىنىڭ ئىپپەت - نومۇسىغا ۋە مال - مۈلكىگە ئىگە بولالمايدۇ. شۇڭلاشقا ئىسلامدا زىنا ئەڭ چوڭ گۇناھلاردىن بىرى بولۇپ، ئۇنى ئىشلىگۈچى قىيامەت كۈنى ئەڭ ئېغىر ئازابقا دۇچار بولىدۇ. ئىسلام زىنا قىلماڭلار دەپ چەكلەپلا قويماستىن توي قىلىشقا تەرغىب قىلىدۇ. چۈنكى زىنا - پاهىشدىن ساقلىنىشنىڭ بىردىنبىر يولى ۋە چارىسى توي قىلىشتۇر.

ياش ئوغۇل - قىزلار توي قىلىش بىلەن كۆڭلى ئارام ئالىدۇ، يالقۇنلۇق نەپسى بېسىقلىدۇ، قەلبى راھەتلىنىدۇ. اللە تائالا پەرزەنت ئاتا قىلسا، ئويى ئاۋات بولىدۇ، ئەر - ئايال ئوتتۇرىسىدىكى مېھرى -



مۇھەببەت تېخىمۇ مۇستەھكەملىشىدۇ، ئوغۇل ئۆيلىنىش ئارقىلىق يېڭى ئائىلىنىڭ باشلىقى بولىدۇ. ئۆيىنى ئىدارە قىلىش ۋە ئائىلە مەسئۇلىيىتىنى ئادا قىلىش ئارقىلىق مەنسەپ تۇتالايدىغان، بىرەر ئىدارىغا باشلىق بولسا باشقۇرۇپ كېتەلەيدىغان، پىشىپ يېتىلگەن بىر ئەر جەمئىيىتىگە قوشىلىدۇ، ئەمما خوتۇن - بالىسى يوق ئادەمنىڭ قەلبىدە مېھرى - شەپقەت، باشقىلارغا مەرھەمەت قىلىش دېگەن نەرسە بولمايدۇ. ئۇنداق ئادەمنىڭ قورسىقىنى تويغۇزۇش، مال - دۇنيا يىغىشتىن باشقا غېمى بولمايدۇ. ئۇ كىچىكىدە ئائىلىسىگە يۈك بولغان بولسا، چوڭ بولغاندىن كېيىن قولىدىن ھېچ ئىش كەلمەيدىغان ئەبگا، ئۆلۈپ كەتسە دۇئا قىلغۇچىسى يوق غېرىب بولىدۇ.

جانابى رەسۇلۇللاھ دائىم ئۆيلىنىشكە رىغبەتلەندۈرەتتى. ئۇ «نىكاھلىنىش مېنىڭ سۈننىتىم، كىمكى مېنىڭ سۈننىتىمدىن يۈز ئۆرسە مەندىن ئەمەس» دەيتتى. بىر كۈنى ئۈچ كىشى پەيغەمبەر ئەلەيھىسسالامنىڭ ئۆيىگە كېلىپ، ئۇنىڭ ئۆيىدىكى ئىبادەتلىرى ھەققىدە سوراشتى. ئانىلىرىمىز ئۇلارغا پەيغەمبەر ئەلەيھىسسالامنىڭ ئىبادەتلىرىدىن خەبەر بەرگەندىن كېيىن ئۇلارنىڭ بىرى: «مەن يىل بويى روزا تۇتمەن» دېدى. يەنە بىرى: «مەن كېچە بويىچە ئۇخلىماي ناماز ئوقۇيمەن» دېدى. ئۈچۈنچىسى: «مەن قەتئىي ئۆيلەنمەيمەن» دېدى. كېيىن پەيغەمبەر ئەلەيھىسسالام ئۇلارغا: «مەن بەزىدە روزا تۇتمەن، بەزىدە تۇتمايمەن، كېچىدە ھەم ئۇخلايمەن، ھەم ناماز ئوقۇيمەن، ئاياللار بىلەن ئۆيلىنىمەن، كىمكى مېنىڭ سۈننىتىمدىن يۈز ئۆرسە مەندىن ئەمەس» دېدى.

رەسۇلۇللاھ سەللەللاھۇ ئەلەيھى ۋەسەللەم نىكاھلىنىشتىن مەقسەت: ئىپپەت - نومۇسنى ھارامدىن، كۆزىنى نامەھرەمدىن، ئەۋرىتىنى زىندان ساقلاش ۋە ئەۋلاد تەربىيەلەش ئىكەنلىكىنى بايان قىلدى. رەسۇلۇللاھ بىر ھەدىستە: «نىكاھلىنىڭلار، كۆپىيىڭلار، مەن سىلەر بىلەن پەخىرلىنمەن» دېگەن.

ئۆلىمالار يۇقىرىدىكى ھەدىستە ئېيتىلغان «ئۆيلىنىشكە قادىر بولسا» دېگەن سۆزنى «جىسمانىي ۋە ئىقتىسادىي جەھەتتىن قادىر بولسا» دەپ ئىزاھلايدۇ. بۇنىڭدىن مۇنداق ھۆكۈم چىقىدۇ: ھەر جەھەتتىن ئۆيلىنىشكە ئىقتىدارى بار كىشىلەر كېچىكتۈرمەستىن ئۆيلىنىشى كېرەك، چۈنكى ئۆيلىنىش ئارقىلىق ئۆزىنى ھەر تۈرلۈك يامان قىلىقلاردىن ۋە شەيتاننىڭ



ۋەسۋىسىلىرىدىن ساقلىيالايدۇ، ئەمما ھەر قانداق بىر سەۋەب بىلەن نىكاھلىنىش ئىقتىدارى بولمىغان كىشىنىڭ ئۆيلىنىشى توغرا ئەمەس. چۈنكى ئۇ ئاياللارنىڭ ھوقۇقىنى ئادا قىلالمايدۇ، بۇ بولسا ئاياللارغا زۇلۇم قىلغانلىق بولىدۇ.

ئەمما جىسمانىي جەھەتتىن ئىقتىدارلىق بولۇپ، ئىقتىسادىي جەھەتتە نامرات بولغانلار، بىر ئائىلىنى ئىدارە قىلىشقا يەتكۈدەك ئىقتىسادقا ئىگە بولغىچىلىك روزا تۇتۇشى كېرەك. چۈنكى روزا تۇتقان كىشى بىرىنچىدىن ئىبادەت ھېسسىياتى ئىچىدە بولغانلىقى ئۈچۈن ھەر تۈرلۈك ھاۋايى ھەۋەسلەردىن يىراق بولىدۇ. ئىككىنچىدىن روزا ئۇنىڭ شەھۋانى كۈچىنى تۆۋەنلىتىدۇ. شۇنىڭ بىلەن نەپسىنىڭ ئىستەكلىرىگە سەۋر - تاقەت قىلىشى ئاسان بولىدۇ. ئۇ كىشى دائىم روزا تۇتۇش ئارقىلىق اللە تائالاغا يېقىن بولىدۇ. اللە تائالا ئۇنىڭغا ياردەم قىلىپ، مۇشكۈللىرىنى ھەل قىلىدۇ.

ئاتا - ئانىلار دۇنياپەرەستلىك قىلىپ، شۆھرەت ۋە ئابرويىنىلا ئويلىماستىن ئوغۇل - قىز ئەۋلادلىرىنىڭ كېلەچىكىنى ئويلىشى، ئوغۇل - قىزلىرى ئۆيلىنىش يېشىغا توشقاندىن كېيىن مۇمكىن قەدەر تىز ئۆيلەندۈرۈشى لازىم. ھەر تۈرلۈك ئۆرىپە - ئادەت، قائىدە - يوسۇنلارنى چىقىرىۋېلىپ، توي، مېھىر، تويلىق ئىشلىرىنى ئېغىرلاشتۇرۇپ، ئوغۇل - قىزلىرىنىڭ ئۆيلىنىشىگە توسالغۇ بولۇشى گۇناھتۇر. چۈنكى ئۇ بىر تەرەپتىن ئۆز پەرزەندىلىرىگە زۇلۇم قىلغانلىق، يەنە بىر تەرەپتىن ياشلارنىڭ ھەر خىل گۇناھ - مەسىيەتلەرگە چۈشۈپ قېلىشىغا سەۋەب بولغانلىق بولۇپ، اللە تائالانىڭ ئالدىدا مەسئۇلىيىتى ئېغىر بولىدۇ. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «تويىنىڭ ئاسان بولۇشى، ئايالنىڭ مېھرىنىڭ ئاز بولۇشى، ئايالنىڭ بەرىكەتلىك ئىكەنلىكىدىندۇر.»

يەنە بىر مەسىلە: قىزلارنى ئۆزى ياققۇرمىغان كىشىلەر بىلەن مەجبۇرى ئۆيلەندۈرمەسلىك، ئوغۇللارنىمۇ خالىمىغان قىز - ئاياللار بىلەن ئۆيلەندۈرمەسلىك كېرەك. چۈنكى ئاتا - ئانىلارنىڭ زورلىشى ئاستىدا قۇرۇلغان ئائىلە كۆپۈنچە ۋاقىتتا بەختلىك بولالماي ئايرىلىپ كېتىدۇ. ئەنسىز ساھابىلاردىن بىرىنىڭ قىزى خەنسادىن رىۋايەت قىلىنىشىچە، ئۇ چوكان چېغىدا ئاتىسى ئۇنى ئەرگە



بەرگەن، خەنسا ئېرىنى ياقتۇرماي رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا كەلگەندە رەسۇلۇللاھ ئۇنىڭ نىكاھىنى قايتۇرۇۋەتكەن، يەنى ئۇنى ئاجراشتۇرۇۋەتكەن.

اللە تائالا بىزگە ھەق يولدا مېڭىشنى، ئىسلامىي ئەخلاق بىلەن ياشاشنى نىسىپ قىلسۇن.

ھەر تۈرلۈك گۇناھ - مەسىيەت ۋە پاهىشە ئىشلاردىن يىراق قىلىپ، دۇنيا - ئاخىرەتتە بەخت - سائادەتلىك قىلسۇن. ئامىين!



## نېكاھلىنىدىغان ئاياللارنى توغرا تاللاش توغرىسىدا

عن أبي هريرة رضي الله عنه، أن رسول الله صلى الله عليه وسلم قال: «تُنكحُ المرأةُ لأربعٍ: لِمَالِهَا وَلِحَسْبِهَا وَلِجَمَالِهَا وَلِدِينِهَا، فَأظْفِرُ بِذَاتِ الدِّينِ تَرِيْتُ يَدَاكَ» [رواه البخاري ومسلم]

**تەربىيەسى:**

ھەزرىتى ئەبۇ ھەرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئايال كىشى تۆت نەرسە ئۈچۈن نىكاھقا ئېلىنىدۇ: مېلى ئۈچۈن، نەسبى ئۈچۈن، گۈزەللىكى ئۈچۈن ۋە دىنى ئۈچۈن، ھەممىدىن دىندارنى ئارتۇق بىلگەن.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. ھەدىسنىڭ بۇخارىدىكى نومۇرى: 4970، مۇسلىمدىكى نومۇرى: 3590]

### ئىزاھات:

نېكاھلىنىش - - ئوغۇل - قىز ئىككىسىنىڭ ئۆمرى بويىچە بىرگە ئائىلە قۇرۇپ ياشىشى دېگەنلىكتۇر. شۇنىڭ ئۈچۈن ھەر ئىككى تەرەپ ئۆز جۆرىسىنى ياخشى تاللاش كېرەك. ئەرلەرنىڭ ئاياللارنى تاللىشى ۋە ئۇنىڭغا كۆڭلىنىڭ مايىل بولۇشى ھەر خىل بولىدۇ. ئەرلەر ئايال تاللاشتا ئومۇمەن تۆۋەندىكى تۆت خىسلەتنىڭ بىرىنى ئۆلچەم قىلىدۇ. ئۇلار، ئاياللارنىڭ باي بولۇشى، ئېسىل نەسەپلىك بولۇشى، گۈزەل بولۇشى، ۋە دىندار بولۇشى. پۈتۈن بۇ سۈپەتلەرنىڭ ھەممىسى تولۇق تېپىلىدىغان ئايال ئەر ئۈچۈن تېپىلغۇسىز نېمەتتۇر. ئەمما دىندار بولۇپ باشقا ئۈچ ئالاھىدىلىكى بولمىسا، ئۇنىڭ دىندارلىقى ھەممە ئالاھىدىلىكىنى بېسىپ چۈشىدۇ. باشقا ئۈچ ئالاھىدىلىك تولۇق تېپىلىپ دىندار بولمىسا، ئۇ خوتۇننى ئالغان ئەرنىڭ ھالىغا ۋاي.

چۈنكى مالدار بايلارنىڭ قىزى كىيىنلىك، ھېچكىمنى ياراتمايدىغان، ئۆزىنى ھاكىم مۆتلەق چاغلايدىغان بولىدۇ. ئەگەر ئۇنىڭ ئېرى ئىقتىساد جەھەتتە تۆۋەن بولسا، ئېرىنىڭ گەردىنىگە مىنىدۇ - دە، خالىغان ئىشنى قىلدۇرىدۇ، ئەگەر ئۆي ئىشلىرىغا ئازراق ياردەم قىلسا، ئۇنىڭ مىنىتى



ئېرىنىڭ پېشانىسىدىن كەتمەيدۇ. ھەر دائىم ئېرىنى نامراتلىقى، ئاجىزلىقى بىلەن ئەيىبلەيدۇ، قولىدىن ھېچ ئىش كەلمەيدىغان دەپ تىللايدۇ. ئېسىل نەسەپلىك خېنىملار دىندار بولمىسا، ھېچ كىمنى ئۆزىگە تەڭ قىلمايدۇ. ئۆزىنى گویا ئاسماندىكى كۈن، باشقىلارنى ئۇنىڭ بىلەن بىر سورۇندا ئولتۇرۇش لايىقەتتى بولمىغان ئاددىي مەخلۇقلار دەپ قارايدۇ. ئېرىنى كۆزىگە ئىلمەي ”سەندەك ئادەمدىن كۈرمىشى بار، مېنىڭدەك ئېسىلزادە، شەرەپلىك كىشى يوق“ دەپ ئاھانەت قىلىدۇ، ئېرىنىڭ ئاتا - ئانىسىنى، ئۇرۇق تۇققانلىرىنى ياراتماي كۆڭلىنى ئاغرىتىدۇ.

گۈزەللەر بولسا، گۈزەللىكى بىلەن كىشىلەر ئارىسىدا پەخىرلىنىپ، ئۆزىنى خەلقى ئالەمگە نامايان قىلىشقا ئورۇنىدۇ. ئەگەر ئۇ دىندار بولمىسا، پىتىنىنىڭ ئۆتىنى ياققۇچى بولۇپ، ھەر ئىشىكتىن چىقىدۇ، ھەر دەرىزىدىن قارايدۇ، كەلگەن - كەتكەن بارلىق ئىنسانلارغا يۈزىنى كۆرسىتىشكە، كىشىلەرنىڭ ئالدىدا ماختىنىشقا ئامراق بولىدۇ. ئۆز ئېرىنىڭ ئۆيىدە ئولتۇرغانى تۈرمىدە ئولتۇرغانلىق دەپ ھېساپلايدۇ. كوچىغا چىقسا نامەھرەمدىن ئۆزىنى تارتمايدۇ. بۇنداق خوتۇنلار ھەققىدە سۈفىي اللە يار مۇنداق دەيدۇ:

ئۇشۇل خاتۇنكى، نامەھرەم نەزەردۇر،

ئەگەر شەمسۇ قەمەردۇر، ماچە خەردۇر.

ئەگەر چەندىكى بۇرۇك زادەدۇر ئول،

يېقىن بىل تۆرت ئاياغلىق مادەدۇر ئول،

ئەگەرچە ئالمىدۇر، رۇخسارە ئالما،

ئۈزۈلمەس سالمىنى بويىنىڭغا سالما.

دىندار، ئىپپەتلىك ئايال بولسا، سالھ خوتۇن، ئېرى ئۈچۈن ئۆمۈرلۈك يولداش بولۇپ ئېرى خۇرسەن بولسا، بىرگە خۇرسەن بولىدۇ. ئېرى غەمكىن بولسا كۆڭلىنى ئالىدۇ. مۇشكۈللۈككە دۇچ كەلسە ياخشى مەسلىھەت بېرىدۇ. ئېرىنىڭ بېشىغا خاپىلىق كەلسە تەسەللى قىلىدۇ. ئېرى بىر يەرگە كەتسە ئىپپەت - نومۇسىنى ۋە مال - مۈلكىنى ساقلايدۇ. ئېرى تالادا ئىش ۋە باشقا قىيىنچىلىقلار سەۋىبى بىلەن چارچىغان ھالدا ئۆيگە كەلسە ئۇنىڭ ھالىنى سوراپ كۆڭلىنى



ئېچىشقا، تاشقىرىدىكى ھارغىنلىق ۋە كۆڭۈلسىزلىكلەرنىڭ دەرت - ئەلەملىرىنى يوقىتىشقا تىرىشىدۇ. ئېرىنىڭ مال - مۈلكىنى ئىسراپ قىلىپ بۇزۇپ - چاچمايدۇ. ئېرىنىڭ كۈچى يەتمەيدىغان نەرسىلەرنى ئېلىپ بەر دەپ تەلەپ قىلمايدۇ. نامرات بولۇپ قالسا يۈزىنى ئۇرۇپ ئاتا - ئانىسىنىڭ ئۆيىگە كەتمەيدۇ. ياخشى كۈندىمۇ، يامان كۈندىمۇ ئېرىنىڭ كۆڭلىنى ئاغرىتمايدۇ. ئۇ اللە تائالانىڭ قازا ۋە قەدىرىگە رازى بولىدىغان، نېمەتكە شۈكرى قىلىدىغان، قىيىنچىلىققا سەۋر قىلىدىغان، اللە تائالانىڭ رازىلىقىنى ئىستەيدىغان ئايال بولغاچقا، ئېرىنىڭ ھەقىقى دوستى، سۆھبەتدەشى، دەرت - ئەلەملىرىگە ئورتاق، كۆڭۈلچەك، مېھرىبان، سۆيۈملۈك يولدىشى بولىدۇ.

دىندار، سالھ ئايال ئېرىگە ئىتائەتمەن بولىدۇ، تامىقىنى ئېتىدۇ، كىرىنى يۇيىدۇ، ئۆزى، بالىلىرى ۋە ئېرىنىڭ ئۆيىدىكى ئىشلىرىنى ياخشى، رەتلىك قىلىدۇ. ئېرىنىڭ رۇخسىتىسىز تالاغا چىقمايدۇ. ئەۋلادلىرىنى بولۇشىغا تاشلاپ قويمايدۇ. ئۇ ئەينى ۋاقىتتا ھىكمەتلىك ئۇستاز، سالھ خوتۇن، ئۆز مەسئۇلىيىتىنى بىلىپ ئادا قىلغۇچى، مەسئۇلىيەتچان، شەپقەتلىك ئانا بولىدۇ. شۇڭلاشقا رەسۇلۇللاھ سەللەللاھۇ ئەلەيھى ۋەسەللەم يوقۇرىدىكى ھەدىستە «ھەممىسىدىن دىندار بولغىنىنى ئارتۇق بىلگىن» دېگەن. اللە تائالا قۇرئاندا قۇل بولسىمۇ دىندارنى ئېلىشقا بۇيرۇپ مۇنداق دەيدۇ:

﴿ وَلَا تَنْكِحُوا الْمُشْرِكِيْنَ حَتَّىٰ يُوْمِنَ ۚ وَلَا مَٔمُؤْمِنَةً حَتَّىٰ يَخْرُجَ مِنْ مِشْرِكَةٍ وَلَا تُعْجَبَتْكُمْ ۗ ﴾

﴿ئى مۇسۇلمانلار! مۇشرىك ئاياللار ئىمان ئېتىمىغىچە ئۇلارنى نىكاھىڭلارغا ئالماڭلار. ھۆر مۇشرىك ئايال ھۆسن - جامالى ۋە مېلى بىلەن سىلەرنى مەپتۇن قىلغان تەقدىردىمۇ، مۇسۇلمان دىدەك، ئەلۋەتتە ئۇنىڭدىن ئارتۇقتۇر﴾ [سۈرە بەقرە 221 - ئايەت]

رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «كىمكى خوتۇننى ئىززەتلىك بولغانلىقى ئۈچۈنلا ئالسا، اللە ئۇنى خار قىلىدۇ. كىمكى خوتۇننى مېلى كۆپ بولغانلىقى ئۈچۈنلا ئالسا، اللە ئۇنى نامرات قىلىدۇ. كىمكى خوتۇننى ئېسىل نەسەپلىك بولغانلىقى ئۈچۈنلا ئالسا، اللە ئۇنىڭ مەرتىۋىسىنى چۈشۈرىدۇ. كىمكى كۆزىنى ناماھرەمگە قاراشتىن، جان يىرىنى زىندان ساقلاش



ياكى سىلە - رەھىم قىلىش يۈزىسىدىن دىندار ئايالىنى ئالسا، اللە ئايالىنى ئەرگە، ئەرنى ئايالغا بەرىكەتلىك قىلىدۇ.»

ئىسلام نامرات، مەسكەن، ھېچنەرسىسى يوق خوتۇنلارنىلا ئېلىنغان دەپ بۇيرىمايدۇ. بەلكى ئۇ چىرايلىق، شەرەپلىك، تۇغدىغان قىزلارنى ئېلىشقا رىغبەتلەنۈرىدۇ. ساھابە كىراملاردىن بىرى پەيغەمبەر ئەلەيھىسسالامغا ئۆيلەنگەنلىكىنى خەۋەر بەرگەندە، پەيغەمبەر ئەلەيھىسسالام: «قىزمۇ، چوكانمۇ؟» دەپ سورىغان. ھېلىقى كىشى «چوكان» دېگەندىن كېيىن رەسۇلۇللاھ سەللەللاھۇ ئەلەيھى ۋەسەللەم: «قىز ئالساڭ بولمامدۇ؟ بىر - بىرىڭلار بىلەن ئوينىشاتتىڭلار، بىر - بىرىڭلارنى كۆلدۈرتتىڭلار» دېگەن ئىدى. چۈنكى ھۆسننى جاماللىق، ياش، خۇشپىئىل، سۆيۈملۈك ئايالى بولغان ئەر كىشى تالادىكى خوتۇنلارغا قارىمايدۇ. كۆڭلىنى ئۆزىنىڭ ھالال ئايالى بىلەنلا قاندۇرىدۇ. بۇ يەردە دېمەكچى بولغان مەسىلە ئاياللارنىڭ دىندار بولۇشىنى بىرىنچى ئورۇندا قويۇشتۇر.

اللە تائالا قىز - ئوغۇل پەرزەنتلىرىمىزنى دىندار، سالمۇ ۋە ياخشى ئەخلاقلىق قىلىپ يېتىشتۈرگىلى نىسىپ قىلسۇن. ئۆيلەنمەكچى بولغان ياشلىرىمىزغا دىندار، سالمۇ قىزلار ئاتا قىلسۇن. ئامىين!



69 . ھەدىس

### ئاياللارغا ياخشى مۇئامىلە قىلىش توغرىسىدا

عن أبي هريرة رضي الله عنه قال، قال رسول الله صلى الله عليه وسلم: «استوصوا بالنساء خيراً، فإن المرأة خلقت من ضلع، وإن أعوج شيء في الضلع أعلاه، فإن ذهبت تقيمته كسرته، وإن تركته لم يزل أعوج فاستوصوا بالنساء خيراً» [رواه البخاري ومسلم]

**تەربىيەسى:**

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئاياللارغا ياخشى مۇئامىلە قىلىڭلار، چۈنكى ئاياللار قوۋۇرغىدىن يارىتىلغان، قوۋۇرغىنىڭ ئەڭ قىغغىرى يېرى باش تەرىپىدۇر. ئەگەر ئۇنى رۇستىماقچى بولساڭ سۇندۇرۇپ قويىسەن، ئەگەر ئۆز ھالىغا قويساڭ قىغغىرى تۇرىۋىرىدۇ. شۇڭا ئاياللارغا ياخشى مۇئامىلە قىلىڭلار.»

**ئىزاھات:**

جانابى رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە ئائىلە تۇرمۇشىدا ئەرلەرنىڭ ئاياللىرىغا قانداق مۇئامىلە قىلىشىنى تەۋسىيە قىلىپ، ئاياللارنىڭ مەجەز خاراكتېرىنى ئەگرى قوۋۇرغىغا ئوخشىتىدۇ. ئەر - ئاياللار تۇرمۇش قۇرۇپ بىرگە ياشىماقچى بولغان ئىكەن، بىر - بىرىنىڭ مەجەز - خاراكتېرىنى ياخشى چۈشۈنىشى ۋە بىر - بىرىگە ياخشى مۇئامىلە قىلىشى لازىم. ئاياللار ئومۇمەن ئاجىز، كۆڭۈلچەك، نازۇك، تىز ھاياجانلىنىدىغان، كىچىككىنە نەرسىگە خوش بولىدىغان، راستقا ئىشەنمەي يالغانغا ئىشىنىدىغان، ھەر قانداق ئىشقا قارشىلىق كۆرسىتىدىغان، كىچىك بالغا ئوخشاش ئۆزگىرىشچان خاراكتېرلىك بولىدۇ. ئۇنىڭ بۇ سۇيۇق خاراكتېرى بەزىدە ئۇنى كىچىككىنە ئىشقا ئاغرىنىپ جىدەل چىقىرىدىغان قىلىپ قويىدۇ.

بەزى ئەرلەر ھۇرۇن، مۇئامىلىسى قوپال، ئاچچىقى يامان، ئاسانلىقچە رازى بولمايدىغان، ئايالى شۇنچە خىزمەت قىلىپ تۇرسىمۇ، ھېچ ئىش قىلمىدىڭ دەپ ئۇرىدىغان، بىر نەرسە تەلەپ قىلسا



ئىسراپخور دەپ تىللايدىغان بەد ئەخلاق بولىدۇ. بۇنداق ئەرلەر ئاياللىرىنى تاقىتىدىن تاشقىرى ئىشلىتىپ قىينايدۇ ۋە ئۇنىڭغا زۇلۇم قىلىدۇ. شۇڭلاشقا رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە «ئاياللارغا ياخشى مۇئامىلە قىلىڭلار» دېگەن سۆزنى ئىككى قېتىم تەكرارلىغان.

ئىنسان دېگەننى ئۆزى خالىغاندەك قىلىپ ياسىۋالغىلى بولمايدۇ. شۇڭلاشقا ئەرلەر ئاياللارنىڭ بەزى ئۆزگىرىشچان، ئەگرى خاراكتېرىگە سەۋر قىلىپ، كەڭ قورساقلىق بىلەن مۇئامىلە قىلىشى لازىم. ئۇنداق قىلمىغاندا تۇرمۇشنى كۆڭۈللۈك ۋە ھۇزۇرلۇق داۋاملاشتۇرالمىدۇ. بىزدە "تاغ يۆتكەلدى دېسە ئىشەن، ئادەمنىڭ خۇبى ئۆزگەردى دېسە ئىشەنمە" دەيدىغان ماقال بار. رەسۇلۇللاھ سەللەللاھۇ ئەلەيھى ۋەسەللەم مانا مۇشۇ ھەقىقەتنى چۈشەندۈرۈپ «ئاياللار قوۋۇرغىدىن يارىتىلغان» دېدى. يارىتىلىپ بولغان نەرسىنى ئۆزگەرتكىلى، ئوڭشىغىلى بولمايدۇ. دېمەك ئاياللارنىڭ خۇي - پەيلىنى ئۆزگەرتىمەن، ئۆزۈم خالىغاندەك قىلىمەن دېيىش مۇمكىن ئەمەس. چۈنكى ئۇ قوۋۇرغىنىڭ ئەڭ ئەگرى ئۇچىغا ئوخشايدۇ. ئەگەر ئۇنى رۇستلاپ تۈزلەيمەن دېسەڭ سۇندۇرۇپ قويىسەن. يەنى ئۇنىڭدىن پايدىلىنالمىسەن. شۇڭلاشقا ئۇنىڭ خاراكتېرىنى قوبۇل قىلىپ، ئۆي ئىچىدىكى بەزى ئىشلىرىغا كۆز يۈمۈپ، سەۋرلىك ۋە كەڭ قورساقلىق بىلەن مۇئامىلە قىلماي، ئۇنىڭ ھەر بىر ئىشىنى ئەيىبلەپ ھېساب ئالغىلى تۇرساڭ، ئۇ ھېچ ئىش قىلالمايدىغان پالەجگە ئايلىنىدۇ. ئەمما ئۇنىڭ ياخشى ئىشلىرىنى ماختاپ قويساڭ، ئۇ خوش بولۇپ، ساخا ئەرزىدىغان ئىشلارنى قىلىشقا تىرىشىدۇ.

رەسۇلۇللاھ سەللەللاھۇ ئەلەيھى ۋەسەللەم يەنە بىر ھەدىستە ئاياللارنى تىز سۇنۇپ كېتىدىغان شىشىگە ئوخشاتقان. ھەقىقەتەن ئاياللار ناھايىتى تىز خاپا بولىدۇ، ئاسانلا كۆڭلى سۇنىدۇ، بىر ئېغىز سۆزدىن رەنجىيدۇ. ئىشنىڭ تىگى تەكتىنى بىلمەيلا خاپا بولۇپ يىغلاشقا باشلايدۇ.

جەمئىيەتتە ئاياللارغا زۇلۇم قىلىدىغان ئىش كۆپ بولغاچقا جانابى رەسۇلۇللاھ سەللەللاھۇ ئەلەيھى ۋەسەللەم ۋاپات بولۇش ئالدىدا «ئاياللار ۋە قول ئاستىڭلاردىكى قۇل - چۆرىلەر ھەققىدە اللەدىن قورقۇڭلار» دەپ ۋەسىيەت قىلغان.



رەسۇلۇللاھ سەللەللاھۇ ئەلەيھى ۋەسەللەم يەنە مۇنداق دېگەن: «سىلەرنىڭ ئەڭ ياخشى بولغىنىڭلار ئائىلىسىگە ئەڭ ياخشى مۇئامىلە قىلىدىغىنىڭلاردۇر، مەن ئائىلىسىگە ياخشى مۇئامىلە قىلىشتا سىلەرنىڭ ياخشىراقىڭلاردۇرمەن.»

رەسۇلۇللاھ سەللەللاھۇ ئەلەيھى ۋەسەللەم يەنە مۇنداق دېگەن: «ئىمانى كامىل بولغان مۆمىنلەر، ئەخلاقى ياخشى بولغانلاردۇر، سىلەرنىڭ ئاراڭلاردىكى ئەڭ ياخشى كىشى ئاياللىرىغا ياخشى مۇئامىلە قىلىدىغان كىشىدۇر.»

ئاياللارمۇ ئەرلىرىنىڭ مەجەز - خۇلقىنى ياخشى چۈشۈنۈشى، مۇمكىن قەدەر ئېرىنىڭ ئاچچىقى كېلىدىغان ئىشلارنى قىلماسلىقى، ئېرىنىڭ قۇربى يەتمەيدىغان نەرسىلەرنى تەلەپ قىلماسلىقى، ئېرىگە قويال سۆزلەر بىلەن جاۋاب قىلماسلىقى، ئېرى غەزەبلەنگەندە، ئۆزىنى بېسىۋېلىپ، ئوتقا بېنىزىن چاچماسلىقى لازىم. ھەر ئىككى تەرەپ بىر - بىرىنىڭ كۆڭلىنى ئاياپ ئىش قىلسا، بەختلىك ئۆتەلەيدۇ.

اللە تائالا ئايالغا ياخشى مۇئامىلە قىلىدىغان، ئۇلارغا زۇلۇم قىلمايدىغان، ئۇلارنىڭ كەمچىلىكلىرىنى كەچۈرىدىغان، مېھرى - شەپقەتلىك ئەرلەرگە رەھىم قىلسۇن. ئېرىگە ئىتائەت قىلىدىغان، ئاچچىقى كەلسە ئېرىنىڭ ياقىسىغا ئېسىلمايدىغان، يوقلاڭ ئىشقا "خېتىمنى بەر" دەپ يامانلاپ ئولتۇرۇۋالمايدىغان ئاياللارغا رەھىم قىلسۇن. ئامىين!



## ئاياللار ئېرىنى ياخشى كۈتۈۋېلىش توغرىسىدا

وعنه رضي الله عنه قال، قال رسول الله صلى الله عليه وسلم: «إِذَا دَعَا الرَّجُلُ امْرَأَتَهُ إِلَى فِرَاشِهِ فَأَبَتْ فَبَاتَ غَضَبَانَ عَلَيْهِمَا، لَعْنَتُهَا الْمَلَائِكَةُ حَتَّى تُصْبِحَ» [رواه البخاري ومسلم]

**تەربىيەسى:**

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئەر كىشى خوتۇنىنى تۆشەككە چاقىرسا، خوتۇنى كەلگىلى ئۇنىمىغانلىقى ئۈچۈن، خوتۇنىدىن خاپا بولغان ھالدا يېتىپ قالسا، پەرىشتىلەر تاڭ ئاتقۇچىلىك ئۇ خوتۇنغا لەنەت ئوقۇيدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 3167]

**ئىزاھات:**

جانابى رەسۇلۇللاھ سەللەللاھۇ ئەلەيھى ۋەسەللەم 68 - ھەدىستە ياخشى جۇر تاللاشنى تەۋسىيە قىلدى. 69 - ھەدىستە ئەرلەرگە ئاياللىرىغا ياخشى مۇئامىلە قىلىشنى تەۋسىيە قىلدى. مانا بۇ ھەدىستە ئاياللارنىڭ ئەرلىرىنى ياخشى كۈتۈۋېلىشىنى، ئېرىنىڭ كۆڭلىنى ئېلىشىنى تەۋسىيە قىلىدۇ.

ئەر - ئاياللارنىڭ تۇرمۇش قۇرۇپ بىر ئۆيدە ياشىشىنىڭ ئاساسى ئەر - خوتۇن بىر - بىرىنىڭ جىنسىي ھەۋسىنى قاندۇرۇشىدۇر. قالغان ئىشلار ئۇنىڭغا تەۋە. كىم نېمە دېسە دېسۇن بۇ بىر ھەقىقەت. شۇڭلاشقا ئۆيلەنمەكچى بولغان يىگىتلەر كۆڭلىنى ئاچالمايدىغان قېرى ئاياللار بىلەن توي قىلىشنى خالىمايدۇ. قىز - چوكانلارمۇ ئىستەكلىرىنى قاندۇرالمىدىغان بوۋايىلارغا، ئىقتىدارسىز كىشىلەرگە تىگىشنى خالىمايدۇ. چۈنكى ئۇنىڭدىن ئەسلى مەقسەت ھاسىل بولمايدۇ.

تۇرمۇشنىڭ بەخت - سائادەتلىك ئۆتمىشى، ئائىلىدە ھۇزۇر ۋە مۇھەببەتنىڭ داۋاملىشىشى ئاياللارنىڭ قولىدا. ئاياللار تالاغا چىقسا ياسىنىپ چىقىدىغان، ئۆيدە ئولتۇرسا پۈت - قوللىرى كىر،



چاچلىرى چۇۋۇق، كىيىملىرىنىڭ قارىغۇچىلىكى يوق ئولتۇرسا، ئېرى ئۇنىڭدىن يىرگىنىپ قارىغۇسى كەلمەيدۇ. ئۆيدە كۆڭلى سۇ ئىچمىگەندىن كېيىن كوچىلاردا ياسىنىپ يۈرگەن خوتۇنلارغا قارايدۇ. بولۇپمۇ ئېرىنىڭ تەلىۋىنى رەت قىلسا، ئېرىنىڭ كۆڭلى ئۇنىڭدىن پۈتۈنلەي سوغۇپ كېتىدۇ. بۇ ئەھۋاللار ئاخىرىدا بىر - بىرىدىن نەپەرتلىنىشكە، ھەتتا ئاجرىشىشقا ئېلىپ بارىدۇ.

ئېرى تۆشەككە چاقىرسا، بويۇنتاۋلىق قىلىپ ئۈنىمىغان ئايال، ئېرىنىڭ ھەققىنى ئادا قىلىشتىن باش تارتقانلىقى ئۈچۈن، پەرىشتىلەر ئۇنىڭغا لەنەت ئوقۇيدۇ. ئەگەر ھەيز كۆرۈپ قالغان ياكى ئاغرىپ قالغان بولسا، ئۇنىڭ ئۈنىمىسى ئاسىيلىق بولمايدۇ. پەيغەمبەر ئەلەيھىسسالامنىڭ يېنىغا بىر ئايال كېلىپ: "يا رەسۇلۇللاھ! ئەر كىشىنىڭ خوتۇنى ئۈستىدىكى ھەققى نېمە؟" دەپ سورىغاندا، رەسۇلۇللاھ سەللەللاھۇ ئەلەيھى ۋەسەللەم: «ئەرنىڭ خوتۇنى ئۈستىدىكى ھەققى: ئېرى تۆشەككە چاقىرسا رەت قىلماسلىقى، ئېرىنىڭ رۇخسىتىسىز نەپلە روزا تۇتماسلىقىدۇر. ئەگەر ئۇنداق قىلمىسا، تاكى ئېرىنى رازى قىلغۇچىلىك رەھمەت ۋە غازاب پەرىشتىلىرى ئۇنىڭغا لەنەت ئوقۇيدۇ» دەپ جاۋاب بەرگەن.

رەسۇلۇللاھ سەللەللاھۇ ئەلەيھى ۋەسەللەم اللە تائالانىڭ رازىلىقىنى ئەرنىڭ رازىلىقىغا باغلىدى. يەنى ئېرى رازى بولغان ئايالدىن اللە تائالا رازى بولىدۇ. ئېرى نارازى بولغان ئايالدىن اللە تائالامۇ رازى بولمايدۇ. رەسۇلۇللاھ سەللەللاھۇ ئەلەيھى ۋەسەللەم ئېرىنى نارازى قىلغان ئايالنىڭ ئوقۇغان نامازلىرى ۋە قىلغان ئىبادەتلىرى قوبۇل بولمايدىغانلىقىنى بىلدۈرۈپ، «ئېرىنى نارازى قىلغان ئايال، تاكى ئېرىنى رازى قىلغۇچىلىك نامازلىرى ۋە ياخشى ئىشلىرى قوبۇل قىلىنمايدۇ» دېدى.

ئاياللارنىڭ ئېرىگە ئىتائەت قىلىشىدىن مەقسەت، زالىم ئەرلەرنىڭ ئىستىباداتلىق قىلىپ ئاياللارنى ئىزىشىگە يول ئېچىپ بېرىش ئەمەس. بۇنىڭدىن مەقسەت ئەر ئاياللارنىڭ بىر - بىرىگە ياخشى مۇئامىلە قىلىش ۋە بىر - بىرىنىڭ كۆڭلىنى ئېلىش ئارقىلىق ئۆز ئارا مۇھەببەتنى داۋاملاشتۇرۇش ۋە بەخت - سائادەتلىك ئائىلە قۇرۇشتۇر. چۈنكى ئائىلە جەمئىيەتنىڭ كىچىك شۆبىلىرىدۇر. ئائىلىلەر بەخت - سائادەتلىك بولسا، ئۇنىڭدىن چىققان ساغلام ئىنسانلاردىن تەركىپ تاپقان جەمئىيەتتە تىنچ - ئامانلىق ۋە خاتىرجەملىك بولىدۇ. ئائىلە بۇزۇلسا، جەمئىيەتتە ھەر تۈرلۈك



مۇشكۈللۈكلەر، يامان ئىللەتلەر مەيدانغا كېلىپ خەلق خاتىرجەم ياشىيالمىدۇ، شۇڭلاشقا ئىسلام ئائىلىگە ناھايىتى بەك ئەھمىيەت بېرىدۇ.

اللە تائالا غەرلەرگە ئىنساپ، ئاياللارغا تەۋپىق - ھىدايەت ۋە ئەقىل بېرىپ، ئاڭلىق ھالدا ياخشى تۇرمۇش كەچۈرگىلى نىسىپ قىلسۇن. ئامىين!



71 . ھەدىس

## كەشلىرىنىڭ يامان ھۇمان قىلىشىغا يول ئاچماسلىق توغرىسىدا

عن أم المؤمنين صفية بنت حبي رضي الله عنها قالت: "كان النبي صلى الله عليه وسلم معتكفاً فأتته أزوره ليلاً فحدثته، ثم قمت لأتقلب فقام معي ليقلبنى تعنى: ليردنى، فمر رجلاً من الأنصار، فلما رآيا النبي صلى الله عليه وسلم أسرعاً، فقال النبي صلى الله عليه وسلم: «على رسلكما إنهما صفية بنت حبي» فقالا: «سبحان الله يا رسول الله». فقال: «إن الشيطان يجرى من الإنسان مجرى الدم، وإني خشيت أن يقذف في قلوبكما شرًا» أو قال «شيئًا» [رواه البخاري ومسلم]

### تەربىيەسى:

مۆمىنلەرنىڭ ئانىسى ھەزرىتى سەفىيە بىنتى ھۇبەيە رەزىيەللاھۇ ئەنھا رىۋايەت قىلىپ مۇنداق دەيدۇ: "رەسۇلۇللاھ سەللەللاھۇ ئەلەيھى ۋەسەللەم ئېتىكاپ قىلغان ئىدى، مەن بىر كۈنى كەچتە ئۇنى يوقلاپ كەلدىم. سۆھبەتلەشتۈق، ئاندىن مەن قايتىش ئۈچۈن ئورنىمدىن تۈردۈم. رەسۇلۇللاھمۇ مېنى ئۇزىتىش ئۈچۈن ئورنىدىن تۈردى. مەسجىدنىڭ ئىشىكى ئالدىدا ئەنسالاردىن ئىككى كىشى ئۆتۈپ كېتىۋاتاتتى، ئۇلار رەسۇلۇللاھنى كۆرۈپ تىز مېڭىۋىدى. رەسۇلۇللاھ سەللەللاھۇ ئەلەيھى ۋەسەللەم ئۇلارغا «توختاڭلار! بۇ ھۇبەيەنىڭ قىزى سەفىيە» دېدى. ئۇلار: «سۇبھانەللە، يا رەسۇلۇللاھ» دېيىشتى. رەسۇلۇللاھ: «شەيتان ئىنساننىڭ قان تومۇرىدىن ماڭىدۇ، مەن شەيتاننىڭ كۆڭلۈڭلەرگە بىر نەرسە كەلتۈرۈشىدىن ئەندىشە قىلدىم» دېدى [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 5633]

### ئىزاھات:

جانابى رەسۇلۇللاھ سەللەللاھۇ ئەلەيھى ۋەسەللەم ھاياتى بويىچە ئۈمىتىنىڭ غېمىنى يەپ، دەردىنى تارتىپ، پۈتۈن دۇئالىرىدا «ئۈمىتىم، ئۈمىتىم» دەپ ئۆتكەن ھىدايەت مەشئىلى ئىدى.



ھۆۋەيدا رەسۇلۇللاھ سەللەللاھۇ ئەلەيھى ۋەسەللەمنىڭ ئۈمىتىگە مېھرىبانلىقنى تەسۋىرلەپ مۇنداق دەيدۇ:

چىقىپ مۇنبەرگە بىر كۈن «ئۈمىتى» دەپ يىغلىدى ئەھمەد،

ئول ئەردەك ئىككى ئالەم ئۈمىتىگە با كەرەم بولماس.

اللە تائالا قۇرئان كەرىمدە رەسۇلۇللاھ سەللەللاھۇ ئەلەيھى ۋەسەللەمنىڭ ئۈمىتىنىڭ قانچىلىك دەردىنى تارتىدىغانلىقىنى بايان قىلىپ مۇنداق دەيدۇ:

﴿ لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ

بِالْمُؤْمِنِينَ رَءُوفٌ رَّحِيمٌ ﴾

﴿شۈبھىسىزكى، سىلەرگە ئۆز ئاراڭلاردىن شۇنداق بىر پەيغەمبەر كەلدىكى، سىلەرنىڭ كۈلپەت چېكىشىڭلار ئۇنىڭغا بەك ئېغىر كېلىدۇ، ئۇ سىلەرگە بەك ھېرىستۇر، مۆمىنلەرگە ئامراق تۇر، ناھايىتى كۆيۈمچاندۇر.﴾ [سۈرە تەۋبە 28 - ئايەت]

پەيغەمبەر ئەلەيھىسسالام ھەر بىر سۆزى ۋە قىلغان ئىشى بىلەن ئۈمىتىگە تەلىم بېرەتتى ۋە ئۈمىتىگە دۇنيا ۋە ئاخىرەتلىك بەخت - سائادەت يولىنى كۆرسىتەتتى. بۇ ھەدىستە بىزگە ئايالغا ياخشى مۇئامىلە قىلىش، يامان گۇمان قىلىشقا تۆھمەتكە ھېچقانداق يوقۇق قويماسلىق، جاسۇسلۇق قىلىشتىن ساقلىنىش قاتارلىق گۈزەل ئەخلاقلارنى ئۈگىتىش بىلەن بىرگە، شەيتاننىڭ شەرىدىن ئاگاھلاندۇرىدۇ.

رەسۇلۇللاھ سەللەللاھۇ ئەلەيھى ۋەسەللەمنىڭ يولىدىن ئۆتۈپ كېتىۋاتقان ئىككى ئەنسا ساھابىنى توختىتىشىدا ئىككى چوڭ ھىكمەت بار:

بىرى ئۆزىنى ھەر تۈرلۈك تۆھمەت ۋە يامان گۇمانلاردىن ساقلاش. چۈنكى مەدىنىدە مۇناپىقلار، كاپىرلار ۋە يەھۇدىيلار پەيغەمبەر ئەلەيھىسسالامغا ئەشەددىي دۈشمەن ئىدى. ”سۇ ئۇخلىسا ئۇخلايدۇ، دۈشمەن ئۇخلىمايدۇ“ دېگەندەك، مەزكۇر دۈشمەنلەر رەسۇلۇللاھ سەللەللاھۇ ئەلەيھى ۋەسەللەمگە



دۈشمەنلىك قىلىش، ئۇنىڭ ھەققىدە ھەر تۈرلۈك پىتنە - ئىغۋالارنى تارقىتىشتا ئەڭ ئاكتىپ رول ئوينايتتى. ھەزرىتى ئائىشە رەزىيەللاھۇ ئەنھا ھەققىدە نېمە گەپلەرنى قىلمىدى؟

بۇ ھەدىستىكى ۋەقەدە ۋاقت كەچ بولۇپ، قاراڭغۇلۇق باسقان ۋاقت ئىدى. رەسۇلۇللاھ سەللەللاھۇ ئەلەيھى ۋەسەللەم ئايالى ھەزرىتى سەفىيە رەزىيەللاھۇ ئەنھا بىلەن مەسجىدنىڭ ئىشىكى ئالدىدا خوشلىشىۋاتقان پەيتتە ئىككى ساھابە مەسجىد ئالدىدىن ئۆتۈپ قالدى. ئۇلار ئەلۋەتتە رەسۇلۇللاھ سەللەللاھۇ ئەلەيھى ۋەسەللەم ھەققىدە يامان گۇمان قىلماس ئىدى. لېكىن شەيتاننىڭ شەرىدىن، ۋەسۋەسىلىرىدىن ساقلىنىش قېيىن ئىش. ئۇلار ئۆزلىرى بىرەر گۇمانغا چۈشمىگەن تەقدىردىمۇ باشقا بىرىگە رەسۇلۇللاھنىڭ بىر ئايال بىلەن گەپلىشىپ تۇرغانلىقىنى كۆرۈۋاتىدۇ دېسە، رەسۇلۇللاھ سەللەللاھۇ ئەلەيھى ۋەسەللەمگە دۈشمەنلىك قىلىشنىڭ يوللىرىنى تاپالماي يۈرگەن دۈشمەنلەرگە بۇ گەپ بازارغا سېلىش ئۈچۈن تېپىلغۇسىز مال بولاتتى. شۇڭا رەسۇلۇللاھ سەللەللاھۇ ئەلەيھى ۋەسەللەم ئۇلارنى توختۇتۇپ قېشىدىكى ئايالنىڭ يات نامەھرەم ئايال ئەمەسلىكىنى، بەلكى ئۆز ئايالى سەفىيە رەزىيەللاھۇ ئەنھا ئىكەنلىكىنى ئىزاھلىدى. مانا بۇ رەسۇلۇللاھ سەللەللاھۇ ئەلەيھى ۋەسەللەمنىڭ ۋەزىيەتكە قانداق رىئايە قىلىدىغانلىقىنى كۆرسىتىدۇ. ھەر خىل يامان گەپ، پىتنە - ئىغۋالار تارقىلىپ بولغاندىن كېيىن، ”مەن ئۇنداق قىلمىغانىم، مەن يات ئايال بىلەن پاراڭلاشمىغان ئىدىم، ئۆز ئايالىم بىلەن گەپلەشكەن ئىدىم“ دېگەندىن، باشتا پىتنىگە يول قويماسلىق ئەڭ ياخشىدۇر.

پەيغەمبەر ئەلەيھىسسالامنىڭ كېتىۋاتقانلارنى توختىتىشتىكى ئىككىنچى ھىكمەت: مەزكۇر ساھابىلەرنى ھالاكەتتىن قۇتقۇزۇش. چۈنكى ئۇلار پەيغەمبەر ئەلەيھىسسالامنىڭ يېنىدا تۇرغان ئايالنىڭ كىملىكىنى بىلمىگەندە، ئىككى تۈرلۈك گۇناھقا چۈشۈپ قېلىش ئېھتىمالى كۈچلۈكتۇر. بىرى ئۇلار شەيتانغا يېڭىلىپ پەيغەمبەر ئەلەيھىسسالام كىم بىلەن پاراڭلىشىۋاتقاندۇ؟ دېگەن گۇمانغا چۈشۈپ قېلىش بىلەن رەسۇلۇللاھ سەللەللاھۇ ئەلەيھى ۋەسەللەمگە تۆھمەت چاپلاش گۇناھى. پەيغەمبەر ئەلەيھىسسالامغا تۆھمەت چاپلىغانلىق باشقا گۇناھقا ئوخشىمايدۇ. ئىمام شافىئى: ”ئەگەر ھېلىقى ئىككى ساھابە رەسۇلۇللاھ سەللەللاھۇ ئەلەيھى ۋەسەللەم ھەققىدە



قىلچىلىك بىر يامان گۇمان قىلغان بولسا ئىدى، ئىماندىن ئاجراپ كېتەتتى“ دەيدۇ. يەنە بىرى ئۆزلىرى يامان گۇمان قىلمىسىمۇ، باشقىلارنىڭ يېنىدا پەيغەمبەر ئەلەيھىسسالامنىڭ بىر ئايال بىلەن سۆزلىشىۋاتقانلىقىنى كۆردۈق دېيىش ئارقىلىق، دۈشمەنلەرنىڭ رەسۇلۇللاھ سەللەللاھۇ ئەلەيھى ۋەسەللەم ھەققىدە ھەر خىل يامان ئىغۋاللارنى تارقىتىشقا سەۋەب بولاتتى. بۇنىڭ بىلەن ئۇلار پىتىنگە سەۋەب بولغانلىق گۇناھقا گىرىپتار بولاتتى. شۇڭلاشقا رەسۇلۇللاھ سەللەللاھۇ ئەلەيھى ۋەسەللەم ئۇلارنى گۇناھكار بولۇپ كېتىشتىن ساقلاپ قالدى.

بۇ ھەدىستىن بىز مۇسۇلمانلار شۇنداق دەرس ئېلىشىمىز لازىمكى، ھەر قانداق سۆز - ھەرىكەتلىرىمىزدە تېتىز بولۇش، ئىپپەت - نومۇسۇمىزنى كىرلەتمەسلىك، باشقىلارنىڭ ھەققىمىزدە يامان گۇمان قىلىشى ئۈچۈن پۇرسەت يارىتىپ بەرمەسلىك، بارلىق ئىش ئەمەللىرىمىزدە گۇمانلىق ئىشلاردىن يىراق بولۇش كېرەك.

ئىنسانلارنىڭ يۈزىنى چۈشىرىدىغان ئەڭ يامان ئىش زىنا - باھىشىدۇر. بولۇپمۇ ھازىرقى ئەخلاقسىزلىق ئەۋج ئالغان، ئىنساپ، ئادالەت ئاز قالغان زاماندا، يات ئايال بىلەن يالغۇز يەردە بولۇشتىن ئۆزىنى ساقلاش كېرەك. چۈنكى پەيغەمبەر ئەلەيھىسسالام «بىر ئادەم يات ئايال بىلەن يالغۇز قالسا، شەيتان ئۇلارنىڭ ئارىسىغا كىرىدۇ» دېگەندەك، شەيتان ۋە نەپسىنىڭ كەينىگە كىرىپ كېتىپ ئار - نۇمۇسقا قېلىش ئېھتىمالى كۈچلۈك. ئەگەر شەيتانغا ئالدىنماي، نەپسىنى يەتتىگەن ھالەتتىمۇ، باشقىلارنىڭ يامان گۇمان قىلىشىدىن ساقلىنىش مۇمكىن ئەمەس. ھەر خىل يامان سۆز - چۆچەكلەر تارىلىپ بولغاندىن كېيىن، ئۇ سۆزلەرنىڭ توغرا ئەمەسلىكىگە كىشىلەرنى ئىشەندۈرۈش تېخىمۇ تەس. سۇنغان چىنىنى قاداتسا دەز بولۇپ قالغاندەك، چاپلانغان تۆھمەتنى يوقاتسىمۇ ئىزى قالىدۇ. شۇنىڭ ئۈچۈن ئەڭ باشتا ئۆزىنى ساقلاش يۈزىنى چۈشىرىدىغان ئىشلارغا ئۇچرىماسلىقىنىڭ ئەڭ ياخشى يولى.

نەچچە ئون يىللىق ئائىلىلەر مانا مۇشۇنداق يامان گۇمان ۋە يالغان تۆھمەتلەرنىڭ قۇربانى بولۇپ بۇزۇلۇپ كېتىدۇ، بالىلار يېتىم بولىدۇ، ئاياللار تۇل بولىدۇ، ئىناق تۇغقانلار بىر - بىرىگە دۈشمەن بولىدۇ. چۈنكى ھەر قانچە پاشىۋاز ئەر كىشىمۇ، كىشىلەرنىڭ ئاغزىغا چىقىپ قالغان ئايال



بىلەن بىر ئۆيدە ياشاشنى قوبۇل قىلمايدۇ. ئائىلىنىڭ مەخگۈلۈك داۋاملىشىشى ئۈچۈن ئەر - خوتۇنلارنىڭ ئارىسىدا ھېچقانداق گۇمانلىق ئىشلار سادىر بولماسلىقى كېرەك. رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە بىزگە يەنە ئەر - خوتۇنلارنىڭ بىر - بىرىگە ئىززەت - ھۆرمەت قىلىشىنىڭ زۆرۈرلىكىنى تەلىم بېرىدۇ، ئۇ ئۆزىنى يوقلاپ كەلگەن ئايالنى ھۆرمەتلەپ، ئالاھىدە مەسجىدنىڭ دەرۋازىسىغىچە چىقىپ ئۇرۇتۇپ قويدى. ئەر - خوتۇنلار بىر - بىرىنى مۇشۇنداق ھۆرمەتلەپ قەدىرلىسە، ئائىلىدە مېھرى - مۇھەببەت مۇستەھكەملىشىپ، بەھزۇر تۇرمۇش كەچۈرەلەيدۇ.

اللە تائالا بىزلەرنى ھەر تۈرلۈك يامان گۇمان ۋە يالغان تۆھمەتلەردىن ساقلىسۇن. ئامىين!



## ھەزرىتى خەدىجە رەزىيەللاھۇ ئەنھانىڭ پەزىلىتى توغرىسىدا

عن عائشة رضي الله عنها قالت: "مَا غُرْتُ عَلَى أَحَدٍ مِنْ نِسَاءِ النَّبِيِّ صَلَّى اللَّهُ عَلَيْهِ وَسَلَّمَ مَا غُرْتُ عَلَى خَدِيجَةَ رضي الله عنها وَمَا رَأَيْتُهَا، وَلَكِنْ كَانَ النَّبِيُّ صَلَّى اللَّهُ عَلَيْهِ وَسَلَّمَ يُكْثِرُ ذِكْرَهَا، وَرُبَّمَا ذَبَحَ الشَّاةَ ثُمَّ يَقْطَعُهَا أَعْضَاءً، ثُمَّ يَبْعَثُهَا فِي صَدَائِقِ خَدِيجَةَ، فَرُبَّمَا قُلْتُ لَهُ كَأَنْ لَمْ يَكُنْ فِي الدُّنْيَا امْرَأَةٌ إِلَّا خَدِيجَةَ، فَيَقُولُ: «إِنَّهَا كَانَتْ، وَكَانَتْ وَكَانَ لِي مِنْهَا الْوَلَدُ.» [رواه البخاري ومسلم]

### تەربىيەسى:

ھەزرىتى ئائىشە رەزىيەللاھۇ ئەنھا رىۋايەت قىلىپ مۇنداق دەيدۇ: "مەن پەيغەمبەر سەللەللاھۇ ئەلەيھى ۋەسەللەمنىڭ ئاياللىرى ئىچىدە خەدىجە رەزىيەللاھۇ ئەنھانى كۈنلىگەندەك ھېچكىمنى كۈنلىمىدىم. ھالبۇكى مەن ئۇنى كۆرمىگەن ئىدىم. لېكىن پەيغەمبەر سەللەللاھۇ ئەلەيھى ۋەسەللەم ئۇنى كۆپ ياد ئېتەتتى، بەزىدە قوي سويۇپ، پارچىلاپ خەدىجىنىڭ دوستلىرىغا ئەۋەتەتتى. مەن بىر قېتىم گويىا دۇنيادا خەدىجىدىن باشقا ئايال يوقتۇەك قىلىلا دېدىم. رەسۇلۇللاھ: «ئۇ دېگەن مۇنداق، مۇنداق سۈپەتلىك ئايال ئىدى، مەن ئۇنىڭدىن بالا يۈزى كۆرگەن» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 3731]

### ئىزاھات:

جانابى رەسۇلۇللاھ سەللەللاھۇ ئەلەيھى ۋەسەللەم ھاياتىدا بىرىنچى قېتىم ھەزرىتى خەدىجە رەزىيەللاھۇ ئەنھاغا ئۆيلەنگەن ئىدى. ھەزرىتى خەدىجە رەزىيەللاھۇ ئەنھا مەككە مۇكەررەمەدىكى، بەلكى ئەرەب مەملىكەتلىرىدىكى ئەڭ ئېسىل نەسەبلىك، ئەڭ چىرايلىق، ئەقلى ئۆتكۈر، مال - دۇنياسى كۆپ، ناھايىتى ھۈشيار، پاكدامن ئايال ئىدى. ئۇ ئۆز ۋاقتىدا مەككە خەلقى ئىچىدە ساداقىتى ۋە ئىشەنچلىكى بىلەن تونۇلغان، گۈزەل ئەخلاقلىق، مەككە خەلقىنىڭ ئەڭ شەرەپلىك ئائىلىسىنىڭ بالىسى، پاك، مۇبارك بىرىگىت بولغان جانابى رەسۇلۇللاھ سەللەللاھۇ ئەلەيھى



ۋەسەللەمنى چەتئەل تىجارىتى ئۈچۈن كىرالاپ ئىشلەتكەن ۋە سودىسى قاتمۇقات پايدا قىلغان ئىدى. مۇھەممەد ئەلەيھىسسالامنىڭ ياخشى مۇئامىلىسى، راستچىللىقى، گۈزەل ئەخلاقى ۋە ئالى سۈپەتلىرىنى كۆرگەن ھەزرىتى خەدىجە، ئۇنىڭ بىلەن ئۆپلىنىشىنى تەلەپ قىلدى. پەيغەمبەر ئەلەيھىسسالامنىڭ قوبۇل قىلىشى بىلەن بۇ ئىككى مۇبارەك زات توي قىلىپ بىر ئۆيگە كىردى. بۇ چاغدا پەيغەمبەر ئەلەيھىسسالام 25 ياش ۋە ھەزرىتى خەدىجە 40 ياش ئىدى.

ھەزرىتى خەدىجە رەزىيەللاھۇ ئەنھا رەسۇلۇللاھ سەللەللاھۇ ئەلەيھى ۋەسەللەمگە ئەڭ ياخشى ياردەمچى بولۇپ، مال - مۈلكى ۋە ئۆتكۈر ئەقلى بىلەن ئۇنى ھىمايە قىلغان، بولۇپمۇ رەسۇلۇللاھ سەللەللاھۇ ئەلەيھى ۋەسەللەم پەيغەمبەر بولغاندىن كېيىن دۈشمەنلىرى ئۈچۈن يېڭىلمەس قالغان بولغان ئىدى. بۇ مۇبارەك ئانىمىزغا پەرىشتىلەر سالام قىلغان ۋە اللە تائالا جەننەتتە ئالى دەرىجىلىك قەسىر - ساراي بىلەن خۇش خەۋەر بەرگەن ئىدى. اللە تائالا رەسۇلۇللاھ سەللەللاھۇ ئەلەيھى ۋەسەللەمنىڭ ئىبراھىمدىن باشقا بارلىق بالىرىنى ھەزرىتى خەدىجە ئانىمىزدىن بەرگەن. پەيغەمبەر ئەلەيھىسسالامنىڭ ھەزرىتى خەدىجە ئانىمىزدىن بولغان بالىلىرى: ئابدۇللاھ، قاسىم، زەينەب، فاتىمە، رۇقىيە ۋە ئۇمۇمۇ كۆلۈم رەزىيەللاھۇ ئەنھۇملاردۇر.

رەسۇلۇللاھ سەللەللاھۇ ئەلەيھى ۋەسەللەم پەيغەمبەر بولۇپ 11 - يىلى ھەزرىتى خەدىجە رەزىيەللاھۇ ئەنھا ۋاپات بولغان. رەسۇلۇللاھ سەللەللاھۇ ئەلەيھى ۋەسەللەم ئۇنىڭ ۋاپات بولغانلىقىغا قاتتىق قايغۇرغان ئىدى. شۇنىڭ ئۈچۈن بۇ يىل «قايغۇ يىلى» دەپ ئاتالغان. چۈنكى ئۇ چاغدا پەيغەمبەر ئەلەيھىسسالام ئۇنىڭ ياردىمىگە بەك مۇھتاج ئىدى. پەيغەمبەر ئەلەيھىسسالام ھەزرىتى خەدىجە رەزىيەللاھۇ ئەنھانى قەدىرلەپ، ئۇ ھايات چاغدا ئۈستىگە خوتۇن ئالمىغان ئىدى. ئۇ ۋاپات بولغاندىن كېيىنمۇ دائىم ئۇنى ئەسلەپ ياد ئېتەتتى. ئۇنىڭ ياخشىلىقىنى قەدىرلەش يۈزىدىن ئۇنىڭ ئۇرۇق - تۇغقان ۋە دوستلىرىغا ياردەم قىلاتتى. بۇ يەردە ھەزرىتى ئائىشە رەزىيەللاھۇ ئەنھانىڭ دېمەكچى بولغىنى مانا موشۇدۇر.

يەنە بىر رىۋايەتتە ھەزرىتى ئائىشە رەزىيەللاھۇ ئەنھا: "اللە سىلگە خەدىجىدىن ياخشىراقىنى بەردىغۇ" دېگەن. رەسۇلۇللاھ سەللەللاھۇ ئەلەيھى ۋەسەللەم ئۇنىڭغا: «ياق، ئۇنىڭدىن ياخشىسىنى



بەرمىدى، پۈتۈن ئىنسانلار مېنى ئىنكار قىلغاندا ئۇ ماڭا ئىشىنىپ ئىمان ئېيتتى، ئىنسانلار مېنى ھەيدەپ چىقارغاندا ئۇ ماڭا ھەمراھ بولۇپ يار - يۆلەك بولدى، اللە ئىبراھىمدىن باشقا بالىلىرىمنى ئۇنىڭدىن بەردى» دېدى.

مانا بۇ يەردە رەسۇلۇللاھ سەللەللاھۇ ئەلەيھى ۋەسەللەم ھەزرىتى ئائىشە رەزىيەللاھۇ ئەنھانىڭ كۈندەشلىكىگە قارشى ئۇنى ئەيىبلەستىن، ھەزرىتى خەدىجە رەزىيەللاھۇ ئەنھانىڭ ئۇنتۇلماس خىزمەتلىرىنى ئەسلىتىپ، ئۇنىڭ پەزىلىتىنى كۆز ئالدىغا كەلتۈرۈش ئارقىلىق جاۋاب بەرگەن. بۇنىڭدىن مەلۇم بولىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم ھەزرىتى ئائىشە رەزىيەللاھۇ ئەنھادەك گۈزەل قىزى ۋە باشقا ياش ئاياللارنى نىكاھقا ئېلىش بىلەن كونا ئايالنىڭ خىزمەتلىرىنى ئۇنتۇپ قالمىغان. چۈنكى پەيغەمبەر ئەلەيھىسسالامدەك قەدىر شۇناسلىقنىڭ سىمۋولى بولغان بىر زاتنىڭ، ھەزرىتى خەدىجە رەزىيەللاھۇ ئەنھانى ۋە ئۇنىڭ خىزمەتلىرىنى ئۇنتۇپ قېلىشى ئىمكانسىزدۇر.

دېمەك، كىشىلەرنىڭ قىلغان ياخشى ئىشلىرى ۋە كۆرسەتكەن خىزمەتلىرىنى قەدىرلەپ ئۇنتۇلماسلىق، ئۇنى قىلغان ياخشىلىقىدىنمۇ چوڭراق بىر ياخشىلىق بىلەن مۇكاپاتلاش، ھېچ بولمىغاندا بىر ياخشىلىققا بىر ياخشىلىق بىلەن جاۋاب قايتۇرۇش ئىسلامنىڭ ئالى پىرىنسىپلىرىدىن بولۇپ، كىشىلەرنىڭ ياخشىلىقىنى كۆرمەسلىك، ياخشىلىققا ياخشىلىق بىلەن جاۋاب قايتۇرماسلىق ھەم ئىسلامغا ھەم ئىنسانىيەتكە زىت كېلىدىغان ناچار قىلىقتۇر.

ئى مۇسۇلمان ئايال قېرىنداشلار!

ئانىمىز ھەزرىتى خەدىجە رەزىيەللاھۇ ئەنھادا سىلەر ئۈچۈن ياخشى ئۆلگە باردۇر. چۈنكى ئۇ تارىختا ئەڭ بىرىنچى قېتىم مۇسۇلمان بولغان، بارلىق مال - مۈلكىنى اللە تائالانى ۋە رەسۇلۇللاھنى رازى قىلىش، ئىسلام دەۋىتىنى كەڭ تارقىتىش يولىدا سەرپ قىلغان، رەسۇلۇللاھ سەللەللاھۇ ئەلەيھى ۋەسەللەمگە ئاخىرقى تىنىقىغىچە يار - يۆلەك بولغاندۇر. رەسۇلۇللاھ كەمبەغەل ئۇ باي ئىدى. لېكىن ئۇ پۈتۈن بايلىقىنى پەيغەمبەر ئەلەيھىسسالام ئۈچۈن ئىشلىتىپ تۇرۇقلۇق بىر قېتىم بولسىمۇ مىننەت قىلمىغان. سىلەرمۇ ئائىلىنىڭ ياخشى تەربىيىچىسى بولۇپ، ئەرلىرىڭلارنى



خوشال قىلىشقا تىرىشساڭلار، يوقلاڭ ئىشلارنى باھانە قىلىپ جىدەل - ماجىرا چىقارمىساڭلار، بولۇپمۇ ئەرلىرىڭلارنىڭ اللە تائالا يولىدا خىزمەت قىلىشىغا يېقىندىن ياردەمچى بولۇپ، جاپا - مۇشەققەتلىرىگە ئورتاق بولساڭلار، ئۇلارنىڭ دەرت - ئەلەملىرىگە سەۋر - تاقەت قىلىپ تەسەللى بېرىش، ياخشى مەسلىھەتلەر بېرىش ئارقىلىق ئۇلارنىڭ كۆڭلىنى ئالساڭلار، ئۇلارنىڭ قۇربى يەتمەيدىغان نەرسىلەرنى ئېلىپ بەر دەپ تەڭلىككە سالمىساڭلار، تالاغا چىققاندا پەردەز قىلىپ، ياسىنىپ، ئۆيدە بولسا ئۈستى بېشىڭلار كىر، قارىغۇچىلىكى يوق بولۇپ ئەرلىرىڭلارنى يىرگەندۈرمىسەڭلار، ئۆي ئىچىدىمۇ مۇمكىن قەدەر چىرايلىق، پاكىزە كىيىنىش، خۇش پىئىل بولۇپ گۈزەل سۆز - ھەرىكەتلەرنى قىلىش ئارقىلىق ئەرلىرىڭلارنى رازى قىلساڭلار، ئۆي ئىچىدە ھۇزۇر، كۆڭۈل ئاراملىقى، مېھرى - مۇھەببەت بولىدۇ. بۇنداق ئائىلىدە ئاتا - ئانا، بالا - چاقا ھەممىسى ھۇزۇر ئىچىدە راھەت - پاراغەت، خوشال - خورام ياشايدۇ. خوشال تۇرمۇش ئۈچۈن پۇل - مالنىڭ كۆپ بولۇشى شەرت ئەمەس، كۆڭۈلنىڭ ئارامىدا ۋە ھۇزۇرلۇق بولۇشى لازىم.

ئى مۇسۇلمان ئەرلەر!

سىلەر اللە تائالانىڭ ئالدىدا ئائىلەڭلاردىن مەسئۇل بولۇسىلەر. ئايالىڭلار سىلەرنىڭ قولۇڭلاردىكى اللە تائالانىڭ ئامانەتلىرى. ئاياللىرىڭلارغا ياخشى مۇئامىلە قىلىپ، ئۇلاردىن ئۆتەلگەن كەمچىلىكلەرنى كەچۈرۈم قىلىش، ياخشى نەسىھەت قىلىش، سالمە ئاياللارنىڭ ھېكايىلىرىنى ئوقۇپ بېرىش ئارقىلىق تۈزىتىڭلار. ئۇلارغا قويايلى مۇئامىلە قىلماڭلار، ئاچچىغىم بار دەپ ئاياللارنى ئۇرىدىغان، زۇلۇم قىلىدىغان ئىشلارنى قىلماڭلار. ئەڭ ئاۋال ئۆزەڭلار تەقۋادار بولۇپ اللە تائالاغا ئاسىيلىق قىلماڭلار، ئاندىن ئاياللىرىڭلارغا، بالىلىرىڭلارغا ياخشى نەسىھەت قىلىڭلار. شۇنداق قىلساڭلار قىلغان نەسىھەتلىرىڭلارنىڭ تەسىرى بولىدۇ. ئاياللىرىڭلار ۋە بالا - چاقاڭلار ئۈچۈن ھەر زامان دۇئا قىلىڭلار. شۇنى بىلىڭلاركى، ئىنسان دېگەننى ئۆزى خالىغانچە ياسىۋالغىلى بولمايدۇ. بىر تەرىپى ياخشى بولسا يەنە بىر تەرىپى يارىماس بولىدۇ. شۇڭا رەسۇلۇللاھ سەللەللاھۇ ئەلەيھى ۋەسەللەم: «ئاياللار قوۋۇرغىنىڭ ئەڭ قىغىغى تەرىپىدىن يارىتىلغان» دەيدۇ. رەسۇلۇللاھ سەللەللاھۇ



تاللانغان يۈز بەدىنىنىڭ تەربىيە ۋە ئىزاھاتى

ئەلەيھى ۋەسەللەمنى ئۆزەڭلارغا ئۈلگە قىلىپ، ئاياللىرىڭلارنىڭ ياخشىلىقلىرىنى قەدىرلەڭلار. شۇنداق قىلساڭلار ئائىلىدە ھۇزۇر بولىدۇ.

اللە تائالا مۇسۇلمان ئائىلىلەرنى ھۇزۇرلۇق، خوشال - خورام، راھەت - پاراغەت ئىچىدە ياشىغىلى نېسىپ قىلسۇن. ئامىين!



## سەپەردىن قايتقاندا ئۆيگە خەۋەرسىز كىرمەسلىك توغرىسىدا

عن جابر بن عبد الله رضي الله عنهما قال: "كُنَّا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي غَزَاةٍ، فَلَمَّا قَدِمْنَا ذَهَبْنَا لِنَدْخُلَ فَقَالَ: «أْمَهَلُوا حَتَّى نَدْخُلَ لَيْلًا (أَي عِشَاءً) لِكَيْ تَمْتَشِطَ الشَّعْبَةَ وَتَسْتَجِدَّ الْمَوْجِبَةَ» [رواه البخاري ومسلم]

تەربىيەسى:

ھەزرىتى جابر ئىبنى ئابدۇللاھ رەزىيەللاھۇ ئەنھۇما رىۋايەت قىلىپ مۇنداق دەيدۇ: "بىز رەسۇلۇللاھ سەللەللاھۇ ئەلەيھى ۋەسەللەم بىلەن بىرلىكتە بىر غازاتقا چىققان ئىدۇق، قايتقىنىمىزدا ئۇدۇل ئۆيلىرىمىزگە كىرىشكە ماڭدۇق. رەسۇلۇللاھ سەللەللاھۇ ئەلەيھى ۋەسەللەم: «ئالدىرىماڭلار، ئاخشامدا كىرىپ، ئاياللىرىڭلار چاچلىرىنى تاراپ، سۈننەت قىلىپ تەييارلىنىۋالسۇن» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 4920]

ئىزاھات:

دىندار، ئىپپەتلىك ئايال ئۆز ئېرىدىن باشقىلار ئۈچۈن ياسانمايدۇ، ئۆيىدە ئولتۇرغاندا كىر، ناچار كىيىملەرنى كىيىپ، سىرتقا چىققاندا كىشىلەرنى ئۆزىگە جەلب قىلىدىغان پەرداز بويۇملىرىنى ئىشلىتىپ ۋە چىرايلىق كۆز قاماشتۇرىدىغان كىيىملەرنى كىيىپ چىقمايدۇ. ئائىلىنىڭ ھۆرۈر ئىچىدە بەخت - سائادەتلىك بولۇشى ئەر - خوتۇنلارنىڭ كۆڭۈللىرى بىر - بىرىدىن سۆيۈنۈپ خۇرسەن بولۇشىغا باغلىق. شۇڭلاشقا ئەر - خوتۇنلار دائىم بىر - بىرىنى خۇرسەن قىلىدىغان ئىشلارنى قىلىپ، بىر - بىرىنىڭ كۆڭلىنى ئېلىپ تۇرۇشى ناھايىتى زۆرۈر. بۇ ئىشلارنىڭ ئەڭ بېشىدا كىيىم - كېچەك ۋە تازىلىق كېلىدۇ. ئاياللار ئۆيىدە چىرايلىق كىيىنىپ، بەدەنلىرىنى پاكىزە تۇتۇپ، چىشلىرىنى چوتكىلاپ، قولىنى ۋە ئەۋرەتلىرىنىڭ تۈكلىرىنى تازىلاپ، خۇش پۇراق ئەتىرلەرنى ئىشلىتىپ ئېرىنىڭ قەلبىنى ئۆزىگە جەلب قىلىپ تۇرسا، ئېرى ئىشتىن ياكى سەپەردىن ھېرىپ ھەلگەندە، دەرھال ئۇنى تەبەسسۇم بىلەن قارشى ئېلىپ، ھالىنى سورىسا، ئاز بولسىمۇ ئۇنىڭ ئالدىغا



يېمەكلىك قويۇپ ھاردۇقنى چىقىرىشقا تېرىشسا، ئەر - خوتۇن ئوتتۇرىسىدىكى مۇھەببەت تېخىمۇ ئاشىدۇ. ئەكسىچە ئۆيىدە ئولتۇرغاندا خىزمەتچىگە ئوخشاش پاسكىنا - مەينەت كىيىنىۋېلىپ، تىرىناقلىرى ئۆسۈك، پۇت - قوللىرى كىر، چاچلىرى چۇۋۇق، ئادەمنىڭ قارىغۇسى كەلمەيدىغان قىياپەتتە بولسا، ئېرىنىڭ ئۇ ئايالدىن كۆڭلى سۇ ئىچمەيدۇ. ئېرى ئىشتىن ياكى سەپەردىن ھېرىپ - ئېچىپ كەلسە، ئۇنى ياخشى قارشى ئېلىپ ھالىنى سورىمىسا، تېخى تاماق پىشمىغان، يەيدىغان نەرسە يوق ئولتۇرسا، ئېرى ئىشكىتىن كىرىپ بولغىچە ئۆيىدە ئۇ يوق، بۇ يوق، تاماق ئېتەلمىدىم دېگەندەك سۆزلەرنى قىلسا ئەر ئۇنداق خوتۇندىن نەپرەتلىنىدۇ. ئۇرۇش - جىدەل چىقىدۇ، ھۇزۇر بوزۇلىدۇ، ئەر - خوتۇن ئارىسىدا مەھرى - مۇھەببەت، ھۆرمەت - ئەھتىرام قالمايدۇ. كۆپۈنچە ئاياللار ئېرىنىڭ باشقا ئاياللار بىلەن ئالاقە قۇرۇپ ئۆزىنى تاشلىۋەتكەنلىكىدىن دادلىنىدۇ. ھالبۇكى ئۇلارنىڭ ئاشۇنداق قىلىشىغا ئاياللار ئۆزلىرى سەۋەبچى بولىدۇ.

ساھابىلاردىن بىرى سەپەرگە چىقىپ كەتكەندە ئۇنىڭ نارىسىدە بالىسى ۋاپات بولىدۇ. ئۇ سەپەردىن كەلگەندە ئايالى ئۇنى ناھايىتى ياخشى كۆتۈرۈپ بالىسىنىڭ ۋاپات بولغانلىقىنى ئېيتمايدۇ. ئۇ كىشى "بالمىزنىڭ ئەھۋالى قانداق" دەپ سورىغاندا، ئايلى بالىسىنىڭ بۇرۇنقىدىن ياخشى بولغانلىقىنى ئېيتىپ، ئېرىنىڭ كۆڭلىنى ئېلىپ كېچىنى ناھايىتى خوشال ئۆتكۈزىدۇ. ئەرتىسى ئەتتىگەن ناشتىدىن كېيىن بالىنىڭ ۋاپات بولغانلىقى خەۋىرىنى بېرىدۇ. ساھابە نېمە ئۈچۈن ئاخشام راست گەپ قىلمىدىڭ دەپ غەزەبلەنگەندە، ئايالى ھېرىپ - ئېچىپ كەلگەن ئادەمگە شۇم خەۋەر بېرىشنى خالىمىغانلىقىنى، ۋە ھاردۇقى چىقىپ بولغاندىن كېيىن خەۋەر بەرگەنلىكىنى ئېيتىدۇ. شۇنىڭ بىلەن ھېلىقى ساھابە رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا بېرىپ ئەھۋالنى يەتكۈزگەندە، رەسۇلۇللاھ سەللەللاھۇ ئەلەيھى ۋەسەللەم: «كېچىدىن بىرگە بولدىڭلارمۇ؟» دەپ سورىدۇ. ئۇ "ھەئە" دېگەندىن كېيىن پەيغەمبەر ئەلەيھىسسالام: «مۇبارەك بولسۇن، اللە سىلەرگە ياخشى پەرزەنت ئاتا قىلسۇن» دەيدۇ. مانا بۇ ساھابىنىڭ ئايالى نېمىدېگەن ئەقىللىق! ئاياللار مانا مۇشۇنداق ھۇشيار بولۇشى لازىم.



ئاياللار ئېرىنىڭ ياخشىلىقىنى ئاز كۆرمەسلىكى، ئۆزىدىن باي ئاياللار بىلەن بەس تاللىشىپ ئاشۇلار بىلەن تەڭ بولۇشقا ئۇرۇنماسلىقى، اللە تائالانىڭ بەرگىنىگە رازى بولۇشى، ئېرىنى گۇمانغا تاشلايدىغان كىشىلەرنى ئۆيىگە كىرگۈزمەسلىكى، ئېرى مېھمان باشلاپ كەلسە، غۇدۇرماستىن، قازان - قومۇشنى قويايلىق بىلەن ئىشلىتىپ ئاۋاز چىقارماستىن، ياخشى ئۆزۈتۈشى، ھەر قانچە بېتاب بولسىمۇ، ئۆيىدە لازىمەتلىكلەر كەم بولسىمۇ چاندۇرماستىن لازىم. شۇنداق قىلسا ئېرى مېھماننىڭ ئالدىدا خىجىل بولمايدۇ ۋە ئايالنىڭ ئىشىدىن رازى بولۇپ ئۇنى تېخىمۇ ياخشى كۆرىدۇ.

ئەرلەرمۇ ئاياللىرىنى خۇرسەن قىلىدىغان ئىشلارنى قىلىشى، ئۇلارغا ئانچە - مۇنچە ھەدىيە ئېلىپ كۆڭلىنى ئېلىشى، بەدەنلىرىنى پاكىزە تۇتۇشى، چىشلىرىنى تازىلاپ، خۇشپۇراق ئەتىرلەرنى ئىشلىتىش ئارقىلىق بەدەنلىرىدىكى تەر پۇراقلىرىنى يوقىتىپ تۇرۇشى، ئايالنى سەسكەندۈرىدىغان ئىشلارنى قىلماسلىقى لازىم.

رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە ئەر - ئاياللار ئوتتۇرىسىدا كۆڭۈلسىزلىك يۈز بېرىدىغان ئىشلاردىن ساقلىنىشىنى ئۈگەتكەن. ئۆيىدىكى ئاياللار ئەرلىرىنىڭ قاچان كېلىشىدىن خەۋىرى بولمىغاچقا، ئېرى ئۇشتۇمتۇت ئۆيىگە كىرسە كۆڭلىگە ياقمايدىغان ئەھۋاللار يۈز بېرىشى مۇمكىن. مەسىلەن: بىر ئادەم سەپەرنىڭ مۇشەققەتلىرى ئىچىدە ئائىلىسىنى سېغىنىپ، ئىشتىياق بىلەن ئۆيىگە كەلسە، ئايالى باشلىرى چۇۋۇق، كىيىملىرى كىر قارىغۇچىلىكى يوق ئولتۇرسا، ئېرىنىڭ ئۇ ئايالغا قارىغۇسى كەلمەيدۇ. بۇ ئەھۋاللار ھەر ئىككى تەرەپنىڭ كۆڭلىنى سوغىتىدۇ. ئەر - خوتۇن ئوتتۇرىسىدىكى مۇھەببەتنى يوقىتىدۇ. بەزىدە ئائىلىنىڭ بۇزۇلۇشىغا سەۋەب بولىدۇ. شۇڭلاشقا رەسۇلۇللاھ سەللەللاھۇ ئەلەيھى ۋەسەللەم ساھابىلىرىنى سەپەردىن كەلگەندە خەۋەرسىز ئۆيىگە كىرىشتىن توسۇپ: «ئالدىرىماڭلار، خۇپتەن بولسۇن، ئاياللىرىڭلار باشلىرىنى تاراپ، بەدەنلىرىنى تازىلاپ، سۇننەت قىلىپ تەييارلىنىۋالسۇن، ئاندىن كىرىڭلار» دەپ، ھەممە ئۆيلەرگە جەڭچىلەرنىڭ قايتقانلىقىنى خەۋەر قىلىشقا ئادەم ئەۋەتكەن. يەنە بىر ھەدىستە رەسۇلۇللاھ سەللەللاھۇ ئەلەيھى ۋەسەللەم سەپەردىن كەلگەن كىشىنىڭ كېچىدە خەۋەرسىز ئۆيىگە كىرىشىدىن توسقان.



دېمەك، يىراقتىن كەلگەن كىشى كېلىشتىن ئاۋۋال ئائىلىسىگە تېلېفون ياكى خەت ئارقىلىق خەۋەر بېرىۋېتىپ ئاندىن كېلىشى، ئاياللارنىڭ ئەللىرىنى ياخشى قارشى ئېلىپ ھالىنى سورىشى، ئىشتىن ياكى سەپەردىن ھېرىپ - ئېچىپ كەلگەن ئادەمگە ئالدى بىلەن ئاز بولسىمۇ يەيدىغان بىر نەرسە ئىكرام قىلىشى، قىلىشىدىغان گەپ - سۆز بولسا ئېرى غىزالىنىپ، ھاردۇقى چىققاندىن كېيىن قىلىشى لازىم. مانا بۇ ئەڭ ئالى مەدەنىيەت ۋە ئائىلە ئىچىدىكى بەخت - سائادەتنىڭ ئاچقۇچىدۇر.

ئىسلامدىن باشقا ئائىلە ئىشلىرىغا بۇنچىلىك ئەھمىيەت بېرىدىغان، ئاياللارنىڭ شەنىنى يۇقىرى كۆتۈرۈپ، ئېرىنىڭ جەۋرت - زۇلمىدىن ساقلايدىغان يەنە بىر دىن ياكى قانۇن - تۈزۈم بارمۇ؟ ب د ت دىن ئېلان قىلىنغان خەلقئارالىق كىشىلىك ھوقۇق باياننامىسىدىمۇ ئاياللار بۇنچىلىك كۆتۈرۈلگەن ئەمەس. اللە تائالانىڭ تۆۋەندىكى ئايىتىنى پىكىر يۈرگۈزۈپ ئوقۇغان كىشى بۇنى ئەلۋەتتە بىلىدۇ.

﴿ يَتَأْتِيهَا الَّذِينَ ءَامَنُوا لَا سِحْلٌ لَّكُمْ أَنْ تَرْتُوا النِّسَاءَ كَرِهًا <sup>ط</sup> وَلَا تَعْضُلُوهُنَّ لِتَذْهَبُوا بِبَعْضِ مَا ءَاتَيْتُمُوهُنَّ إِلَّا أَنْ يَأْتِيَنَّ بِفَحِشَةٍ مُّبِينَةٍ <sup>ع</sup> وَعَاشِرُوهُنَّ بِالْمَعْرُوفِ <sup>ف</sup> فَإِنْ كَرِهْتُمُوهُنَّ فَعَسَى أَنْ تَكْرَهُوا شَيْئًا وَجَعَلَ اللَّهُ فِيهِ خَيْرًا كَثِيرًا ﴿١٠﴾ وَإِنْ أَرَدْتُمْ أَسْتَبْدَالَ زَوْجٍ مَكَانَ زَوْجٍ وَءَاتَيْتُمْ إِحْدَهُنَّ قِنْطَارًا فَلَا تَأْخُذُوا مِنْهُ شَيْئًا <sup>ح</sup> أَتَأْخُذُونَهُ بِهْتِنًا وَإِنَّمَا <sup>ز</sup> مُبِينًا ﴿١١﴾ وَكَيْفَ تَأْخُذُونَهُ وَقَدْ أَفْضَى بَعْضُكُمْ إِلَى بَعْضٍ وَأَخَذْتُمْ مِنْكُمْ <sup>ح</sup> مِيثَاقًا غَلِيظًا ﴿١٢﴾ ﴾

﴿ئى ئىمان ئېيتقان زاتلار! ئاياللارغا زورلۇق قىلىپ، ئۇلارنى مىراس قىلىپ ئالماق (يەنى بىر ئادەمنىڭ قولىدىن يەنە بىر ئادەمنىڭ قولىغا ئۆتۈپ تۇرىدىغان مال ئورنىدا قىلىۋالماق) سىلەرگە دۇرۇست بولمايدۇ؛ ئۇلار ئويىچۇق بىر پايەشە ئىشنى قىلمىغان ھالەتتە، سىلەر ئۇلارغا بەرگەن مەھرىدىن بىر قىسمىنى يۇلۇۋېلىش ئۈچۈن، ئۇلارغا بېسىم ئىشلەتمەڭلار، ئۇلار بىلەن چىرايلىقچە



تېرىكچىلىك قىلىڭلار، ئەگەر ئۇلارنى ياقتۇرمىساڭلار سەۋر قىلىڭلار، چۈنكى سىلەر ياقتۇرمىغان بىر ئىشتا اللە كۆپ خەيرىيەتلەرنى پەيدا قىلىشى مۇمكىن. ئەگەر بىر خوتۇننى قويۇۋېتىپ، ئورنىغا يەنە بىر خوتۇننى ئالماقچى بولساڭلار، ئۇلارنىڭ بىرىگە مەھرى قىلىپ كۆپ مال بەرگەن بولساڭلارمۇ ئۇنىڭدىن ھېچ نەرسە قايتۇرۇۋالماڭلار. ئۇنى يالغان قارا چاپلاپ ۋە ئوچۇق زۇلۇم قىلىپ ئالامسىلەر؟ ئۆز ئارا خىلۋەتتە بولۇشقان تۇرساڭلار ۋە ئاياللار سىلەردىن نىكاھ ئەقىدىدىن ئىبارەت مۇستەھكەم ئەھدە ئالغان تۇرسا، ئۇنى قانداقمۇ قايتۇرۇۋالسىلەر؟ ﴿سۈرە نسا: 19، 20، 21 - ئايەتلەر﴾

اللە تائالا بىزلەرنى ئائىلە ئىچىدە ئۆز ئارا مېھرى - مۇھەببەت بىلەن راھەت - پاراغەتلىك ۋە بەخت - سائادەتلىك تۇرمۇش كەچۈرگىلى نىسىپ قىلسۇن. ئامىين!



## ئۆلۈككە ئۈچ كۈندىن ئارتۇق ھازا تۇتۇشنىڭ بۇرۇس ئەمەسلىكى توغرىسىدا

عن زَيْنَبِ بِنْتِ أَبِي سَلَمَةَ رَضِيَ اللَّهُ عَنْهُمَا قَالَتْ: "دَخَلْتُ عَلَى أُمِّ حَبِيبَةَ زَوْجِ النَّبِيِّ صَلَّى اللَّهُ عَلَيْهِ وَسَلَّمَ حِينَ تُوُفِّيَ أَبُوهَا أَبُو سُفْيَانَ بْنِ حَرْبٍ، فَدَعَتْ بِطَيِّبٍ فِيهِ صُفْرَةٌ خُلُوقٍ أَوْ غَيْرُهُ، فَدَهَنْتُ مِنْهُ جَارِيَةً ثُمَّ مَسَّتْ بِعَارِضِيهَا، ثُمَّ قَالَتْ: "وَاللَّهِ مَا لِي بِالطَّيِّبِ مِنْ حَاجَةٍ غَيْرَ أَنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ عَلَى الْمَنْبَرِ: «لَا يَجِلُّ لِمَرْأَةٍ تَوْمَنُ بِاللَّهِ وَالْيَوْمِ الْآخِرِ أَنْ تُجَدَّ عَلَى مَيِّتٍ فَوْقَ ثَلَاثِ لَيَالٍ إِلَّا عَلَى زَوْجٍ أَرْبَعَةَ أَشْهُرٍ وَعِشْرًا» قَالَتْ زَيْنَبُ: "دَخَلْتُ عَلَى زَيْنَبِ بِنْتِ جَحْشٍ رَضِيَ اللَّهُ عَنْهَا حِينَ تُوُفِّيَ أَخُوهَا فَدَعَتْ بِطَيِّبٍ فَمَسَّتْ مِنْهُ ثُمَّ قَالَتْ: "أَمَا وَاللَّهِ مَا لِي بِالطَّيِّبِ مِنْ حَاجَةٍ غَيْرَ أَنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ عَلَى الْمَنْبَرِ: «لَا يَجِلُّ لِمَرْأَةٍ تَوْمَنُ بِاللَّهِ وَالْيَوْمِ الْآخِرِ أَنْ تُجَدَّ عَلَى مَيِّتٍ فَوْقَ ثَلَاثِ لَيَالٍ إِلَّا عَلَى زَوْجٍ أَرْبَعَةَ أَشْهُرٍ وَعِشْرًا» [رواه البخاري ومسلم]

### تەرجىمە:

ھەزرىتى ئەبۇ سەلەمەنىڭ قىزى زەينەب رەزىيەللاھۇ ئەنھۇما مۇنداق دەپ رىۋايەت قىلىدۇ: مەن رەسۇلۇللاھ سەللەللاھۇ ئەلەيھى ۋەسەللەمنىڭ ئايالى ئۈممۇ ھەبىبە رەزىيەللاھۇ ئەنھاننىڭ دادىسى ئەبۇ سۇفيان ئىبنى ھەرب ۋاپات بولغان ۋاقتىدا ئۇنىڭ يېنىغا كىرگەن ئىدىم، ئۇ سېرىق رەڭلىك بىر خۇشبۇي نەرسىنى ئەكەلدۈرۈپ، ئۇنىڭدىن بىر قىزچاققا سۈرۈپ قويۇپ ئاندىن ئۆزىنىڭ ئىككى مەڭزىگىمۇ سۈرۈپ مۇنداق دېدى: "اللە بىلەن قەسەم قىلىمەنكى، مېنىڭ خۇش پۇراققا ھاجىتىم يوق ئىدى، بۇنى شۇنىڭ ئۈچۈن ئىشلەتتىمكى، مەن رەسۇلۇللاھ سەللەللاھۇ ئەلەيھى ۋەسەللەمنىڭ مۇنبەردە تۇرۇپ: «اللەھا ۋە ئاخىرەت كۈنىگە ئىمان ئېيتقان ئايالنىڭ مېھنىتىگە ئۈچ كېچە - كۈندۈزدىن ئارتۇق ھازا تۇتۇشى ھالال بولمايدۇ، ئەمما ئېرى ئۆلگەن بولسا، ئۇنىڭغا تۆت ئاي ئون كۈن ھازا تۇتسا بولىدۇ» دېگەنلىكىنى ئاڭلىغان ئىدىم." دېدى.



ئاندىن ئەبۇ سەلمەنىڭ قىزى زەينەب رەزىيەللاھۇ ئەنھۇما: "مەن زەينەب بىنتى جەھش رەزىيەللاھۇ ئەنھاننىڭ قېرىندىشى ۋاپات بولغان چاغدا، ئۇنىڭ يېنىغا كىرگەن ئىدىم، ئۇ خۇش پۇراق ئەكەلدۈرۈپ ئىشلەتتى، ئاندىن مۇنداق دېدى: "اللە بىلەن قەسەم قىلىمەنكى، مېنىڭ خۇش پۇراققا ھاجىتىم يوق ئىدى، لېكىن رەسۇلۇللاھ سەللەللاھۇ ئەلەيھى ۋەسەللەمنىڭ مۇنبەردە تۇرۇپ: «اللەغا ۋە ئاخىرەت كۈنىگە ئىمان ئېيتقان ئايالنىڭ مېنىگە ئۈچ كېچە - كۈندۈزدىن ئارتۇق ھازا تۇتۇشى ھالال بولمايدۇ، ئەمما ئېرى ئۆلگەن بولسا، ئۇنىڭغا تۆت ئاي ئون كۈن ھازا تۇتسا بولىدۇ» دېگەنلىكىنى ئاڭلىغان ئىدىم" دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 5209]

### ئىزاھات:

اللە تائالا شۇنداق مۆمىنە ئاياللارغا رەھىم قىلىۋاتىشى، ئۇلار بۇيرۇلغان ئىشلىرىنى كامىل ئادا قىلىدۇ، توسالغان ئىشلاردىن قەتئىي ياندى. ئۇلار اللە تائالانىڭ مۇنۇ ئەمرىگە ئەستايىدىللىق بىلەن ئەمەل قىلىدۇ:

﴿ وَمَا كَانَ لِمُؤْمِنٍ وَلَا مُمِئَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ  
 وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا ﴾

﴿اللە ۋە ئۇنىڭ پەيغەمبىرى بىرەر ئىشتا ھۆكۈم چىقارغان چاغدا، ئەر - ئايال مۆمىنلەرنىڭ ئۆز ئىشىدا ئىختىيارلىقى بولمايدۇ (يەنى اللە ۋە اللەنىڭ پەيغەمبىرى بىرەر ئىشتا ھۆكۈم چىقارغان ئىكەن، ھېچ ئادەمنىڭ ئۇنىڭغا مۇخالپەتچىلىك قىلىشىغا بولمايدۇ)، كىمكى اللەغا ۋە ئۇنىڭ پەيغەمبىرىگە ئاسىيلىق قىلسا، ھەقىقەتەن ئۇ ئويۇنچۇق ئازغان بولىدۇ.﴾ [سۈرە ئەھزاب: 36 - ئايەت]

ئەنە شۇ ئۆلگىلىك ئاياللارنىڭ بېشىدا رەسۇلۇللاھ سەللەللاھۇ ئەلەيھى ۋەسەللەمنىڭ ئاياللىرى پاكدامەن ئانىلىرىمىز كېلىدۇ، ھەزرىتى ئۇمۇمۇ ھەببە رەزىيەللاھۇ ئەنھا دادىسى ۋاپات بولۇپ ئۈچ كۈندىن كېيىن خۇش پۇراق ئىشلەتكەن. شۇنىڭدەك ھەزرىتى زەينەب رەزىيەللاھۇ ئەنھا قېرىندىشى ئۆلۈپ كېتىپ ئۈچ كۈن توشقاندىن كېيىن خۇش پۇراق ئىشلەتكەن. ھالبۇكى ئۇلارنىڭ خۇش



پۇراق ئىشلىتىشكە ھېچ ئېھتىياجى يوق ئىدى ۋە ئۇنى ياقتۇرمايتتى. لېكىن رەسۇلۇللاھ سەللەللاھۇ ئەلەيھى ۋەسەللەمنىڭ ئەمرىگە ئىتائەت قىلىپ شۇنداق قىلغان. ھالال - ھارامنى بىلىش، كىتابلار يېزىش، مۇنبەرلەردە سۆزلەش ناھايىتى ئاسان. مۇھىم بولغىنى ئۆزىنىڭ بېشىغا كەلگەندە، مۇشۇ ئانىلىرىمىزغا ئوخشاش بۇيرۇلغان ئىشنى ئەستايىدىللىق بىلەن ئىجرا قىلىشتۇر.

بۇ ھەدىستىن شۇنى بىلىمىزكى، ئۆلۈپ كەتكەن كىشىگە مەيلى يېقىن مەيلى يىراق بولسۇن پەقەت ئۈچ كۈن ھازا تۇتۇش دۇرۇس بولىدۇ، ئۇنىڭدىن ئارتۇق ھازا تۇتۇش دۇرۇس ئەمەس. لېكىن ئېرى ئۆلۈپ كەتكەن ئايال تۆت ئاي ئون كۈن ھازا تۇتىدۇ. بۇ بولسا مەزكۇر ئايالنىڭ ئىددەت مۇددىتى بولۇپ قۇرئان كەرىمدە بەلگىلەنگەندۇر.

ھازا تۇتۇش - ساددا كىيىم - كىچەك كىيىش، ئەتىر ۋە باشقا خۇش پۇراق نەرسىلەرنى ئىشلەتمەسلىك، زىنەت بويۇملىرى ئىشلەتمەسلىك ۋە ياتلىق بولۇشقا تەشەببۇس قىلماسلىقتىن ئىبارەتتۇر. بەزىلەرنىڭ قىلغىنىدەك بېلىگە ئاق پۇتا باغلاش، چاچ - ساقلىنى چۈشۈرمەسلىك كېرەك ئەمەس. بەزى يەرلەردىكى ئۇيغۇرلاردا ئېرى ئۆلۈپ كەتكەن ئايالنىڭ بىر يىل ھازا تۇتۇپ ياتلىق بولماي ئولتۇرۇشى ئادەت بولۇپ قالغاچقا، بىر يىل توشماستا ياتلىق بولماقچى بولغان ئاياللار جەمئىيەتتە ئەيىبلەشقا ئۇچرايدۇ. بۇ خاتا ئادەت بولۇپ تۈزىتىش لازىم. چۈنكى بۇ ئادەت ھەم اللە تائالانىڭ ئەمرىگە خىلاپ، ھەم كىشىلەرنىڭ تۇرمۇشىنى قىيىن ئەھۋالغا چۈشۈرۈپ قويدۇ. اللە تائالا قۇرئان كەرىمدە مۇنداق دەيدۇ:

﴿ وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَرْتَضِينَ بِنَفْسِهِنَّ أَرْبَعَةَ أَشْهُرٍ وَعَشْرًا ۖ فَإِذَا بَلَغْنَ أَجَلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ بِالْمَعْرُوفِ ۗ وَاللَّهُ بِمَا تَعْمَلُونَ خَبِيرٌ ﴿٢٣٤﴾ ﴾

﴿ئىچىڭلاردا ئۆزى ۋاپات بولۇپ ئاياللىرى قېلىپ قالغان كىشىلەر بولسا، ئاياللىرى تۆت ئاي ئون كۈن ئىددەت تۇتۇشى لازىم. ئىددىنى توشقاندىن كېيىن ئۆزلىرى توغۇرلىق قائىدە بويىچە ئىش قىلسا، سىلەرگە ھېچ گۇناھ بولمايدۇ.﴾ [سۈرە بەقەرە: 234 - ئايەت]



دېمەك، ئېرى ۋاپات بولغان ئايال تۆت ئاي ئون كۈن توشقاندىن كېيىن چىرايلىق كىيىم - كىچەكلىرىنى كەيسە، ياتلىق بولسا بولىدۇ. بۇ ئۇ ئايالنىڭ ھەقىقىي بولۇپ، ھېچ كىمنىڭ ئۇنى ئەيىبلەش ھوقۇقى يوق. شۇنىڭدەك ئەرنىڭ تۇغقانلىرىنىڭ ئۇ ئايالغا ھۆكۈمرانلىق قىلىش، ئۇنى ئۆلگەن ئېرىنىڭ قېرىندىشىغا ياكى تۇغقانلىرىدىن بىرىگە ياتلىق بولۇشقا زورلاش ھوقۇقى يوق. ئۇ ئايال ھۆر بولۇپ خالىغان كىشىگە ياتلىق بولۇش ھوقۇقىغا ئىگە. ئۇ مىراس قىلىنىدىغان مال ئەمەس. اللە تائالا مۇنداق دەيدۇ:

﴿يَتَأْتِيهَا الَّذِينَ ءَامَنُوا لَا تَحِلُّ لَكُمْ أَنْ تَرْتُوا النِّسَاءَ كَرِهًا﴾

﴿ئى ئىمان كەلتۈرگەن زاتلار! ئاياللارغا زورلۇق قىلىپ، ئۇلارنى مىراس قىلىپ ئالماق سىلەرگە دۇرۇس بولمايدۇ.﴾ [سۈرە نسا: 19 - ئايەتنىڭ بىر قىسمى]

يەنە بىلىشكە تىگىشلىك ئىش شۇكى، ئىددەت ئىچىدىكى ئاياللار كىيىدىغان مەخسۇس كىيىم بەلگىلەنگەن ئەمەس، ئاق ياكى قارا كىيىم كىيىش كېرەك دەيدىغان بىر قائىدە يوق، پەقەتلا يىڭى تىكىلگەن، زىننەتلىك كىيىم كەيمىسە، قانداق رەڭلىك كىيىم كەيسە بولىدۇ.

نۆۋىتى كەلگەن ئىكەن شۇنىمۇ ئېيتىپ ئۆتەيلىكى، ئۆلۈپ كەتكەن كىشى ھەققىدە، يەتتىسى، يىگىرمىسى، پەيشەنبىسى، قىرقى، يىلى دەيدىغان نەزىر - چىراقلار ئىسلامدا بەلگىلەنگەن ئەمەس. ئىسلامدا مەۋجۇد بولغان نەزىر - كىشى خالىغان چاغدا، بىرەر نامرات، ئاجىز بىچارىلەرگە ئاز ياكى كۆپ ياردەم قىلىپ، شۇنىڭ ساۋابىنى ئۆلۈپ كەتكەن تۇغقىنى ئۈچۈن ئاتىسا بولىدۇ. ناماز ئوقۇپ، قۇرئان ئوقۇپ، روزا تۇتۇپ، ھەج - ئۆمرە قىلىپ ساۋابىنى ئاتىسا، ئۆلۈكلەرگە پايدىسى بولىدۇ. ئەمما مانچە كۈن بولغاندا مۇنداق قىلىش كېرەك دېگەندەك نەزىر - چىراقلار، ھەر خىل ئۆرىپە - ئادەتلەر كىشىلەرنىڭ بويىغا مىنىپ جان باقىدىغان، موللا قىلىپىغا كىرىۋالغان چىلىۋىرىلەرنىڭ چىقارغان يامان ئادىتى بولۇپ بىدئەتتۇر. مەن مۇسۇلمان دېگەن كىشى مۇنداق بىدئەت ئىشلاردىن يىراق تۇرىشى لازىم.



اللە تائالا بىزلەرگە ھەقىقىي تونۇپ ئەمەل قىلىدىغان ئىسلامىي ئالغۇ ۋە كۈچ - قۇۋۋەت بەرسۇن.  
ئامىن !



## ئېمىلداش ئايال بىلەن ئۆيلىنىشنىڭ ھاراملىقى توغرىسىدا

عَنْ ابْنِ عَبَّاسٍ رَضِيَ اللَّهُ عَنْهُمَا "أَنَّ النَّبِيَّ صَلَّى اللَّهُ عَلَيْهِ وَسَلَّمَ أُرِيدَ عَلَى ابْنَةِ حَمْرَةَ قَقَالَ «إِنَّهَا لَا تَحِلُّ لِي إِنَّهَا ابْنَةُ أَخِي مِنَ الرِّضَاعَةِ، وَيَحْرُمُ مِنَ الرِّضَاعَةِ مَا يَحْرُمُ مِنَ الرَّجْمِ، وَفِي لَفْظٍ: مِنَ النَّسَبِ.» [رواه البخاري ومسلم]

### تەربىيەسى:

ھەزرىتى ئابدۇللاھ ئىبنى ئابباس رەزىيەللاھۇ ئەنھۇما مۇنداق رىۋايەت قىلىدۇ: "رەسۇلۇللاھ سەللەللاھۇ ئەلەيھى ۋەسەللەمدىن ھەمىزىنىڭ قىزىنى نىكاھقا ئېلىش تەلەپ قىلىنغاندا، مۇنداق دېگەن: «ئۇ ماڭا ھالال بولمايدۇ، چۈنكى ئۇ مېنىڭ ئىمىلداش بىر تۇغقىنىمنىڭ قىزى، نەسەبىدىن ھارام بولغانلارنىڭ ھەممىسى ئىمىلداشلىق سەۋىيىسى بىلەن ھارام بولىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 3538]

### ئىزاھات:

بۇ ھەدىستىكى ۋەقە مۇنداق بايان قىلىنىدۇ: رەسۇلۇللاھ سەللەللاھۇ ئەلەيھى ۋەسەللەم ئۆمرە قىلىپ مەككىدىن قايتقاندا، ھەزرىتى ھەمىزە رەزىيەللاھۇ ئەنھۇنىڭ قىزى ئۇلارغا قوشۇلدى. ئۇ مەدىنىگە ھىجرەت قىلالمىغان ئاجىز ساھابىلەردىن بولۇپ، دادىسى ھەمىزە رەزىيەللاھۇ ئەنھۇ ئوھۇد ئۇرۇشىدا شېھىت بولغانلىقى ئۈچۈن ھىمايە قىلىدىغان كىشىسى يوق ئىدى، شۇڭلاشقا ئۇنىڭ ئۇرۇق - تۇغقانلىرى ئۇنى كاپالىتىگە ئېلىش ئۈچۈن تاللىشىپ قالدى. ھەزرىتى ئەلى رەزىيەللاھۇ ئەنھۇ: "ئۇ مېنىڭ تاغامنىڭ قىزى، ئۇنى مەن ئېلىپ كەلدىم، ئۇنىڭغا كاپالەتلىك قىلىشقا مەن ھەقىلىق" دېدى. ھەزرىتى جەفەر رەزىيەللاھۇ ئەنھۇ: "ئۇ مېنىڭ تاغامنىڭ قىزى، ئۇنىڭ ھامماچىسى مېنىڭ قولىمدا، ئۇنىڭغا كاپالەتلىك قىلىشقا مەن ھەقىلىقراق" دېدى. ھەزرىتى زەيد ئىبنى ھارىسە رەزىيەللاھۇ ئەنھۇ: "ئۇ مېنىڭ دىنىي قېرىندىشىمنىڭ قىزى، ئۇنىڭغا كاپالەتلىك قىلىشقا مەن



ھەقىلىق “ دەيدى. ھەزرىتى ئەلى رەزىيەللاھۇ ئەنھۇ رەسۇلۇللاھ سەللەللاھۇ ئەلەيھى ۋەسەللەمگە ”ئۇنى ھەممايە قىلىشقا سىز ھەممىدىن ھەقىلىقراقسىز، ئۇنى نىكاھىڭىزغا ئالسىڭىز بولمامدۇ؟“ دېگەندە، رەسۇلۇللاھ سەللەللاھۇ ئەلەيھى ۋەسەللەم ئۇنىڭ ھالال بولمايدىغانلىقىنى، چۈنكى ئۆزىنىڭ ھەمزە رەزىيەللاھۇ ئەنھۇ بىلەن ئىمىلىدەش ئىكەنلىكىنى بايان قىلغاندىن كېيىن ئۇنى ھەزرىتى جەفەر رەزىيەللاھۇ ئەنھۇنىڭ كاپالىتىگە بېرىپ: «ھامماچا ئانىنىڭ ئورنىدا بولىدۇ» دېگەن.

بۇھەدىستىن تۆۋەندىكى ئۈچ ھۆكۈم چىقىدۇ:

1 - قىز تەرەپنىڭ ئوغۇلغا ئۆيلىنىشى تەلەپ قىلىشى. جەمئىيىتىمىزدە ئۆيلىنىشىنى ئوغۇل تەرەپنىڭ تەلەپ قىلىشى ئادەت بولۇپ قالغاچقا، گويا قىز تەرەپنىڭ ئوغۇلغا تەلەپ قويۇشى ئەيب ئىش دەپ قارىلىدۇ. ھالبۇكى دىننار، گۈزەل ئەخلاقلىق، تەقۋادار كىشىگە تەكلىپنىڭ قىز تەرەپتىن كېلىشى ئەيىبلەنمىدىغان ئىش ئەمەس. چۈنكى قىز تەرەپ ھەر دائىم قىزىنىڭ ئىستىقبالىنى كۆزلەيدۇ، شۇڭلاشقا قىزىنىڭ ئىستىقبالى ياخشى بولىدىغان كىشىگە ئۆزى خىرىدار بولۇش ناھايىتى ياخشى ئادەت. رەسۇلۇللاھ سەللەللاھۇ ئەلەيھى ۋەسەللەم ۋە ساھابە كىرىمىلەر شۇنداق قىلاتتى. مەسىلەن: ھەزرىتى ئۆمەر رەزىيەللاھۇ ئەنھۇنىڭ قىزى سەفىيەنىڭ ئېرى بەدرى غازىتىدا شېھىت بولغانىدى، ئۇنىڭ ئىددىتى توشقاندىن كېيىن ئۆمەر رەزىيەللاھۇ ئەنھۇ قىزىنى ھەزرىتى ئەبۇ بەكرى رەزىيەللاھۇ ئەنھۇغا تەكلىپ قىلدى، ئۇ جاۋاب بەرمىدى. ئاندىن ئۇنى ھەزرىتى ئوسمان رەزىيەللاھۇ ئەنھۇغا تەكلىپ قىلدى. ئۇ ئايالى - رەسۇلۇللاھ سەللەللاھۇ ئەلەيھى ۋەسەللەمنىڭ قىزى رۇقىيە ۋاپات بولغاندىن كېيىن، ئۇنىڭ سىڭلىسى ئۆمۈم كۈلسۈمنى نىكاھىغا ئېلىشىنى ئۈمىد قىلىپ يۈرەتتى، شۇڭا ئۆمەر رەزىيەللاھۇ ئەنھۇنىڭ تەكلىپىنى قوبۇل قىلمىدى. بۇ ئىش ئۆمەر رەزىيەللاھۇ ئەنھۇغا ناھايىتى ئېغىر كەلدى. كېيىن سەفىيەنى رەسۇلۇللاھ سەللەللاھۇ ئەلەيھى ۋەسەللەم نىكاھىغا ئالدى.

بەزىلەر قىزىنى مالدار، مەنسىۋى بار ئادەمگە بەرسە بەختلىك بولىدۇ دەپ ئويلايدۇ. ھالبۇكى پۇل - مال ۋە مەنەپپ دىنى سۇس، ئەخلاقى ناچار كىشىنىڭ قولىغا چۈشسە، ئۇنى مۇغەمبەر، ھاكاۋۇر، گەردەنكەش قىلىپ قويىدۇ. ئۇنداق ئادەملەر ئۆزىنىلا ئويلايدۇ، باشقىلارنىڭ كۆڭلىنى چۈشەنمەيدۇ،



چۈشىنىشىنىمۇ خالىمايدۇ. ئۇنداقلارنىڭ قولىغا چۈشكەن قىز ھاياتى بويىچە خورلۇق ئىچىدە ئىزلىنىدۇ. قەتئىي بەختلىك بولالمايدۇ. ئەمما مەنسىۋى بولمىسىمۇ، مال - دۇنياسى ئاز بولسىمۇ، دىندار، اللەدىن قورقىدىغان، گۈزەل ئەخلاقلىق كىشىگە ياتلىق بولغان قىز ھەقىقىي بەختلىك بولالايدۇ. چۈنكى ئۇنداق كىشىلەر باشقىلارنى قەدىرلەيدۇ، كۆڭلىنى چۈشىنىدۇ، دەردىگە دەرىمان - رەنجىگە شىپا بولالايدۇ، تۇرمۇشى ئاددى بولسىمۇ كۆزى توق، كۆڭلى خاتىرجەم، ھۇزۇرلۇق ياشايدۇ. مېھرى - مۇھەببەت، بەخت - سائادەت دېگەن ئەنە شۇنداق كىشىلەردە بولىدۇ. شۇڭا اللە تائالا بۇ نوقتىغا دىققىتىمىزنى تارتىپ مۇنداق دەيدۇ:

﴿ وَلَا تَنكِحُوا الْمُشْرِكَةَ حَتَّىٰ يُؤْمِنَ ۚ وَلَا مُمِئَةً مُّؤْمِنَةً خَيْرٌ مِّنْ مُّشْرِكَةٍ وَلَا أَعْجَبَتْكُمْ ۗ وَلَا تَنكِحُوا الْمُشْرِكِينَ حَتَّىٰ يُؤْمِنُوا ۚ وَلَعَبْدٌ مُّؤْمِنٌ خَيْرٌ مِّنْ مُّشْرِكٍ وَلَا أَعْجَبَكُمْ ۗ ﴾

﴿ئى مۇسۇلمانلار! مۇشرك ئاياللار ئىمان ئېيتىمىغىچە ئۇلارنى نىكاھىڭلارغا ئالماڭلار. ھۆر، مۇشرك ئايال (ھۆسن - جامالى ۋە مېلى بىلەن) سىلەرنى مەپتۇن قىلغان تەقدىردىمۇ مۇمىن دىدەك، ئەلۋەتتە، ئۇنىڭدىن ئارتۇقتۇر. مۇشرك ئەرلەر ئىمان ئېيتىمىغىچە ئاياللارنى ئۇلارغا ياتلىق قىلماڭلار. ھۆر مۇشرك ئەر (مەنسىۋى ۋە مېلى بىلەن) سىلەرنى مەپتۇن قىلغان تەقدىردىمۇ مۇمىن قۇل، ئەلۋەتتە، ئۇنىڭدىن ئارتۇقتۇر.﴾ [سۈرە بەقەرە: 221 - ئايەتنىڭ بىر قىسمى]

2 - بالغا ئۇنى بېقىشتا ھامماچىنى ئانىنىڭ ئورنىدا قىلىش. بالغا ئەڭ شەپقەتلىك كىشى ئانا، ئۇنىڭدىن قالسا ئانىنىڭ ئانىسى، ئۇنىڭدىن قالسا ئانىنىڭ ئاچا - سىڭىللىرى (ھامماچا) دۇر. ئەگەر ئانا قايسى سەۋەبتىن بالىسىنى ھامماچىسىگە ئالالمايدىغان ئەھۋال بولۇپ قالسا، شەرىئەت بالىنى ئاۋۋال ئانىنىڭ ئانىسىغا، ئۇ بولمىسا ئانىنىڭ ئاچا ياكى سىڭىلىسىغا بېرىدۇ. ئۇنىڭدىن كېيىن دادىنىڭ ئانىسى ۋە ئاچا - سىڭىللىرىغا بېرىدۇ.

3 - نەسەبىدىن ئۆيلىنىش ھارام بولغانلارنىڭ ھەممىسى ئىمىلداشلىقتىن ھارام بولىدۇ. نەسەبتىن ئۆيلىنىش ھارام بولىدىغانلار تۆۋەندىكىلەر:



ئانا ۋە ئۇنىڭ ئاچا - سىڭىللىرى، ئاتىنىڭ ئاچا - سىڭىللىرى، بىر تۇغقان ئاچا - سىڭىللىرى ۋە ئۇلارنىڭ قىزلىرى، ئوغۇل بىر تۇغقاننىڭ قىزلىرى، ئۆز ۋە ئۈگەي قىزلىرى، قىز نەۋرىلىرى قاتارلىقلاردۇر. مانا مۇشۇ يۇقىرىدا ساناپ ئۆتكەنلىرىمىزنىڭ ھەممىسى ئىمىلداشلىقتىن ھارام بولىدۇ. ئالىملارنىڭ ئىمىلداشلىق ھەققىدە كۆپ تەتقىقاتلىرى بولۇپ، بىلىشكە تىگىشلىك مەسىلە شۇكى، ئىمىلداشلىقنىڭ سابىت بولۇشى ئۈچۈن بالا ئىككى ياشقا توشماستىن ئەمگەن بولۇشى شەرت. ئەگەر ئىككى ياشقا توشقاندىن كېيىن ئەمەس، ئىمىلداشلىق سابىت بولمايدۇ. چۈنكى اللە تائالا قۇرئان كەرىمدە ئىمتىش مۇددىتىنى بايان قىلىپ مۇنداق دەيدۇ:

﴿ وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ ﴾

﴿ئانىلار بالىلارنى ئىمتىش مۇددىتىدە تولۇق ئىمتىمەكچى بولسا، تولۇق ئىككى يىل ئىمتىشى لازىم.﴾ [سۇرە بەقەرە: 233 - ئايەتنىڭ بىر قىسمى]

اللە تائالا ھەق يولدا مېڭىپ ئۆز رازىلىقىغا ئېرىشكىلى نىسب قىلسۇن. ئامىن!



## الە تائالانغا ئەڭ ياخشى كۆرۈلىدىغان ئەمەللەر توغرىسىدا

عَنْ ابْنِ مَسْعُودٍ رَضِيَ اللَّهُ عَنْهُ قَالَ: "سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ: أَيُّ الْأَعْمَالِ أَحَبُّ إِلَيَّ اللَّهُ؟" قَالَ: «الصَّلَاةُ عَلَى وَقْتِهَا» قُلْتُ: "ثُمَّ أَيُّ؟" قَالَ: «بِرُّ الْوَالِدَيْنِ» قُلْتُ: "ثُمَّ أَيُّ؟" قَالَ: «الْجِهَادُ فِي سَبِيلِ اللَّهِ» [رواه البخاري ومسلم]

### تەربىيەسى :

ھەزرىتى ئابدۇللاھ ئىبنى مەسئۇد رەزىيەللاھۇ ئەنھۇ رىۋايەت قىلىپ مۇنداق دەيدۇ: "مەن رەسۇلۇللاھ سەللەللاھۇ ئەلەيھى ۋەسەللەمدىن الە ئەڭ ياخشى كۆرىدىغان ئىش قايسى؟ دەپ سورىدىم. رەسۇلۇللاھ: «ئۆز ۋاقتىدا ئوقۇلغان ناماز» دېدى. "ئاندىن قالسىچۇ؟" دېدىم. رەسۇلۇللاھ: «ئاتا - ئانىغا ياخشىلىق قىلىش» دېدى. "ئاندىن قالسىچۇ؟" دېدىم. رەسۇلۇللاھ: «الە يولىدا جىھاد قىلىش» دېدى. "بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 214]

### ئىزاھات :

بۇ ھەدىستە رەسۇلۇللاھ سەللەللاھۇ ئەلەيھى ۋەسەللەم بىزگە الە تائالا ئەڭ ياخشى كۆرىدىغان ئەمەللەردىن ئۈچ ئىشنى تەرتىپ بويىچە بايان قىلىدۇ. ئۇنىڭ بىرىنچىسى ۋە ئەڭ ئەۋزەلى ئۆز ۋاقتىدا تەلەپكە لايىق ئادا قىلىنغان ناماز.

ناماز - - بەندىنىڭ الە تائالا بىلەن بولغان ئالاقىسى ۋە ئۇچرىشىشىدۇر. بەندىنىڭ تاھارەت ئېلىپ جەينىمازغا كەلگەنلىكى الە تائالاغا چىن دىلىدىن چوڭقۇر ھۆرمەت بىلدۈرۈش، الە تائالانىڭ ھۆرۈرىدا قول باغلاپ تۇرۇپ، ئۇنىڭغا مۇناجات قىلىش، بارلىق تىلەك، ئارزۇلىرىنى بىۋاسىتە الە تائالانىڭ ئۆزىدىن تىلەش دىگەنلىكتۇر. نامازنىڭ ماھىيىتى قۇرۇق ھەرىكەتلەردىن ئىبارەت ئەمەس. نامازدا ئىجرا قىلىنىدىغان ھەر بىر ھەرىكەتنىڭ چوڭقۇر مەنىسى بار. تاھارەت ئېلىپ جەينىمازغا كەلگەنلىك، ماددى ۋە مەنىۋىي جەھەتتىن تازىلىنىپ الە تائالانىڭ ھۆرۈرىغا چىقىش،



تاللانغان يۈز بەدىنىنىڭ تەربىيە ۋە ئىزاھاتى

الە تائالا بىلەن بىۋاسىتە كۆرۈشۈشكە ئاتلىنىشتۇر. نامازغا باشلىغاندىن كېيىن الە تائالانىڭ ئۆزىنى قوبۇل قىلغانلىقىنى، ھازىر الە تائالانىڭ ھۇزۇرىدا تۇرىۋاتقانلىقىنى ھېس قىلىپ، سۇر باسقان ھالدا دەرھال قول باغلاپ الە تائالاغا چوڭقۇر تەزىم بىلەن ھۆرمەت بىلدۈرىدۇ. قۇرئاندىن بىلگەن ئايەتلەرنى ئوقۇپ، ئۆزىنىڭ قانچىلىك ئاجىز ۋە گۇناھكارلىقىنى، الە تائالانىڭ كاتتىلىقىنى، ئۇلۇغلىقىنى ھېس قىلىپ، ھۆرمەت بىلدۈرۈشتە تېخىمۇ ئىلگىرلەپ، قەددى - قامىتىنى ئىگىپ رۇكۇ قىلىدۇ. رۇكۇدىن باش كۆتەرگەندىن كېيىن، الە تائالانىڭ ئالدىدا ئۆزىنىڭ ئاجىز، ھېچ نەرسىگە ئەرزىمەيدىغان بىر مەخلۇق ئىكەنلىكىنى ئىپادىلەش ئۈچۈن، يەرگە پىشانىسىنى قويۇپ بارلىق ۋۇجۇدى ۋە ئىچكى ھېسسىياتلىرى بىلەن پەرۋەردىگارىغا چوڭقۇر ھۆرمەت بىلدۈرىدۇ. الە تائالاغا ھۆرمەت بىلدۈرۈشتە بەندىنىڭ قولىدىن كېلىدىغان ئەڭ يۇقىرى ئىش سەجدە قىلىشتۇر. ئىنساننىڭ الە تائالاغا ئەڭ يېقىن بولغان ۋاقتى سەجدە قىلغان ھالىتىدۇر.

ناماز ئەينى زاماندا الە تائالاغا ئىلتىجا قىلىپ دۇئا قىلىشتۇر. مانا مۇشۇنداق نېمە ئىش قىلىۋاتقانلىقىنى بىلىپ ۋە ھېس قىلىپ تۇرۇپ ئوقۇغان ناماز ھەقىقەتەن تەلپىكە لايىق ئادا قىلىنغان نامازدۇر. بۇ شەكىلدە ئادا قىلىنغان ناماز ئىنساننى ياخشىلىققا ئۈندەپ، قەبىھ يامان ئىشلارنى قىلىشتىن ۋە گۇناھ - مەسىيەتلەردىن توسىدۇ. الە تائالا:

﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾

﴿ناماز ھەقىقەتەن قەبىھ ئىشلاردىن ۋە گۇناھلاردىن توسىدۇ﴾ دېگەن. [سۇرە ئەنكەبۇت: 45 -

ئايەتنىڭ بىر قىسمى]

2 - ئاتا - ئانىغا ياخشىلىق قىلىش. ئىنسان تونۇپ ئادا قىلىشقا تىگىشلىك ئەڭ چوڭ ۋە ئەڭ ئۇلۇغ ھەق الە تائالانىڭ ھەققىدۇر. ئۇنىڭدىن قالسىلا ئەڭ چوڭ ھەق ئاتا - ئانىلارنىڭ ھەققىدۇر. ئاتا - ئانا ئىنساننىڭ يوقلۇق ئالمىدىن ۋۇجۇدقا كېلىپ مەۋجۇدىيەت ئالمىنىڭ ئايدىڭلىقىغا كۆز ئېچىشىغا سەۋەبچى بولدى ۋە ئۇ چوڭ بولۇپ ئۆز كۈچىگە تايانغۇدەك ھالەتكە كەلگۈچە ئۇنى مىڭ بىر مۇشەققەت ۋە قىيىنچىلىقلار بىلەن باقتى. ئانىسى ئۇنى ئون ئاي قورسىقىدا كۆتۈرۈپ، ئۇلۇم بىلەن بۇرۇن - بۇرۇنغا كېلىپ تۇغىدۇ. ئۇندىن كېيىن ئۇنى ئىسسىق سۈتى بىلەن ئىمىتىپ،



بالىسىنىڭ راھىتى ئۈچۈن ئۆزىنىڭ راھىتىدىن كېچىدۇ. ئاتىسى بولسا ئانا - بالىنى ياخشى بېقىش يولىدا كىچە - كۈندۈز ئىشلەيدۇ. ئۇنىڭ ئەھتىياجلىرىنى قامداش ۋە ئۇنى ئوقۇتۇپ قاتارغا قوشۇش ئۈچۈن يىللارچە دەپ تۈگەتكۈسىز جاپا - مۇشەققەتلەرنى بېشىدىن ئۆتكۈزىدۇ. يىغىپ ئېيتقاندا ئاتا - ئانا بالا ئۈچۈن پۈتۈن ھاياتىنى پىدا قىلىدۇ. ئۇلار بۇ پىداكارلىقلىرى بەدىلىگە بالىسىدىن ھېچنەرسە تەلەپ قىلمايدۇ ۋە بالىسىنى بېقىش يولىدا تارتقان دەرت - ئەلەملىرىدىن دادلانمايدۇ، زىرىكىپ قالمايدۇ، دۇنيادا بۇنداق بەدەلسىز ياخشىلىق قىلىدىغان ئاتا - ئانىدىن باشقا كىم بار؟ اللە تائالا قۇرئان كەرىمدە ئاتا - ئانىنىڭ بالىسى ئۈچۈن تارتقان جاپا - مۇشەققەتلىرىنى خاتىرىلىتىپ مۇنداق دەيدۇ:

﴿ وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفِصْلَهُ فِي عَامَيْنِ أَنِ اشْكُرْ لِي

وَلِوَالِدَيْكَ إِلَىٰ الْمَصِيرِ ﴿٤١﴾

﴿ئىنساننى ئاتا - ئانىسىغا ياخشىلىق قىلىشقا بۇيرۇدۇق. ئانىسى ئۇنى قورسىقىدا ئۈستى ئۈستىگە ئاجىزلىق بىلەن كۆتۈردى. ئىككى يىلدا ئۇنى ئەمچەكتىن ئايرىدى. ئى ئىنسان! ماڭا ۋە ئاتا - ئاناڭغا شۈكۈر قىلغىن، ئاخىر قايتىدىغان جايىڭ مېنىڭ دەرگاھىمدۇر.﴾ [سۈرە لۇقمان: 14 - ئايەت]

﴿ وَوَصَّيْنَا الْإِنْسَانَ بِوَالِدَيْهِ إِحْسَانًا حَمَلَتْهُ أُمُّهُ كُرْهًا وَوَضَعَتْهُ كُرْهًا وَحَمَلُهُ وَفِصْلُهُ

ثَلَاثُونَ شَهْرًا ﴿٤٢﴾

﴿بىز ئىنساننى ئاتا - ئانىسىغا ياخشىلىق قىلىشقا بۇيرۇدۇق. ئىنساننى ئانىسى مۇشەققەت بىلەن قورساق كۆتۈرۈپ، مۇشەققەت بىلەن تۇغدى. ئۇنىڭغا قورساق كۆتۈرۈش مۇددىتى ۋە ئۇنى سۈتتىن ئايرىش مۇددىتى 30 ئايدۇر.﴾ [سۈرە ئەھقاق: 15 - ئايەت]

اللە تائالا ئاتا - ئانىغا ياخشىلىق قىلىشنى، ئۆزىگە يالغۇز ئىبادەت قىلىش بىلەن

بىرلەشتۈرۈپ مۇنداق دەيدۇ:



﴿ وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا ۗ إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَنْهَرهُمَا وَقُلْ لَهُمَا قَوْلًا كَرِيمًا ﴿٢٣﴾ وَأَخْفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيَانِي صَغِيرًا ﴿٢٤﴾ ﴾

﴿پەرۋەردىگارنىڭ پەقەت ئۇنىڭ ئۆزىگىلا ئىبادەت قىلىشىڭلارنى ۋە ئاتا - ئاناڭلارغا ياخشىلىق قىلىشىڭلارنى تەۋسىيە قىلدى، ئۇلارنىڭ بىرى، ياكى ئىككىلىسى سېنىڭ قول ئاستىڭدا بولۇپ ياشىنىپ قالسا، ئۇلارغا ئوھوي دېمىگىن (يەنى مالاللىقنى بىلدۈرىدىغان شۇنچىلىك سۆزىنىمۇ قىلمىگىن)، ئۇلارنى دۈشكەلمىگىن، ئۇلارغا ھۆرمەت بىلەن يۇمشاق سۆز قىلغىن، ئۇلارغا كامالى مېھرىبانلىقتىن ناھايىتى كەمتەر مۇئامىلىدە بولغىن ۋە: «ئى پەرۋەردىگارم! ئۇلار مېنى كىچىكلىكىمدە تەربىيىلىگەندەك ئۇلارغا مەرھەمەت قىلغىن» دېگىن.﴾ [سۇرە ئىسرا: 23 - 24 - ئايەتلەر]

مانا بۇ ئايەتتە اللە تائالا ئاتا - ئانىغا قانداق ياخشىلىق قىلىشنى تەپسىلىي بايان قىلىدۇ. اللە تائالاغا ئىبادەت قىلىش، ئۇنىڭ ئاتا قىلغان سانسىز نازۇ - نېمەتلىرىگە شۈكرى قىلىش بولغان ئىكەن، ئاتا - ئانىغا ياخشىلىق قىلىش، ئۇلارنىڭ بىزنى بېقىپ تەربىيەلەش يولىدا تارتقان جاپا مۇشەققەتلىرىگە رەھمەت ئېيتىپ قىلغان ياخشىلىقلىرىغا شۈكرى قىلىشتۇر. شۇڭا بۇ ئايەتتە ئاتا - ئانىغا ياخشىلىق قىلىش اللە تائالاغا ئىبادەت قىلىش بىلەن بىرلىكتە تىلغا ئېلىنغان.

ئاتا - ئانىنىڭ بالىلار ئۈستىدىكى ھەقىقىي بەك چوڭ بولۇپ، ئۇنى ئادا قىلىپ بولۇش مۇمكىن ئەمەس. بىر ئادەم ھەزرىتى ئۆمەر رەزىيەللاھۇ ئەنھۇنىڭ يېنىغا كېلىپ: ”مېنىڭ قېرىپ كەتكەن ئانام بار، ئۇنى كۆتۈرۈپ تۇرمىسام تاھارەت سۇندۇرالمىدۇ، مەن ھەر كۈنى ئانامنى بىر نەچچە قېتىم كۆتۈرۈپ تاھارەت قىلدۇرىمەن، ئۇنىڭ ئۈستۈمدىكى ھەققىنى ئادا قىلىدىممۇ؟“ دەپ سورىغاندا، ھەزرىتى ئۆمەر رەزىيەللاھۇ ئەنھۇ: ”ياق، چۈنكى ئاناڭ سېنىڭ ياشىشىڭنى ئۈمىد قىلغان ھالدا سېنى ئاشۇنداق باققان، ھالبۇكى سەن ئۇنىڭدىن ئايرىلىشنى ئۈمىد قىلغان ھالدا شۇنداق قىلىۋاتىسەن“ دەپ جاۋاب بەرگەن.



ئاتا - ئانىغا ياخشىلىق قىلىش ئۈچۈن ئۇلارنىڭ مۇسۇلمان بولۇشى لازىم ئەمەس. غەيرى مۇسلىم ئاتا - ئانىلارغىمۇ ياخشىلىق قىلىش لازىم. اللە تائالا مۇنداق دەيدۇ:

﴿ وَإِنْ جَاهِدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا ۗ وَصَاحِبَهُمَا فِي الدُّنْيَا مَعْرُوفًا ۗ ﴾

﴿ئەگەر ئاتا - ئانىڭ سېنى سەن بىلمەيدىغان نەرسىنى ماڭا شېرىك كەلتۈرۈشكە زورلىسا، ئۇلارغا ئىتائەت قىلمىغىن، ئۇلارغا دۇنيادا ياخشى مۇئامىلىدە بولغىن.﴾ [سۈرە لۇقمان: 15 - ئايەتنىڭ بىر قىسمى]

ھەزرىتى ئەبۇ بەكرى رەزىيەللاھۇ ئەنھۇنىڭ قىزى ھەزرىتى ئەسما رەزىيەللاھۇ ئەنھا مۇنداق دەيدۇ: ”رەسۇلۇللاھ سەللەللاھۇ ئەلەيھى ۋەسەللەمنىڭ زامانىدا مېنىڭ مۇشېرىك ئانام يېنىمغا كەلگەن ئىدى، مەن رەسۇلۇللاھ سەللەللاھۇ ئەلەيھى ۋەسەللەمدىن: ”ئانام مەندىن ياخشىلىق كۈتۈپ كەپتۇ، ئۇنىڭغا ياخشىلىق قىلسام بولامدۇ؟“ دەپ سورىدىم. رەسۇلۇللاھ: «بولدۇ، ئانىڭىزغا ياخشىلىق قىلىڭ» دېدى.

3 - اللە يولىدا جىھاد قىلىش. جىھاد قىلىش يوقىرىسى دىن دۈشمەنلىرى بىلەن قوراللىق ئۇرۇش قىلىش، تۆۋىنى اللە تائالا رازىلىقىنى كۆزلەپ قىلغان بارلىق ئىش - پائالىيەتلەرنى ئۆز ئىچىگە ئالىدۇ. بۇلارنىڭ ئىچىدە ئەڭ ئەۋزەل جىھاد - مېلى ۋە جېنى بىلەن اللە تاڭالا يولىدا دىننى ۋە ۋەتىنىنى قوغداش ئۈچۈن قوراللىق ئۇرۇش قىلىشتۇر. لېكىن بۇنىڭ شەرت - شارائىتلىرى ۋە ۋاقت - زامانى باردۇر.

ھەدىستە نامازنى ئۆز ۋاقتىدا ئادا قىلىش، ئاتا - ئانىغا ياخشىلىق قىلىش ۋە اللە تاڭالا يولىدا جىھاد قىلىشتىن ئىبارەت ئۈچ ئىش تىلغا ئېلىنغان بولۇپ، ئىسلامدا بۇيرۇلغان بارلىق ئەمەل - ئىبادەتلەرنى ئۆز ئىچىگە ئالىدۇ. ناماز بولسا، زاكات، روزا، ھەج ۋە باشقا بارلىق ئىبادەتلەرنى ئۆز ئىچىگە ئالىدۇ. ئاتا - ئانىغا ياخشىلىق قىلىش بولسا، بارلىق ئۇرۇق - تۇغقان ۋە باشقىلار بىلەن



ياخشى مۇئامىلە قىلىش ۋە گۈزەل ئەخلاقلارنى ئۆز ئىچىگە ئالىدۇ. جىھاد بولسا، دىنى، ئۈمىتى ۋە ۋەتىنى ئۈچۈن قىلىدىغان بارلىق خىزمەتلەرنى ۋە پىداكارلىقلارنى ئۆز ئىچىگە ئالىدۇ.

يۇقىرىدىكى ئىشلارنىڭ تىلغا ئېلىنىش تەرتىمىمۇ ئالاھىدە ھىكمەتكە ئىگە. چۈنكى ئىمان ئېيتىپ مۇسۇلمان بولغان كىشىنىڭ ئەڭ ئاۋۋال قىلىدىغان ئىشى اللە تائالاغا ئىبادەت قىلىشتۇر. ئىبادەتلەرنىڭ ئەڭ بېشىدا ھەر كۈنى بەش ۋاقىت ناماز ئوقۇش كېلىدۇ. ناماز ۋە باشقا ئىبادەتلەرنى ئادا قىلغان كىشىنىڭ ئەخلاقى گۈزەل بولۇشى ۋە كىشىلەر بىلەن قىلىدىغان مۇئامىلىسى ياخشىلىنىشى كېرەك. ئاندىن چىن قەلبىدىن ئىشەنگەن مۇقەددەس دىنىنى ۋە سۆيۈملۈك ۋەتىنىنى دۈشمەنلەرنىڭ ھەر تۈرلۈك تەجاۋۇزلىرىدىن قوغدىشى، مۇداپىئە قىلىشى، كېرەك بولغاندا مېلىنى، جېنىنى پىدا قىلىشتىن چېكىنمەسلىكى لازىم. شۇنداق قىلغاندا ئاندىن ھەقىقىي مۇسۇلمان بولۇپ، اللە تائالانىڭ رازىلىقىغا ۋە مۇكاپاتلىرىغا ئېرىشەلەيدۇ، بولمىسا ئۇنىڭ مەن مۇسۇلمان دېگىنى ئەمەلىيىتى يوق قۇرۇق دەۋا بولۇپ قالىدۇ، خالاس.

اللە تائالا بىزنى ھەقىقىي مۇسۇلمان بولۇپ ياشاپ، دۇنيا ۋە ئاخىرەتنىڭ بەخت - سائادىتىگە ئېرىشتۈرسۇن. ئامىين!



## ئاتا . ئانىغا ياخشىلىق قىلىش توغرىسىدا

عن أبي هريرة رضي الله عنه قال: "جاء رجلٌ إلى رسولِ صلى الله عليه وسلم: فقال: "يا رسولَ الله! منَ أحقِّ النَّاسِ بِحُسْنِ صَحَابَتِي؟" قَالَ: «أُمُّكَ» قَالَ: "ثُمَّ مَنْ؟" قَالَ: «أُمُّكَ» قَالَ: "ثُمَّ مَنْ؟" قَالَ: «أُمُّكَ» قَالَ: "ثُمَّ مَنْ؟" قَالَ: «ثُمَّ أَبُوكَ» [رواه البخاري ومسلم]

تەربىيەسى :

ھەزرىتى ئەبۇ ھۇرەيرە رەزىيەللاھۇ ئەنھۇ رىۋايەت قىلىپ مۇنداق دەيدۇ: "بىر ئادەم رەسۇلۇللاھ سەللەللاھۇ ئەلەيھى ۋەسەللەمنىڭ قېشىغا كېلىپ: "ئى رەسۇلۇللاھ! مېنىڭ ياخشىلىق قىلىشىمغا ئەڭ ھەقىقىي كىشى كىم؟" دەپ سورىدى. رەسۇلۇللاھ: «ئاناڭ» دەپ جاۋاب بەردى. ئۇ ئادەم: "ئاندىن قالسا كىم؟" دېدى. رەسۇلۇللاھ: «ئاناڭ» دېدى. ئۇ ئادەم: "ئاندىن قالسا كىم؟" دەپ سورىدى. رەسۇلۇللاھ: «ئاناڭ» دېدى. ئۇ ئادەم: "ئاندىن قالسا كىم؟" دەپ سورىدى. رەسۇلۇللاھ: «ئاندىن قالسا ئاناڭ» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 6452]

ئىزاھات :

ئىنسانلار كۆپ ھاللاردا ئاتا - ئانىسىنىڭ قىلغان ياخشىلىقىنى ئۆز لايىقىدا قەدىرلىمەيدۇ. ئۇلارغا ياخشىلىق قىلىشقا سەل قارايدۇ. خوتۇنىنىڭ ئارقىسىغا كىرىپ ئاتا - ئانىسىدىن يۈز ئۆرىيدىغان، ئۇلارنى دۈشكەلەيدىغان ئەھۋاللارمۇ جەمئىيەتتە كۆپ ئۇچرايدۇ. شۇڭلاشقا قۇرئان كەرىمدە بولسۇن، رەسۇلۇللاھ سەللەللاھۇ ئەلەيھى ۋەسەللەمنىڭ ھەدىسلىرىدە بولسۇن، ئاتا - ئانىغا ياخشىلىق قىلىشقا بۇيرۇغان ئەمرى - پەرمانلار كۆپتۇر. بۇ ھەدىستە رەسۇلۇللاھ سەللەللاھۇ ئەلەيھى ۋەسەللەمنىڭ ئانىنى ئۈچ قېتىم تىلغا ئېلىشىنىڭ ھېكمىتىنى ئۆلمالار مۇنداق چۈشۈندۈرىدۇ: بالا ئانىنىڭ ئۇنى بېقىش، تەربىيەلەش يولىدا تارتقان جاپا - مۇشەققەتلىرىنى ئۆز لايىقىدا ھېس قىلمايدۇ. چۈنكى ئانىسى ئۇنى قورسىقىدا كۆتۈرۈش، تۇغۇش، ئېمىتىش، كېچىلىرى ئۇخلىماي



ئۇنىڭغا قاراش قاتارلىق مىسىلىسىز جاپا - مۇشەققەتلەرنى بالا كىچىك چاغدا تارتقاچقا، بالا ئانىسىنىڭ ئۇ بىباھا پىداكارلىقلىرىدىن خەۋەرسىزدۇر. بالا ئەقلىگە كېلىپ بىر نەرسىنى پەرق ئەتكۈدەك بولغاندا پەقەت دادىسىنىڭ ياخشىلىقلىرىنى كۆرىدۇ، چۈنكى دادىسى ئۇنىڭ كىيىم - كىچەك، يېمەك - ئىچمەك قاتارلىق بارلىق ئېھتىياجلىرىنى ئېلىپ تەييارلاپ بېرىدۇ، بازارغا بارسا پۇل بېرىدۇ، مەكتەپكە بارسا، دەپتەر، قەلەم ۋە باشقا بارلىق چىقىملىرىنى قىلىپ بېرىدۇ. ئانىسى تاماق ئېيتىش، كىرى يۇيۇشتىن ئىبارەت ئۆي خىزمەتلىرىنى قىلىدۇ. بۇ ھالەتتە بالا دادىسىنىڭ پىداكارلىقىنى كۆرى بىلەن كۆرگەنلىكى ئۈچۈن ئانىسىنىڭ قىلغان ئىشلىرىنى كىچىك كۆرىدۇ. بىزنى ئاتىمىزلا باقىدىكەن دەپ ئويلايدۇ. ھالبۇكى، ئانىنىڭ تارتقا جەۋرى - جاپا، دەرت - ئەلەملىرى دادىنىڭ پىداكارلىقىدىن نەچچە ھەسسە كۆپتۇر. بۇنى بالا ھېس قىلمايدۇ، شۇڭلاشقا رەسۇلۇللاھ سەللەللاھۇ ئەلەيھى ۋەسەللەم ئانىنى ئۈچ قېتىم تىلغا ئالغاندىن كېيىن ئاتىنى بىر قېتىم تىلغا ئالىدۇ.

ئىككىنچىدىن: دادا بالغا ئانچە بەك موھتاج بولمايدۇ. كۆپىنچە دادا ئۆز ئېھتىياجىنى ئۆزى قامداپ كېتەلەيدۇ. ئەمما ئانا ئاجىز، بېچارە بولغانلىقى ئۈچۈن بالىسىنىڭ ياردىمىگە دادىسىدىن بەكرات موھتاج. شۇنىڭ ئۈچۈن ئانا ئۈچ قېتىم تىلغا ئېلىنغان بولۇشى مۇمكىن. اللە تائالامۇ قۇرئان كەرىمدە ئاتا - ئانىغا ياخشىلىق قىلىشقا بۇيرىغاندىن كېيىن، ئانىنىڭ جاپا - مۇشەققەتلىرىنى بالىلارنىڭ كۆز ئالدىغا كەلتۈرۈپ مۇنداق دەيدۇ:

﴿ وَوَصَّيْنَا الْإِنْسَانَ بِوَالِدَيْهِ إِحْسَانًا حَمَلَتْهُ أُمُّهُ كُرْهًا وَوَضَعَتْهُ كُرْهًا وَحَمَلُهُ وَفِصْلُهُ

ثَلَاثُونَ شَهْرًا ﴾

﴿بىز ئىنساننى ئاتا - ئانىسىغا ياخشىلىق قىلىشقا بۇيرىدۇق، ئىنساننى ئانىسى مۇشەققەت بىلەن قورساق كۆتۈرۈپ، مۇشەققەت بىلەن تۇغدى. ئۇنىڭغا قورساق كۆتۈرۈش مۇددىتى ۋە ئۇنى سۈتتىن ئايرىش مۇددىتى 30 ئايدۇر.﴾ [سۈرە ئەھقاف: 15 - ئايەت]



ئاتا - ئانىغا ياخشىلىق قىلىش: اللە تائالاغا ئاسىيلىق بولمايدىغان ھالەتتە ئۇلارنىڭ ئەمرىگە ئىتائەت قىلىش، توسقان ئىشىدىن يېنىش، ئۇلارنى خۇرسەن قىلىدىغان ئىشلارنى قىلىش، ئۇلارنىڭ پىكرىگە قوشۇلۇش، ئۇلارنىڭ دۈشمىنىگە دوست - دوستىغا دۈشمەن بولماسلىق، بىر نەرسە تەلەپ قىلسا بېرىش بىلەن بولىدۇ، رەسۇلۇللاھ سەللەللاھۇ ئەلەيھى ۋەسەللەم ”دادام مېلىمنى تارتىۋالدى“ دەپ شىكايەت قىلىپ كەلگەن كىشىگە، «سەن ۋە مېلىڭ داداڭنىڭ مۈلكى» دەپ جاۋاب بەرگەن.

اللە تائالا بالىلارنىڭ ئۈستىگە ئاتا - ئانىسىغا ياخشىلىق قىلىشنى پەرز قىلغاندەك، ئاتا - ئانىلارنىڭ ئۈستىگە ياخشى ئىشلاردا بالىلىرىغا ياردەم قىلىشنى، ئۇلارنى قۇدرىتى يەتمەيدىغان ئىشلارغا زورلىماسلىقىنى، بالىلىرىنىڭ ئىشىنى قىيىنلاشتۇرمايلىقىنى ۋاجىب قىلدى. بەزى ھەق - ھوقۇق بىلمەيدىغان، ئۈستىدىكى باشقىلارنىڭ ھەقىقىي بىلەن كارى بولمايدىغان كىشىلەر بالىلىرىنىڭ پۈتۈن ئىشلىرىغا ئارىلىشىۋالىدۇ، ئۇلارنىڭ پىكىرلىرىنى قوبۇل قىلمايدۇ، خاتالىقى ئوچۇق كۆرۈنۈپ تۇرسىمۇ ئۆزىنىڭ قارىشىنى پايدىلىق، باشقىلارنىڭ پايدىلىق كۆز قاراشلىرىنى زىيانلىق دەپ قارايدۇ. بۇنداق ئادەملەر بالىلىرىغا زىيان سالىدۇ، ئۇلارنىڭ مەنپەئىتىنى بەربات قىلىدۇ، ئۇنداق كىشىلەرنىڭ خاتا ئىشلىرىغا ئىتائەت قىلىش بالىنىڭ ئۈستىگە ۋاجىب ئەمەس. چۈنكى ئۇلارغا ئىتائەت قىلىش ھەم ئۆزىگە ھەم ئاتا - ئانىسىغا زىيان كەلتۈرىدۇ. ئاتا - ئانىسىغا زىيان كەلتۈرمەيدىغان ئىشتا ئۇلارنىڭ ئەمرىگە خىلاپلىق قىلىش گۇناھ بولمايدۇ.

ھەزرىتى ئۆمەر رەزىيەللاھۇ ئەنھۇ رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا كېلىپ: ”ئوغلۇم ئابدۇللاھنى خوتۇنۇڭنى قويۇۋەتكىن دېسەم ئۇنىمىدى“ دەپ شىكايەت قىلغاندا، رەسۇلۇللاھ سەللەللاھۇ ئەلەيھى ۋەسەللەم ئابدۇللاھقا: «ئاتاڭغا ئىتائەت قىلغىن» دېگەن. بۇ يەردە ھەزرىتى ئۆمەر رەزىيەللاھۇ ئەنھۇنىڭ ئوغلىنى خوتۇننى قويۇۋېتىشكە بۇيرىشىدا ئەلۋەتتە چوڭ بىر سەۋەب بار. ئەمما ھەر قانداق ئاتا - ئانا يوقىلاڭ سەۋەبلەرنى باھانا قىلىپ بالىلىرىنى خوتۇننى قويۇۋېتىشكە بۇيرىسا، ئۇلارغا ئىتائەت قىلىپ خوتۇننى قويۇۋېتىشكە بولمايدۇ. بۇنى ئىمام ئەھمەد رەھمەتۇللاھى ئەلەيھى شۇنداق چۈشەندۈرگەن. بىر كۈنى ئۇنىڭ يېنىغا بىر ئادەم كېلىپ: ”دادام



خوتۇنۇڭنى قويۇۋەتكىن دەيدۇ، قانداق قىلىمەن؟“ دەپ سورىغاندا، ئىمام ئەھمەد: ”ئۇنى قويۇۋەتمىگىن“ دېگەن. ھېلىقى ئادەم: ئۆمەر رەزىيەللاھۇ ئەنھۇمۇ ئوغلغا خوتۇنۇڭنى قويۇۋەتكىن دېگەندە، رەسۇلۇللاھ سەللەللاھۇ ئەلەيھى ۋەسەللەم ئاتاڭغا ئىتائەت قىلغىن دېگەن ئەمەسمىدى؟“ دېۋىدى، ئىمام ئەھمەد: ”داداڭ ئۆمەر رەزىيەللاھۇ ئەنھۇدەك بولغۇچىلىك قويۇۋەتمىگىن“ دەپ جاۋاب بەرگەن.

ئىمام ئىبنى تەيمىيە - - رەھمەتۇللاھى ئەلەيھى - - دىن ”ئانىسى ئوغلنى خوتۇنۇنى قويۇۋېتىشكە ئەمرى قىلسا قانداق قىلىدۇ؟“ دەپ سورىغاندا، ”ئۇ كىشىنىڭ خوتۇنىنى قويۇۋېتىشى دۇرۇس بولمايدۇ، بەلكى ئانىسىغا ياخشىلىق قىلىشى لازىم، خوتۇنىنى تالاق قىلىش ئانىغا ياخشىلىق قىلغانلىق ئەمەس“ دەپ جاۋاب بەرگەن. مۆمىنە ئايالنىڭ كېلىنى بىلەن جىدەل چىقىرىش، ئوغلنىڭ بالىلىرىنى ئۇرۇش، ئوغلنىڭ ئۆيىدىكى ئىشلارغا ئارىلىشىۋېلىش ئارقىلىق بالىسىنى ئىتائەتسىزلىككە چۈشۈرىشى توغرا ئەمەس. ئۆلىمالار: ”ئاتا - ئانىنىڭ بالىلىرىنى ئۆزلىرى خالىمىغان كىشىلەر بىلەن نىكاھلىنىشقا زورلاش ھەقىقىي يوق، ئەگەر بالا بۇ ئىشتا ئۇلارغا بويسۇنمىسا ئاتا - ئانىسىنى قاخشاتقان بولمايدۇ“ دەيدۇ. دېمەك ئاتا - ئانىلارمۇ بالا - چاقىلىرىنىڭ ھېسسىياتىغا قارشى چىقىپ ئۇلارنى ئۆزلىرىگە ياندۇرماستىكى لازىم.

بىر ئادەم رەسۇلۇللاھنىڭ قېشىغا كېلىپ جىھادقا چىقىش ئۈچۈن رۇخسەت سورىغاندا، رەسۇلۇللاھ: «ئاتا - ئاناڭ ھاياتمۇ؟» دېگەن. ئۇ ئادەم: ”ھايات“ دەپ جاۋاب بەرگەندە، رەسۇلۇللاھ: «بېرىپ ئۇلارغا ياخشىلىق قىلغىن» دېگەن. يەنى ئۇلارغا ياخشىلىق قىلساڭ جىھاد قىلغاننىڭ ساۋابىنى ئالىسەن دېگەن بولىدۇ.

يەنە بىر كىشى يەمەندىن كېلىپ، رەسۇلۇللاھتىن جىھادقا چىقىشنى تەلەپ قىلغاندا، رەسۇلۇللاھ: «يەمەندە كىمىڭ بار؟» دەپ سورىدى. ئۇ ئادەم: ”ئاتا - ئاناڭ بار“ دېدى، رەسۇلۇللاھ سەللەللاھۇ ئەلەيھى ۋەسەللەم: «ئۇلار ساڭا رۇخسەت بەردىمۇ؟» دەپ سورىدى. ئۇ ئادەم: ”رۇخسەت بەرمىدى“ دېۋىدى، رەسۇلۇللاھ: «ئۇنداق بولسا، ئۇلارنىڭ قېشىغا قايتىپ بېرىپ ئۇلاردىن رۇخسەت



سورىغىن، رۇخسەت بەرسە جىھادقا چىققىن، ئەگەر رۇخسەت بەرمىسە ئۇلارغا ياخشىلىق قىلغىن» دېدى.

ئاتا - ئانىغا ياخشىلىق قىلىش ئۇلارنى سۆيۈش، ھۆرمەتلەش، ئۇلارغا ئىتائەت قىلىش، ئۇلارغا داۋاملىق دۇئا قىلىش، ئۇلارنىڭ تۇرمۇش چىقىملىرىنى ئۈستىگە ئېلىشتىن ئىبارەت بولىدۇ. بۇ ئىشلارنى قىلىشتا ئوغۇل - قىز، باي - كەمبەغەل، كۈچلۈك - ئاجىز ھەر كىشىنىڭ ئۆز ئىقتىدارىغا قاراپ بولىدۇ. ھەركىم قولىدىن قانداق ياخشىلىق كەلسە شۇنى قىلىش كېرەك. ئىسلامدا ھېچكىم كۈچى يەتمەيدىغان ئىشقا بۇيرۇلمايدۇ. ئاتا - ئانىغا ياخشىلىق قىلىشتا ھەممە ئادەم ئوخشاش بولىدىغان بىر نەرسە بار، ئۇ بولسىمۇ ئۇلار ھەققىدە ياخشى دۇئا قىلىشتۇر. اللە تائالا ئاتا - ئانىغا دائىم دۇئا قىلىپ تۇرۇشقا بۇيرۇپ مۇنداق دەيدۇ:

﴿ وَقُلْ رَبِّ ارْحَمْهُمَا كَمَا رَبَّيَانِي صَغِيرًا ﴾

﴿ئى پەرۋەردىگار! ئۇلار مېنى كىچىكلىكىمدە تەربىيىلىگىنىدەك ئۇلارغا مەرھەمەت قىلغىن﴾ [سۈرە ئىسرا: 24 - ئايەتنىڭ بىر قىسمى]

اللە تائالا نۇھ ئەلەيھىسسالامنىڭ دۇئاسىنى بايان قىلىپ مۇنداق دەيدۇ:

﴿ رَبِّ اغْفِرْ لِي وَلِوَالِدَيَّ وَلِمَنْ دَخَلَ بَيْتِي مُؤْمِنًا وَلِلْمُؤْمِنِينَ وَالْمُؤْمِنَاتِ ﴾

﴿پەرۋەردىگار! ماڭا، ئاتا - ئانىغا، مېنىڭ ئۆيۈمگە مۇمىن بولۇپ كىرگەن كىشىگە ۋە مۇمىن ئەرلەرگە، مۇمىن ئاياللارغا مەغپىرەت قىلغىن﴾ [سۈرە نۇھ: 28 - ئايەت]

اللە تائالا ئىبراھىم ئەلەيھىسسالامنىڭ دادىسى ھەققىدە دۇئا قىلغانلىقىنى بايان قىلىپ مۇنداق دەيدۇ:

﴿ وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَن مَّوَدَّةٍ وَعَدَّهَا إِيَّاهُ ﴾



﴿ئىبراھىمنىڭ ئاتىسىغا مەغپىرەت تەلەپ قىلىشى ئۇنىڭغا ئىلگىرى قىلغان ۋەدىسىنى ئورۇنلاش ئۈچۈن ئىدى﴾ [سۈرە تەۋبە: 114 - ئايەتنىڭ بىر قىسمى]

رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «ئادەم بالىسى ئۆلسە، ئۈچ ئىشتىن باشقا بارلىق ئەمەللىرى ئۈزۈلىدۇ. ئۇ ئۈچ ئىش: سەدىقە جارىيە، مەنپەئەتلىك ئىلىم ۋە ئۇنىڭغا دۇئا قىلىپ تۇرىدىغان ياخشى بالا.»

اللە تائالا ئاتا - ئانىلارنىمۇ بالىلىرى ھەققىدە دۇئا قىلىشقا تەرغىب قىلىپ مۇنداق دەيدۇ:

﴿ وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا لِلْمُتَّقِينَ

إِمَامًا ﴿٦﴾

﴿ئۇلار: «ئى پەرۋەردىگارمىز! بىزگە ئاياللىرىمىز ۋە ئەۋلادلىرىمىز ئارقىلىق شاتلىق بېغىشلىشىڭنى تىلەيمىز، بىزنى تەقۋادارلارغا پىشىۋا قىلغىن» دەيدۇ﴾ [سۈرە فۇرقان: 74 - ئايەت]

﴿ قَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَصْلِحْ لِي فِي ذُرِّيَّتِي إِنِّي تُبْتُ إِلَيْكَ وَإِنِّي مِنَ الْمُسْلِمِينَ ﴿٦٥﴾

﴿ئى پەرۋەردىگارمىز! سېنىڭ ماڭا ۋە ئاتا - ئانىمغا بەرگەن نېمىتىڭگە شۈكۈر قىلىشنى ۋە سەن رازى بولىدىغان ياخشى ئىشنى قىلىشىمنى ماڭا ئىلھام قىلغىن، مەن ئۈچۈن مېنىڭ ئەۋلادىمنى تۈزىگىن (يەنى مېنىڭ ئەۋلادىمنى ياخشى ئادەملەر قىلغىن)، مەن ھەقىقەتەن ساڭا جىمى گۇناھلاردىن تەۋبە قىلدىم، مەن ھەقىقەتەن مۇسۇلمانلاردىندۇرمەن.﴾ [سۈرە ئەھقاق: 15 - ئايەتنىڭ بىر قىسمى]

ئاتا - ئانا بالىلىرىغا قىلغان دۇئالىرىنى بالىلىرىغا ئىشتتۈرۈپ قىلىشى ۋە بالىلارمۇ ئاتا - ئانىلىرى ھەققىدە قىلغان دۇئالىرىنى ئۇلارغا ئاڭلىتىپ قىلىشى ياخشى. بۇنداق قىلىش ئارقىلىق ئاتا - ئانا، بالا - چاقا ئوتتۇرىسىدىكى مېھرى - مۇھەببەت ئاشىدۇ. ۋاپات بولغان ئاتا - ئانىلار



بالىلىرىنىڭ دۇئالىرىدىن مەنپەئەتلەنگەندەك، ئۇلار ھەققىدە قىلغان سەدىقە ۋە باشقا ياخشى ئەمەللەردىنمۇ مەنپەئەتلىنىدۇ. بىر ئادەم رەسۇلۇللاھ سەللەللاھۇ ئەلەيھى ۋەسەللەمنىڭ قېشىغا كېلىپ: ”مېنىڭ ئانام ئۆلۈپ كەتتى، ئۇنىڭ ھەققىدە سەدىقە قىلسام ئۇنىڭغا پايدىسى بولامدۇ؟“ دەپ سورىغان، رەسۇلۇللاھ سەللەللاھۇ ئەلەيھى ۋەسەللەم: «ھەئە، پايدىسى بولىدۇ» دەپ جاۋاب بېرىۋىدى، ئۇ ئادەم: ”گۇۋاھ بولۇڭ، مېنىڭ بىر بېغىم بار ئىدى، ئۇنى ئانام ھەققىدە سەدىقە قىلدىم“ دېدى.

ئاتا - ئانىنىڭ دوست - يارانلىرىگە ياخشىلىق قىلىشمۇ ئاتا - ئانىغا ياخشىلىق قىلغانلىق جۈملىسىدىن بولىدۇ. چۈنكى ئۇلار ئۇ ياخشىلىق بىلەن ياخشىلىق قىلغۇچىنىڭ ئاتا - ئانىسىنى ئەسلىپ رەھمەت تىلەيدۇ. ئىمام مۇسلىم ئابدۇللاھ ئىبنى دىنار رەزىيەللاھۇ ئەنھۇدىن مۇنداق رىۋايەت قىلىدۇ: ”بىر كۈنى مەككىنىڭ يولىدا ئابدۇللاھ ئىبنى ئۆمەر رەزىيەللاھۇ ئەنھۇماغا بىر سەھرالىق ئەرەب ئۇچرىغان ئىدى، ئابدۇللاھ دەرھال ئۇلغىدىن چۈشۈپ ئۇنىڭغا سالام بېرىپ ھال - ئەھۋالىنى سورىدى، ئۇنى ئۆزى مىنگەن ئۇلاققا مىندۈردى ۋە بېشىدىكى سەللىسىنى چىقىرىپ ئۇنىڭ بېشىغا كەيگۈزۈپ قويدى. مەن اللە سىزگە ياخشىلىق ئاتا قىلسۇن، ئۇ سەھرالىقلار ئازراق بىر نەرسىگمۇ رازى بولىدىغۇ، دېدىم. ئابدۇللاھ: ”بۇ ئادەمنىڭ دادىسى دادام ئۆمەرنىڭ دوستى ئىدى، مەن رەسۇلۇللاھ سەللەللاھۇ ئەلەيھى ۋەسەللەمنىڭ: «ياخشىلىقنىڭ ئەڭ ياخشىسى بالىنىڭ ئاتىسىنىڭ دوستلىرىنىڭ ئائىلىسىگە ياخشىلىق قىلىشىدۇر» دېگەنلىكىنى ئاڭلىغان ئىدىم، دېدى.“

اللە تائالا ئاتا - ئانىمىزغا قولىمىزدىن كەلگەن ياخشىلىقنى قىلىدىغان، ئۇلارنىڭ ھاياتىنى ئۆزىمىزنىڭ ھاياتىدىن ئەۋزەل بىلىدىغان ياخشى ئەۋلاتلاردىن بولغىلى نىسب قىلسۇن. ئەۋلادىمىزغا تەۋپىق - ھىدايەت بېرىپ ئاتا - ئانىسىنىڭ قەدىر - قىممىتىنى بىلىدىغان ياخشى ئەۋلاتلاردىن قىلسۇن. ئامىن!



### ئاتا . ئانىلارنى قاچىتىشنىڭ ھاراملىقى توغرىسىدا

عَنْ الْمُغِيرَةَ بْنِ شُعْبَةَ رَضِيَ اللَّهُ عَنْهُ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: «إِنَّ اللَّهَ حَرَّمَ عَلَيْكُمْ عُقُوقَ الْأُمَّهَاتِ، وَوَادَ الْبَنَاتِ، وَمَنْعًا وَهَاتِ، وَكَرِهَ لَكُمْ قَيْلَ وَقَالَ، وَكَثْرَةَ السُّؤَالِ وَإِضَاعَةَ الْمَالِ» [رواه البخاري ومسلم]

تەربىيەسى :

ھەزرىتى مۇغرىرە ئىبنى شۇئەبە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋە سەللەم مۇنداق دېگەن: «اللہ سىلەرگە ئانىلارنى قاچىتىشنى، قىزىلارنى تىرىك كۆمۈشنى، بەرمەي ئېلىشنى ھارام قىلدى. پايدىسىز بەس مۇنازىرە قىلىشىڭلارنى، كۆپ سوئال سورىشىڭلارنى ۋە پۇل - مالنى ئىسراپ قىلىشىڭلارنى يامان كۆرىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 5838]

ئىزاھات:

جانابى رەسۇلۇللاھ سەللەللاھۇ ئەلەيھى ۋە سەللەم بۇ ھەدىستە ئۈچ تۈرلۈك ئىشنى ھارام ۋە ئۈچ تۈرلۈك ئىشنى مەكرۇھ دەپ كۆرسەتتى. ھارم ئىشلارنىڭ بىرىنچىسى ئانىلارنى قاچىتىش. بۇندىن ئىلگىرىكى ھەدىسلەردە ئاتا - ئانىلارغا ياخشىلىق قىلىش ھەققىدە توختالغان ئىدۇق، بۇ ھەدىستە بولسا ئاتا - ئانىلارنى بولۇپمۇ ئانىنى قاچىتىشنىڭ ھارام ئىكەنلىكى ھەققىدە توختىلىمىز. ئانىلارنى قاچىتىشنىڭ قانچىلىك يامان ئاقىۋەتكە ئېلىپ بارىدىغانلىقىنى بىلىش ئۈچۈن تۆۋەندىكى ھەدىسنى ئوقۇساق كۇپايە قىلار دەپ ئويلايمەن:

ھەزرىتى ئابدۇللاھ ئىبنى ئەبى ئەۋفا رەزىيەللاھۇ ئەنھۇ مۇنداق رىۋايەت قىلىدۇ: بىز رەسۇلۇللاھ سەللەللاھۇ ئەلەيھى ۋە سەللەمنىڭ يېنىدا ئولتۇراتتۇق. بىر ئادەم كېلىپ: ”بىر ياش يىگىت



سەكراتقا چۈشۈپ قالدى، ئۇنىڭغا «لائىلاھە ئىللەللاھ» دەك دېسەك دېيەلمەيۋاتىدۇ» دېدى. رەسۇلۇللاھ سەللەللاھۇ ئەلەيھى ۋەسەللەم: «ئۇ ناماز ئوقۇياتتىمۇ؟» دەپ سورىدى. ھېلىقى ئادەم: «ھەئە، ناماز ئوقۇياتتى» دەپ جاۋاب بەردى. شۇنىڭ بىلەن رەسۇلۇللاھ ئورنىدىن تۇردى، بىزمۇ تۇردۇق. رەسۇلۇللاھ ئۇ بالىنىڭ قېشىغا كېلىپ: «لائىلاھە ئىللەللاھ دەك» دېدى. ئۇ: «دېيەلمەيمەن» دېگەندە، رەسۇلۇللاھ: «نېمىشكە؟» دېدى. «ئۇ ئانىسىنى قاخشىتاتتى» دېيىشتى. رەسۇلۇللاھ: «ئۇنىڭ ئانىسى تىرىكمۇ؟» دېدى. «ھەئە، تىرىك» دەپ جاۋاب بېرىشتى سۈرۈندىكىلەر. رەسۇلۇللاھ: «ئۇنى چاقىرىپ كېلىڭلار» دېدى. بالىنىڭ ئانىسىنى چاقىرىپ كېلىشتى. رەسۇلۇللاھ ئۇ ئايالغا: «بۇ سىزنىڭ بالىڭىزمۇ؟» دېدى. ئايال: «ھەئە» دېگەندىن كېيىن، رەسۇلۇللاھ: «سىز ئۇنىڭدىن رازىمۇ؟» دېدى. ئايال: «مەن ئۇنىڭدىن رازى ئەمەس» دېدى. رەسۇلۇللاھ: «چوڭ بىر ئوت يېقىلسا، ئاندىن سىزگە بالىڭىزدىن رازى بولسىڭىز قويۇپ بېرىمىز، بولمىسا ئۇنى موشۇ ئوتتا كۆيدۈرىمىز دېسە، بالىڭىزدىن رازى بولامسىز؟» دېدى. ئايال: «ئۇچاغدا رازى بولمەن» دېدى. رەسۇلۇللاھ: «ئۇنداقتا ھازىر بالىڭىزدىن رازى بولغانلىقىڭىزنى ئېلان قىلىڭ» دېدى. ئايال: «ئى اللە! مەن سېنى ۋە پەيغەمبىرىڭنى گۇۋاھچى قىلمەنكى، مەن بالامدىن ھەقىقەتەن رازى بولدۇم» دېدى. ئاندىن رەسۇلۇللاھ بالىغا: «ئى ئوغۇل! ئەشھەدۇ ئە لائىلاھە ئىللەللاھۇ ۋەھدەھۇ لاشەرىكە لەھۇ ۋە ئەشھەدۇ ئەننە مۇھەممەدەن ئابدۇھۇ ۋەرەسۇلۇھۇ دېگەن» دېدى. ئۇ بالا كەلمە شاھادەتنى ئوقىدى. ئاندىن رەسۇلۇللاھ سەللەللاھۇ ئەلەيھى ۋەسەللەم: «بۇ بالىنى دوزاخ ئوتىدىن قۇتقۇزغان اللەغا شۈكۈر» دېدى.

رەسۇلۇللاھ سەللەللاھۇ ئەلەيھى ۋەسەللەم: «ئاتا - ئانىلارنى قاخشىتىشتىن ھەزەر قىلىڭلار، جەننەتنىڭ خۇشپۇرىقى مەڭ يىللىق يىراقلىققا يېتىدۇ، اللە بىلەن قەسەمكى، ئاتا - ئانىسىنى قاخشىتقۇچى، سىلە - رەھىمنى ئۈزگۈچى، قېرى تۇرۇپ زىنا قىلغۇچى، تەكەببۇرلۇق بىلەن ئىشتىنىنى سۆرەپ ماڭغۇچى جەننەتنىڭ پۇرىقىنى پۇرىيالىمايدۇ...» دېگەن.



رەسۇلۇللاھ سەللەللاھۇ ئەلەيھى ۋەسەللەم يەنە مۇنداق دەيدۇ: « ئاتا - ئانىنى قاخشىتىشتىن باشقا ھەر قانداق گۇناھنىڭ جازاسىنى اللە خالىسا قىيامەت كۈنىگە كېچىكتۈرىدۇ، اللە ئاتا - ئانىسىنى قاخشاتقۇچىنىڭ جازاسىنى ئۇ ئۆلۈشتىن ئىلگىرى مۇشۇ دۇنيادا نەخ بېرىدۇ. »

دېمەك، ئاتا - ئانىلارغا ئىتائەت قىلىش، ئۇلارنىڭ كۆڭلىنى ئاغرىتماسلىق، ئۇلارغا قويال مۇئامىلە قىلماسلىق، ئۇلارغا قاتتىق ئاۋاز بىلەن سۆز قىلماسلىق، بولۇپمۇ ياشىنىپ قالغاندا ئۇلارنىڭ كۆڭلىنى ئاياش لازىم. چۈنكى ئىنسان قېرىغاندا بەك نازۇك، كىچىككىنە بىر ئىشقا خاپا بولىدىغان بولۇپ قالىدۇ.

يەنە شۇنى ئۇنۇتماسلىق كېرەككى، بۈگۈنكى ياشلار بىر كۈن قېرىپ، ئاتا - ئانىسىنىڭ ھالىغا چۈشۈپ قالىدۇ. ئەگەر ئۇلار بۈگۈن ئاتا - ئانىسىنى قاخشاتسا، ئەتە بالىلىرى ئۇلارنى قاخشىتىدۇ. شۇڭا رەسۇلۇللاھ سەللەللاھۇ ئەلەيھى ۋەسەللەم: « ئاتا - ئانىڭلارغا ياخشىلىق قىلىڭلار، بالىلىرىڭلار سىلەرگە ياخشىلىق قىلىدۇ » دېگەن.

ھەدىستە كۆرسىتىلگەن ھارام ئىشنىڭ ئىككىنچىسى قىزىلارنى تىرىك كۆمۈشتۈر. ئىسلامىيەتتىن بۇرۇن مەككىدىكى مۇشرىك ئەرەبلەر "قىزىلار ئار - نۇمۇس كەلتۈرىدۇ ياكى نامراتلىق ئېلىپ كېلىدۇ" دېگەن باھانە بىلەن قىزلىرىنى تىرىك كۆمەتتى. قۇرئان كەرىمدە ئەرەبلەرنىڭ قىز پەرزەنتى بولسا قانچىلىك بىئارام بولىدىغانلىقىنى بايان قىلىپ مۇنداق دەيدۇ:

﴿ وَإِذَا بُشِّرَ أَحَدُهُم بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ ﴿٥٨﴾ يَتَوَارَىٰ مِنَ الْقَوْمِ مِن سُوءِ مَا بُشِّرَ بِهِ ۚ أَيُمْسِكُهُ عَلَىٰ هُونٍ ۗ أَمْرٌ يَدُسُّهُ فِي التُّرَابِ ۗ أَلَا سَاءَ مَا يَحْكُمُونَ ﴿٥٩﴾ ﴾

«ئۇلارنىڭ بىرەرەسىگە (خوتۇنىنىڭ) قىز تۇغقانلىق خۇش خەۋىرى يەتكۈزۈلسە، غەزەبلەنگەنلىكىدىن چىرايى قارىيىپ كېتىدۇ، يەتكۈزۈلگەن خەۋەرنىڭ يامانلىقىدىن ئۆز قەۋمىگە كۆرۈنمەي يوشۇرۇنۇۋالىدۇ. ئاندىن نۇمۇسقا چىداپ قىزىنى ساقلاپ قالامدۇ؟ ياكى ئۇنى توپا ئاستىغا تىرىك كۆمەمدۇ؟ شۇ ھەقتە ئويلىنىدۇ، ئۇلارنىڭ ھۆكۈمى ھەقىقەتەن نېمىدېگەن قەبىھ!» [سۈرە نەھل: 58 - 59 - ئايەتلەر]



بىر كۈنى ساھابە كىراملاردىن بىرى مۇسۇلمان بولۇشتىن ئىلگىرى قىزىنى قانداق كۆمگەنلىكىنى رەسۇلۇللاھ سەللەللاھۇ ئەلەيھى ۋەسەللەمگە مۇنداق ھىكايە قىلىپ بەرگەن: «مېنىڭ چىرايلىق بىر قىزىم بار ئىدى، ئۇ 6 يېشىغا قەدەم باسقاندا ئانىسىغا: "قىزىڭنى چىرايلىق كىيىندۈرگىن، ئۇنى مېھمانغا ئېلىپ بارىمەن" دېدىم. ئانىسى مېنىڭ نېمە دېمەكچى بولغىنىمنى بىلەتتى. ئانىسى قىزىمنى چىرايلىق كىيىندۈرۈپ تەييارلىدى، مەن ئۇنى مېھمانغا ئاپىرىمەن دەپ ئېلىپ ماڭدىم. ئانىسى كۆز ياشلىرىنى دەريادەك ئاققۇزۇپ قالدى. كىچىك قىز بىر ئازدىن كېيىن تىرىك كۆمۈلىدىغانلىقىنى قەيەردىن بىلسۇن؟ ئۇ ناھايىتى خوشال ئىرىكىلەپ ماڭدى. مەن ئۇنى كۆمۈدىغان يەرگە ئېلىپ باردىم. چوڭقۇر ئورا كۆلدىم، قىزىمۇ كىچىككىنە قولىرى بىلەن ماڭا ياردەملەشتى ۋە ساقلىمىدىكى توپىلارنى تازىلايتتى. ئورا پۈتكەندىن كېيىن قىزىمنى ئورغا چۈشۈرۈپ، ئۈستىگە توپا تاشلاشقا باشلىدىم. ئۇ دادا دەپ يىغلاپ قولىرىنى سۇناتتى، ئىتەكلىرىمگە ئېسىلاتتى، لېكىن مەن پىسەنت قىلماي ئۇنى كۆمىۋەردىم. ئاخىرى قىزىم كىچىك قولىرىنى ماڭا سۇنۇپ، يالۋۇرۇپ يىغلىغانچە كۆمۈلدى.»

ئىككى ئالەمگە رەھمەت بولغان جانابى رەسۇلۇللاھ سەللەللاھۇ ئەلەيھى ۋەسەللەم بۇ سۆزلەرنى ئاڭلاپ ئۆزىنى تۇتالماي يىغلاپ كەتتى ۋە ھېلىقى ساھابىنى «يەنە بىر قېتىم ئېيتىپ بەرگىن» دېدى. مانا بۇ قەلبىدە ئىمان بولمىغان تاش يۈرەك ئىنساننىڭ ۋەھشىلىكىنىڭ دىراممىسى. بۇ ۋەھشىلىك جاھىلىيەت ئەربىلىرىگىلا خاس ئەمەس، ئىسلامدىن نەسۋىسى بولمىغان، اللە تائالاغا چىن ئىشەنمەيدىغان بارلىق ئىنسانلارغا ئام. ئىشەنمىسىڭىز دۇنيانىڭ ئەڭ مەدەنىيەتلىك ئىنسانلىرى بولغان، خەلقئارالىق كىشىلىك ھوقۇق، خەلقئارالىق ئاياللار ھوقۇقى، خەلقئارالىق بالىلار ھوقۇقى چىقارغان چوڭ دۆلەتلەرنىڭ ئافغانىستاندا، فەلەستىندە، ئىراققا قانچىلىغان نارىسىدە قىزلارنى بومباردىمان قىلىپ ئۆلتۈرگەنلىكى، ئەر - ئايال، ياش - قېرى، چوڭ - كىچىك دېمەستىن مىدىرلىغانلا گەۋدىنى ئات! دەپ بۇيرۇق چۈشۈرگەنلەرنىڭ ئاشۇ ئەرەبلەردىن قەيىرى كەم؟ يەر ئاستى ۋە يەر ئۈستى ئاتوم تەجرىبىلىرى ئېلىپ بېرىپ، مىليونلارچە بالىلارنىڭ ئەيىبلىق توغۇلۇشىغا سەۋەب بولغانلارنىڭ ۋەھشىيلىكىگە نېمە دېگۈلۈك؟ يەنە كېلىپ بىكاردىن بىكارغا كىشىلەرنىڭ



زېمىنىنى بېسىۋېلىپ، يەرلىك خەلقنى تېررورست دەپ مىڭلاپ تۇرمىغا تاشلاپ، ۋەھشىلەرچە قىيىنغان، يالىڭاچلاپ ئىنسانلىق غورۇرىنى دەپسەندە قىلغانلارنىچۇ؟

دېمەك، ئىسلام بولمىغۇچە ئىنسانلار ۋەھشىلىكتە يىرتقۇچ ھايۋانلاردىن نەچچە ھەسسە ئېشىپ كېتىدۇ. ئىسلام ئەنە شۇنداق ۋەھشىلىكنى مېھرىبانلىققا، ناھەقچىلىكنى ئادالەتكە، زۇلۇمنى رەھمەتكە ئايلاندۇرۇۋاليدىغان بىرلا ئامىلدۇر. يەر يۈزىدە ئىسلام ئومۇملاشمايدىكەن ناھەق قان تۆكۈلۈش توختىمايدۇ. رەسۇلۇللاھ سەللەللاھۇ ئەلەيھى ۋەسەللەم «قىزلارنى تىرىك كۆمۈش سىلەرگە ھارام قىلىندى» دېگەن سۆزى بىلەن كىشىلەرنى مەرھەمەتكە چاقىرىدۇ.

«جەمئىيەتنى ئىسلاھ قىلىش» دېگەن كىتابنىڭ ئاپتورى بۇ ھەدىسنىڭ شەرھىدە مۇنداق دەيدۇ: «مېنىڭ نەزىرىمدە، قىزلارنى ئوقۇتۇپ، دۇنيا ۋە ئاخىرەتنىڭ ئىشلىرىنى ئۆگەتمەي ھايۋانلاردەك بولۇشىغا تاشلاپ قويۇش، ئۇلارنى ئۆلتۈرگەندىن يامان ۋە ئۇلار ئۈچۈن تىرىك كۆمگەندىنمۇ زىيانلىقراق تۇر. چۈنكى دادىسى ياخشى تەربىيىلىمگەن، بىلىمسىز جاھىل خوتۇنلارنىڭ كۆپۈنچىسىنىڭ ھاياتىدا ھېچ ياخشىلىق يوق. ئۇنداق خوتۇنلار ھاياتتا يېيىش، ئىچىش ۋە باشقىلارغا كۆز - كۆز قىلىش ئۈچۈن خىلمۇ خىل كىيىم كىيىشتىن باشقىنى بىلمەيدۇ.»

ھەدىستە ھارام دەپ كۆرسىتىلگەن ئىشنىڭ ئۈچىنچىسى بېخىللىق ۋە مال جۇغلاشتۇر. يەنى مالنىڭ قايسى يولدىن كېلىشىدىن قەتئىينەزەر، ھالال - ھارام ئىلغىماستىن مال جۇغلاش ۋە موھتاجلارغا ياردەم قىلماسلىق، اللە يولىدىكى خەيرلىك ئىشلارغا سەدىقە بەرمەسلىكتۇر. بېخىللىق قىلىپ سىمقۇنىلىش جائىز بولمىغاندەك، ئىسراپخورلۇق قىلىپ پۇل - مالنى بۇزۇپ - چېچىش، ھارام ئىشلارغا پۇل سەرپ قىلىش، پايدىسىز يوللارغا پۇل خەجلىسىمۇ دۇرۇس ئەمەس. توي - تۈكۈن، ئۆلۈم - يېتىم مۇراسىملىرىدا ھەددىدىن ئاشۇرۇۋېتىش، ۋىچىركا قىلدۇق دەپ ھاراق ئىچىپ تانسا ئويناش ئىشلىرىغا پۇل خەجلىسى، ئىسلامدا ھېچ ئاساسى بولمىغان نەزىر - چىراقلىرىنى چىقىرىۋېلىپ پۇل چىقىم قىلىش قاتارلىق ئىشلارنىڭ ھەممىسى ئىسلامدا ھارام قىلىنغان ئىشلاردۇر. كۈنىمىزدە مۇسۇلمانلار شۇنداق بىر ھالەتكە چۈشۈپ قالدىكى، يەقەتلا كۆڭۈل ئېچىش مەقسىتى بىلەن مىڭلاپ پۇل چىقىم قىلىشتىن چېكىنمەيدۇ، ئىشىكىنىڭ يېنىدىكى نامرات،



بىچارىلەرگە ياكى پۈتۈن ھاياتىنى اللە يولىدا بالا ئوقۇتۇش بىلەن ئۆتكۈزۈۋاتقان ئۇستازلارغا ۋە تالىپلارغا ياردەم قىلىش دېسە، ئازغىنە ياردەم قىلىش ئېغىر كېلىپ بېخىللىق قىلىدۇ. بەرسىمۇ تىلەمچىگە بەرگەندەك ئازراق بىر نەرسە چىقىرىپ قويۇپ قاراپ ئولتۇرىدۇ. مۇشۇنداق ئىشلارنىڭ تۈپەيلى مۇسۇلمانلار غەيرى مۇسۇلمانلارنىڭ جازالىشىدىن قورقۇپ ئۆزىنىڭ مۈلكىگىمۇ ئىگە بولالمايدىغان ھالغا چۈشۈپ قالدى. مال - مۈلكىنى كېرەكسىز ئىشلارغا بۇزۇپ - چېچىپ، لازىم بولغان يەرگە بېخىللىق قىلمىغان بولسا بۇ كۈنگە قالمىغان بولاتتى.

جانابى رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى ھەدىستە مەكرۇھ دەپ كۆرسەتكەن ئۈچ ئىشنىڭ بىرى پايدىسىز سۆز - چۆچەكلەردۇر. بۇ مۇسۇلمانلارنىڭ تۇرمۇشىغا ئەڭ زىيانلىق ئىشلار بولۇپ، بەھۇدە سۆز، غەيۋەت - شىكايەت، غەرەزلىك چاقچاق ۋە باشقىلارنى ئۆز ئىچىگە ئالىدۇ. ئىشچى - خىزمەتچىلەر گېزىت خەۋەرلىرى، ئاخشىمى تىلەۋىزوردا كۆرگەن كىنولار، توپ مۇسابىقىلىرى ۋە ھاكازالار ھەققىدە گەپ سېتىپ ئولتۇرۇپ ئىشقا تەسىر يەتكۈزىدۇ. ئۆلىمالار بىر - بىرىنى تەنقىد قىلىش، سۇخەنچىلەرنىڭ توشۇپ كەلگەن گەپلىرىگە ئىشىنىپ تالاش - تارتىش پەيدا قىلىش بىلەن ئۆمرىنى ئۆتكۈزىدۇ. جامائەت مەسجىدىدىن چىقىپلا ئىمامنىڭ غەيۋىتىنى قىلىشقا، ئۇ يەر - بۇ يەرلەردىن ئاڭلىغان گەپلىرىنى مۇزاكىرە قىلىشقا باشلايدۇ. ئەنە شۇنداق بەھۇدە گەپ سۆزلەر بىلەن سائەتلەر بىكار ئۆتۈپ كېتىدۇ. بىكار ئۆتكەن ھەر بىر مىنۇت ئىنسان ئۈچۈن زىيانلىق، پايدا بەرمەيدىغان سۆز پۇشايمانلىق ئېلىپ كېلىدۇ. كۆپ سۆزلىگەن ئادەمنىڭ خاتالىقىمۇ كۆپ بولىدۇ. رەسۇلۇللاھ سەللەللاھۇ ئەلەيھى ۋەسەللەم: «ئىنسانلارنى يۈزىچە دوزاخقا تاشلايدىغان نەرسە ئۇلارنىڭ تىلى» دېگەن.

يەنە بىرى تولا سوئال سوراڭ. سوئال سوراڭ بىلىمنىڭ ئاچقۇچى، ئىنسان بىلىمىگەننى سوراڭ ئارقىلىق ئۆگىنىدۇ. لېكىن تولا سوئال سوراڭ ئىنسان ئۈچۈن بەزىدە زىيان ئېلىپ كېلىدۇ. مۇسا ئەلەيھىسسالام دەۋرىدە بىر كىشى ئۆلتۈرۈلگەن بولۇپ، قاتلىنى تېپىش قىيىن بولۇپ قالدى. اللە تائالا مۇسا ئەلەيھىسسالامغا بىر كالا ئۆلتۈرۈپ، ئۇنىڭ بىر پارچىسى بىلەن ئۆلگەن كىشىگە ئۇرۇقلار، ئۇ تىرىلىپ سىلەرگە قاتلىنىڭ كىم ئىكەنلىكىنى دەپ بېرىدۇ، دەپ بۇيرىدى.



مۇسا ئەلەيھىسسالام قەۋمىگە اللە تائالانىڭ بۇ بۇيرۇقىنى يەتكۈزگەندە، ئۇلار بىر كالا ئۆلتۈرۈپ ئىشىنى قىلغان بولسا بولاتتى. لېكىن ئۇلار قانداق كالا؟ رەڭگى قانداق؟ سۈيىتى قانداق؟ دەپ تولا سوئال سوراپ تۇرىۋالدى. ئۇلار سورىغانسىرى ئىش تەسلىشىشى، ئاخىرىدا شۇنداق بىر كالا تەلەپ قىلىندىكى ئۇنى تاپالمىغىلى تاس قالدى. شۇڭا رەسۇلۇللاھ سەللەللاھۇ ئەلەيھى ۋەسەللەم بىر ھەدىستە: «بۇيرۇلغان ئىشلارنى قىلىڭلار، بۇيرۇلمىغان ئىشلار ھەققىدە سوئال سورىماڭلار، بەزى ئىشلار ئۇنتۇپ قالغانلىقتىن ئەمەس، سىلەرگە تەس بولۇپ قالماسلىق ئۈچۈن سۈكۈت قىلىنغاندۇر» دېگەن.

يەنە بىرى پۇل - مالنى زاپا قىلىش. بۇ ھەقتە يۇقىرىدا توختالدىق. قىمار، ھاراق، ئىت تالاشتۇرۇش، خوراز سوقاشتۇرۇش ۋە باشقا زىيانلىق يوللارغا پۇل - مال چىقىم قىلىشنىڭ ھەممىسى پۇل - مال زاپا قىلىشتۇر. قولىدا پۇلى بار چاغدا بۇنداق نا شەرئى يوللارغا خەجلىگەن كىشى كېيىن ئىقتىسادى تۈگەپ خارلىققا قالدۇ ۋە بالىلىرىنى قىينايدۇ. شۇڭلاشقا رەسۇلۇللاھ سەللەللاھۇ ئەلەيھى ۋەسەللەم بۇنى ئالاھىدە تلغا ئېلىپ ئۆتكەن.

اللە تائالا ئاتا - ئانىمىزغا ياخشىلىق قىلىشنى مۇيەسسەر قىلىپ، ئۇلارنى قاخشىتىپ سېلىشتىن بىزنى ساقلىسۇن. يۇقىرىدا كۆرسىتىلگەن ناچار قىلىقلاردىن يىراق بولۇپ توغرا يولدا مېڭىشقا مۇۋەپپەقىيەت قىلسۇن. ئامىين!



## بالىلار ئارىسىدا ئادىل بولۇش توغرىسىدا

عَنْ النُّعْمَانِ بْنِ بَشِيرٍ رَضِيَ اللَّهُ عَنْهُمَا : "أَنَّ أَبَاهُ أَتَى بِهِ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ : "إِنِّي نَحَلْتُ ابْنِي هَذَا غُلَامًا كَانَ لِي" فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : «أَكُلْ وَكَدِرْ نَحَلْتُ مِثْلَ هَذَا؟» قَالَ : "لَا" ، قَالَ : «فَارْجِعْهُ» [رواه البخاري ومسلم] : تەربىيەسى :

ھەزرىتى نۇئمان ئىبنى بەشىر رەزىيەللاھۇ ئەنھۇ مۇنداق رىۋايەت قىلىدۇ: "ئاتام مېنى رەسۇلۇللاھ سەللەللاھۇ ئەلەيھى ۋەسەللەمنىڭ قېشىغا ئېلىپ كېلىپ: "مەن بۇ بالامغا بىر خىزمەتچىمنى ھەدىيە قىلدىم" دېدى. رەسۇلۇللاھ سەللەللاھۇ ئەلەيھى ۋەسەللەم: «ھەممە بالاڭغا شۇنداق ھەدىيە بەردىڭمۇ؟» دەپ سورىدى. ئاتام: "ياق" دەپ جاۋاب بېرىۋىدى، رەسۇلۇللاھ سەللەللاھۇ ئەلەيھى ۋەسەللەم: «ئۇنى قايتۇرۇپ ئالغىن» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 4131]

**ئىزاھات :**

ھەزرىتى نۇئماننىڭ ئاتىسى بەشىر - رەزىيەللاھۇ ئەنھۇما - ئەنسارلاردىن بولۇپ، بىر نەچچە ئايالدىن بالىسى بار ئىدى. بۇ ھەدىسنى رىۋايەت قىلغان نۇئمان ئۇ بالىلارنىڭ بىرىدۇر. نۇئماننىڭ ئانىسى ئىمرە بولۇپ، ئابدۇللاھ ئىبنى رەۋاھە رەزىيەللاھۇ ئەنھۇنىڭ سىڭلىسىدۇر. نۇئمان ئۇ ئايالنىڭ بىرلا بالىسى بولغانلىقى ئۈچۈن بۇ بالىغا مەخسۇس بىر نەرسە بېرىشنى تەلەپ قىلدى. بەشىر نۇئمانغا بىر خىزمەتچى بالا، بەزى رىۋايەتلەردە بىر باغ ھەدىيە قىلدى. لېكىن نۇئماننىڭ ئانىسى ئۇنى ھەدىيە قىلغانلىقىغا رەسۇلۇللاھ سەللەللاھۇ ئەلەيھى ۋەسەللەمنى گۇۋاھچى قىلىشنى تەلەپ قىلدى. شۇنىڭ بىلەن بەشىر ئوغلى نۇئماننى رەسۇلۇللاھقا ئېلىپ بارغان. مېھرى - مۇھەببەت ۋە شەپقەتنىڭ سىمۋولى جانابى رەسۇلۇللاھ سەللەللاھۇ ئەلەيھى ۋەسەللەم ئۇنىڭ بۇ ئىشىغا قوشۇلمىدى ۋە ئۇنى بالىلارنىڭ ئارىسىدا ئادىل بولۇشقا بۇيرىدى.



ئىسلام ئاۋۋال - ئاخىر قاتتىق كۆڭۈل بولىدىغان نەرسىلەر مۇسۇلمانلارنىڭ ئۆز ئارا قېرىنداش بولۇپ، دوست، ئىتتىپاق، ئىناق بولۇشىدۇر. ئىنسانلار ئوتتۇرىسىدىكى بىرلىكنى ساقلاشنىڭ مۇھىم ئامىللىرىدىن بىرى كىشىلەر ئارىسىدا ئادىل بولۇشتۇر. ئادالەت بولمىغان يەردە دۈشمەنلىك باش كۆتۈرىدۇ. ئادالەت بولمىغان جەمئىيەتتە بىرلىكتىن، ئىتتىپاقلىقتىن سۆز قىلىش مۇمكىن ئەمەس.

بىر تۇققانلار ئارىسىدا بۇنداق ئادالەتسىزلىكنىڭ بولۇشى، ئۇلارنىڭ ئارىسىدا ئاداۋەت، دۈشمەنلىك ۋە زۇلۇمغا يول ئاچىدۇ. شۇڭلاشقا رەسۇلۇللاھ سەللەللاھۇ ئەلەيھى ۋەسەللەم بەشىر رەزىيەللاھۇ ئەنھۇنىڭ بىرلا ئوغلغا ھەدىيە قىلىپ، قالغان بالىرىغا بىر نەرسە بەرمەسلىكتەك غەيرى ئادىل ئىشىنى رەت قىلىپ، ئۇنىڭغا نەسەھەت قىلدى. رەسۇلۇللاھ سەللەللاھۇ ئەلەيھى ۋەسەللەمنىڭ «ئۇنى قايتۇرۇپ ئالغىن» دېگەن سۆزىدىن بالىلىرىنىڭ بىرىگە بىر نەرسە بېرىپ، يەنە بىرىگە بەرمەسلىكنىڭ جائىز ئەمەسلىكى، ئەگەر بىر نەرسە بەرمەكچى بولسا ھەممە بالىسىغا ئوخشاش بېرىشى كېرەكلىكىنى بىلىمىز.

ئۆلىمالار ھەدىيە بېرىشتە قىز - ئوغۇل پەرقلىنىدۇمەسلىك كېرەك، دەيدۇ. ئۇلار يەنە ئەگەر ئاتا - ئانا بالىلىرىنىڭ بىرىگە ھەدىيە بەرسە، قالغان بالىلىرى ئۇنىڭغا رازى بولسا دۇرۇس بولىدۇ، بولمىسا بولمايدۇ، دەيدۇ. بۇ ئەگەر بالىلىرىنىڭ ھەممىسى چوڭ بولۇپ، رازى بولۇش - نارازى بولۇش لايىقلىقى بار بولسا شۇنداق بولىدۇ. لېكىن بالىلىرىنىڭ بەزىسى كىچىك تېخى ئەقلى پىشىپ يېتىلمىگەن بولسا ئۇلارنى رازى بولدى دەپ باشقا بالىغا بىر نەرسە بېرىشكە بولمايدۇ.

قېرىنداشلار ئارىسىدا چېدەل - ماجىرا چىقماسلىقى ۋە دۈشمەنلىك، ئاداۋەت پەيدا بولماسلىقى ئۈچۈن اللە تائالا مىراس قانۇنىنى بېكىتكەن. ئائىلىدىكى ھەر بىر كىشىنىڭ مىراستىن تېگىشلىك ھەققى بەلگىلەنگەن. ھەر بىر كىشى ئۆزىنىڭ بەلگىلەنگەن ھەققىنى ئالىدۇ. نېمىشقا مېنىڭ ئاز، سېنىڭ كۆپ دەيدىغان جاڭجال بولمايدۇ. چۈنكى ئۇ اللە تائالا بېكىتكەن ھەق بولۇپ، ئەڭ ئادالەتلىك قانۇندۇر. ھېچ قانداق بىر مۇسۇلماننىڭ ئۇنىڭغا قارشى چىقىش ياكى نارازى بولۇش ھەققى يوق. شۇڭلاشقا اللە تائالا مىراس ئەھكاملىرىنى بايان قىلغاندىن كېيىن مۇنداق دەيدۇ:



﴿ تَلْكَ حُدُودُ اللَّهِ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ۚ وَذَلِكَ الْفَوْزُ الْعَظِيمُ ﴿١٣﴾ وَمَنْ يَعَصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ ﴿١٤﴾ ﴾

﴿ئەنە شۇلار (يەنى يوقىرىدا بەلگىلەنگەن مىراس ئەھكاملىرى) اللەنىڭ قانۇنلىرىدۇر. كىمكى اللەغا ۋە ئۇنىڭ پەيغەمبىرىگە ئىتائەت قىلىدىكەن، اللە تائالا ئۇنى ئاستىدىن ئۈستەڭلەر ئېقىپ تۇرىدىغان جەننەتلەرگە كىرگۈزىدۇ. ئۇ ئۇ يەرلەردە مەڭگۈ قالىدۇ. بۇ چوڭ مۇۋەپپەقىيەت قازىنىشتۇر. كىمكى اللەغا ۋە پەيغەمبىرىگە ئاسىيلىق قىلىپ، اللەنىڭ قانۇنلىرىنىڭ سىرتىغا چىقىپ كېتىدىكەن، اللە ئۇنى دوزاخقا كىرگۈزىدۇ. ئۇ دوزاختا مەڭگۈ قالىدۇ. خورلىغۇچى ئازابقا دۇچار بولىدۇ.﴾  
[سۇرە نىسا: 13 - 14 - ئايەتلەر]

ھەممە كىشى اللە تائالانىڭ بەلگىلەپ بەرگەن نەسىۋىسىگە رازى بولغان ئىكەن قېرىنداشلار ۋە ئۇرۇق - تۇغقانلار ئارىسىدا ھېچقانداق زىددىيەت ۋە ئاداۋەت پەيدا بولمايدۇ.

ئۆلىمالار: ئاتا - ئانىلارنىڭ ئۆلۈپ كېتىش ئالدىدا بالىلىرىنىڭ بەزىسىنى مىراستىن مەھرۇم قىلىش ئۈچۈن، قالدۇرغان ماللىرىنى بەزى بالىلىرىغا بېرىۋېتىشى ياكى "مېلىمنى پالانغا بېرىڭلار" دەپ ۋەسىيەت قىلىشى ياكى بارلىق مېلىنى ۋەقە قىلىۋېتىشى جائىز بولمايدۇ، ئەگەر شۇنداق ۋەسىيەت قىلغان بولسا، ئۇنىڭ ۋەسىيىتى ئىجرا قىلىنمايدۇ، دەيدۇ.

اللە تائالا بىز مۇسۇلمانلارنى قۇرئاندا كۆرسەتكەن ۋە رەسۇلۇللاھ سەللەللاھۇ ئەلەيھى ۋەسەللەم ئۆگەتكەن توغرا يولدىن ئايرىمىسۇن. ئامىين!



## بالىلارغا رەھىمەت بولۇش توغرىسىدا

عن أبي هريرة رضي الله عنه : أَنَّ الْأَقْرَعَ بْنَ حَابِسَ أَبْصَرَ النَّبِيَّ صَلَّى اللهُ عَلَيْهِ وَسَلَّمَ يُقَبِّلُ الْحَسَنَ فَقَالَ : «إِنَّ لِي عَشْرَةَ مِنْ الْوَلَدِ مَا قَبَّلْتُ وَاحِدًا مِنْهُمْ» فَقَالَ رَسُولُ اللهِ صَلَّى اللهُ عَلَيْهِ وَسَلَّمَ : «إِنَّهُ مَنْ لَا يَرْحَمُ لَا يُرْحَمُ» [رواه البخاري ومسلم]

### تەربىيەت:

ھەزرىتى ئەبۇ ھۇرەيرە رەزىيەللاھۇ ئەنھۇ مۇنداق رىۋايەت قىلىدۇ: ئەقرە ئىبنى ھابىس رەسۇلۇللاھ سەللەللاھۇ ئەلەيھى ۋەسەللەمنىڭ (نەۋرىسى) ھەسەننى سۆيۈۋاتقانلىقىنى كۆرۈپ: "مېنىڭ ئون بالام بار، ئۇلارنىڭ بىرىنىمۇ سۆيۈپ باقمىدىم" دېدى. جانابى رەسۇلۇللاھ سەللەللاھۇ ئەلەيھى ۋەسەللەم: «رەھىم قىلمىغان كىشىگە رەھىم قىلىنمايدۇ» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 5981]

### ئىزاھات:

بۇ ھەدىس ئاتا - ئانىلارنىڭ بالىلىرىغا مەھرى - شەپقەت بىلەن مۇئامىلە قىلىشىنى ئەمىرى قىلىدۇ. بولۇپمۇ كىچىك بالىلار ئاتا - ئانىسىنىڭ مەھرى - شەپقىتىگە بەك موھتاج. ئۇلارغا ئۆز ئاتا - ئانىلىرى مەھرى - شەپقەت كۆرسەتمەسە كىم كۆرسىتىدۇ؟ بالىلارنىڭ ساغلام خاراكتىرلىك بولۇپ يېتىلىشى ئۈچۈن ئاتا - ئانىلارنىڭ مەھرىبانلىق كۆرسىتىشىگە ئېھتىياج بار. چۈنكى كىچىكىدىن ئاتا - ئانىسىدىن قوپاللىق كۆرگەن بالىلار چوڭ بولغاندا، رەھىمسىز، زالىم، باغرى قاتتىق بولىدۇ. دۇنيادىكى داڭلىق زالىم، تاش يۈرەك، قانخور ئىنسانلارنىڭ بالىلىق تارىخى تەتقىق قىلىنسا، ئاتا - ئانىسىنىڭ مەھرى - مۇھەببەت ۋە شەپقىتىدىن مەھرۇم بولغان، باشقىلارنىڭ قولىدا ئىزىلىپ چوڭ بولغان، ئېچىنىشلىق تارىخى بېشىدىن ئۆتكۈزگەنلىكى مەلۇم بولىدۇ.



بۇ ھەدىستىن ئاتا - ئانىلارنىڭ بالىلىرىغا قانداق مۇئامىلە قىلىشىنى ئۆگىنىمىز. بالا ئاتىنىڭ رەيھان گۈلى، ئۇلارنىڭ كىچىكلىرىنى سۆيىدۇ، چوڭلىرىغا ياخشىلىق قىلىدۇ. ھۆكۈمالارنىڭ بىرىدىن "قايسى بالىڭنى بەكرەك ياخشى كۆرىسىز؟" دەپ سورىغاندا، ئۇ "ئەڭ كىچىكىنى چوڭ بولغۇچە، كېسەل بولغىنىنى ساقايغۇچە، ئۇزاقتىكىنى قايتىپ كەلگۈچە ئەڭ كۆپ ياخشى كۆرىمەن" دەپ جاۋاب بەرگەن ئىكەن. ئەھنەق ئىبنى قەيس مۇنداق دېگەن: "ئەۋلاتلىرىمىز قەلبىمىزنىڭ مەۋسى ۋە تايانچۇقىمىزدۇر. بىز ئۇلارغا ساياھەت سالىدىغان ئاسمان، ئۇلار دەسسەپ ماڭىدىغان يەر، ئۇلار ئارقىلىق ھەر قانداق ئۇلۇغ ئىشنى قىلىپ كېتەلەيمىز. ئۇلار ئاچچىقلانسا رازى قىلغىن، بىر نەرسە سورىسا بەرگىن، ئەگەر سورىمىسا "نېمە ئىستەيسىن؟" دەپ سەن سورىغىن، ئۇلارنىڭ سەندىن نەپەرتلىنىپ، ھاياتىڭدىن زىرىكىدىغان، ئۆلۈمۈڭنى تىلەيدىغان بولۇشىنى كۆتمىگىن."

ساھابە كىراملار ۋە ئۇلارنىڭ ۋارىسلىرى بولغان ئۆلىمالار كىچىك بالىلىرى بىلەن ئوينىشانتى، ئۇلارغا چىرايلىق ناخشا - شېئىرلارنى ئوقۇپ بېرەتتى. رىۋايەت قىلىنىشىچە ھەزرىتى ئۆمەر رەزىيەللاھۇ ئەنھۇ بىر كىشىنى ھۆكۈمەت ئىشلىرىدىن بىر ئىشقا تەيىنلەپ قولىغا خەت قىلىپ بەرگەن. شۇ ئەسنادا بىر كىچىك بالا كېلىپ ھەزرىتى رەزىيەللاھۇ ئەنھۇنىڭ قۇچىقىغا چىقىدۇ، ھەزرىتى رەزىيەللاھۇ ئەنھۇ ئۇ بالىنى ئەركىملىتىپ سۆيىدۇ. بۇ ئەھۋالنى كۆرگەن ھېلىقى ئادەم: "ئى مۆمىنلەرنىڭ ئەمىرى! كىچىك بالىلارنى قانداقمۇ سۆيىسىز؟ بالىلار قۇچىقىڭىزغا چىقىشقا قانداق جۈرئەت قىلىدۇ؟ مەن ھېچبىر بالامنى سۆيگەن ئەمەسمەن" دەيدۇ. بۇ سۆزنى ئاڭلىغان ھەزرىتى رەزىيەللاھۇ ئەنھۇ ئۇ ئادەمنىڭ قولىدىكى خەتنى يىرتىپ تاشلاپ: "سەن ئۆز ئەۋلادىڭغا رەھىم قىلمىساڭ، باشقىلارغا ھەرگىزمۇ مەرھەمەت قىلمايسىن" دەپ، ئۇنى ئەمىلىدىن ئېلىۋېتىدۇ.

جانابى رەسۇلۇللاھ سەللەللاھۇ ئەلەيھى ۋەسەللەمنىڭ كىچىك ئوغلى ئىبراھىم ۋاپات بولغاندا، رەسۇلۇللاھ سەللەللاھۇ ئەلەيھى ۋەسەللەم كۆزلىرىدىن تاراملاپ ياش ئاققۇزغان ھالدا: «كۆز ياش تۆكىدۇ، قەلب قايغۇرىدۇ، بىز اللە نارازى بولىدىغان سۆز قىلمايمىز. ئى ئىبراھىم! بىز سەندىن ئايرىلغانلىقىمىزغا ھەقىقەتەن قايغۇرىمىز» دېگەن.



بەزى ئاتا - ئانىلار قىلغاندەك بالىلىرىنى بولۇشىغا قويۇۋېتىش، ئۇلارنى خالىغىنىنى ئالىدىغان، خالىغان يەرگە بارىدىغان، خالىغان ئىشنى قىلىدىغان ھالەتتە تاشلىۋېتىش بالىلىرىغا رەھىم قىلغانلىق، ئۇلارغا ياخشىلىق قىلغانلىق ئەمەس، بەلكى ئۇلارنى ھالاكەت گىرداۋىغا ئىتتىرگەنلىك بولىدۇ. بالىلارنى مېھرىبانلىق بىلەن ياخشى تەربىيەلەپ كەلگۈسىدە ياخشى ھايات كەچۈرىدىغان قىلىپ يېتىشتۈرۈش، ئۇلارغا ھەقىقىي رەھىم - شەپقەت قىلغانلىق بولىدۇ.

ئىمام غەزالى «ئىھيا ئۇ ئۇلۇمىدىن» ناملىق ئەسىرىدە بالىلار تەربىيەسى ھەققىدە مۇنداق دەيدۇ: ”بالىلارنىڭ ھەرىكەتلىرىنى ياخشى كۆزىتىش لازىم. بالىلاردا بىرىنچى قېتىم كۆرىلىدىغان پەزىلەت ھايا قىلىشتۇر. ئەگەر بالا ئۆزلىكىدىن ھايا قىلىپ بەزى ئىشلاردىن ئۆزىنى تارتسا، ئۇنىڭ ئەقلى ھەرىكەتكە ئۆتۈپ شەيئەلەرنىڭ ياخشى - يامىنىنى پەرق ئېتىشكە باشلىغان بولىدۇ. بۇ بولسا اللە ئۇنىڭغا ئاتا قىلغان ھىدايىتى بولۇپ، ئەخلاقنىڭ نورماللىقىغا، قەلبىنىڭ پاكلىقىغا ۋە ئەقلىنىڭ مۇكەممەللىكىگە بىشارەتتۇر. ھايا قىلىشقا باشلىغان نارسىدە بالىنى سەل قاراپ تاشلاپ قويۇشقا بولمايدۇ، ئۇنىڭ ئەدەب - ئەخلاق ئۆگىنىشىگە ياردەم قىلىش كېرەك. كىچىك بالىلارغا ئەڭ باشتا تاماق يېيىش ئادابىنى ئۆگىتىش لازىم. مەسىلەن: تائامنى ئوڭ قولى بىلەن يېيىش، بىسىمىلاھ بىلەن باشلاش، ئۆز ئالدىدىن يېيىش، باشقىلارنىڭ ئالدىدىكى نەرسىگە قول ئۇزاتماسلىق، باشقىلارنىڭ ئالدىدىكى تائامغا ياكى تائام يەۋاتقان كىشىگە تىكىلىپ قارماسلىق، تائام يېگەندە ئالدىراپ كەتمەي ئوبدان چايناپ يېيىش، قولىنى دەستۇرخان ياكى كىيىملىرىگە سۈرتىمەسلىك قاتارلىقلار. بالىلارغا بەزىدە قۇرۇق نان يېيىشىنىمۇ ئۆگىتىش كېرەك، ئۇنىڭ يېنىدا كالدەك كۆپ تاماق يەيدىغان بالىلارنى سۆكۈپ، ئاز تاماق يەيدىغان ئەدەبلىك بالىلارنى ماختاپ قويۇش كېرەك. تاماقنى ئۆزىلا ئەمەس باشقىلار بىلەن بۆلۈشۈپ يېيىشنى، ئاز - كۆپ، قاتتىق - قۇرۇق ھەر قانداق تاماققا قانائەت قىلىشقا كۆندۈرۈش كېرەك.

كىچىك بالىلارنى ناھايىتى ئالىي كەيگۈزۈپ باقماسلىق كېرەك. شۇنىڭدەك ئالىي كىيىم كىيىپ باشقا بالىلار ئارىسىدا پەخىرلىنىدىغان بالىلارغا ئارىلاشتۇرماستىن لازىم. چۈنكى كىچىك بالىلارنى كىيىم - كىچەك، يېمەك - ئىچمەكتە بەك يۇقىرى بېقىش كۆپىنچە ۋاقىتلاردا ئەخلاقسىز،



كىبىرلىك، ماختانچاق، يالغانچى، ھەسەتخور بولۇپ يېتىلىشىگە سەۋەب بولىدۇ. ئۇندىن كېيىن بالىلارغا سالمۇ - ياخشى كىشىلەرنىڭ ھىكايىلىرىنى ئېيتىپ بېرىش، يېشىغا قاراپ قۇرئان ۋە ھەدىس ئۆگىتىش، ياخشى ئىش قىلسا ئۇنى قەدىرلەش، ئۇ سۆيىنىدىغان نەرسىلەر بىلەن مۇكاپاتلاش، ئەگەر خاتالىق ئۆتكۈزسە دەسلەپتە كۆرمەسكە سېلىش، ئەگەر ئەينى خاتالىقنى قايتا ئۆتكۈزسە، ئۇنىڭغا ۋارقىراپ كايماستىن قىلغان ئىشىنىڭ ياخشى ئەمەسلىكىنى، نەتىجىسىنىڭ يامان بولىدىغانلىقىنى ئۇقتۇرۇش، ئادەم بار يەردە ئۇنىڭ خاتالىقىنى يۈزىگە ئۇرماستىن، يالغۇز يەردە چىرايلىق نەسىھەت قىلىش لازىم.

دادا بالىسىنىڭ ئالدىدىكى ھەيىبىتىنى ساقلاپ قېلىشى، ئانچە - مۇنچە قورقۇتۇپ قويۇشى، ئانىسى بولسا دادىسىنىڭ ئاچچىقى كېلىدىغانلىقى بىلەن بالىسىنى قورقۇتۇپ قويۇشى زۆرۈر. بالىلار ھورۇن بولۇپ قالماسلىقى ئۈچۈن ھەر كۈنى مەلۇم مىقداردا يول يۈرۈشكە كۆندۈرۈش ۋە تەنتەربىيەگە ئەھمىيەت بېرىش كېرەك.

ئاتا - ئانىلار بالىلىرىغا ئاداشلىرى ئارىسىدا ئاتا - ئانىسىنىڭ بايلىقى ياكى كىيىم - كېچەك، يېمەك - ئىچمەكلىرى بىلەن ماختانماسلىقىنى تەلىم بېرىشى، بالىلارغا ئۇنداق قىلىدىكەن، مۇنداق قىلىدىكەن دەپ كۆپ تاپا قىلماسلىقى، ئۇنىڭ ئورنىغا ياخشى بالىنىڭ قىلغان ئىشلىرى ۋە ئېرىشكەن ياخشى ئۇنۇقلىرى، يامان بالىنىڭ قىلغان ئىشلىرىنىڭ كەلتۈرۈپ چىقارغان پالاكەتلىرىنى بالىنىڭ ئەقلى قوبۇل قىلىدىغان شەكىلدە ھىكايە قىلىپ بېرىشى كېرەك.

بالىلارغا ئولتۇرىدىغان يەرلەرگە تۈكۈرمەسلىك، باشقىلارنىڭ ئالدىدا ئەسنەمەسلىك، كىشىلەرگە ئارقىسىنى قىلىپ ئولتۇرماسلىق، پۈتۈننى مىنگەشتۈرۈپ ئولتۇرماسلىق، ئىشكىنى يۆلمەسلىك، بېشىنى قولغا قويۇپ ساغايان ئولتۇرماسلىق ۋە كۆپ گەپ قىلماسلىق قاتارلىق ئولتۇرۇش ئادابىنى ئۆگىتىش كېرەك. كىچىكىدىن قەسەم قىلىشقا كۆنۈپ قالماسلىقى ئۈچۈن مەيلى راست، مەيلى يالغان قەسەم قىلىشتىن توسۇش، باشقىلار سۆزلەۋاتقاندا گەپ قىلماي سۆزگە قۇلاق سېلىش، ئۆزىدىن چوڭ بولغانلارنى ھۆرمەتلەپ ئورنىدىن تۇرۇش، چوڭلارغا ئورۇن بوشۇتۇپ بېرىش، چوڭلارنى ئالدىغا ئۆتكۈزۈش، يامان گەپ قىلىش، تىللاش، جىدەل چىقىرىش قاتارلىق ئىشلاردىن



تاللانغان يۈز بەدىنىنىڭ تەربىيە ۋە ئىزاھاتى

توسۇش، ئاغزى بۇزۇق ئادەمگە يولۇقتۇرماسلىق، يامان بالىلارغا قوشماسلىق لازىم. بالىلارنى تەربىيەلەشتىكى ئەڭ بىرىنچى ئىش بالىنى يامان - ئەسكى بالىلارغا قوشماسلىقتۇر.

بالىلار دەرسنى تۈگەتكەندىن كېيىن ھارغۇنلىقنى چىقىرىش ئۈچۈن ئازراق ئويناشقا يول قويۇش كېرەك. چۈنكى بالىنى پەقەت دەرسكلا مەجبۇرلاپ، ئويۇن ئويناشقا رۇخسەت بەرمىسە، ئۇنىڭ قەلبى ئۆلىدۇ، زەكاسى يوقىلىدۇ. ئاتا - ئانىسىغا، مۇئەللىملىرىگە، باشقا ئۆزىدىن چوڭ كىشىلەرگە ئىتائەت قىلىشنى، چوڭلارنى ھۆرمەتلەشنى، چوڭلارنىڭ ئالدىدا ئوينىماسلىقنى ئۆگىتىش، ئوغۇرلىقتىن، باشقىلارنىڭ ھەققىنى يېيىشتىن، خىيانەت قىلىشتىن، يالغان گەپ ۋە سەت گەپ قىلىشتىن توسۇش لازىم. بالا چوڭ بولۇپ بالاغەتكە يەتكەندە، بۇ دۇنيانىڭ يوقۇلۇپ كېتىدىغان پانى نەرسە ئىكەنلىكىنى، بۇ دۇنيانىڭ خۇددى بىر ئىشىكتىن كىرىپ يەنە بىر ئىشىكتىن چىقىپ كېتىدىغان ۋاقىتلىق ئۆتكۈنچى ھايات ئىكەنلىكىنى، مەڭگۈلۈك ھاياتنىڭ ئاخىرەت ئىكەنلىكىنى، ئۆلۈم ھەر سائەتتە كېلىشى مۇمكىنلىكىنى، ئەقىللىق كىشى ئاخىرەتتىكى مەڭگۈلۈك ھاياتى ئۈچۈن ئىشلەيدىغان كىشى ئىكەنلىكىنى، اللە تائالانىڭ دەرگاھىدا ئالى دەرىجىگە يېتىش ئۈچۈن ئىشلەشنىڭ زۆرۈرلىكىنى سۆزلەپ قەلبىگە سىڭدۈرۈش كېرەك. كىچىكلىكىدە ئۆگىنىپ ئادەتلەنگەن ئىش تاشقا موھۇر باسقاندەك مۇستەھكەم ئورۇنلىشىپ ھاياتىنىڭ ئاخىرىغىچە داۋاملىشىدۇ. شۇنىڭ ئۈچۈن رەسۇلۇللاھ سەللەللاھۇ ئەلەيھى ۋەسەللەم: «پۈتۈن بۇۋاقلار ئىسلام ئۈستىگە تۇغۇلىدۇ، ئاتا - ئانىسى ئۇنى يەھۇدى ياكى خرىستىئان ياكى مەجۇسى قىلىدۇ» دەپ ئاگاھلاندۇرغان.

ئەۋلاتلار اللە تائالانىڭ ئامانتىدۇر. ئاتا - ئانىلار اللە تائالانىڭ ئالدىدا ئۇلار ھەققىدە جاۋابكارلىققا تارتىلىدۇ. اللە تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا لَا تَخُونُوا اللَّهَ وَالرَّسُولَ وَخَوْنُوا أَمْنَتِكُمْ وَأَنْتُمْ تَعْلَمُونَ ﴿٧٧﴾  
وَأَعْلَمُوا أَنَّ مَا أَمْوَالِكُمْ وَأَوْلَادِكُمْ فَتَنَةٌ وَأَنْ اللَّهَ عِنْدَهُ أَجْرٌ عَظِيمٌ ﴿٧٨﴾﴾



﴿ئى مۆمىنلەر! اللەغا، پەيغەمبەرگە خىيانەت قىلماڭلار، سىلەرگە قويۇلغان ئامانەتلەرگە بىلىپ تۇرۇپ خىيانەت قىلماڭلار. بىلىڭلاركى، سىلەرنىڭ ماللىرىڭلار، بالىلىرىڭلار سىلەر ئۈچۈن بىر تۈلۈك سىناقتۇر، اللەنىڭ دەرگاھىدا چوڭ مۇكاپات بار﴾ [سۈرە ئەنفال: 27 - 28 - ئايەتلەر]

اللە تائالا يەنە مۇنداق دەيدۇ:

﴿يَا أَيُّهَا الَّذِينَ ءَامَنُوا قُوا أَنفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا مَلَائِكَةٌ غِلَظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ ﴿٦٦﴾﴾

﴿ئى مۆمىنلەر! ئۆزۈڭلارنى ۋە بالا - چاقاڭلارنى ئىنسان ۋە تاشلار يېقىلغۇ بولىدىغان، رەھىم قىلمايدىغان قاتتىق قول پەرىشتىلەر مۇئەككەل بولغان دوزاختىن ساقلاڭلار، ئۇ پەرىشتىلەر اللەنىڭ بۇيرىقىدىن چىقمايدۇ، نېمىگە بۇيرۇلسا شۇنى ئىجرا قىلىدۇ﴾ [سۈرە تەھرىم: 6 - ئايەت]

اللە تائالا بىزلەرنى قەلبى قاتتىق تاش يۈرەك بولۇپ قېلىشتىن ساقلاپ، بالىلىرىمىزنى رەھىمدىلىك بىلەن ياخشى تەربىيەلەپ يېتىشتۈرۈشنى مۇيەسسەر قىلسۇن. بالىلىرىمىزغا ئىنساپ، تەۋبىق - ھىدايەت بېرىپ ئاسىي، باشتۇڭ بولۇپ قېلىشتىن مۇھاپىزەت قىلسۇن. ئامىين!



## كىشىلەرنى ئاشۇرۇپ ماختىماسلىق توغرىسىدا

عن أبي هريرة رضي الله عنه: "إِنَّ زَيْتَبَ (بِنْتُ أَبِي سَلَمَةَ) كَانَ اسْمُهَا بَرَّةَ. فَقِيلَ تُزَكِّي نَفْسَهَا فَسَمَّاها رَسُولُ اللَّهِ صَلَّى اللَّهُ عَلَيْهِ وَسَلَّمَ زَيْتَبَ" [رواه البخاري ومسلم]

**تەربىيەسى:**

ھەزرىتى ئەبۇ ھۇرەيرە رەزىيەللاھۇ ئەنھۇدىن مۇنداق رىۋايەت قىلىنىدۇ: "ئەبى سەلمەنىڭ قىزى) زەينەبىنىڭ ئەسلى ئىسمى بەررە ئىدى، كىشىلەر ئۇنى ئۆزىنى ماختايدۇ دېيىشكەن، كېيىن رەسۇلۇللاھ سەللەللاھۇ ئەلەيھى ۋەسەللەم ئۇنىڭ ئىسمىنى زەينەب قىيۇپ قويغان."

**ئىزاھات:**

جانابى رەسۇلۇللاھ سەللەللاھۇ ئەلەيھى ۋەسەللەم بەزى نامۇناسىپ ئىسىملارنى چىرايلىق، چوڭقۇر مەنىلىك ئىسىملارغا يۆتكىۋەتتەتتى. بۇ ھەدىستىمۇ شۇنداق قىلغان بىر ۋەقە زىكىر قىلىندى. «بەررە» دېگەن پاك، گۇناھسىز دېگەن مەنىلەرنى بىلدۈرىدۇ. شۇنىڭ ئۈچۈن رەسۇلۇللاھ سەللەللاھۇ ئەلەيھى ۋەسەللەم بەررە دېگەن ئىسمىنى زەينەبكە يۆتكىۋەتكەن.

بۇ ھەدىستە ئىككى تۈرلۈك ھۆكۈم بار: بىرى ماختاش يەنە بىرى ئىسىم قويۇش. اللە تائالا قۇرئان كەرىمدە ئۆزىنى ياكى باشقىسىنى ماختاشتىن توسۇپ مۇنداق دەيدۇ:

﴿ فَلَا تُزَكُّوا أَنْفُسَكُمْ هُوَ أَعْلَمُ بِمَنِ اتَّقَى ﴾

سىلەر ئۆزىڭلارنى پاك ھېسابلىماڭلار، اللە تەقۋادار بولغان ئادەمنى ئويىدىن بىلىدۇ. [سۈرە نەجم: 32 - ئايەت]

اللە تائالا يەنە بىر ئايەتتە مۇنداق دەيدۇ:

﴿ أَلَمْ تَرَ إِلَى الَّذِينَ يَزْكُونَ أَنْفُسَهُمْ بَلِ اللَّهُ يُزَكِّي مَن يَشَاءُ وَلَا يُظْلَمُونَ فَتِيلًا ﴾



﴿ئۆزلىرىنى پاك دەپ قارايدىغانلارنى (يەنى ئۆزلىرىنى تەقۋادارلىق بىلەن ماختايدىغانلارنى) كۆرمىدىڭمۇ؟ ئۇنداق ئەمەس (يەنى ئىش ئۇلار دېگەندەك ئەمەس)، اللە خالىغان بەندىسىنى پاك قىلىدۇ، ئۇلارغا قىلچىلىكىمۇ زۇلۇم قىلىنمايدۇ﴾ [سۈرە نىسا: 49 - ئايەت]

ھەزرىتى ئوسمان ئىبنى مەزۇن رەزىيەللاھۇ ئەنھۇ ۋاپات بولغاندا، ئۇمۇ ئەلا: ”ئى ئەبا سائىب! اللە سىزگە رەھمەت قىلسۇن، مەن شۇنداق گۇۋاھلىق بېرىمەنكى، اللە چوقۇم سىزگە ئىكرام قىلىدۇ“ دېدى. رەسۇلۇللاھ سەللەللاھۇ ئەلەيھى ۋەسەللەم ئۇنىڭغا: «اللەنىڭ ئۇنىڭغا ئىكرام قىلىدىغانلىقىنى نەدىن بىلىسىز؟» دېدى. ئۇ ئايال: ”دادام سىزگە پىدا بولسۇن يا رەسۇلەللاھ! اللە كىمگە ئىكرام قىلىدۇ؟“ دېدى. رەسۇلۇللاھ سەللەللاھۇ ئەلەيھى ۋەسەللەم: «ئوسمان بولسا ئىسلام بىلەن شەرەپلەندى، مەن ھەقىقەتەن ئۇنىڭغا ياخشىلىق بولۇشىنى ئۈمىد قىلىمەن، اللە بىلەن قەسەمكى، مەن اللەنىڭ پەيغەمبىرى تۇرۇپ، ماڭا قانداق مۇئامىلە قىلىنىدىغانلىقىنى بىلمەيمەن» دەپ جاۋاب بەردى. ئۇمۇ ئەلا: ”اللە بىلەن قەسەمكى، بۇندىن كېيىن ھېچكىمنى پاكلىق بىلەن ماختىمايمەن“ دېدى.

يۇقىرىدا ئۆتكەنلەردىن بىلىمىزكى، مەيلى ئۆزىنى مەيلى باشقىلارنى شەكسىز جەننىتى دېگەندەك سۆزلەر بىلەن مەدھىيەلەش توغرا ئەمەس. بۇ كىشىلەرنى پەقەت ماختىماڭ دېگەنلىك بولمايدۇ. كىشىلەرنىڭ قىلغان ياخشىلىقىنى قەدىرلەش، ئۇنىڭدا كۆرۈلگەن ياخشى خىسەلەتلەرنى تىلغا ئېلىش ئەلۋەتتە ياخشى ئىش. لېكىن كىشىلەرنى يۈزىگە ماختاش ۋە بىلمىگەن، كۆرمىگەن ئىشلار بىلەن كۆككە كۆتۈرۈپ مەدھىيەلەش، بولۇپمۇ كىشىلەرنىڭ ئاخىرەتتىكى ئەھۋالى ھەققىدە سۆز قىلىش توغرا ئەمەس. ياخشى سالھ كىشىلەرنى بەش ۋاقىت ناماز ئوقۇيدىغان، ئامانەتكە ئىشەنچلىك، راستچىل، ۋەدىسىدە تۇرىدىغان، ئادالەتلىك كىشى دېگەندەك بىلىدىغان، كۆرگەن ئىشلىرىنى تىلغا ئېلىپ، اللە تائالادىن ئۇلارغا رەھمەت تىلەش لازىم. چۈنكى ھەر قانچە تەقۋادار، ئەۋلىيا كىشىلەرنىڭمۇ ئىمان بىلەن كەتكەنلىكىنى قەتئىي بىلمەيمىز. سوفى اللە يار - - رەھمەتۇللاھى ئەلەيھى - - بۇ مەنىدە مۇنداق دەيدۇ:

ئەگەرچە ئەنبىيا بېيىشەك ئاماندۇر،



مۇبارك دىللىرى خەۋق ئىلە قاندۇر.  
 ۋەلى ئۈممەت ئەگەر غەۋسى زاماندۇر،  
 ئېسەن كەتمەكى ئاخىر دەر گۇماندۇر.

اللە تائالا ياخشىلىق قىلغان كىشىگە ياخشىلىق بىلەن مۇكاپات بېرىدۇ. بۇنىڭدا شەك يوق. لېكىن شۇ كىشىنىڭ قەلبىدە نېمە بار، نېمە يوق؟ ئۇ بىزگە ئايان ئەمەس. اللە تائالا كىشىنىڭ قىلغان ياخشى ئىشلىرىغا مۇكاپات بېرىشتە ئۇنىڭ قەلبىگە قارايدۇ، قەلبىدىكى نىيەت ۋە غەرىزىگە قاراپ مۇكاپات ياكى جازا بېرىدۇ. شۇڭلاشقا رەسۇلۇللاھ سەللەللاھۇ ئەلەيھى ۋەسەللەم: «ئەمەللىر نىيەتلەرگە باغلىق» دېگەن. نىيەتنى بىلمىگەندىن كېيىن ئاخىرىتىنىڭ قانداق بولىدىغانلىقىنى بىلەلمەيمىز. لېكىن ئۇنىڭ بىز بىلگەن، كۆرگەن ياكى ئاڭلىغان ياخشىلىقلىرىغا تايىنىپ تۇرۇپ، اللە تائالادىن رەھمەت، مەغپىرەت ۋە جەننەت تىلەيمىز ۋە ئاخىرەتلىكىنىڭ ياخشى بولۇشىنى ئۈمىد قىلىمىز.

بۇ يەردە شۇنىمۇ ئەسكەرتىپ ئۆتەيلىكى، بەزى تەسەۋۋۇپ شەيخلىرىنىڭ مۇرىتلىرىغا: ”مەن سىلەرنى قىيامەت كۈنى تونۇپ، اللە تائالادىن تىلىۋالىمەن“ دېگەن سۆزلىرى، پۈتۈنلەي ئالدامچىلىقتۇر. چۈنكى ئۇ ئۆزىنىڭ قانداق بولۇشىنى بىلمىسە، قانداقمۇ باشقىلارغا كېپىل بولالايدۇ؟ ئۇلار رەسۇلۇللاھ سەللەللاھۇ ئەلەيھى ۋەسەللەمدىنمۇ بەك ئۇلۇغ بولۇپ كەتكەنمۇ؟ رەسۇلۇللاھ سەللەللاھۇ ئەلەيھى ۋەسەللەم تاغىسى ھەزرىتى ئابباس رەزىيەللاھۇ ئەنھۇغا ۋە قىزى ھەزرىتى فاتىمە رەزىيەللاھۇ ئەنھاغا كەسكىن قىلىپ مۇنداق دېگەن: «ئى مۇھەممەدنىڭ تاغىسى ئابباس! ئەمەل قىلغىن، مەن سېنى اللەنىڭ ئازابىدىن قۇتقۇزالمىمەن. ئى مۇھەممەدنىڭ قىزى فاتىمە! ئەمەل قىلغىن، مەن سىزنى اللەنىڭ ئازابىدىن قۇتقۇزالمىمەن.» بۇنىڭدىنمۇ ئوچۇق ۋە قەتئىي دەلىل بولامدۇ؟

مۆمىنلەر اللە تائالانىڭ يەر يۈزىدىكى گۇۋاھچىلىرىدۇر. ئەگەر يالغان ئېيتماستىن راست گۇۋاھلىق بەرسە، اللە تائالا ئۇلارنىڭ گۇۋاھلىقىنى قوبۇل قىلىدۇ. رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «قايسى بىر مۇسۇلمانغا تۆت كىشى ياخشىلىق بىلەن گۇۋاھلىق بەرسە، اللە



ئۇنى جەننەتكە كىرگۈزۈدۇ. ساھابىلار: «ئۈچ كىشى گۇۋاھلىق بەرسىچۇ؟» دەپ سورىغاندا، رەسۇلۇللاھ سەللەللاھۇ ئەلەيھى ۋەسەللەم: «ئۈچ كىشى گۇۋاھلىق بەرسىمۇ شۇنداق بولىدۇ» دەپ جاۋاب بەردى. ساھابىلار: «ئىككى كىشى گۇۋاھلىق بەرسىچۇ؟» دېگەندە، رەسۇلۇللاھ سەللەللاھۇ ئەلەيھى ۋەسەللەم: «ئىككى كىشى گۇۋاھلىق بەرسىمۇ شۇنداق بولىدۇ» دەپ جاۋاب بەرگەن.

ئىككىنچى مەسىلە ئىسىم قويۇش.

بالىلارغا ئىسىم قويۇشتا اللەنىڭ بەندىسى دېگەن مەنىنى بىلدۈرىدىغان ئابدۇللاھ، ئابدۇراھمان، ياكى رەسۇلۇللاھنىڭ ئىسىملىرىدىن بولغان ئەھمەد، مۇھەممەد، مەھمۇد، ھامىد دېگەندەك ئىسىملارنى قويۇش، باشقا پەيغەمبەرلەرنىڭ ۋە ساھابە كىراملارنىڭ ئىسىملىرىنى قويۇش ئەڭ ياخشى. شۇنىڭدەك ھەر مىللەت مۇسۇلمانلىرى ئۆز تىلىدا چىرايلىق مەنىلەرنى بىلدۈرىدىغان ئىسىملارنى قويسا بولىدۇ. ئەمما مەنىسى ئىسلام ئەقىدىسىگە زىت كېلىدىغان ئىسىملارنى قويۇش توغرا ئەمەس. ئۆلىمالار پەيغەمبەرنىڭ بەندىسى دېگەن مەنىدىكى ئابدۇ نەبى، ئابدۇ رەسۇل ۋە ئابدۇ مۇھەممەد دېگەندەك ئىسىملارنى قويۇش جائىز ئەمەس دەيدۇ. رەسۇلۇللاھ سەللەللاھۇ ئەلەيھى ۋەسەللەم بىر ھەدىستە: «مەلىكۇل مۇلۇك (پادىشاھلارنىڭ پادىشاھى) دېگەن ئىسىمنى اللە بەك يامان كۆرىدۇ» دېگەن. «مەلىكۇل مۇلۇك» پارسچە ئاتىلىشى «شاھىنشاه» بولۇپ، بەندىنى ئۇنداق ئىسىم بىلەن ئاتاش، ئۇنى اللە بىلەن ئوخشاش سۈپەتكە ئىگە دېگەن مەنىنى بىلدۈرگەنلىكى ئۈچۈن توغرا بولمايدۇ.

بۇ يەردە پەقەت ئەرەبچە ئىسىم قويۇش كېرەك دېگەن مەنە چىقمايدۇ. دېمەكچى بولغان مەسىلە، قايسى تىلدا بولمىسۇن ئىنساننى كەستىدىغان ناچار ئىسىملار ياكى ھايۋانلارنىڭ ئىسىملىرى بىلەن ئىسىم قويماسلىق، شۇنىڭدەك اللە تائالانىڭ ئۇلۇغلىق سۈپەتلىرىگە ئوخشاش ئىسىملارنى قويماسلىقتىن ئىبارەت. ئۇنىڭدىن باشقا ئىنساننىڭ ئىززەت ئابرويىغا يارىشىدىغان گۈزەل ئىسىملارنى قويسا بولىدۇ.

اللە تائالادىن رەسۇلۇللاھ سەللەللاھۇ ئەلەيھى ۋەسەللەم ئۈگەتكەن تەلىم - تەربىيەلەرگە تولۇق ئەمەل قىلىپ، اللە تائالانىڭ مۇھەببىتىگە ئېرىشىشنى تەلەيمىز. ئامىن!



## ئاخشىمىن بالىلارنى تالانغا قويۇپ بەرمەسلىك توغرىسىدا

عن جابر بن عبد الله رضي الله عنهما قال : قال رسول الله صلى الله عليه وسلم : « إِذَا كَانَ جُنْحُ اللَّيْلِ أَوْ أَمْسَيْتُمْ فَكُفُّوا صَبِيَانَكُمْ فَإِنَّ الشَّيَاطِينَ تَنْتَشِرُ حِينَئِذٍ فَإِذَا ذَهَبَ سَاعَةٌ مِنَ اللَّيْلِ فَخَلُّوهُمْ وَأَغْلِقُوا الْأَبْوَابَ ، وَادْكُرُوا اسْمَ اللَّهِ ، فَإِنَّ الشَّيْطَانَ لَا يَفْتَحُ بَابًا مُعَلَّقًا ، وَأَوْكُوا قَرَبَكُمْ وَادْكُرُوا اسْمَ اللَّهِ ، وَخَمَّرُوا آيَاتِكُمْ وَادْكُرُوا اسْمَ اللَّهِ وَلَوْ أَنْ تَعْرِضُوا عَلَيْهَا شَيْئًا ، وَأَطْفُوا مَصَابِيحَكُمْ . » [رواه البخاري ومسلم]

**تەربىيە:**

ھەزرىتى جابر ئىبنى ئابدۇللاھ رەزىيەللاھۇ ئەنھۇدىن رىۋايەت قىلىندۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: « قاراڭغۇ چۈشكەندە ياكى كەچ كىرگەندە كىچىك بالىلىرىڭلارنى يىغىۋېلىڭلار، چۈنكى بۇ چاغدا شەيتانلار تارىلىدۇ، كېچىدىن مەلۇم ۋاقىت ئۆتكەندە، ئۇلارنى قويۇپ بېرىڭلار. بىسمىللاھ دەپ دەرۋازىڭلارنى تاقاڭلار، چۈنكى شەيتان تاقاقلىق ئىشىكىنى ئاچالمايدۇ. بىسمىللاھ دەپ تۈلمۈڭلارنىڭ ئاغزىنى چىگىڭلار، بىر نەرسىنى ئۈستىگە قويۇپ قويۇش بىلەن بولسىمۇ بىسمىللاھ دەپ قاچاڭلارنىڭ ئاغزىنى يېپىڭلار، بىسمىللاھ دەپ چىرىغىڭلارنى ئۆچۈرۈڭلار. » [بۇ ھەدىسنى ئىمام بۇخارى ۋە مۇسلىم رىۋايەت قىلغان. ھەدىسنىڭ بۇخارىدىكى نومۇرى: 5496، مۇسلىمدىكى نومۇرى: 5206]

### ئىزاھات:

جانابى رەسۇلۇللاھ سەللەللاھۇ ئەلەيھى ۋەسەللەم مۇشۇ لەپىزى قىسقا، مەنىسى چوڭقۇر مۇبارەك سۆزلىرى بىلەن ئۆمىتىگە ئاخشىمى يېتىش ئادابلىرىدىن بەش نەرسىنى ئۆگىتىدۇ. بۇ ئىنسانلار ئۈچۈن نەخ پايدىسى بار، جىن ۋە ئىنسانلاردىن بولغان شەيتانلارنىڭ زىيان - زەخمەت يەتكۈزىشىدىن ساقلىنىدىغان ئىشلاردۇر.

بىرىنچى - - ئاخشام بولسا بالىلارنى ئۆيگە يىغىش. كۈن ئولتۇرۇپ شام بولغان ۋاقىتتا جىن - شەيتانلار يەر - يۈزىگە تارىلىدۇ. بۇ چاغدا تالادا ئويناۋاتقان كىچىك بالىلارغا ھەر تۈرلۈك زىيان سالىدۇ.



قۇرئان كەرىمنىڭ بىلدۈرۈشىچە شەيتان ئىككى تۈرلۈك بولىدۇ: بىرى جىندىن بولغان شەيتان يەنە بىرى ئىنساندىن بولغان ئادىمى شەيتان. ھەر ئىككى شەيتان ئىنسانغا دۈشمەن بولۇپ پۇرسەت تاپسلا زىيان يەتكۈزىدۇ. شۇنىڭ ئۈچۈن بالىلارنى ئاخشاملىقتا ئويناش ئۈچۈن تالاغا قويۇپ بېرىش ناھايىتى خەتەرلىك. چۈنكى ئادىمى شەيتان بولغان يامان بالىلار كېچىسى ئۆيگە كىرمەي تالادا ھەر تۈرلۈك ئەخلاقسىزلىق ۋە يامان ئىشلارنى قىلىپ يۈرىدۇ. ئاخشام تالادا قالغان بالىلارغا ئەنە شۇ ئادىمى شەيتانلار مۇسەللەت بولۇپ، ئۇلارنى ھەر تۈرلۈك يامان يولغا باشلايدۇ. شۇنىڭ بىلەن تالاغا كۆنۈپ قالغان بالىلار ئاتا - ئانىسىغا ئىتائەت قىلمايدىغان، ئەخلاقسىز، ئەتتىگىنى تۇرمايدىغان، ئاخشامى ئۆيگە كىرمەيدىغان، مەكتەپكە بەرسە ئوقۇمايدىغان، ئىش قىلىشقا ئۇنمايدىغان كېرەكسىز نائەھلى بولۇپ قالىدۇ. ھاراق ئىچىش، قىمار ئويناش ۋە زىنا - پاهىشە قاتارلىق يامان ئىشلارنىڭ ھەممىسىنى كېچىسى تالادا يۈرۈپ ئۆگىنىدۇ.

ئەمما بالىلار ئاخشامى ئۆيدە ئولتۇرسا، كىچىكلەر ئۇخلايدۇ، چوڭلار شام، خۇپتەن نامازلىرىنى ئوقۇش، قۇرئان - ھەدىس ئوقۇش، ھېچ بولمىسا ئاتا - بوۋىلىرىدىن ئۆنمۈشتىكى ئەھۋاللارنى ئاڭلاپ كەلگۈسىگە توغرا قەدەم بېسىشنى ئۆگىنىدۇ ۋە يۇقىرىقىدەك بالايى ئاپەتلەردىن ساقلىنىپ، ياخشى ئەخلاقلىق، جەمئىيەتكە پايدىلىق كىشىلەر بولۇپ يېتىشىدۇ. شۇنىڭ ئۈچۈن ئاتا - ئانىلار بالىلىرىنى ياخشى مۇھاپىزەت قىلىش، بولۇپمۇ ھازىرقىدەك بۇزۇقچىلىق ئەۋج ئالغان زاماندا بەك دىققەت قىلىشى، بالىلىرىنى يامان بالىلار بىلەن ئەل - ئاغىنە بولۇپ يۈرۈشىگە يول قويماسلىقى، ئۆيدە بالىلىرىغا پەيغەمبەر ئەلەيھىسسالامنىڭ ۋە ساھابە كىراملارنىڭ شۇنىڭدەك سالىھ ياخشى كىشىلەرنىڭ ھېكايىلىرىنى ئوقۇپ بېرىشى لازىم.

ئىككىنچى - - ئىشىك - دەرۋازىلارنى تاقاش. كىشى ئاخشام بولۇشى بىلەن بىسىمىلاھىر رەھمانىر رەھىم دەپ ئىشىك - دەرۋازىلىرىنى تاقىسا، ھەم ئۆزىنى ھەم مال - مۈلكىنى ھېسىسى ۋە مەنبۇى جەھەتتىن ساقلاپ قالىدۇ. دەرۋازىلار ھەر قانچە مۇستەھكەم ۋە ھىم بولسىمۇ، ئۇنى بىسىمىلاھ دەپ تاقاش كېرەك. چۈنكى بىسىمىلاھ دەپ تاقالغان ئىشىكنى اللە تائالا ئۆزى ساقلايدۇ. بىسىمىلاھ بىلەن تاقالغان ئىشىكنى جىن - شەيتانلار ئاچالمايدۇ، لېكىن ئادىمى شەيتان بولغان



ئوغرىلار قولىدىكى ھەر تۈرلۈك سايمانلار بىلەن ئېچىشقا ئۇرۇنسا، اللە تائالا بىسىمىلاھنىڭ شاراپىتى بىلەن ئوغرىنى مەقسىتىگە يەتكۈزمەيدۇ. ئوغرى ئۆيگە كىرىشكە ئۇرۇنۇۋاتقان پەيتتە يولدىن بىرىسى ئۆتۈپ قالىدۇ، يا قوشنىلار تۇپۇپ قالىدۇ، يا ئۆي ئىگىسى ئۇيقۇسىدىن ئويغىنىپ كېتىدۇ. شۇنىڭ بىلەن ئوغرى مەقسىتىگە يېتەلمەي يا قېچىپ كېتىدۇ ياكى تۇتۇلۇپ جازاغا يولىقىدۇ.

ئۈچىنچى - تۇلۇمنىڭ ئاغزىنى بوغۇش. چىلەك، كۆپ، چوگۇن، چەينەك قاتارلىق سۇ ساقلانغان ۋە ئىچىدە سۇ بار نەرسىلەرنىڭ ئاغزىنى يېتىشتىن ئىلگىرى بىسىمىلاھىر رەھمانىر رەھىم دەپ مۇستەھكەم بېكىتىپ ئاندىن يېتىش كېرەك.

تۆتىنچى - قاچىلارنىڭ ئاغزىنى يېپىش. قازان - قۇمۇش ۋە قاچا - قۇچىلارنى يۇيۇپ پاكىزلىغاندىن كېيىن ئاغزىنى بىسىمىلاھىر رەھمانىر رەھىم دەپ يېپىش ۋە بىر نەرسە بىلەن يۆگەش كېرەك. چۈنكى سۇ ۋە يېمەك - ئىچمەك قاچىلىرىنىڭ ئاغزىنى ياخشى ئەتمىگەندە، قاچىلارغا بىز كۆرمىگەندە قۇرت - قوڭغۇز ۋە باشقا ھايۋانلار چېپىلىپ قۇيىدۇ، ھاۋا ئارقىلىق مىكروپىلار كىرىدۇ ۋە شۇ ئارقىلىق ھەر تۈرلۈك كېسەللىكلەر مەيدانغا كېلىدۇ.

بىر ئادەم بىر تۇلۇمدىن سۇ ئىچىپ، ئىچىگە يىلان كىرىپ كەتكەن ئىكەن. بۇنىڭ سەۋىيىسى ئۆزىنىڭ سەل قاراپ تۇلۇمنىڭ ئاغزىنى مەھكەم باغلىمىغانلىقى ئۈچۈن ئۇنىڭ ئىچىگە يىلان كىرىۋالغان. شۇنىڭدەك ساچقان ۋە باشقا ھايۋانلارنىڭ كىرىشى مۇمكىن. ھېچنەرسە كىرمىگەندە ئاغزى ئوچۇق قالغان قاچىلار مىكروپ بولۇپ قالىدۇ. شۇنىڭ بىلەن ھەر تۈرلۈك كېسەللەر كېلىپ چىقىدۇ. ئىچىنى كۆرگىلى بولمايدىغان قاچىدىن ۋە چەينەك - چوگۇنلارنىڭ جوغىسىدىن سۇ، چاي ئىچىشمۇ خەتەرلىك. ئۇنداق قاچىلاردىكى سۇ ۋە چايلارنى چىنىمىگە قۇيۇپ كۆزى بىلەن كۆرۈپ تۇرۇپ ئىچىش كېرەك. يەنە سۇ، چاي ئىچكەندە قاچىغا تىنماسلىق لازىم. چۈنكى ئىنسان پاكىز ھاۋانى ئىچىگە شوراپ، زەھەرلىك ھاۋانى تاشقىرىغا چىقىرىدۇ. قاچىنىڭ ئىچىگە تىنغاندا زەھەرلىك ھاۋا ئىچىدىغان نەرسىگە ئارىلىشىپ قايتىدىن ئىچىگە كىرىدۇ. دە، زەھەرلىنىپ كېسەل بولۇشقا سەۋەب بولىدۇ.



جانابى رەسۇلۇللاھ سەللەللاھۇ ئەلەيھى ۋەسەللەمنىڭ بۇ تەلىماتلىرىغا تولۇق ئەمەل قىلغان كىشى سالامەتچىلىكىنى ئاسراپ، ھەر تۈرلۈك خەتەرلەردىن ساقلىنىپ قالىدۇ. ئىنسان ئۆزى ئۈچۈن ۋە باشقىسى ئۈچۈن قىلغان ئىشنى پۇختا قىلىشى كېرەك. دېمەك، ئىشىك ۋە قۇلپىڭىزنى مۇستەھكەم قىلىڭ، ئىشىكىنى ئوچۇق قويۇپ ياتماڭ، ھەر تاماقنى يەۋەرمەڭ، ھەر قاچىدىن ئىچمەۋەرمەڭ، ھەر تۈرلۈك ۋەھمە - خىيال بىلەن يوق نەرسىلەردىن قورقۇپ كەتمەڭ ۋە تەۋەككۈلچىلىق قىلدىم دەپ ھەددىدىن ئارتۇق سەل قارىماڭ، بەلكى قىلىشقا تېگىشلىك ئىشلارنىڭ ھەممىنى تولۇق قىلىڭ، تەدبىرلىرىڭىزنى پۇختا قىلىڭ، ئاندىن اللەغا تەۋەككۈل قىلىپ خەۋپ - ئەندىشىسىز يولىڭىزغا داۋام قىلىڭ.

بەشىنچى - چىراقنى ئۆچۈرۈپ يېتىش. بۇرۇنقى ئىنسانلار چىراققا سۇيۇق ماي ئىشلىتەتتى، ئەگەر چىراقنى ئۆچۈرمەستىن ئۇخلاپ قالغاندا، يا ماي تۈگەپ چىراق قىزىپ كېتىپ پارتىلىشى ياكى ساچقان چىراقنىڭ پىلىكىنى توشۇپ ئۆيگە ئوت كېتىشىگە سەۋەب بولۇشى مۇمكىن. بەزىلەر ھازىر توك چىراق بار، بۇرۇنقىدەك خەتەرلىك ئەھۋال يوق دېيىشى مۇمكىن. لېكىن توك چىراق كېچە بويىچە يېنىپ تۇرغاندا نۇرغۇن توك ئىسراپ بولىدۇ ۋە ئۇنىڭ بەدىلىگە كۆپ توك يۇلۇسى تۆلەش لازىم بولىدۇ. ئۇنىڭدىن باشقا توكتىن كېلىپ چىقىدىغان خەتەرلىك ئەھۋاللار ناھايىتى ئېغىر بولىدۇ. ھازىرمۇ توك ماسلا بولۇپ قېلىپ ئۆيگە ئوت كەتكەن، بىر نەچچە كىشىنىڭ ھاياتىدىن ئايرىلغان ۋەقەلەرنى پات - پات گېزىتلەردىن ئاڭلاپ تۇرىمىز.

شۇنىڭدەك ئوچاقنىڭ ئوتىنىمۇ ياخشى ئۆچۈرۈش كېرەك. بولۇپمۇ قىشتا مەشكە كۆمۈر سېلىپ قويۇپ يېتىپ قالغانلارنىڭ كېچىدە كۆمۈردىن چىققان گازدا زەھەرلىنىپ ئۆلگەنلەرنىڭ خەۋىرى گېزىتلەردىن كەم بولمايدۇ. تاماكو چېكىدىغانلار تاماكىسىنى ئۆچۈرمەي تاشلىغانلىق سەۋەبلىك قانچە گىكتار ئورمانلار كۆيۈپ كۈل بولىدۇ ۋە نەچچە ئون ئائىلە پەرىشان بولىدۇ. جانابى رەسۇلۇللاھ سەللەللاھۇ ئەلەيھى ۋەسەللەمنىڭ بىزگە ئۆگەتكەن دۇنيا ۋە ئاخىرەتلىك ئەدەب - ئەخلاقىمىز نېمىدېگەن ياخشى! ئۇنىڭ پايدىلىرى نېمىدېگەن كۆپ! ئەگەر بىز ئىسلامنىڭ



بۇيرۇغىنىنى قىلىپ، توسقىنىنى تەرك ئەتسەك، ئەلۋەتتە بەخت - ساگادەتلىك ياشىغان بولاتتۇق. اللە تائالا مۇنداق دەيدۇ:

﴿ وَلَوْ أَنَّهُمْ فَعَلُوا مَا يُوعَظُونَ لَكَانَ خَيْرًا لَهُمْ وَأَشَدَّ تَثِيْبًا ﴿٦٦﴾ وَإِذَا لَأْتَيْنَهُمْ مِّن لَّدُنَّا أَجْرًا عَظِيمًا ﴿٦٧﴾ وَلَهَدَيْنَهُمْ صِرَاطًا مُّسْتَقِيمًا ﴿٦٨﴾ ﴾

﴿ئەگەر ئۇلار قىلىنغان ۋەز - نەسىھەتكە ئەمەل قىلسا ئىدى، ئەلۋەتتە ئۇلارغا ياخشى بولاتتى ۋە ئىمانى مۇستەھكەم بولغان بولاتتى. ئۇ چاغدا دەرگاھىمىزدىن ئۇلارغا بۈيۈك مۇكاپات ئاتا قىلاتتۇق. ئۇلارنى ئەلۋەتتە توغرا يولغا ھىدايەت قىلاتتۇق.﴾ [سۈرە نىسا: 66 - 68 - ئايەتلەر]

اللە تائالا تەۋپىق، ھىدايەت بېرىپ، رەسۇلۇللاھ سەللەللاھۇ ئەلەيھى ۋەسەللەم تەلىم بەرگەن توغرا يولدا مېڭىشنى نىسىپ قىلسۇن، ئامىين!



### خىزمەتچىلەرگە يانئىش مۇئامىلە قىلىش توغرىسىدا

عن المعرور بن سويد قال: «رَأَيْتُ أَبَا ذَرٍّ وَعَلَيْهُ حُلَّةٌ وَعَلَى غُلَامِهِ مِثْلُهَا، فَسَأَلْتُهُ عَنْ ذَلِكَ، فَذَكَرَ أَنَّهُ سَابَّ رَجُلًا عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَعَيَّرَهُ بِأُمَّهِ. فَأَتَى الرَّجُلُ النَّبِيَّ، فَذَكَرَ ذَلِكَ لَهُ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: «إِنَّكَ أَمْرٌ فِيكَ جَاهِلِيَّةٌ، إِخْوَانُكُمْ حَوْلَكُمْ جَعَلَهُمُ اللَّهُ تَحْتَ أَيْدِيكُمْ، فَمَنْ كَانَ أَخُوهُ تَحْتَ يَدِهِ فَلْيُطْعِمْهُ مِمَّا يَأْكُلُ، وَلْيُلْبِسْهُ مِمَّا يَلْبَسُ، وَلَا تُكَلِّفُوهُمْ مَا يَغْلِبُهُمْ، فَإِنْ كَلَّفْتُمُوهُمْ فَأَعِينُوهُمْ عَلَيْهِ.» [رواه البخاري ومسلم]

**تەربىيەسى:**

مەئرۇر ئىبنى سۇۋەيد رىۋايەت قىلىپ مۇنداق دەيدۇ: «مەن بىر كۈنى ئەبۇ زەرنى كۆردۈم، ئۇنىڭ ئۈستىدە چىرايلىق تون بار ئىدى، خىزمەتچىسىنىڭ ئۈستىدەمۇ ئۆزىنىڭكىگە ئوخشاش چىرايلىق تون بار ئىدى. مەن ئۇنىڭدىن خىزمەتچىسىگە ئۆزىنىڭكىگە ئوخشاش ئالى تون كېيگۈزۈشىنىڭ سەۋىيىنى سورىدىم، ئۇ جاۋاب بېرىپ: رەسۇلۇللاھ سەللەللاھۇ ئەلەيھى ۋەسەللەم زامانىدا بىر كىشىنى ئانىسىنى تىلغا ئېلىپ ئەيىبلەنغانلىقىنى، ئۇ كىشى پەيغەمبەر ئەلەيھىسسالامغا كېلىپ ئەھۋالنى ئېيتقاندىن كېيىن، رەسۇلۇللاھ سەللەللاھۇ ئەلەيھى ۋەسەللەمنىڭ ئۇنىڭغا: «سەن تېخى جاھىلىيەت قىلىقىنى تاشلىمىغان ئادەم ئىكەنسىن» دېگەندىن كېيىن «خىزمەتچىلىرىڭلار اللە قول ئاستىڭلاردا قىلغان بۇرادەرلىرىڭلاردۇر. بۇرادىرى قول ئاستىدا بولغان كىشى، ئۇنىڭغا ئۆزى يېگەندىن يېگۈزسۇن، ئۆزى كەيگەندىن كېيگۈزسۇن، ئۇلارنى كۈچى يەتمەيدىغان ئىشقا بۇيرىماڭلار، ئەگەر شۇنداق قىلساڭلار ئۇلارغا ياردەملىشىڭلار» دېگەنلىكىنى ئېيتىپ بەردى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 4269]

**ئىزاھات:**



ئىسلام دىنى ئىنسانلارنىڭ قەدرى - قىممىتىنى يۇقىرى كۆتۈرۈشتە شۇ دەرىجىگە يەتكەنكى، قۇل - خوجايىن پەرقىنى تۈپ يىلتىزىدىن قومۇرۇپ تاشلىغان. بۇنىڭ ئەڭ ئوچۇق دەلىلى مانا مۇشۇ ھەدىستۇر. بۇ يەردە رەسۇلۇللاھنىڭ سۆزلىرىنى ئىزاھلاشتىن ئاۋۋال ھەزرىتى ئەبۇ زەر رەزىيەللاھۇ ئەنھۇنىڭ بىر كىشىنى ئەيىبلەشنىڭ ۋەقەسىنى بايان قىلىمىز.

ۋەقە مۇنداق: كۈنلەرنىڭ بىرىدە ھەزرىتى ئەبۇ زەر بىلەن ھەزرىتى بلال - رەزىيەللاھۇ ئەنھۇما - ئوتتۇرىسىدا بىر تالاش - تارتىش چىقىپ، ھەزرىتى ئەبۇ زەر ھەزرىتى بلالنى "قارا خوتۇننىڭ بالىسى" دەپ تاشلايدۇ. بۇ گەپكە ناھايىتى قاتتىق رەنجىگەن ھەزرىتى بلال رەزىيەللاھۇ ئەنھۇمۇ رەسۇلۇللاھ سەللەللاھۇ ئەلەيھى ۋەسەللەمگە كېلىپ ۋەقەنى بايان قىلىدۇ. دىنى بۇرادىرىنى رەنجىتىپ قويغانلىقىغا ئىنتايىن پۇشايىمان بولغان ھەزرىتى ئەبۇ زەر رەزىيەللاھۇ ئەنھۇ، ھەزرىتى بلالدىن ئۆزى تىلەش ئۈچۈن، ئۇنىڭ ئارقىسىدىن مەسجىدكە كېلىدۇ. ئىنسانپەرۋەرلىكتە مىسلى بولمىغان جانابى رەسۇلۇللاھ سەللەللاھۇ ئەلەيھى ۋەسەللەم ئەبۇ زەرگە كايىپ: «ئۇنى ئانىسى بىلەن ئەيىبلىدىڭمۇ؟» دېيىدۇ. خالىماستىن شۇنداق بىر ئېغىز سۆزنىڭ ئاغزىدىن چىقىپ قالغانلىقىغا پۇشايىمان بولغان ھەزرىتى ئەبۇ زەر رەزىيەللاھۇ ئەنھۇ، رەسۇلۇللاھ سەللەللاھۇ ئەلەيھى ۋەسەللەمنىڭ ھۇزۇرىدا قاتتىق خىجالەت بولغانلىقتىن نېمە دېيىشىنى بىلەلمەي تىترەپ تۇرغاندا، رەسۇلۇللاھ: «سەن تېخى جاھىلىيەت قىلىقىنى تاشلىمىغان ئادەم ئىكەنسەن» دېيىدۇ. شۇنىڭ بىلەن ھەزرىتى ئەبۇ زەر رەزىيەللاھۇ ئەنھۇ بېشىنى يەرگە قويۇپ: "بلال پۈتى بىلەن يۈزۈمگە دەسسەمگىچە بېشىمنى كۆتەرمەيمەن" دېيىدۇ. ھەزرىتى بلال رەزىيەللاھۇ ئەنھۇ بولسا: "مەن اللەغا سەجدە قىلىدىغان يۈزۈمگە دەسسەمەيمەن" دەپ، ئەبۇ زەرنى كەچۈرۈم قىلىدۇ.

«جاھىلىيەت» سۆزىنىڭ ئىسلام ئىستىلاھىدىكى مەنىسى ئىسلامىيەتتىن بۇرۇنقى كاپىرلىق دەۋرى دېگەن بولىدۇ. ئەمدى بۇ يەردە رەسۇلۇللاھ سەللەللاھۇ ئەلەيھى ۋەسەللەمنىڭ ھەزرىتى ئەبۇ زەرگە: «سەن تېخى جاھىلىيەت قىلىقىنى تاشلىمىغان ئادەم ئىكەنسەن» دېيىشىنىڭ سەۋىيىسى بولسا، بىرىنچىدىن ھەزرىتى ئەبۇ زەر رەزىيەللاھۇ ئەنھۇ ئاق تەنلىك ۋە ھەزرىتى بلال رەزىيەللاھۇ ئەنھۇ قارا تەنلىك ئىدى. جاھىلىيەت دەۋرىدە ئاق تەنلىكلەر قارا تەنلىكلەرنى قاتتىق خور كۆرەتتى.



رەسۇلۇللاھ سەللەللاھۇ ئەلەيھى ۋەسەللەم بۇنداق ئىنسانلارنى رەڭگى بىلەن پەرقلەندۈرۈشنى رەت قىلىپ: «ئەرەبلەرنىڭ باشقا مىللەتلەردىن ئارتۇقچىلىقى يوق، ئاق تەنلىكلەرنىڭ قارا تەنلىكلەردىن ئارتۇقچىلىقى يوق، اللەنىڭ دەرگاھىدا ھۆرمەتلىك بولغىنىڭلار ئەڭ تەقۋادار بولغىنىڭلاردۇر، ھەممىڭلار ئادەم ئەلەيھىسسالامنىڭ ئەۋلادى، ئادەم ئەلەيھىسسالام بولسا تۇپراقتىن يارىتىلغان» دەپ جاكارلىغان ئىدى. ئىككىنچىدىن ھەزرىتى ئەبۇ زەر رەزىيەللاھۇ ئەنھۇ مۇسۇلمان بولۇشتىن ئىلگىرى غىفار قەبىلىسىنىڭ باشلىقى ئىدى، ھەزرىتى بىلال رەزىيەللاھۇ ئەنھۇ ئۇبەي ئىبنى خەلەف دېگەن كاپىرنىڭ قۇلى ئىدى. جاھىلىيەت دەۋرىدە ھۆر ئادەملەر قۇللارنى ئىنسان قاتارىدا كۆرمەيتتى. ئىسلامدا قۇل - خوجايىن ياكى باشقا ھۆر ئادەملەر ئوتتۇرىسىدا ھېچقانداق پەرقى يوق، ھەممىسى ئوخشاش ئىنسان، ئوخشاش ھۆرمەتكە ئىگە دەپ تەلىم بېرىدۇ. بۇنىڭغا ئاساسەن رەسۇلۇللاھ سەللەللاھۇ ئەلەيھى ۋەسەللەمنىڭ يۇقىرىدىكى سۆزىنىڭ مەنىسى: «سەن مۇسۇلمان بولغان بولساڭمۇ، ئاشۇ جاھىلىيەت دەۋرىدىكى قۇللارنى كەمسىتىدىغان، خور كۆرىدىغان ئادەتنى تېخىچە تاشلىماپسەن، سەن تېخى كامىل مۇسۇلمان بولماپسەن» دېگەن بولىدۇ. رەسۇلۇللاھ سەللەللاھۇ ئەلەيھى ۋەسەللەم مۇسۇلماننىڭ قەدىنى چۈشۈرىدىغان كىچىككىنە بىر ئېغىز سۆزگە شۇنچىلىك قاتتىق رەددىيە بەرگەن ۋە ساھابە كىراملارنى مۇشۇنداق تەربىيىلىگەن ئىدى. ئەگەر بىزنىڭ ھالىمىزنى كۆرسە ئەجەبا نېمە دەر ئىدى!؟

جانابى رەسۇلۇللاھ سەللەللاھۇ ئەلەيھى ۋەسەللەم ھەزرىتى ئەبۇ زەر بىلەن ھەزرىتى بىلال رەزىيەللاھۇ ئەنھۇمانىڭ ئوتتۇرىدىكى ئەھۋالنى يۇقىرىقىدەك بىر تەرەپ قىلغاندىن كېيىن، قۇللارغا قانداق مۇئامىلە قىلىش كېرەكلىكىنى ئېلان قىلىپ مۇنداق دېگەن: «خىزمەتچىلىرىڭلار اللە قول ئاستىڭلاردا قىلغان بۇرادەرلىرىڭلاردۇر. بۇرادىرى قول ئاستىدا بولغان كىشى، ئۇنىڭغا ئۆزى يېگەندىن يېگۈزسۇن، ئۆزى كەيگەندىن كېيگۈزسۇن، ئۇلارنى كۈچى يەتمەيدىغان ئىشقا بۇيرىماڭلار، ئەگەر شۇنداق قىلساڭلار ئۇلارغا ياردەملىشىڭلار.»

ھەزرىتى ئەبۇ زەر رەزىيەللاھۇ ئەنھۇ ئەڭ سادىق مۇسۇلمانلاردىن بولۇپ، ھەق سۆزنى سۆزلەشتە ھېچكىمدىن تارتىنمايتتى. رەسۇلۇللاھ سەللەللاھۇ ئەلەيھى ۋەسەللەم ئۇنى مەدھىيىلەپ مۇنداق



دېگەن: «ئەبۇ زەردىنىمۇ راست سۆزلەيدىغان بىر كىشىگە ئاسمان سايە سالمدى ۋە يەر كۆرىپ بولمىدى.» ھەزرىتى ئەبۇ زەر رەزىيەللاھۇ ئەنھۇ قۇرئان كەرىم ۋە رەسۇلۇللاھ سەللەللاھۇ ئەلەيھى ۋەسەللەمنىڭ ھەدىسلىرىگە ئۆز ئەينى ئەمەل قىلاتتى. مۇنداق دېگەنلىك مۇنداق دېگەن بولدى دەپ تەۋىل قىلمايتتى. مانا بۇ ھەدىستە كۆرسىتىلگىنىدەك، ھەزرىتى ئەبۇ زەر رەزىيەللاھۇ ئەنھۇ رەسۇلۇللاھ سەللەللاھۇ ئەلەيھى ۋەسەللەمنىڭ يۇقىرىدىكى ھەدىسىگە ئەمەل قىلىپ قۇلغا ئۆزىگە ئوخشاش قىممەت باھالىق تون كېيىگۈزۈپ قويغان. بۇنىڭغا ھەيران قالغان مەئرۇر ئىبنى سۇۋەيد «نېمىشكە قۇلغىزغا ئۆزىڭىزگە ئوخشاش قىممەتلىك تون كېيىگۈزۈڭىز؟» دەپ سورىغاندا، ئۇ رەسۇلۇللاھ سەللەللاھۇ ئەلەيھى ۋەسەللەمنىڭ تەلىماتىنى ئېيتىپ بەرگەن.

ئىسلامدا قۇلغا قانداق مۇئامىلە قىلىش مەسىلىسىگە كەلسەك، ئىسلام كەلگەندە پۈتۈن دۇنيادا قۇللۇق تۈزۈمى ئەۋج ئالغان ئىدى. كۈچلۈكلەر ئاجىزلارنى، بايلار نامراتلارنى قۇل قىلىپ ئىشلىتەتتى. قۇلدارلار قول ئاستىدىكى قۇللارنى قوي - كالىغا ئوخشاش بازارغا ئاپىرىپ ساتاتتى، ئاچچىغى كەلسە ئۇراتتى، تىلايتتى ۋە ئۆلتۈرەتتى. قۇللارنىڭ خوجايىنلىرىنىڭ زۇلۇملىرىغا نارازىلىق بىلدۈرۈش ھوقۇقى يوق ئىدى. مەھكىمىلەردە قۇلدارلار قۇللىرىغا زۇلۇم قىلغانلىقى ئۈچۈن سوتلانمايتتى. بۈگۈنكى ياۋرۇپانىڭ 10 ئەسىر ئاۋۋاللىقى تارىخىنى كۆرگەن كىشى قۇل ئۇياقتا تۇرسۇن ئادەتتىكى ئىشچىلارنىڭمۇ ھېچقانداق ھوقۇقى يوقلىقىنى ئوچۇق كۆرەلەيدۇ. ئىسلام كېلىپ ئىنسانلارنى باي - كەمبەغەل، ئاجىز - كۈچلۈك، يۇقىرى تەبىقە - تۆۋەن تەبىقە، ئاق تەنلىك - قارا تەنلىك ۋە باشقا ھەر خىل ئىسىم ئاستىدا ئايرىشنى قەتئىي رەت قىلىپ، پۈتۈن ئىنسانلار تاغاقنىڭ چىشىغا ئوخشاش تەڭ - بەراۋەر ھوقۇققا ئىگە دەپ جاكارلىدى. مەككە مۇشرىكلىرىنىڭ يېڭى ئىسلام دىنىنى قوبۇل قىلماسلىقتىكى ئەڭ چوڭ سەۋەبلەرنىڭ بىرى ئىسلامنىڭ قۇللارنى خوجايىنغا ئوخشاش ئىنسان دەپ قارىغانلىقى ئىدى. ئۇلار قول ئاستىمىزدىكى قۇللار قانداقمۇ بىز بىلەن تەڭ بولىدۇ؟ بىز بۇنداق دىننى قوبۇل قىلمايمىز دەپ قارشى تۇرغان ئىدى.

ئىسلام كېلىپلا قۇللۇق تۈزۈمىنى بىراقلا ئەمەلدىن قالدۇرمىدى. چۈنكى بۇنداق قىلىش ئىنساننىڭ تەبىئىيەتتىكى زىت كېلىدۇ. ئىسلام قۇللۇقنى يوقىتىشتا ئىككى پىرىنسىپنى يولغا



تاللانغان يۈز بەھىسىنىڭ تەرىپىمە ۋە ئىزاھاتى

قويدى. بىرى قۇل قىلىش يولىنى پەقەت ئۇرۇشتا ئەسىر چۈشكەن كاپىرلارغىلا قىسقارتتى. ئۇنىڭدىن باشقا ھېچقانداق بىر يول بىلەن ئىنسانلارنى قۇل قىلىش جازىسى بولمايدۇ. ئىككىنچىسى قولىدا بار قۇللارنى ئازات قىلىشقا رىغبەتلەندۈرۈش. شۇنىڭ ئۈچۈن قۇل ئازات قىلغاننىڭ ساۋابىنى ناھايىتى چوڭ ساۋاب ۋە مۇكاپات قىلدى. خاتا ئادەم ئۆلتۈرۈش، قەسىمدىن يېنىش، روزىسىنى بۇزۇش ۋە باشقا گۇناھلارنىڭ كاپارىتىنى قۇل ئازات قىلىش قىلدى. ھەر پۇرسەتتە قۇل ئازات قىلىشقا رىغبەتلەندۈردى. مانا مۇشۇ يول بىلەن قۇلدارلار بىلەن قۇللارنى بىر - بىرىگە دۈشمەن قىلماستىن، ئىنسانىي ۋە دىنىي قېرىنداشلىق بىلەن قۇللۇقنى تۈگىتىشنى مەقسەت قىلدى. اللە تائالا مۇنداق دەيدۇ:

﴿ فَلَا أَقْتَحَمَ الْعَقَبَةَ ﴿۱۱﴾ وَمَا أَدْرَاكَ مَا الْعَقَبَةُ ﴿۱۲﴾ فَكُ رَقَبَةً ﴿۱۳﴾ أَوْ إِطْعَمْتُ فِي يَوْمٍ ذِي مَسْغَبَةٍ ﴿۱۴﴾ يَتِيمًا ذَا مَقْرَبَةٍ ﴿۱۵﴾ أَوْ مِسْكِينًا ذَا مَتْرَبَةٍ ﴿۱۶﴾ ﴾

﴿ئۇ داۋان ئاشمىدى. داۋان ئېشىشنىڭ نېمىلىكىنى بىلمەسەن؟ داۋان ئېشىش دېگەن قۇل ئازات قىلىشتۇر. ياكى ئاچارچىلىق كۈندە تۇغقانچىلىقى بولغان يېتىمگە ياكى توپىدا ياتقان مىسكىنگە تاماق بەرمەكتۇر.﴾ [سۈرە بەلەد: 11 - ئايەتتىن 16 - ئايەتقىچە]

جانابى رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە قۇللارنى خوجايىنلارنىڭ دىنى ۋە ئىنسانىي بۇرادەرلىرى دەپ ئاتىدى، بۇ سۆزنىڭ مەنىسى: قۇللار ئىككىنچى سىنىپ ئىنسانلار ئەمەس، ئۇلارمۇ سىلەرگە ئوخشاش ئىنسانلار بولۇپ، سىلەرگە ئوخشاش كۆڭلى بار، سىلەرگە ئوخشاش جېنى بار، سىلەرگە ئوخشاش خوشال بولىدۇ، قايغۇرىدۇ، سىلەر رەنجىگەن نەرسىدىن ئۇلارمۇ رەنجىيدۇ، اللە تائالانىڭ ئۇلارنى قول ئاستىڭلاردا قىلىشى بولسا، ئۇرۇپ - تىللاش، ئىزىش، زۇلۇم قىلىش ئۈچۈن ئەمەس، بەلكى سىلەرنىڭ ئىشلىرىڭلاردا ياردەمچى بولۇش ئۈچۈندۇر. شۇڭا ئۇلارنى خورلىماڭلار، ئۆزەڭلار يېگەن تاماقتىن بېرىڭلار، ئۆزەڭلار كېيىگەن كىيىمدىن كېيىگۈزۈڭلار، ئۇلارنى قۇدرىتى يەتمەيدىغان ئېغىر ئىشقا سالماڭلار، ئەگەر ئۇلارنى ئېغىر ئىشقا بۇيرۇشقا توغرا كېلىپ قالسا، ئۇلارغا ياردەملىشىڭلار. چۈنكى ئۇلار تاش - تۆمۈردىن يارىتىلغان مەخلۇق ئەمەس، ئېغىر



ئىشلار بىلەن ئۇلارنىڭ بەدەنلىرى ئاغرىيدۇ، يامان گەپ - سۆزلەر بىلەن ئۇلارنىڭ كۆڭلى رەنجىيدۇ، دېگەن بولىدۇ.

جانابى رەسۇلۇللاھ سەللەللاھۇ ئەلەيھى ۋەسەللەم يەنە بىر ھەدىستە مۇنداق دېگەن: «اللەمدىن قورقۇڭلار، قول ئاستىڭلاردىكىلەرگە ياخشىلىق قىلىڭلار، ئۇلارغا سىلەر يېگەن نەرسىدىن يېگۈزۈڭلار، كەيىگەن نەرسەڭلاردىن كەيگۈزۈڭلار، ئۇلارنى كۈچى يەتمەيدىغان ئىشقا سالماڭلار، ئەگەر ئۇلارنىڭ ئەخلاقى سىلەرگە ياقمىسا ئۇلارنى باشقىلارغا سېتىۋىتىڭلار، اللەنىڭ بەندىلىرىنى قىنىماڭلار.» ھەزرىتى ئىكرىمە رەزىيەللاھۇ ئەنھۇدىن رىۋايەت قىلىنىدۇ، رەسۇلۇللاھ سەللەللاھۇ ئەلەيھى ۋەسەللەم ئەبۇ مەسئۇدىنىڭ قۇلىنى ئۇرۇۋاتقانلىقىنى كۆرۈپ: «اللە بىلەن قەسەمكى، سېنىڭ بۇنىڭغا كۈچىڭ يەتكىنىدىن بەكراق اللەنىڭ ساڭا كۈچى يېتىدۇ.» دېگەن.

خوجايىنلارنىڭ خىزمەتچىلىرىنى كۆرگەنلىمەي ”ھەي دۆت - كالۋا، ماۋۇ ئىشنى مۇنداق قىل! ياكى ئۇنى قوبە!“ دېگەندەك قوياي ۋە يامان سۆزلەرنى قىلىشى ئىسلام ئەخلاقىغا قەتئىي ئۇيغۇن كەلمەيدۇ. رەسۇلۇللاھ سەللەللاھۇ ئەلەيھى ۋەسەللەم بىر ھەدىستە: «سىلەردىن ھېچكىم ”قۇلۇم، دېدىكىم“ دېمىسۇن، لېكىن ”ئوغلۇم، قىزىم“ دېسۇن» دېگەن.

اللە تائالا كىشىنىڭ ھەقىقەتتە تاجاۋۇز قىلىشتىن، كىشىلەرنى خور كۆرۈشتىن، ئۆز نەپسىگە تەمەننا تارتىپ مەنمەنچىلىك قىلىشتىن ساقلىسۇن. ئامىن!



## ئىككىنچى بەدىنىنىڭ مۇكاپات ئالدىنقى كىشىلەر توغرىسىدا

عن أبي موسى الأشعري رضي الله عنه قال: قال رسول الله صلى الله عليه وسلم: «ثَلَاثَةٌ لَهُمْ أَجْرَانِ: رَجُلٌ مِنْ أَهْلِ الْكِتَابِ آمَنَ بِنَبِيِّهِ وَأَمَّنَ بِمُحَمَّدٍ صَلَّى اللَّهُ عَلَيْهِ وَسَلَّمَ، وَالْعَبْدُ الْمَمْلُوكُ إِذَا أَدَّى حَقَّ اللَّهِ وَحَقَّ مَوْلِيهِ، وَرَجُلٌ كَانَتْ عِنْدَهُ أُمَّةٌ يَطُوعًا فَأَدَّبَهَا فَأَحْسَنَ تَأْدِيبَهَا، وَعَلَّمَهَا فَأَحْسَنَ تَعْلِيمَهَا، ثُمَّ أَعْتَقَهَا فَتَزَوَّجَهَا فَلَهُ أَجْرَانِ.» [رواه البخاري ومسلم]

تەربىيەسى:

ھەزرىتى ئەبۇ موسە ئەشئەرى رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئۈچ خىل كىشى بار، ئۇلارغا ئىككى قات مۇكاپات بېرىلىدۇ: بىرى ئەھلى كىتاب (يەنى يەھۇدى، ناسارا) بولۇپ، ئۆز پەيغەمبىرىگە ئىمان كەلتۈرگەن ۋە مۇھەممەد ئەلەيھىسسالامغا ئىمان كەلتۈرگەن كىشى، يەنە بىرى اللەنىڭ ھەققىنى ۋە خوجايىنىنىڭ ھەققىنى ئادا قىلغان قۇل، ئۈچىنچىسى دىدىكىنى ياخشى تەربىيەلەپ، ياخشى ئوقۇتۇپ يېتىشتۈرگەندىن كېيىن ئازات قىلغان، ئاندىن ئۇنى نىكاھقا ئالغان كىشىگە ئىككى ھەسسە مۇكاپات بېرىلىدۇ.» [ۋەھدىنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 97]

ئىزاھات:

بۇ ھەدىس ئومۇمەن ئىككى مەسىلە ئۈستىدە توختىلىدۇ، بىرى ئىسلامىيەتتىن ئىلگىرىكى دىنلار يەنە بىرى قۇللار مەسىلىسى.

دىن مەسىلىسىگە كەلسەك، اللە تائالا ئىنساننى زىمىنى گۈللەندۈرۈش ۋە ياراتقان پەرۋەردىگارىنى تونۇپ ئۇنىڭغا قۇللۇق قىلسۇن ئۈچۈن ياراتقان. ئىنسانغا يارىتىلىش غايىسى بولغان ۋەزىپىسىنى ئادا قىلالىشى ئۈچۈن دۇنيا نېمەتلىرىدىن مەنپەئەتلىنىشكە ئىنتىلىدىغان نەپس - شەھۋەت ۋە پەرۋەردىگارى ھەققىدە پىكىر يۈرگۈزىدىغان ئەقىل، ئالغۇ ئاتا قىلغان. ئەينى ۋاقىتدا



ئىنسانلار جەمئىيىتىنىڭ ئۆزلۈكسىز تەرەققىي قىلىشى ئۈچۈن ئىنسانلارنى بىر - بىرى بىلەن ھەمكارلىق ئىچىدە ياشايدىغان قىلىپ ياراتقان. لېكىن ئىنسانلار كۆپىنچە نەپسىي ھەۋەسگە يېڭىلىپ مۇشتۇمۇزورلۇق قىلىشقا مايىل بولۇپ كېتىدىغان بولغاچقا، ئۇ ياشاش قائىدە - يوسۇنلىرىنى ئۆگىتىدىغان رەھبەر ۋە ئىش - ھەرىكەتلىرىنى كونترول قىلىپ تۇرىدىغان قانۇن - تۈزۈمگە موھتاج. بۇ قانۇن - تۈزۈملەرنىڭ ئەڭ يۈكسەك ۋە ئالىي ماقام بىر زات تەرىپىدىن چىقىرىلىشى كېرەككى، ئىنسانلار ئۇ زاتنىڭ غەزىۋىدىن قورقۇپ، رەھىمىدىن ئۈمىد كۈتۈپ ئۇنىڭ قانۇن - تۈزۈملىرىنى ئىجرا قىلسۇن. اللە تائالادىن باشقا ھېچكىم ئۇنداق سۈپەتكە ئىگە ئەمەس. شۇڭلاشقا اللە تائالا ئىنساننىڭ بۇ ئېھتىياجىنى قامداپ، پەيغەمبەرلەر ئەۋەتىپ، ئۆز دەرگاھىدىن كىتابلار نازىل قىلىپ، ئىنسانلارغا دۇنيا - ئاخىرەتنىڭ بەخت - سائادەت يولىنى كۆرسىتىپ قانۇن - تۈزۈملەرنى بېكىتىپ بەرگەن.

ئىنسانلار يەر يۈزىگە ئاپىرىدە بولغاندىن بىرى اللە تائالا تەرەپتىن ئۇلارغا يول كۆرسەتكۈچى پەيغەمبەرلەر كېلىپ، اللە تائالانىڭ ئەمرى - پەرمانلىرىنى يەتكۈزۈپ تۇردى. ئەڭ بىرىنچى پەيغەمبەر ھەزرىتى ئادەم ئەلەيھىسسالامدىن تارتىپ ئەڭ ئاخىرقى پەيغەمبەر جانابى رەسۇلۇللاھ سەللەللاھۇ ئەلەيھى ۋەسەللەمگە قەدەر كەلگەن بارلىق پەيغەمبەرلەرنىڭ ئىنسانلارغا يەتكۈزگەن تەلىماتلىرىنىڭ نىگىزى ۋە غايىسى بىردۇر. ئۇ بولسىمۇ ئىنسانلارغا ئۆزىگە ئوخشاش مەخلۇقلارغا قۇل بولۇشنى تاشلاپ، ھەقىقىي پەرۋەردىگارى بولغان اللە تائالانىڭ قۇل بولۇش ۋە دۇنيا - ئاخىرەتتە بەختلىك ھايات كەچۈرۈش ئۈچۈن اللە تائالانىڭ بەلگىلەپ بەرگەن قانۇن - تۈزۈملىرىنى ئىجرا قىلىشتىن ئىبارەتتۇر. ھەر دەۋردىكى ئىنسانلارنىڭ ئىجتىمائىي تۇرمۇشى ئوخشاش بولمىغاچقا، پەيغەمبەرلەرنىڭ ئېلىپ كەلگەن ئىجتىمائىي قانۇن - تۈزۈملىرىمۇ پەرقلىق بولىدۇ. ئىنسانلار تۇرمۇشىنىڭ مۇرەككەپلىشىشىگە ئەگىشىپ قانۇن - تۈزۈملەرمۇ كۆپىيىدۇ. ئەمما ئەقىدە ۋە ۋە ئىماندا يەنى اللە تائالانىڭ بارلىقىغا، بىرلىكىگە چىن ئىشىنىش ۋە ئۇنىڭ ئۆزىگىلا قۇللۇق قىلىشتا ئۆزگىرىش بولمايدۇ. شۇڭلاشقا بىر پەيغەمبەرگە ئۈممەت بولۇپ ئىتائەت قىلغان كىشى، ئۇنىڭدىن كېيىنكى پەيغەمبەرگىمۇ ئىتائەت قىلسا، اللە تائالا ئۇنىڭغا ئىككى قات ئەجرى - مۇكاپات بېرىدۇ.



كۈنىمىزدە ساماۋى دىنلاردىن ئۈچ دىن مەۋجۇد بولۇپ، بىرى يەھۇدى دىنى يەنە بىرى خرىستىئان دىنى ۋە ئۈچىنچىسى ئىسلام دىنىدۇر. بۇ ئۈچ دىننىڭ بىرىنچىسى بولغان يەھۇدى دىنى بولسا، ئەسلى اللە تائالا تەرىپىدىن ھەزرىتى مۇسا ئەلەيھىسسالامغا چۈشۈرۈلگەن مۇقەددەس دىن ئىدى. مۇسا ئەلەيھىسسالام ئالەمدىن ئۆتكەندىن كېيىن يەھۇدىلارنىڭ يامان نىيەت موللىلىرى اللە تائالانىڭ مۇقەددەس، پاك دىنىنى ئۆزلىرى خالىغانچە بۇرمىلاپ پۈتۈنلەي بۇزۇپ تاشلىدى. اللە تائالا ئىنسانلارغا مۇسا ئەلەيھىسسالامنىڭ دىنىنىڭ ئەسلىنىڭ قانداق ئىكەنلىكىنى بىلدۈرۈش ئۈچۈن بىر نەچچە پەيغەمبەر ئەۋەتكەن بولسىمۇ، يەھۇدىلار ئۇ پەيغەمبەرلەرنى ئۆلتۈرۈپ، ئۆزلىرىنىڭ قالاق ئىددىيىسىدە چىڭ تۇردى. كېيىن اللە تائالا ئۇلارغا ھەزرىتى ئېيسا ئەلەيھىسسالامنى ئەۋەتىپ، ئۇنىڭغا ئىنجىلنى نازىل قىلدى. ئىنجىلدا مۇسا ئەلەيھىسسالامغا نازىل قىلىنغان تەۋراتنىڭ ھۆكۈملىرى بايان قىلىندى، بەزى ھۆكۈملەر ئەمەلدىن قالدۇرۇلۇپ، ئورنىغا يېڭى ھۆكۈملەر بېكىتىلدى. يەھۇدىيلارنىڭ يالغاندىن توقۇپ چىقىپ، كىشىلەرگە اللەنىڭ ھۆكۈمى دەپ ئېلان قىلغان يامان قىلمىشلىرى پاش قىلىندى. لېكىن يەھۇدىلار ئېيسا ئەلەيھىسسالامنى پەيغەمبەر دەپ تونۇپ ئىتائەت قىلىشتىن باش تارتىپ، ئىنجىلنى ئېتىراپ قىلغىلى ئۇنىمىدى. ئېيسا ئەلەيھىسسالامغا ئىمان كەلتۈرگەن كىشىلەر ئىنتايىن ئاز بولۇپ، ئۇلار «ئەنساڧىلار - ناسارالار» يەنى ئېيسا ئەلەيھىسسالامغا ياردەم بەرگۈچىلەر دەپ ئاتىلاتتى. يەھۇدىلار ئېيسا ئەلەيھىسسالامنى ئۆلتۈرۈشكە خىرىس قىلغاندا، اللە تائالا ئۇنى يەھۇدىلارنىڭ سۇيقەستىدىن ساقلاپ ئاسمانغا ئېلىپ چىقىپ كەتكەن. شۇنىڭ بىلەن ناسارالار ئىنجىلنى ئۆزلىرى يېزىپ چىقىپ شۇنىڭغا ئەمەل قىلىش ئارقىلىق ناسارا (خرىستىئان) دىنى شەكىللەندى. زاماننىڭ ئۆتۈشى بىلەن خرىستىئانلارمۇ بۇزۇلۇپ، ئەمەلىيەتتە ئەسلى تولۇق بولمىغان ئىنجىلنى ھەر تۈرلۈك يېزىپ چىقىشقا باشلىدى. ئىنجىل شۇنداق كۆپىيىپ كەتتىكى، قايسى دۇرۇس، قايسى خاتا بىلگىلى بولمايدىغان ھەلەتكە كەلدى.

ھەزرىتى ئېيسا ئەلەيھىسسالامدىن كېيىن 500 يىلدىن كۆپرەك مۇددەت ئىچىدە دۇنيانىڭ ھېچقانداق بىر يېرىدە پەيغەمبەر كەلمىدى. يەر يۈزىنى ئادالەتسىزلىك، زۇلۇم، ناھەقچىلىك، زوراۋانلىقلار قاپلاپ كەتتى. مەيلى ساماۋى دىنلارغا ئېتىقاد قىلىدىغانلار بولسۇن، مەيلى باشقا دىندىكىلەر ياكى دىنسىزلار بولسۇن ئىجتىمائىي جەھەتتە پۈتۈنلەي چىرىكىلىشىپ، ئىنسانلار بىر -



بىرىنى ئىزىشتە جاڭگاللاردىكى ۋەھشى، يىرتقۇچ ھايۋانلاردىن نەچچە ھەسسە ئېشىپ كەتتى. اللە تائالانىڭ ئىنسانلارغا رەھىم - شەپقىتى كېلىپ ئۇلارنى كۆيۈر - زالالەتنىڭ قاراڭغۇلۇقىدىن ئىمان - ھىدايەتنىڭ يورۇقلىقىغا، ھەر خىل زۇلۇملارنىڭ پاتىقىدىن ئىسلامنىڭ ئادالەتكە چىقىرىش ئۈچۈن جانابى رەسۇلۇللاھ سەللەللاھۇ ئەلەيھى ۋەسەللەمنى پۈتۈن ئىنسان ۋە جىنلارغا پەيغەمبەر قىلىپ ئەۋەتىپ، ئۇنىڭغا مەڭگۈ ئۆچمەس كالامى بولغان قۇرئان كەرىمنى نازىل قىلدى. رەسۇلۇللاھ سەللەللاھۇ ئەلەيھى ۋەسەللەم ئەڭ ئاخىرقى پەيغەمبەر بولۇپ، ئۇنىڭدىن كېيىن پەيغەمبەر كەلمەيدىغان بولغاچقا، اللە تائالا ئاخىرقى دىننى ئەڭ مۇكەممەل دىن قىلىپ، قۇرئان كەرىمنى قىيامەت كۈنىگىچىلىك كۈچكە ئىگە قىلدى ۋە ئۇنىڭدا يەر شارىنىڭ ھەر قايسى جايلىرىدا ياشايدىغان ئىنسانلارنىڭ تۇرمۇش سەۋىيىسىگە ئۇيغۇن كېلىدىغان، زاماننىڭ ئۆتۈشى بىلەن كونىراپ قالمايدىغان ئەھكاملارنى بېكىتتى. ئىسلام دىنىنىڭ نىگىزىنى اللە تائالاغا ئىمان كەلتۈرۈش قىلىپ، بارلىق ھۆكۈم ۋە گۈزەل ئەخلاقلارنى ئاشۇ ئىمانغا باغلىدى.

اللە تائالا بۇ مۇقەددەس ۋە مەڭگۈلۈك دىننى نازىل قىلىش بىلەن بىرگە بۇرۇنقى دىنلارنىڭ ھەممىنى ئەمەلدىن قالدۇردى. مۇسا ۋە ئىيسا ئەلەيھىسسالامغا ھەزرىتى مۇھەممەد ئەلەيھىسسالامنىڭ كېلىشىدىن خەۋەر بېرىپ، ئۇ كەلگەندە ئۆزلىرىنىڭ دىنلىرىنىڭ ئەمەلدىن قالىدىغانلىقىنى بىلدۈرگەن ۋە ئۇلار ئۆز ئۈمەتلىرىدىن مۇھەممەد ئەلەيھىسسالام كەلگەندە ئۆز دىنلىرىنى تاشلاپ مۇھەممەد ئەلەيھىسسالامغا ئەگىشىش توغرىلىق ۋەدە ئالغان ئىدى. چۈنكى ئىسلام دىنىنى قوبۇل قىلىش بۇرۇنقى دىنلارنىڭ ھەممىنى قوبۇل قىلغانلىق ۋە اللە تائالانىڭ ئەمرىنى ئىجرا قىلغانلىق بولىدۇ. چۈنكى ئىسلام دىنىدا بارلىق ساماۋى دىنلاردىكى ئەھكاملار ئەڭ مۇكەممەل شەكىلدە مەۋجۇد. پەقەت ئىجتىمائىي تۈزۈملەرگە بەزى ئۆزگەرتىشلەر كىرگۈزۈلگەن بولۇپ، بۇنى ئۆزگەرتكەن اللە تائالا ئۆزىدۇر. ھېچكىمنىڭ بۇنىڭغا ئېتىراز بىلدۈرۈش، قارشى چىقىش ھوقۇقى يوق. مۇھەممەد ئەلەيھىسسالام پەيغەمبەر بولۇپ كەلگەندىن كېيىن يەنە تەرسالق قىلىپ ئۆز دىنىدا چىڭ تۇرۇۋالغۇچىلار كاپىرلار بولۇپ، ئۇلارنىڭ دىنلىرى ۋە قىلغان ئىشلىرى قەتئىي قوبۇل قىلىنمايدۇ. چۈنكى ئۇلارنىڭ ئۆز دىنلىرىدا چىڭ تۇرغانلىقى اللە تائالانىڭ ئەمرىگە قارشى چىققانلىقتۇر. اللە تائالا ئۇلارغا مەن مۇھەممەد ئەلەيھىسسالامنى پەيغەمبەر قىلىپ ئەۋەتكەندىن



كەيىن ئۆز دىنىڭلارنى قويۇپ ئۇنىڭغا ئەگىشىڭلار دەپ بۇيرىغان تۇرسا، ئۇلار ياق، بىز ساڭا سەن كۆرسەتكەن بويىچە ئەمەس، ئۆزىمىز خالىغان بويىچە ئىبادەت قىلىمىز دېسە، بۇ قانداق اللەغا بويسۇنغانلىق بولىدۇ؟ اللە تائالا ئۇنداق كىشىنىڭ ئەمىلىنى قانداق قوبۇل قىلىدۇ؟ شۇڭا مۇسۇلمانلار خرىستىئانلارمۇ، يەھۇدىلارمۇ اللەغا ئىشىنىدىكەن دەپ ئالدىنپ كەتمەسلىكى كېرەك. چۈنكى ئۇلار اللە تائالاغا ھەقىقى ئىشىنىپ، ئۆز دىنىغا چىن ئەمەل قىلسا ئىدى، ئەلۋەتتە رەسۇلۇللاھ سەللەللاھۇ ئەلەيھى ۋەسەللەمگە ئىمان كەلتۈرۈپ مۇسۇلمان بولغان بولاتتى.

رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى ھەدىستە ئەنە شۇ يەھۇدىي ۋە خرىستىئانلاردىن ئىسلام دىنىنى قوبۇل قىلىپ، مۇسۇلمان بولغانلارغا اللە تائالانىڭ ئىككى قات مۇكاپات بېرىدىغانلىقىنى بىلدۈرىدۇ. بىرى ئۆز پەيغەمبىرىگە ئىشەنگەنلىكى، يەنە بىرى مۇھەممەد ئەلەيھىسسالامغا ئىمان كەلتۈرگەنلىكى ئۈچۈندۇر. ئەگەر مۇھەممەد ئەلەيھىسسالامغا ئىمان كەلتۈرمىسە، ئۇنىڭ پۈتۈن پەيغەمبەرلەرگە ئىمان كەلتۈرگەنلىكى ئىمان ھېسابلانمايدۇ.

ئىككىنچى مەسىلە قۇللۇق مەسىلىسى:

كۈنىمىزدە قۇللۇق قالمىدى، شۇڭلاشقا بۇ مەسىلە ئۈستىدە توختىلىش ھاجەتسىز. لېكىن دىن دۈشمەنلىرى دۇنياغا قۇللۇقنى ئىسلام دىنى ئېلىپ كەلگەندەك، بۇ ئۇلۇغ دىنىمىزغا ھەر تۈرلۈك تۆھمەتلەرنى چاپلايدۇ ۋە بەزى كەم ئەقىل مۇسۇلمانلارمۇ ئۇلارنىڭ دېيىشىغا ئۇسۇل ئويىناپ دۈشمەنلەرگە خىزمەت قىلىدۇ. ھالبۇكى دۇنيادا قۇللارنىڭ خوجايىنلار بىلەن ئوخشاش ئىنسان بولغانلىقىنى، ئۇلارغا ئىنسانىي مۇئامىلە قىلىپ زۇلۇم قىلماسلىق لازىملىقىنى بىرىنچى قېتىم جاكارلىغان ۋە قۇل ئازات قىلىشنى ئەڭ ئۇلۇغ ساۋابلىق ئىش قىلغان دىن ئىسلام دىنىدۇر. ئىسلام خەلىپىلىرى دەۋرىدە ئازات قىلىنغان قۇللاردىن ئەڭ داڭلىق ۋە مەشھۇر ئالىملار چىققان بولۇپ، پۈتۈن دۇنيا مۇسۇلمانلىرى بۈگۈنمۇ ئۇلارنى ھۆرمەتلىمەكتە ۋە ئۇلارنىڭ قالدۇرغان قىممەتلىك ئەسەرلىرىنى تەزىم بىلەن ئوقۇماقتا. جانابى رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى ھەدىستە قۇللارنىڭ شەنىنى يۇقىرى كۆتۈرۈپ، خوجايىننىڭ خىزمىتىنى قىلىش بىلەن بىرگە اللە



تائالاغا تائەت - ئىبادەتلىرىنى ئۆز لايىقىدا ئادا قىلغان قۇللارغا ئىككى ھەسسە مۇكاپات بېرىلىدىغانلىقىنى بىلدۈرىدۇ.

جانابى رەسۇلۇللاھ سەللەللاھۇ ئەلەيھى ۋەسەللەم يەنە قۇل ئازات قىلىشقا رىغبەتلەندۈرۈپ، قول ئاستىدىكى دىدەكنى ھۆرمەتلەپ، ياخشى ئوقۇتۇپ، تەربىيەلەپ يېتىشتۈرگەندىن كېيىن ئازات قىلغان، ئازات قىلدىم دەپ ئۇنى ئىگە - چاقسىز تاشلاپ قويماستىن ھۆر ئايال قاتارىدا چىرايلىق توپىنى قىلىپ نىكاھىغا ئالغان كىشىنىڭ ئىككى قات مۇكاپاتقا ئېرىشىدىغانلىقىنى بىلدۈرىدۇ.

دېمەك، ئىسلامدا قۇللار بۇ قەدەر ئىززەت - ھۆرمەتكە سازاۋەر بولغان ۋە شۇنداق ئالى دەرىجىگە چىقىرىلغان ئىكەن، ئىسلام قۇللۇقىنى ياقلايدىغان دىن دېيىش ئويغۇچۇق تۆھمەت بولىدۇ.

اللە تائالا بىزنى ھەقىقەتنى چۈشىنىدىغان ۋە ئۆز دىنىمىزنىڭ قەدرى - قىممىتىنى بىلىدىغان ئاڭلىق مۇسۇلمانلاردىن قىلسۇن. ئامىين!



### كىشىلەرنى ئورنىدىن قوپۇرۇش ۋە تەسەللىك توغرىسىدا

عن عبد الله بن عمر بن الخطاب رضي الله عنهما عن النبي صلى الله عليه وسلم: «أَنَّ نَهْيَ أَنْ يُقَامَ الرَّجُلُ مِنْ مَجْلِسِهِ وَيَجْلِسُ فِيهِ آخِرُ، وَلَكِنْ تَفَسَّحُوا وَتَوَسَّعُوا» وكان ابنُ عمرَ يَكْرَهُ أَنْ يَقُومَ الرَّجُلُ مِنْ مَجْلِسِهِ ثُمَّ يَجْلِسُ مَكَانَهُ. [رواه البخاري ومسلم]

**تەربىيەسى:**

ھەزرىتى ئابدۇللاھ ئىبنى ئۆمەر رەزىيەللاھۇ ئەنھۇما، جانابى رەسۇلۇللاھ سەللەللاھۇ ئەلەيھى ۋەسەللەمدىن رىۋايەت قىلىپ مۇنداق دېگەن: «بىر ئورنىدىن قوپۇرۇشتىن ئۇنىڭ ئورنىدا باشقا بىرىنىڭ ئولتۇرۇشىدىن توستى، لېكىن بىر - بىرىڭلارغا ئورۇن چىقىرىپ بېرىڭلار.» ئابدۇللاھ ئىبنى ئۆمەر رەزىيەللاھۇ ئەنھۇم بىرىنى ئورنىدىن قوپۇرۇشتىن، ئۇنىڭ ئورنىدا ئولتۇرۇشنى يامان كۆرەتتى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 6127]

### ئىزاھات:

جانابى رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە مەسجىد ۋە باشقا سورۇنلاردا ئولتۇرۇپ - قوپۇش ئادابىنى ئۆگىتىدۇ. مەسجىد ۋە كۆپ ئادەم توپلىشىدىغان يەرلەردە بىر ئادەم بۇرۇن كېلىپ ئولتۇرغان بولسا، ئۇ ئورۇن شۇ كىشىنىڭ ھەققى بولۇپ، تاكى ئۆزى قوپۇپ كەتمىگىچىلىك ئۇ ئورۇندا باشقىلارنىڭ ئولتۇرۇش ھەققى بولمايدۇ. كىشىنىڭ مەرتىۋىسى قانچىلىك يۇقىرى بولسا بولسۇن، قەيەردە بوش ئورۇن تاپسا شۇ يەردە ئولتۇرۇشى كېرەك. مەنسۇڭگە يا ئىلمىگە ياكى ئىقتىسادى ئۈستۈنلىكىگە تايىنىپ ئولتۇرغان كىشىنى قوپۇرۇشتىن، ئۇنىڭ ئورنىدا ئولتۇرۇش ئىسلام ئەخلاقىغا ئۇيغۇن كەلمەيدۇ، چۈنكى بۇ قىلىق ئورنىدىن قوپۇرۇشتىن كىشىنىڭ كۆڭلىنى ئاغرىتىدۇ. ئىسلامدا سىنىپ ئايرىمچىلىقى يوق، چوڭ كىچىك بارلىق ئىنسانلارغا ئوخشاش قارايدۇ، كىشىلەرنىڭ كۆڭلىنى رەنجىتىشكە يول قويمىدۇ، چۈنكى بۇنداق ئىشلار



كۆرۈنۈشتە ئاددى - كىچىك ئىشلاردا قىلىشىمۇ، مۇسۇلمانلار ئوتتۇرىسىدا ئاداۋەت، دۈشمەنلىك، بىر - بىرىنى يامان كۆرۈشتەك ئاقىۋەتلەرنىڭ كېلىپ چىقىشىغا سەۋەب بولىدۇ ۋە ئۆز ئارا قېرىنداشلىق رىشتىسىنى ئۇزۇپ قويىدۇ. شۇڭلاشقا جانابى رەسۇلۇللاھ سەللەللاھۇ ئەلەيھى ۋەسەللەم بۇ مەسىلىنى ئالاھىدە تىلغا ئېلىپ تەكىت لەپىزى بىلەن بايان قىلغاندۇر.

بۇ ھەدىس شېرىفىنىڭ شەرھىدە ئۆلىمالار مۇنداق دەيدۇ: ئەگەر بىر كىشى مەسجىدتە ئورۇن ئالغان بولۇپ، قايتىپ كىرىش مەقسىتى بىلەن تاشقىرىغا چىقىپ كەتكەن بولسا، ئۇ كىشىنىڭ مەزكۇر ئورۇندىكى ھەققى يوقىلىپ كەتمەيدۇ. ئەگەر بىر كىشى بىر ئورۇننى ئىگىلەپ جەيناماز، دوپپا ياكى قول ياغلىقىغا ئوخشاش بىر نەرسە قويۇپ قويغان بولسا، كېيىن كىرگەن كىشىلەر ئۇ نەرسىنى ئېلىۋېتىپ ئولتۇرۇشقا بولمايدۇ. ئەمما مەزكۇر ئورۇننى ئىگىلەپ قويۇپ پات كەلمىسە، نامازغا تەكبىر ئېيتىلغان ياكى مەسجىد توشۇپ كەتكەن بولسا، ھېلىقى ئورۇندا ئولتۇرۇشقا بولىدۇ. بىر كىشى مەسجىدتە قۇرئان ئاڭلاش، دەرس ئۆگىنىش ئۈچۈن دائىم بىر يەردە ئولتۇرىدىغان بولۇپ، كىشىلەر بۇنى بىلسە، مەزكۇر كىشى بىرەر سەۋەب بىلەن سىرتقا چىقىپ كەتكەن بولسا، ئورۇنغا بىر نەرسە قويۇپ قويىمىغان بولسىمۇ، ئۇ كىشىنىڭ ئورۇندا ئولتۇرۇشقا بولمايدۇ. ئەگەر ئۇ قايتىپ كىرگۈچىلىك نامازغا تەكبىر ئوقۇلغان بولۇپ، سەپنى تولدۇرۇش كېرەك بولۇپ قالغان تەقدىردە ئۇ ئورۇنغا ئولتۇرۇشقا بولىدۇ.

شۇنىڭدەك مەسجىدلەردە كىشىلەرنىڭ گەرەنلىرىدىن ئاتلاپ، باشلىرىغا ئايىغىنىڭ تويىلىرىنى توزۇتۇپ ئالدى سەپكە ئۆتۈش توغرا ئەمەس. بىر كۈنى رەسۇلۇللاھ سەللەللاھۇ ئەلەيھى ۋەسەللەم خۇتبە ئوقۇۋاتقاندا، بىر كىشىنىڭ جامائەتلەرنىڭ گەرەنلىرىدىن ئاتلاپ ئۆتۈۋاتقانلىقىنى كۆرۈپ «ئولتۇرغىن، كىشىلەرگە ئەزىمەت بەردىڭ» دېگەن.

ئەگەر بىر سورۇندا ياكى مەسجىدتە ئولتۇرغاندا ئالىم، پازىل بىر كىشى كېلىپ قالسا، ئولتۇرغانلار ئۇنىڭغا ھۆرمەت بىلدۈرۈپ ئورۇن چىقىرىپ بېرىش ياخشىدۇر. چۈنكى رەسۇلۇللاھ سەللەللاھۇ ئەلەيھى ۋەسەللەم: «كىشىلەرگە مەرتىۋىسىگە مۇۋاپىق مۇئامىلە قىلىڭلار» دېگەن.



سورۇنغا كېيىن كەلگەن كىشىگە ئورۇن بىكارلاپ بېرىش بەزىدە ھارام بولىدۇ بەزىدە دۇرۇس بولىدۇ. مەسىلەن: كەلگەن كىشىگە ئورنىدىن تۇرۇش خوشامەت قىلىش، ئۇنى ھەددىدىن ئارتۇق ئۇلۇغلاش يۈزىسىدىن بولسا ياكى كەلگەن كىشى، كىشىلەرنىڭ ئۇنىڭغا ئورنىدىن تۇرۇشى بىلەن ئۆزىگە تەمەننا تارتىپ پەخرىلىنىدىغان بولسا، ئۇنىڭغا ئورنىدىن تۇرۇپ ئورۇن بىكارلاپ بېرىش ھارام بولىدۇ. ئەگەر كاتتا ئالىم، قازى ۋە ھاكىمغا ئوخشاش، كىشىلەرنىڭ ئولتۇرغىنىغا، ئورنىدىن تۇرغىنىغا كۆڭۈل بۆلۈپ كەتمەيدىغان كىشىلەرگە ئورنىدىن تۇرۇش دۇرۇس بولىدۇ.

ئاتا - ئانا، ئۇستاز، يېشى چوڭ كىشىلەر كىرسە ئۇلارنى ھۆرمەتلەپ، ئورنىدىن تۇرۇپ ئۇلارغا ئورۇن بىكارلاپ بېرىشىڭ، قولىدىن كەشىمنى، ھاسسىنى ئېلىشىڭ، ئاستىغا كۆرىپ سېلىشىڭ، سۆزىگە قۇلاق سېلىشىڭ، ئاۋازىڭنى پەس قىلىشىڭ، سۆزىنى كەسمەسلىكىڭ ئىسلام ئەخلاقىدىندۇر. سۇرۇندا ئولتۇرغاندا غەپيۈت - شىكايەت قىلماسلىق، ئولتۇرغانلارنىڭ ئىچىدىن بىرەرسىنى مەسخىرە قىلىپ كۈلمەسلىك، ئۆزىنىڭ قىلغان ياخشى ئىشلىرىنى سۆزلەپ ماختانماسلىق، كىشىلەرنىڭ سىرىنى پاش قىلماسلىق، ئەيىبىنى ئاچماسلىق، سورۇندىكىلەرنى خىجل قىلماسلىق، مۇمكىن قەدەر اللە تائالا رازى بولىدىغان سۆھبەتلەرنى قىلىش، ياخشىلىققا تەرغىپ قىلىپ يامانلىقتىن ئاگاھلاندۇرۇش، كۆپ ئادەم بار يەردە ئىككى كىشى مەخپى سۆھبەتلەشمەسلىك، ئەگەر ئىككى كىشى سۆھبەتلىشىۋاتقان بولسا ئۇلارنىڭ ئىزىنى كۆپكە ئارىلاشماسلىق قاتارلىق ئىشلار سورۇنلارنىڭ ئەدەپ - ئەخلاقىدىندۇر. اللە تائالا مۇنداق دەيدۇ:

﴿ لَا خَيْرَ فِي كَثِيرٍ مِّنْ نَّجْوَاهُمْ إِلَّا مَنْ أَمَرَ بِصَدَقَةٍ أَوْ مَعْرُوفٍ أَوْ إِصْلَاحٍ بَيْنَ

النَّاسِ وَمَنْ يَفْعَلْ ذَلِكَ ابْتِغَاءَ مَرْضَاتِ اللَّهِ فَسَوْفَ نُؤْتِيهِ أَجْرًا عَظِيمًا ﴾

﴿ئۇلارنىڭ يوشۇرۇن سۆھبىتىنىڭ تولىسىدا خەيرىيەت يوقتۇر. پەقەت سەدىقە ياكى ياخشىلىققا ياكى كىشىلەرنى ئەپلەشتۈرۈشكە ئەمىرى قىلغان كىشىلەرنىڭ يوشۇرۇن سۆھبىتى بۇنىڭدىن مەستەسنا. كىمكى ئۇ ئىشلارنى اللەنىڭ رازىلىقىنى تىلەش يۈزىسىدىن قىلىدىكەن، ئۇنىڭغا بۈيۈك ئەجرى ئاتا قىلىمىز.﴾ [سۈرە نىسا: 114 - ئايەت]



الە تائالا يەنە مۇنداق دەيدۇ:

﴿يَتَأَيُّهَا الَّذِينَ ءَامَنُوا إِذَا قِيلَ لَكُمْ تَفَسَّحُوا فِي الْمَجَالِسِ فَافْسَحُوا يَفْسَحِ اللَّهُ لَكُمْ ۗ وَإِذَا قِيلَ آذِنُوا فَآذِنُوا يُرَفِّعِ اللَّهُ الَّذِينَ ءَامَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ ۗ وَاللَّهُ بِمَا تَعْمَلُونَ خَبِيرٌ ﴿١١﴾﴾

﴿ئى مۆمىنلەر! ئەگەر سورۇندا بەزىلەر سىلەرگە «ئورۇن چىقىرىپ بېرىڭلار» دېسە، ئورۇن چىقىرىپ بېرىڭلار، الە تائالا سىلەرگە رەھىمىتى ۋە جەننىتىنى كېڭەيتىپ بېرىدۇ، ئەگەر سىلەرگە: «ئورنىڭلاردىن تۇرۇپ بېرىڭلار» دېيىلسە، ئورنىڭلاردىن تۇرۇپ بېرىڭلار، الە سىلەردىن ئىمان ئېيتقانلار ۋە ئىلىم بېرىلگەنلەرنى بىر قانچە دەرىجە يۇقىرى كۆتىرىدۇ، الە سىلەرنىڭ قىلمۇتقان ئىشلىرىڭلاردىن تولۇق خەۋەرداردۇر.﴾ [سۈرە مۇجادەلە: 11 - ئايەت]

سورۇندىن قويۇش ئالدىدا مۇنۇ دۇئانى ئوقۇش سۈننەت: «سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ، أَسْتَغْفِرُكَ وَأَتُوبُ إِلَيْكَ» (ئى پەرۋەردىگارم! ساڭا ھەمدە ئېيتىش بىلەن سېنى پاك دەپ ئېتىقاد قىلىمەن، سەندىن باشقا ھېچ مەبۇد بەرھەق يوق دەپ گۇۋاھلىق بېرىمەن، سەندىن كەچۈرۈم سورايمەن ۋە ساڭا تەۋبە قىلىمەن.)

الە تائالا بىزنى مانا مۇشۇنداق پەزىلەتلىك ئەخلاقىلار بىلەن ئەخلاقلىنىپ، ناچار ۋە يامان قىلىقلاردىن يىراق قىلسۇن، ئامىين!



### ياخشى دوست تاللاش توغرىسىدا

عن أبي موسى الأشعري رضي الله عنه أن النبي صلى الله عليه وسلم قال: «إِنَّمَا مَثَلُ الْجَلِيسِ الصَّالِحِ وَجَلِيسِ السُّوءِ كَمَثَلِ الْمَسْكِ وَنَافِخِ الْكَبِيرِ، فَحَاطِلُ الْمَسْكِ إِذَا أُنِجِدَ، وَإِنَّمَا أَنْ تَبْتَاعَ مِنْهُ، وَإِنَّمَا أَنْ تَجِدَ مِنْهُ رِيحًا طَيِّبَةً، وَنَافِخُ الْكَبِيرِ إِذَا أُنِجِرِقَ ثِيَابَكَ، وَإِنَّمَا أَنْ تَجِدَ مِنْهُ رِيحًا خَبِيثَةً.» [رواه البخاري ومسلم]

**تەربىيەسى:**

ھەزرىتى ئەبۇ موسە ئەشئەرى رەزىيەللاھۇ ئەنھۇدىن رىۋايەت قىلىندۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ياخشى ھەمرا ئىپار ساتقۇچىغا ئوخشايدۇ. ناچار ھەمرا تۆمۈرچىنىڭ كۆرىكىنى باسقۇچىغا ئوخشايدۇ. ئىپار ساتقۇچى يا ساڭا ئىپاردىن ھەدىيە قىلىدۇ، ياكى سەن ئۇنىڭدىن سېتىۋالسىن، ياكى بولمىسا ئىپارنىڭ خۇش بۇيىنى پۇرايسەن. كۆرەك باسقۇچى يا كىيىمىڭنى كۆيدۈرىدۇ، ياكى ئۇنىڭ يېنىدا سېسىق پۇراقلىرىنى پۇرايسەن.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 6644]

**ئىزاھات:**

جانابى رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە بىزنى ياخشى كىشىلەرنى تاللاپ ئۇلار بىلەن دوست - ئاغىنە بولۇش، يامان دوست، يامان ئاغىنەلەردىن يىراق تۇرۇشقا چاقىرىدۇ. ياخشى دوستلارنىڭ پايدىسى بىلەن يامان ئاغىنەلەرنىڭ زىيىنىنى بايان قىلىپ، ياخشى دوستنى ئىپار ساتقۇچىغا، يامان دوستنى تۆمۈرچىنىڭ كۆرىكىنى باسقۇچىغا ئوخشتىدۇ.

ئىنسان دوستى بىلەن تونۇلىدۇ. شۇڭلاشقا كونا "دوستۇڭنى ئېيتىپ بېرىڭ، مەن سىزنىڭ قانداق كىشى ئىكەنلىكىڭنى ئېيتىپ بېرىمەن" دېگەن ئىكەن. ياخشى كىشىلەر بىلەن دوست بولسىڭىز، ئۇلار سىزنى ياخشى ئىشلارغا ئۈندەپ، يامان ئىش ۋە ناچار قىلىقلاردىن



ئاگاھلاندۇرىدۇ. سىزگە ساداقەت بىلەن راست سۆزلەرنى قىلىپ، پايدىلىق ئىشلارنى ئېيتىپ بېرىدۇ. اللە تائالانىڭ ھېسابسىز نېمەتلىرىنى ئەسلىتىپ كۆڭلۈڭىزنى ھۇزۇرلاندۇرىدۇ. سىزگە ئەيىبلىرىڭىزنى كۆرسىتىپ، پايدىسىز ئىشلاردىن توسىدۇ. سىز ئۇنىڭغا نەسھەت قىلىپ اللە تائالانى ئەسلىتىشىڭىز، اللە تائالانىڭ ساۋابىنى ئۈمىد قىلىپ ياخشى ئىشلارنى قىلىشقا ئالدىرايدۇ. ئەگەر اللە تائالانىڭ ئازابىدىن ئاگاھلاندۇرسىڭىز دەرھال يامان ئىشلاردىن قول ئۇزىدۇ. شۇنىڭ بىلەن ھەم سىز، ھەم دوستىڭىز كىشىلەر ئارىسىدا ھۆرمەتكە سازاۋەر، ئىشەنچلىك، ياخشى كىشىلەردىن بولسىلەر. ئائىلىدىكىلەر ۋە جەمئىيەتتىكى كىشىلەر سىلەرنى ئۆزىگە ئۈلگە قىلىپ، ئۇلارمۇ ياخشى كىشىلەردىن بولىدۇ. ئەزالىرى ياخشى بولغان جەمئىيەتتە زۇلۇم، ناھەقچىلىك، جىدەل - ماجىرا ۋە ئىتتىپاقسىزلىق بولمايدۇ. ھەممە بىر - بىرىگە دوست، ئىناق بولىدۇ. ئەمەلدارلار پۇقرالارنى ئەزمەيدۇ، پۇقرالار باشلىقلىرىغا قارشى ئىسيان كۆتۈرمەيدۇ. جەمئىيەتتە ھەقىقىي بەخت - سائادەت ۋە پاراۋانلىق بولىدۇ.

ياخشى دوست سىزنىڭ سىرىڭىزنى ساقلايدۇ، خاتالىقىڭىزنى كەچۈرىدۇ، ئەيىبىڭىزنى يۈگەيدۇ، كەمچىلىكىڭىزنى تۈزىتىدۇ، قىلماقچى بولغان ئىشلىرىڭىزغا ھەمكارلىشىدۇ. ياخشى دوست سىز بىلەن بىرگە بولۇشتىن زىرىكىپ قالمايدۇ، سىزدىن يىراقتا بولغاندا سىزنى ئۇنتۇپ قالمايدۇ.

ئەمما ناچار ئادەملەر بىلەن دوست بولسىڭىز، سىز ئۇلارنىڭ يامان ئىشلىرىغا ئورتاق بولمىسىڭىزمۇ بالاسى يۇقىدۇ. ئۇلارنى يامان قىلىقلىرىدىن ئاگاھلاندۇرسىڭىز، سىزنىڭ سۆزىڭىزگە قۇلاق سالمىغاننىڭ تېشىدا، سىزگە زىيان كەلتۈرۈشتىن يانمايدۇ. ئەگەر ئۇلارنىڭ قىلمىشلىرىغا كۆز يۇمسىڭىز، يامان ئىشلارغا رازى بولغان بولسىڭىز، يامانلىققا رازى بولۇپ قاراپ تۇرۇش ئۇنى ئىشلىگەنگە ئوخشاش گۇناھتۇر. شۇڭا ئاتىلىرىمىز: ”ياماننىڭ قېشىغا بارماڭ بالاسى يۇقار، قازاننىڭ قېشىغا بارماڭ قاراسى يۇقار“ دېگەن.

دېمەك، ناچار ئادەملەر بىلەن ئولتۇرۇپ - قويۇش قىلىش، ئۇلارنىڭ يامان ئىشلىرىغا رازى بولۇپ قاراپ تۇرۇش دۇرۇس ئەمەس، يامانلىقنى توسۇش لازىم. ئەگەر ئۇنى توسۇشقا قۇدرىتى يەتمەسە، ئۇنداق يامان سۆز، يامان ئىش قىلىنىۋاتقان يەرنى تاشلاپ كېتىش كېرەك. اللە تائالا مۇنداق دەيدۇ:



﴿ وَإِذَا سَمِعُوا اللَّغْوَ أَعْرَضُوا عَنْهُ وَقَالُوا لَنَا أَعْمَلُنَا وَلَكُمْ أَعْمَلُكُمْ سَلِّمٌ عَلَيْكُمْ لَا نَبْتَغِي

الْجَاهِلِينَ ﴿٥٥﴾ ﴾

﴿ئۇلار بىھۇدە سۆزلەرنى ئاڭلىغاندا ئۇنىڭدىن يۈز ئۆرۈپ، «بىزنىڭ ئەمەللىرىمىز ئۆزىمىز ئۈچۈن، سىلەرنىڭ ئەمەللىرىڭلار ئۆزەڭلار ئۈچۈن، سىلەرگە ئامانلىق بولسۇن، بىز نادانلاردىن دوستلۇق تىلىمەيمىز» دەيدۇ.﴾ [سۈرە قەسەس: 55 - ئايەت]

ناچار، يامان ئادەملەرنىڭ ئولتۇرۇشلىرىدا سەت گەپلەر، غەيۋەت - شىكايەتلەر، سۇخەنچىلىك، يالغانچىلىق، بىر - بىرىنى سەت تىللار بىلەن تىللاش ۋە باشقا ھەر تۈرلۈك ناچار قىلىقلار بولىدۇ. ئۇلارغا نەسىھەت قىلسا مەسخىرە قىلىدۇ. اللە تائالا ئۇنداقلارنىڭ سورۇنلىرىدا ئولتۇرماسلىقىنى ئەمرى قىلىپ مۇنداق دەيدۇ:

﴿ وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّى يَخُوضُوا فِي حَدِيثٍ غَيْرِهِ ۗ

وَأَمَّا يُنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ ﴿٦٨﴾ ﴾

﴿بىزنىڭ ئايەتلىرىمىز توغرىسىدا تەنە ۋە مەسخىرە قىلىپ پاراڭ سېلىۋاتقان كىشىلەرنى كۆرگىنىڭدە، ئۇلار بۇنىڭدىن باشقا پاراڭغا چۈشمىگىچە ئۇلار بىلەن بىللە ئولتۇرمىغىن، ئۇلار بىلەن بىللە ئولتۇرماسلىقىنى شەيتان ساڭا ئۇنتۇلدۇرغان بولسا، ئېسىڭگە كەلگەندىن كېيىن، زالىم قەۋم بىلەن بىللە ئولتۇرمىغىن.﴾ [سۈرە ئەنئام: 68 - ئايەت]

ياخشى - يامان دوست - ئاغىنىلەرنىڭ پايدا زىيىنى مۇشۇ دۇنيادىلا چەكلىنىپ قالمايدۇ. بەلكى قىيامەت كۈنى ھەر كىشى مۇشۇ دۇنيادا ياخشى كۆرگەن ۋە يېقىن بولغان كىشىلىرى بىلەن ھەشرى قىلىنىدۇ. ياخشىلارنى دوست تۇتقانلار ياخشىلار بىلەن، يامانلارنى دوست تۇتقانلار يامانلار بىلەن بولىدۇ. سوفى اللە يار مۇنداق دەيدۇ:

”قىيامەت كۈن قوشۇلسا جان بىلەن تەن،

قوپار ھەر ئادىمى ئۆز دوستى بىرلەن.“



الله تاڭلا بىزنى يامانلارنىڭ ئارقىسىغا كىرىپ كېتىشتىن ساقلاپ، ياخشىلارغا ھەمرا قىلسۇن،  
ئامىن!



## ھۇناھىن كەچۈرۈم قىلىنمايدىغانلار توغرىسىدا

عن أبي هريرة رضي الله عنه قال : سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ : «كُلُّ أُمَّتِي مُعَافَى إِلَّا الْمُجَاهِرِينَ ، وَإِنَّ مِنَ الْمُجَاهِرَةِ أَنْ يَعْمَلَ الرَّجُلُ بِاللَّيْلِ عَمَلًا ثُمَّ يُصْبِحُ وَقَدْ سَتَرَهُ اللَّهُ ، فَيَقُولُ : يَا فَلَانُ أَعْمَلْتُ الْبَارِحَةَ كَذَا وَكَذَا» وَقَدْ بَاتَ يَسْتُرُهُ رَبُّهُ ، وَيُصْبِحُ يَكْشِفُ سِتْرَ اللَّهِ عَنْهُ . [رواه البخاري ومسلم]

تەربىيەسى:

ھەزرىتى ئەبۇ ھۇرەيرە رەزىيەللاھۇ ئەنھۇ رىۋايەت قىلىپ، جانابى رەسۇلۇللاھ سەللەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىغان ئىدىم دەيدۇ: «ئۈمىتىمنىڭ ھەممىسى ئەپۇ قىلىنىدۇ، ئوچۇق - ئاشكارا گۇناھ قىلغۇچىلار بولسا كەچۈرۈم قىلىنمايدۇ. بىر ئادەم كېچىسى بىرەر گۇناھ ئىشنى قىلغان ۋە اللە ئۇنى يوشۇرغان بولسا، ئۇ ئادەمنىڭ ئەتىگىنى تۇرۇپ: ”ھوي پالانى! مەن ئاخشام مۇنداق، مۇنداق ئىشلارنى قىلدىم“ دەپ، اللە يوشۇرغان بۇ ئىشنى ئەتىگىنى ئاشكارىلىشى، ئوچۇق گۇناھ قىلغانلىق جۈملىسىدىن بولىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 5930]

ئىزاھات:

اللە تائالا بەندىلىرىگە چەكسىز مېھرىبان بولغانلىقى ئۈچۈن، بەندىلەردىن ئۆتەلگەن كەمچىلىكلەرنى ئۆز رەھمىتى بىلەن ئەپۇ قىلىپ كەچۈرىدۇ. لېكىن اللە تائالانىڭ بۇ ئەپۇ - مەغپىرىتىدىن مەھرۇم قالدىغان بەزى ئىنسانلارمۇ بار. ئۇلار شۇنداق رەزىل، پەسكەش مەخلۇقلاركى، اللە تائالاغا ئاسىيلىق قىلىشتىن قورقمايدۇ، كىشىلەردىن ھايا قىلمايدۇ. ئۇنداق ھاياسىز ئىنسانلار كىشىلەرنىڭ كۆزى ئالدىدا ھەر تۈرلۈك يامان قىلىقلارنى قىلىشتىن تەپ تارتمايدۇ. اللە تائالانىڭ دىنىغا ۋە ئەمرى - پەرمانلىرىغا ئەمەل قىلىشنىڭ ئورنىغا ناپەرمانلىق قىلىدۇ.



الە تائالانىڭ مەغپىرىتىدىن مەھرۇم قالدىغان ئىنسانلارنىڭ يەنە بىر تۈرى، كېچىسى ھاراق ئىچىش، زىنا قىلىش، قىمار ئويناش قاتارلىق گۇناھ - مەسىيەتلەرنى ئىشلەپ، مەزكۇر جىنايى قىلمىشلىرىنى ئىرتىسى پەخىرلەنگەن ھالدا، باشقىلارغا: ”مەن كېچىدىن ئۇنداق قىلدىم، مۇنداق قىلدىم“ دەپ سۆزلەپ بېرىدىغانلاردۇر. ئۇلار گۇيا ئۆزلىرىنى ئاشۇنداق ئىشلارنى قىلالايدىغان جاسارەتلىك ئادەملەر دەپ ئويلايدۇ. ئۇنداق تەبىئىي بۇزۇق، كۆڭلى قارا، ھاياسىز ئىنسانلاردىن بىر نەچچىسى جۇغلىشىپ قالسا، قىلىشىدىغان پاراڭلىرى - - ھەر بىرى ئۆز رەسۋالىقى بىلەن پەخىرلىنىپ - - ”مەن مانچە ئايال بىلەن بىر يەردە بولدۇم، مەن قىماردا مانچىلىك پۇل ئۇنىۋالدىم، مەن ھاراقنى راسا ئىچىپ مەس بولۇپ تازا پۇخادىن چىقتىم“ دېگەنلەردىن ئىبارەت بولىدۇ. ھەتتا بەزىلىرى قىلمىغان گۇناھلارنىمۇ قىلدىم دەپ پو ئېتىپ ئۆزىنى كۆرسىتىشكە تىرىشىدۇ. ئۇنداق نۇمۇسىز ئىنسانلار يازغۇچى، ئەدىب بولۇپ قالسا، يازغان شېئىرلىرى، رومان، پوئىستلىرى ھاراق ئىچىپ مەس بولغان، نا مەھرەم ئاياللار بىلەن قانداق ئالاقە باغلاپ زىنا قىلغان رەسۋالىقلارنى گەۋدىلەپ تەسۋىرلەشتىن ئىبارەت بولىدۇ.

جانابى رەسۋۇلۇللاھ سەللەللاھۇ ئەلەيھى ۋەسەللەم بۇ ھەدىستە ئەنە شۇنداق رەسۋا، ھاياسىز ئىنسانلارنىڭ ئاقىۋىتىدىن ئاگاھلاندۇرىدۇ. الە تائالا ئۇنداق ئىنسانلارنىڭ گۇناھىنى كەچۈرمەيدۇ. چۈنكى ئۇلار بىلمەسلىكتىن ياكى خاتالاشقانلىقتىن ئەمەس، بەلكى قەستەن الە تائالاغا ئىسيان قىلغان ھالدا گۇناھ ئىشلەيدۇ. ئۇلار ئەتراپىدىكى ئىنسانلارنى كەمسىتىپ كۆزىگە ئىلمىگەنلىكى ئۈچۈن، گۇناھ - مەسىيەت ۋە يامان ئىشلارنى كىشىلەرنىڭ كۆزى ئالدىدا ئاشكارا قىلىۋىرىدۇ. ئۇلار كۆڭلىدە كىشىلەردىن ھايا قىلىپ ئۇيىلىش دېگەن تۇيغۇ يوقالغان بۇزۇق ئىنسانلاردۇر. ھەممىدىن يامىنى الە تائالانىڭ مۇقەددەس دىنى ۋە ئۇلۇغ ئەمرى - پەرمانلىرىغا پىسەنت قىلمايدۇ. الە تائالا توسقان ئىشلارنى يوشۇرۇن - ئاشكارا قىلىۋىرىدۇ. يوشۇرۇن قىلغان ئىشلىرىنىمۇ ئاشكارىلاپ سۆزلەپ يۈرىدۇ. ئۇلار بۇ قىلمىشلىرى بىلەن جەمئىيەتتە ئەخلاقسىزلىق ۋە گۇناھ - مەسىيەتلەرنىڭ ئومۇملىشىپ كېتىشىگە، ئىمانى ئاجىز كىشىلەرنىڭ گۇناھ ئىشلەشكە جۈرئەت قىلىشىغا سەۋەبچى بولىدۇ. شۇنىڭ ئۈچۈنمۇ الە تائالا ئۇلارنى كەچۈرمەيدۇ.



اللہ تائالا قۇرئان كەرىمدە گۇناھنى كەچۈرۈم قىلىدىغان كىشىلەرنى بايان قىلىپ مۇنداق دەيدۇ:

﴿ وَالَّذِينَ إِذَا فَعَلُوا فَحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَنْ يَغْفِرُ اللَّهُ إِلَّاهُ وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ ﴿١٣٦﴾ أُولَٰئِكَ جَزَاءُ هُم مَّغْفِرَةٌ مِّن رَّبِّهِمْ وَجَنَّاتٌ تَجْرِي مِن تَحْتِهَا الْأَنْهَارُ خَالِدِينَ فِيهَا وَنِعْمَ أَجْرُ الْعَمَلِينَ ﴿١٣٧﴾ ﴾

﴿تەقۋادارلار يامان بىر گۇناھ قىلىپ قالسا ياكى ئۆزلىرىگە زۇلۇم قىلسا اللەنى ياد ئېتىدۇ، گۇناھلىرى ئۈچۈن مەغپىرەت تەلەپ قىلىدۇ، گۇناھنى كەچۈرىدىغان اللەدىن باشقا كىم بار؟ ئۇلار قىلمىشلىرىنى بىلىپ تۇرۇپ داۋاملاشتۇرمايدۇ. ئۇلارنىڭ (يەنى يۇقىرىدىكى خىسەتلەرگە ئىگە كىشىلەرنىڭ) مۇكاپاتى پەرۋەردىگارى تەرىپىدىن بولغان مەغپىرەت ۋە ئاستىدىن ئۆستەڭلەر ئېقىپ تۇرىدىغان جەننەتلەردۇر. بۇ يەرلەردە ئۇلار مەڭگۈ قالىدۇ. ياخشى ئىش قىلغۇچىلارنىڭ ئېرىشىدىغان ساۋابى نېمىدىگەن ياخشى!﴾ [سۈرە ئال ئىمران: 135 - 136 - ئايەتلەر]

ئىنسان ئاجىز مەخلۇق، نەپسى - شەيتاننىڭ ئارقىسىغا كىرىپ بەزى چوڭ - كىچىك گۇناھلارنى قىلىپ سالىدۇ، مۇسۇلمان ئادەم بەزىدە غەپلەت بېسىپ گۇناھ - مەسىيەتلەرگە چۈشۈپ قالسا، اللە تائالانىڭ رەھمىتىنى، ئۆزىنىڭ چوڭ خاتالىق ئۆتكۈزگەنلىكىنى ئەسلەپ، خاتالىقىنى تونۇپ، اللە تائالادىن مەغپىرەت تەلەپ قىلسا، قىلىپ تاشلىغان گۇناھغا پۇشايمان قىلىپ، ئۆزىنى ئۇنداق يامان ئىشلاردىن تارتسا، گۇناھلارنى مەغپىرەت قىلغۇچى، مېھرىبان اللە ئەلۋەتتە ئۇ بەندىنى ئەيۈ قىلىپ گۇناھنى كەچۈرىدۇ.

ھەر قانداق بىر گۇناھنى ئىشلەپ سالغان كىشى، اللە تائالاغا تەۋبە قىلىپ، مەغپىرەت تىلشى ۋە يامان ئىشلىرىنى كىشىلەرگە ئېيتماسلىقى كېرەك. ھەدىس قۇدىسىدا مۇنداق كەلگەن: «اللە تائالا بۇ دۇنيادا مۇمىن بەندىسىنىڭ قىلغان گۇناھىنى يوشۇرىدۇ، قىيامەت كۈنى ئۇنى گۇناھىغا ئىقرار قىلدۇرۇپ "سەن مۇنداق، مۇنداق ئىشلارنى قىلغىنىڭ ئېسىڭدە بارمۇ؟" دەيدۇ. بەندە گۇناھلىرىنى ئېتىراپ قىلىپ: "ئېسىمدە بار، ئۇ گۇناھلارنى مەن قىلغان" دەيدۇ. ئاندىن اللە تائالا:



”مەن سېنىڭ گۇناھلىرىڭنى دۇنيادا يوشۇرغان ئىدىم، بۇگۈنمۇ يوشۇرۇمەن“ دەپ بەندىسىنى ئېپۇ قىلىدۇ.»

يۇقىرىدىكى ھەدىستە يەنە سىز ساقلاشنىڭ زۆرۈرلىكىگە ئىشارەت باردۇر. چۈنكى ئۆزىنىڭ سىرىنى ساقلىيالمىغان ئادەم باشقىلارنىڭ سىرىنى ساقلىيالمىدۇ، بىر - بىرىنىڭ سىرلىرىنى ساقلىيالمىغان كىشىلەرنىڭ ئوتتۇرىسىدا دوستلۇق، ئىناقلىق بولمايدۇ. دوستلۇق - ئىتتىپاقلىق بولمىغان جەمئىيەتتە ئامانلىق بولمايدۇ. شۇڭلاشقا ھەر بىر كىشى ئۆزىنىڭ، ئائىلىسىنىڭ ۋە دوستلىرىنىڭ سىرلىرىنى ساقلىشى، ئۇنى ئاشكارىلىماسلىقى لازىم. ھەزرىتى ئۆمەر ئىبنى ئابدۇل ئېزىز رەزىيەللاھۇ ئەنھۇ مۇنداق دېگەن: ”قەلبىلەر ساندۇقلاردۇر، ئېغىزلار ئۇنىڭ قۇلۇبلىرى ۋە تىللار ئاچقۇچلىرىدۇر. ھەر بىر ئىنسان سىرىنىڭ ئاچقۇچىنى ساقلىسۇن.“

اللە تائالا بىزنى گۇناھ - مەسىيەتلەرگە چۈشۈپ قېلىپ، بۇ دۇنيادىن تەۋبە قىلماي كېتىپ قېلىشتىن، دۇنيا - ئاخىرەتتە خەلقى ئالەم ئالدىدا رەسۋا بولۇشتىن ساقلىسۇن. بىزدىن ئۆتەلگەن خاتالىقلارنى دۇنيا ۋە ئاخىرەتتە يوشۇرۇپ ئەپۇ قىلسۇن. ئامىن!



## مۇسۇلمانلار ئۆز ئارا نەسىھەت قىلىش توغرىسىدا

عن جرير بن عبد الله البجلي رضي الله عنه قال : «بَايَعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَلَى إِقَامَةِ الصَّلَاةِ، وَإِيتَاءِ الزَّكَاةِ وَالنُّصْحِ لِكُلِّ مُسْلِمٍ.» [رواه البخاري ومسلم]

### تەربىيەسى:-

ھەزرىتى جەرر ئىبنى ئابدۇللاھ بۇجەلى رەزىيەللاھۇ ئەنھۇ رىۋايەت قىلىپ مۇنداق دەيدۇ: ”مەن رەسۇلۇللاھ سەللەللاھۇ ئەلەيھى ۋەسەللەمگە نامازنى ئادا قىلىشقا، زاكاتنى بېرىشكە ۋە ھەممە مۇسۇلمانلارغا نەسىھەت قىلىشقا بەيئەت قىلدىم.“ [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 57]

### ئىزاھات:-

ئىسلام دىنىنىڭ ئاساسى ۋە ئۇنى تۇتۇپ تۇرىدىغان تۈۋرۈكى ئۈچ نەرسە بولۇپ، ئۇنىڭسىز ئىسلام مەۋجۇد بولمايدۇ. كىمكى بۇ ئۈچ نەرسىنى تەلەپكە لايىق ئورۇنلىسا، ئۇ ھەقىقى مۇسۇلمان بولىدۇ. ئۇ ئۈچ نەرسە ناماز، زاكات ۋە مۇسۇلمانلار ئۆز ئارا بىر - بىرىگە نەسىھەت قىلىشتۇر.

1 - ناماز . - مۇسۇلمان بىلەن كاپىرنىڭ ئوتتۇرىسىنى ئايرىدىغان پەرق نامازدۇر. قەستەن ناماز ئوقۇمىغان ئادەم ئۆزىنى ”مەن مۇسۇلمان“ دەپ ئاتىۋالسىمۇ ئىسلام دىنىدىن چىقىپ كېتىدۇ. رەسۇلۇللاھ سەللەللاھۇ ئەلەيھى ۋەسەللەم: «نامازنى قەستەن تەرك ئەتكەن ئادەم كاپىر بولىدۇ» دېگەن. رەسۇلۇللاھ سەللەللاھۇ ئەلەيھى ۋەسەللەم يەنە مۇنداق دەيدۇ: «ئىنسانلار بىر اللەدىن باشقا بەرھەق مەبۇد يوق، مۇھەممەد ئەلەيھىسسالام اللەنىڭ ئەلچىسى دەپ گۇۋاھلىق بەرگۈچىلىك، نامازنى ئادا قىلغۇچىلىك، زاكاتنى بەرگۈچىلىك ئۇلار بىلەن ئۇرۇشۇشقا بۇيرۇلدىم. ئەگەر ئۇلار يۇقىرىدىكى ئىشلارنى قىلسا قانلىرىنى ۋە ماللىرىنى مەندىن ساقلاپ قالىدۇ. پەقەت قىساس ئېلىشلا بولىدۇ. ئۇلارنىڭ ھېسابى اللە تائالاغا تاپشۇرۇلدى.» ناماز ئىنساننى پەرۋەردىگارى بىلەن كۆرۈشتۈرۈپ، ئۇنىڭ چەكسىز نېمەتلىرىنى ئەسلىتىپ تۇرىدۇ. اللە تائالانى ئېسىدىن چىقارماي كۈندە بەش قېتىم ئۇنىڭ



ھۆزۈرىدا مۇناجات قىلىپ تۇرغان كىشىنىڭ گۇناھ - مەسىھەتلەرگە چۈشۈپ قېلىشى ئىنتايىن ئاز بولىدۇ. شۇنىڭ ئۈچۈن اللە تائالا قۇرئان كەرىمدە

﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾

﴿ناماز ھەقىقەتەن قەبىھ ئىشلاردىن ۋە گۇناھلاردىن توسىدۇ﴾ دېگەن. [سۈرە ئەنكەبۇت: 45 - ئايەت]

ئىنسان ئىسلام دىنىنى قوبۇل قىلىپ مۇسۇلمان بولغاندىن كېيىنلا ئۇنىڭغا پەرز بولىدىغان ئىبادەت نامازدۇر. ناماز اللە تائالا بىلەن بەندىنىڭ ئارىسىدىكى ۋاسىتە بولسا، زاكات مۇسۇلمانلار ئارىسىدىكى قېرىنداشلىق رىشتىسىدۇر. شۇنىڭ ئۈچۈن قۇرئان كەرىمدە كۆپىنچە ناماز بىلەن زاكات بىرلىكتە تىلغا ئېلىنىدۇ. اللە تائالا مۇنداق دەيدۇ:

﴿وَأَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ ذَلِكَ ذِكْرِي

لِلذَّاكِرِينَ ﴿١٤٤﴾﴾

﴿كۈندۈزنىڭ ئىككى تەرىپىدە (يەنى ئەتىگەندە ۋە كەچقۇرۇن ۋاقىتلىرىدا) ۋە كېچىنىڭ دەسلەپكى ۋاقىتلىرىدا ناماز ئۆتىگىن. شۈبھىسىزكى، ياخشى ئىشلار ئارقىلىق يامان ئىشلار يۇيۇلىدۇ. بۇ چۈشەنگۈچىلەر ئۈچۈن ۋەز - نەسىھەتتۇر.﴾ [سۈرە ھۇد: 114 - ئايەت]

﴿إِنَّ الْإِنْسَانَ خُلِقَ هَلُوعًا ﴿١﴾ إِذَا مَسَّهُ الشَّرُّ جَزُوعًا ﴿٢﴾ وَإِذَا مَسَّهُ الْخَيْرُ مَنُوعًا ﴿٣﴾﴾

﴿إِلَّا الْمُصَلِّينَ ﴿٤﴾ الَّذِينَ هُمْ عَلَىٰ صَلَاتِهِمْ دَائِمُونَ ﴿٥﴾ وَالَّذِينَ فِي أَمْوَالِهِمْ حَقٌّ مَّعْلُومٌ ﴿٦﴾﴾

﴿لِلسَّائِلِ وَالْمَحْرُورِ ﴿٧﴾﴾

﴿ئىنسان ھەقىقەتەن چىدامسىز يارىتىلدى. ئۇنىڭغا بىرەر كۆڭۈلسىزلىك يەتكەن چاغدا زارلانغۇچىدۇر. بىرەر ياخشىلىق يەتكەن چاغدا، بېخىللىق قىلغۇچىدۇر. پەقەت تۆۋەندىكىلەر بۇنىڭدىن مۇستەسنا: نامازغا ھەمىشە رىئايە قىلغۇچىلاردۇر. ماللىرىدىن تىلەيدىغان ۋە تىلىمەيدىغان پېقىرغا مۇئەييەت ھەق (يەنى زاكات) بەرگۈچىلەر...﴾ [سۈرە مەئارىج: 19 - ئايەتتىن 25 - ئايەتلەرغىچە]



﴿ وَمَا أَمْرًا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ

وَذَلِكَ دِينُ الْقِيَمَةِ ﴿٥﴾ ﴾

﴿ئۇلار پەقەت ئىبادەتنى اللەغا خالاس قىلغان، ھەق دىنغا ئېتىقاد قىلغان ھالدا يالغۇز اللەغىلا ئىبادەت قىلىشقا بۇيرۇلدى. نامازنى ئادا قىلىشقا، زاكاتنى بېرىشكە بۇيرۇلدى. ئەنە شۇلار توغرا دىندۇر.﴾ [سۈرە بەيىنە: 5 - ئايەت]

اللە تائالا ھەبىبى مۇھەممەد سەللەللاھۇ ئەلەيھى ۋەسەللەمگە پەزىلى كەرىمىنى كۆرسىتىش ۋە ئۇنىڭغا ئاتا قىلىدىغان نېمەتلىرىنى تولۇقلاش ئۈچۈن ئۇنى بىر كېچىدە مەسجىد ھەرەمدىن مەسجىدى ئەقساغا ئېلىپ باردى، ئۇ يەردىن يەتتە قات ئاسماننىڭ ئۈستىگە ئېلىپ چىقىپ ئۆزىگە ئىككى ياچاق مىقدارى ياكى ئۇنىڭدىنمۇ يېقىنراق يېقىنلاشتۇرۇپ، رازى بولغۇچىلىك ياخشىلىقلارنى بەردى ۋە ئۈمىتىگە ھەر كۈنى 50 ۋاقىت ناماز ئوقۇشنى پەرز قىلدى. رەسۇلۇللاھ سەللەللاھۇ ئەلەيھى ۋەسەللەمنىڭ نامازنى يەتتىلىتىپ بېرىشنى تىلشى بىلەن 50 ۋاقىت نامازنى 5 ۋاقىتقا چۈشۈرۈپ بېرىپ، 5 ۋاقىت نامازنى ئادا قىلغان كىشىگە 50 ۋاقىت نامازنىڭ ساۋابىنى بېرىدىغانلىقىنى بىلدۈردى. اللە تائالا نامازنىڭ ۋاقىتلىرىنى بەلگۈلەپ، ئۇنى ئادا قىلىش ئۈسۈلىنى رەسۇلۇللاھ سەللەللاھۇ ئەلەيھى ۋەسەللەمگە ئۈگەتكەن. اللە تائالا مۇنداق دەيدۇ:

﴿ إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا ﴾

﴿شۈبھىسىزكى، ناماز مۆمىنلەرگە ۋاقىتى بەلگىلەنگەن پەرز قىلىندى.﴾ [سۈرە نىسا: 103 - ئايەتنىڭ بىر قىسمى] رەسۇلۇللاھ سەللەللاھۇ ئەلەيھى ۋەسەللەم ناماز ئوقۇشنىڭ ئۈسۈلىنى ئۆگىتىپ: «نامازنى مېنىڭ ئوقۇغىنىمداك ئوقۇڭلار» دېگەن.

اللە تائالا نامازنى ئادا قىلغان كىشىلەرنى ھەقىقى مۆمىنلەر دەپ ئاتاپ، ئۇلارغا ئالى دەرىجىلەرنى ۋەدە قىلىپ مۇنداق دەيدۇ:



﴿ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ﴿٢٤﴾ أُولَٰئِكَ هُمُ الْمُؤْمِنُونَ حَقًّا هُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ﴿٢٥﴾ ﴾

﴿ئۇلار مۇكەممەل رەۋىشتە ناماز ئوقۇيدۇ، بىز ئۇلارغا رىزىق قىلىپ بەرگەن پۇل - مالدىن اللە يولىدا سەرپ قىلىدۇ، ئەنە شۇلار ھەقىقى مۆمىنلەردۇر، ئۇلار پەرۋەردىگارىنىڭ دەرگاھىدا يۇقىرى مەرتىۋىلەرگە، مەغپىرەتكە ۋە ئېسىل رىزىققا (جەننەتكە) ئېرىشىدۇ.﴾ [سۇرە ئەنفال: 3 - 4 - ئايەتلەر]

اللە تائالا نامازغا سەل قاراش ۋە ئۇنى تەرك ئېتىشتىن ئاگاھلاندۇرۇپ مۇنداق دەيدۇ:

﴿ خَلْفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسَوْفَ يَلْقَوْنَ غِيًّا ﴿٥٩﴾ ﴾

﴿ئۇلار (يەنى پەيغەمبەرلەر) كەتكەندىن كېيىن ئۇلارنىڭ ئورنىنى باسقان ئورۇن باسارلار نامازنى تەرك ئەتتى، نەپسى خاھىشلىرىغا ئەگەشتى، ئۇلار (قىيامەتتە) گۇمراھلىقىنىڭ جازاسىنى تارتىدۇ.﴾ [سۇرە مەرىم: 59 - ئايەت]

ناماز ھەققىدە كەلگەن ئايەت - ھەدىسلەر ناھايىتى كۆپ. ئېچىنارلىقى شۇكى، مۇسۇلمانلارنىڭ كۆپ سانلىقى نامازنىڭ ئەھمىيىتىنى ۋە ئۇنى تەرك ئېتىشىنىڭ قانداق يامان گۇناھ ئىكەنلىكىنى بېلىدۇ. بىلىپ تۇرۇپ نامازغا سەل قارايدۇ ۋە ئۇنى خالىغاندا ئوقۇپ قويۇپ، خالىغاندا تەرك ئېتىدۇ. نامازنى ئوقۇغانلارمۇ تەلەپكە لايىق ئىخلاس ۋە ھۆزۈر قەلب بىلەن، اللە تائالانىڭ ئالدىدا قول باغلاپ تۇرۇپ مۇناجات قىلغانلىقىنى ھېس قىلىپ ئەيمەنگەن ھالدا ئوقۇمايدۇ. ئۇنى خۇددى بىر ئالۋاڭ ياكى ئادەتكە ئوخشاش ئوقۇپ قويىدۇ. ئۇنداق ئوقۇغان نامازنىڭ نە ئۆزىگە، نە جەمئىيەتكە پايدىسى بولمايدۇ. ھالبۇكى اللە تائالا نىجات تاپىدىغان مۆمىنلەرنىڭ نامازنى ھۆزۈر قەلب بىلەن ئادا قىلىدىغان كىشىلەر بولغانلىقىنى بايان قىلىپ مۇنداق دەيدۇ:

﴿ قَدْ أَفْلَحَ الْمُؤْمِنُونَ ﴿١﴾ الَّذِينَ هُمْ فِي صَلَاتِهِمْ خَاشِعُونَ ﴿٢﴾ ﴾



﴿مۇمىنلەر ھەقىقەتەن بەختكە ئېرىشتى، ئۇلار نامازلىرىدا اللەنىڭ ئۇلۇغلىقىدىن سۈر بېسىپ كەتكەنلىكتىن ئەيمىنىپ تۇرغۇچىلاردۇر.﴾ [سۈرە مۇئمىنۇن: 1 - 2 - ئايەت]

2 - زاكات - . زاكات بولسا ئىسلامنىڭ بەش ئاساسىنىڭ بىرى بولۇپ، قۇرئان كەرىمدە كۆپىنچە ناماز بىلەن بىرگە تىلغا ئېلىنىدۇ. زاكات مال بىلەن قىلىنىدىغان ئىبادەت بولۇپ، مەلۇم مىقداردا ئىقتىسادقا ئىگە بولغان كىشىلەر، يىلدا بىر قېتىم مېلىنىڭ يۈزە ئىككى يېرىم پىرسەنتىنى نامرات - كەمبەغەل، ئاجىز، بىچارىلەرگە غەمخورلۇق تەرىقىسىدە بېرىدۇ. زاكات ئىسلام جەمئىيىتىدە باي بىلە كەمبەغەل ئوتتۇرىدىكى ئېغىر پەرقنى يەڭگىللىتىپ، كەمبەغەللەرگىمۇ مەلۇم تۇرمۇش سەۋىيىسى كاپالەت قىلىش، ئىجتىمائىي قېرىنداشلىق تۇيغۇسىنى ئەمەلىي جارى قىلدۇرۇش ... ئۈچۈن يولغا قويۇلغاندۇر. كاپىتالىست جەمئىيەتتە ئىقتىساد مەلۇم كىشىلەرنىڭ قولىدا بولۇپ، باشقىلار ئۇلارغا ئىشلەپ بېرىپ جېنىنى ئاران باقىدۇ. ئۇنداق جەمئىيەتتە مەيلى ھۆكۈمەت، مەيلى شەخسلەردە رەھىم - شەپقەت بولمايدۇ. خۇددى رەسۇلۇللاھ سەللەللاھۇ ئەلەيھى ۋەسەللەم دېگەندەك: «بايلار ئىككى تاغ ئالتۇنغا ئېرىشسە، يەنە ئۈچىنچىسىنى ئىستەيدۇ.»

كوممۇنىزم بولسا ھەممە ئادەمنى تەڭ - باراۋەر قىلىمىز دېگەن شۇئار ئاستىدا شەخسىي ئىگىلىككە قارشى چىقىپ، بايلارنىڭ مال - مۈلكىنى زورلۇق - زومبۇرلۇق بىلەن تارتىپ ئېلىپ ھەممە ئادەمنى ئوخشاش نامرات قىلىپ قويىدۇ. نامرات - يالاڭتۇشلەرنى بايلارغا قارشى كۈشكۈرتۈپ، خەلق ئوتتۇرىسىدا سىنىپىي كۈرەش، دۈشمەنلىك، ئاداۋەت پەيدا قىلىدۇ. كوممۇنىزم جەمئىيىتىدە ئىنسانلار خۇددى جانسىز سايمانغا ئوخشاش بولۇپ، ھۆكۈمەتنىڭ بۇيرۇغىنى قىلىپ، بەرگىنىنى يەپ ياشاشقا مەجبۇر. جەمئىيەت ئەزالىرىنىڭ ئۆز ئىختىيارى بىلەن خالىغان ئىشنى تاللاش ھوقۇقى بولمىغاچقا، پۇقرالار سۈنئىي خوشاللىق بىلەن ياشاشقا مەھكۇم.

ئەمما اللە تائالانىڭ دىنى بولغان مۇقەددەس ئىسلام جەمئىيىتىدە بولسا، ئىنسانلارنىڭ تەڭ - باراۋەرلىكىنى ھېچكىمنى رەنجىتمەستىن، كىشىلەرنى بىر - بىرىگە دۈشمەن قىلماستىن، قېرىنداشلىق، دوستلۇق، ئىناقلىقنى مۇستەھكەملىگەن ھالدا قولغا كەلتۈرىدۇ. اللە تائالا زاكاتنى ھۆكۈمەت تەرەپتىن ئېلىنىدىغان ئالۋاڭ - سىلىق قىلماستىن، اللە تائالانىڭ رازىلىقىغا ۋە ئۇلۇغ



مۇكاپىتىغا ئېرىشىدىغان چوڭ ئىبادەت قىلىپ بېكىتتى. شۇڭلاشقا ئىقتىسادى ياخشى بولغان مۇسۇلمانلار اللە تائالانىڭ رازىلىقىغا ئېرىشىش ئۈچۈن، ئۆز ئىختىيارى بىلەن مېلىنىڭ زاكىتىنى ئايرىپ، كۆڭۈل رازىلىقى بىلەن زاكات ئالدىغان كەمبەغەللەرنى ئىستەپ - تېپىپ ئايرىپ بېرىدۇ. بىر يىللىق زاكىتىنى كەمبەغەللەرگە بېرىۋالغان مۇسۇلمان ئۆزىنى ناھايىتى بەختلىك ھېس قىلىدۇ. ئۇلار زاكاتنى بېرىشتە كەمبەغەللەردىن ھېچنەرسە تەلەپ قىلمىغانلىقى ۋە نامراتلارنى كەمىستىپ مىننەت قىلمىغانلىقى ئۈچۈن باي - كەمبەغەل ئوتتۇرىسىدا دۈشمەنلىك بولمايدۇ. ئىسلامدا ئىنسانلار باي - كەمبەغەل، يۇقىرى تەبىقە - تۆۋەن تەبىقە، ھاكىم - مەھكۇم دەپ ئايرىلمىغانلىقى ئۈچۈن پۈتۈن جەمئىيەت ئەزالىرى ھەقىقىي قېرىنداشلىق ئىچىدە خوشال - خورام تۇرمۇش كەچۈرىدۇ.

زاكاتنىڭ قانداق چىقىرىلىشى ۋە قايسى ماللاردىن چىقىرىلىدىغانلىقى ھەققىدىكى تەپسىلى مەلۇماتلارنى فىقھى كىتابلىرىغا ھاۋالە قىلىپ، قۇرئان كەرىمدىن بىر ئىككى ئايەت ئوقۇپ ئۆتىمىز. اللە تائالا زاكات بېرىشكە ئەمرى قىلىپ مۇنداق دەيدۇ:

﴿يَتَأْتِيهَا الَّذِينَ ءَامَنُوا أَنفِقُوا مِن طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ ۗ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِعَٰخِذِيهِ إِلَّا أَن تُغْمِضُوا فِيهِ ۗ وَءَعْلَمُوا أَنَّ اللَّهَ غَنِيٌّ

حَمِيدٌ ﴿٢٧﴾

﴿ئى مۆمىنلەر! سىلەر ئېرىشكەن نەرسىلەرنىڭ ۋە بىز سىلەرگە زېمىندىن چىقىرىپ بەرگەن نەرسىلەر (يەنى ئاشلىقلار ۋە مېۋىلەر) نىڭ ياخشىلىرىدىن سەدىقە قىلىڭلار. ئۆزۈڭلارغا بېرىلسە پەقەت كۆرۈڭلارنى يۇمۇپ تۇرۇپ ئالدىغان ناچارلىرىنى ئىلغاپ سەدىقە قىلماڭلار. بىلىڭلاركى اللە بەھاجەتتۇر، ھەمدىگە لايىقتۇر.﴾ [سۇرە بەقەرە: 267 - ئايەت]

اللە تائالا زاكات بېرىلىدىغان كىشىلەرنى بايان قىلىپ مۇنداق دەيدۇ:



﴿ إِنَّمَا الصَّدَقَتُ لِلْفُقَرَاءِ وَالْمَسْكِينِ وَالْعَمَلِينَ عَلَيْهَا وَالْمُؤَلَّفَةِ قُلُوبِهِمْ وَفِي الرِّقَابِ وَالْغُرَمِينَ وَفِي سَبِيلِ اللَّهِ وَابْنِ السَّبِيلِ فَرِيضَةً مِّنَ اللَّهِ وَاللَّهُ عَلِيمٌ حَكِيمٌ ﴾

﴿زىكات پەقەت پېقىرلارغا، مەسكىنلەرگە، زىكات خادىملىرىغا، دىللىرىنى ئىسلامغا مايىل قىلىش كۆزدە تۇتۇلغانلارغا، قۇللارنى ئازات قىلىشقا، قەرزدارلارغا، اللەنىڭ يولىغا، ئىبنى سەبىللىرىگە بېرىلىدۇ. بۇ اللەنىڭ بەلگىلىمىسىدۇر. اللە بەندىلىرىنىڭ مەنپەئەتىنى ئويىدان بىلگۈچىدۇ، ھېكمەت بىلەن ئىش قىلغۇچىدۇ.﴾ [سۇرە تەۋبە: 60 - ئايەت]

اللە تائالا زىكات بەرمىگەنلەرنى كاپىر دەپ ئاتاپ مۇنداق دېدۇ:

﴿ الَّذِينَ لَا يُؤْتُونَ الزَّكَاةَ وَهُمْ بِالْآخِرَةِ هُمْ كَافِرُونَ ﴾

﴿مۇشۇرىكلارغا ۋاي! ئۇلار زىكات بەرمەيدىغان ۋە ئاخىرىتىكە ئىشەنمەيدىغان كاپىرلاردۇر.﴾ [سۇرە فۇسسەلەت: 7 - ئايەت]

3 - نەسەھەت - - بۇ «ئەمرى بىلمەرۇق، نەھىيى ئەنەل مۇنكەر (ياخشىلىققا بۇيرۇپ، يامانلىقتىن توسۇش)» دەپ ئاتىلىدۇ. ئۇ ئىسلام دىنىنىڭ مەڭگۈ داۋاملىشىشىنىڭ كاپالىتىدۇر. شۇنىڭ ئۈچۈن نەسەھەت ھەر بىر مۇسۇلمانغا ۋاجىبتۇر. اللە تائالا نەسەھەت ئارقىلىق ھەقىقىي ئەزىز، باتىلنى خار قىلىدۇ، زۇلۇمغا ئۇچرىغۇچىغا نۇسرەت ئاتا قىلىدۇ، يامانلىقلارنى يوقىتىدۇ، ياخشىلىق ۋە ئادالەتنى بەرپا قىلىدۇ. رەسۇلۇللاھ سەللەللاھۇ ئەلەيھى ۋەسەللەم نەسەھەتنى دىننىڭ ئاساسى قىلىپ مۇنداق دېگەن: «دىن نەسەھەتتۇر» ساھابىلار: «كىمگە يا رەسۇلەللاھ!» دەپ سورىغاندا، رەسۇلۇللاھ سەللەللاھۇ ئەلەيھى ۋەسەللەم: «اللە ئۈچۈن، اللەنىڭ كىتابى ئۈچۈن ۋە ئۇنىڭ پەيغەمبىرى ئۈچۈن بارلىق مۇسۇلمانلارغا ۋە ئۇلارنىڭ باشلىقلىرىغا نەسەھەت قىلىشتۇر» دەپ جاۋاب بەرگەن.

نەسەھەتنىڭ تۈرى ۋە ئۇسۇلى كىشىلەرنىڭ سەۋىيىسىگە قاراپ ھەر خىل بولىدۇ. ئالىملارنىڭ ۋەزىپىسى كىشىلەرنى ياخشىلىققا دەۋەت قىلىپ، يامانلىقلاردىن ئاگاھلاندۇرۇش، مۇسۇلمانلارنىڭ بالىلىرىغا ئىلىم ئۆگىتىش ۋە قىلغان ۋەز - نەسەھەت، تەلىم - تەربىيىلىرىدە ئىخلاص قىلىش ۋە سەمىمى بولۇشتۇر. سودىگەرلەر ئۆزلىرى سادىق بولۇپ، قولى ئاستىدىكىلەرنى سودىدا يالغان سۆز



قىلماسلىق، كىشىلەرنى ئالدىماسلىق، ئەيىبلىق مالىنى ئېيىبنى يوشۇرۇپ ساتماسلىق قاتارلىق ئىشلاردا نەسەت قىلىشى لازىم. شۇنىڭدەك بارلىق مۇسۇلمانلار ئاۋۋال ئۆزلىرى ياخشى - ياماننى تونۇپ ئەمەل قىلىشى، ئاندىن باشقىلارغا نەسەت قىلىشى لازىم. مۇسۇلمانلارنىڭ باشلىقلىرى خەلققە نەسەت قىلسا ۋە خەلقنىڭ نەسەتلىرىنى قوبۇل قىلسا، پۇقرالار ئۆز ئارا بىر - بىرىگە نەسەت قىلىشسا، دۆلەتتە تىنچ - ئامانلىق، ئادالەت، مۇقىملىق بەرپا بولۇپ ھەممە كىشى خاتىرجەم بەخت - سائادەتلىك تۇرمۇش كەچۈرىدۇ.

نەسەت قىلىش پەيغەمبەرلەرنىڭ سۈپىتىدۇر. پەيغەمبەرلەر نەسەت قىلغانلىقى ئۈچۈن قەۋمىدىن ھەر تۈرلۈك جەۋر - جاپا ۋە ئەزىيەتلەرگە ئۇچرىغاندا، قەۋمى ئۇلارنى ئەخمەق، يالغانچى ۋە ئەقىلسىز دەپ ئەيىبلىغاندا، ئۇلار ئۆزلىرىنىڭ نەسەت قىلغۇچى ئىكەنلىكىنى ئېيتقان. اللە تائالا ھود ئەلەيھىسسالامنى ھىكايە قىلىپ مۇنداق دەيدۇ:

﴿ قَالَ الْمَلَأُ الَّذِينَ كَفَرُوا مِنْ قَوْمِي إِنَّا لَنَرُّكَ فِي سَفَاهَةٍ وَإِنَّا لَنَظُنُّكَ مِنَ الْكَاذِبِينَ ﴿٦٦﴾ قَالَ يَبْقَوْمِ لَيْسَ بِي سَفَاهَةٌ وَلَكِنِّي رَسُولٌ مِّن رَّبِّ الْعَالَمِينَ ﴿٦٧﴾ أَلَيْغُكُمْ رِسَالَتِي رَبِّي وَأَنَا لَكُمْ ناصِحٌ أَمِينٌ ﴿٦٨﴾ ﴾

«ئۇنىڭ قەۋمىنىڭ ئىمان ئېيتمىغان چوڭلىرى «بىز ھەقىقەتەن سېنى ئەخمەق ھېسابلايمىز، بىز سېنى ئەلۋەتتە يالغانچىلاردىن دەپ گۇمان قىلىمىز» دېدى. ھود ئېيتتى: «ئى قەۋمىم! مەن ئەخمەق ئەمەسمەن، لېكىن مەن ئالەملەرنىڭ پەرۋەردىگارى تەرىپىدىن ئەۋەتىلگەن پەيغەمبەرمەن. سىلەرگە رەببىمنىڭ ئەلچىلىكىنى يەتكۈزۈمەن، سىلەرگە ئىشەنچلىك نەسەتچىمەن» [سۈرە ئەئراف: 66 - 67 - 68 - ئايەتلەر]

اللە تائالا بىزنى نامازنى ئۆز لايىقىدا ئادا قىلىدىغان، زاكاتنى بېرىدىغان ۋە ئۆز ئارا ياخشى نەسەت قىلىدىغان راستچىل مۇسۇلمانلاردىن قىلسۇن. ئامىن!



## ئىمام بولغان كىشىنىڭ نامازنى بەشىل ئوقۇش توغرىسىدا

عن أنس بن مالك رضي الله عنه قال : قال رسول الله صلى الله عليه وسلم : «إِنِّي لَأَدْخُلُ فِي الصَّلَاةِ وَأَنَا أُرِيدُ إِطَالَتَهَا فَاسْمَعُ بُكَاءَ الصَّبِيِّ فَأَتَجَوَّزُ فِي صَلَاتِي مِمَّا أَعْلَمُ مِنْ شِدَّةِ وَجْدِ أُمِّهِ مِنْ بُكَائِهِ.» [رواه البخاري ومسلم]

**تەربىيەسى:**

ھەزرىتى ئەنەس ئىبنى مالىك رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «مەن نامازنى ئۇزۇن ئوقۇماقچى بولغان ھالدا نامازغا باشلايمەن، ئاندىن كىچىك بالىنىڭ يىغلىغان ئاۋازىنى ئاڭلاپ نامازنى قىسقا ئوقۇيمەن. چۈنكى مەن بالىنىڭ يىغىسىدىن ئانىسىنىڭ قاتتىق بىئارام بولىدىغانلىقىنى ئويىدان بىلىمەن.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 700]

عن أبي هريرة رضي الله عنه قال : قال رسول الله صلى الله عليه وسلم : «إِذَا أُمَّ أَحَدِكُمْ النَّاسَ فَلْيُخَفِّفْ، فَإِنَّ فِيهِمُ الصَّغِيرَ وَالْكَبِيرَ وَالضَّعِيفَ وَالْمَرِيضَ، وَإِذَا صَلَّى وَحْدَهُ فَلْيُصَلِّ كَيْفَ شَاءَ.» [رواه البخاري ومسلم]

**تەربىيەسى:**

ھەزرىتى ئەبۇ ھەرەيرە رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «سىلەردىن بىر كىشى كىشىلەرگە ئىمام بولغاندا، نامازنى يەڭگىل ئوقۇسۇن، چۈنكى جامائەت ئىچىدە كىچىك، ياشانغان، ئاجىز ۋە كېسەل ئادەملەر بولىدۇ. ئۆزى يالغۇز ناماز ئوقۇغاندا، خالىغىنىچە ئوقۇسا بولىدۇ.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 998]

**ئىزاھات:**



پۈتۈن دۇنياغا رەھمەت بولۇپ كەلگەن، پۈتۈن ئۆمرىدە «ئۈمىتىم، ئۈمىتىم» دەپ بىز ئۈمىتلىرىمىزنىڭ غېمىنى يېگەن، مۆمىنلەرگە چەكسىز مېھرىبان، كاپىرلارنىڭ ھىدايەت تېپىپ مۆمىن بولۇشىغا ھېرىسمەن بولغان، ئىنسانلاردىن ھېچبىر كىشى زالالەتتە قېلىپ دوزاخقا چۈشۈپ كەتمىسە ئىدى دەپ دەرت - ئەلەم تارتقان جانابى رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى ئىككى ھەدىستە مۇسۇلمانلارغا ئىمام بولىدىغان كىشىنىڭ دىققەت قىلىشىغا تىگىشلىك مەسىلىلەرنى بايان قىلىدۇ.

ئىمام بولۇشنىڭ شەرتلىرى: قۇرئان كەرىمنى توغرا ۋە ياخشى ئوقۇيدىغان بولۇش، رەسۇلۇللاھ سەللەللاھۇ ئەلەيھى ۋەسەللەمنىڭ يوليۇرۇقلىرىنى پىششىق ئۈگىنىپ ئەمەل قىلىش، گۈزەل ئەخلاقلىق، جامائەت بىلەن كېلىشەنچكۈ، كەچۈرۈمچان بولۇش، كىيىم - كىچەكلىرى ۋە بەدەنلىرى ناھايىتى پاكىزە بولۇپ، كىشىلەرنى ئۆزىگە جەلب قىلالايدىغان، قوپال - ئاچچىغى يامان، جامائەت سەسكىنىدىغان بولماسلىق قاتارلىقلاردۇر. اللە تائالا رەسۇلۇللاھ سەللەللاھۇ ئەلەيھى ۋەسەللەمگە خىتاب قىلىپ مۇنداق دەيدۇ:

﴿فِيمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانفَضُّوا مِنْ حَوْلِكَ﴾<sup>ط</sup>

«اللەنىڭ رەھىمىتى بىلەن سەن ئۇلارغا مۇلايىم بولىدۇڭ، ئەگەر قوپال، باغرى قاتتىق بولغان بولساڭ، ئۇلار چۆرەڭدىن تاراپ كېتەتتى...» [سۈرە ئال ئىمران: 159 - ئايەتنىڭ بىر قىسمى]

ئىمام بولغان كىشىنىڭ ھەممە ئىشتا جامائەتكە ئۈلگە بولۇشى، جامائەتنىڭ چوڭ - كىچىك، ئاجىز، ھاجەتمەنلىرىنىڭ ئەھۋالىغا رىئايەت قىلىشى، نامازنى تولمۇ ئۇزۇن ئوقۇپ، ناماز ئوقۇش ئۈچۈن مەسجىدكە كىرگەن كىشىنى زىرىكتۈرۈپ قويماستىن، ھەمدە ئۆزىنىڭ ئارقىسىدىكى جامائەتنىڭ نامىزىدىن مەسئۇل بولىدىغانلىقىنى ئۇنۇتماستىن لازىم.

نامازنىڭ قوبۇل بولۇشىنىڭ شەرتلىرىدىن بىرى نامازنى خۇشۇ بىلەن ئادا قىلىشتۇر. يەنى بەندە ناماز ئوقۇۋاتقاندا، اللە تائالانىڭ ئۇلۇغلىقىنى ئەسلىپ، ئۆزىنىڭ اللە تائالانىڭ ھۇزۇرىدا تۇرۇپ مۇناجات قىلىۋاتقانلىقىنى ئېسىدىن چىقارماي، اللە تائالادىن ئەيمەنگەن ھالدا تۇرۇپ ئوقۇشتۇر. ئەمما نامازدا تۇرغاندا، ئاغزى قۇرئان ئوقۇۋاتقان، كۆڭلى باشقا نەرسىلەر بىلەن مەشغۇل بولۇپ تۇرسا، ئۇ كىشى



كۆرۈنۈشتە ناماز ئادا قىلغان بولسىمۇ، ئۇنداق بىپەرۋالىق بىلەن ئوقۇغان نامازنىڭ اللە تائالانىڭ دەرگاھىدا قوبۇل بولۇشى تەس. شۇنىڭ ئۈچۈن رەسۇلۇللاھ سەللەللاھۇ ئەلەيھى ۋەسەللەم نامازغا باشلىغاندىن كېيىن كىچىك بالىلارنىڭ يىغلىغان ئاۋازىنى ئاڭلىسا، ئانىسىنىڭ نامىزغا دەخلە يەتمەسۇن دەپ، نامازنى قىسقا ئوقۇياتتى. چۈنكى بالىنىڭ يىغىسى بىلەن ئانىنىڭ كۆڭلى نامازدا ئەمەس بالىسىدا بولۇپ قالىدۇ. رەسۇلۇللاھ سەللەللاھۇ ئەلەيھى ۋەسەللەمنىڭ: «بالىنىڭ يىغىسى بىلەن ئانىسىنىڭ قاتتىق بىئارام بولىدىغانلىقىنى مەن ئويىدان بىلىمەن» دېگەن سۆزىنىڭ مەنىسى مۇشۇ بولسا كېرەك.

ھازىرقى ئىماملىرىمىزمۇ رەسۇلۇللاھ سەللەللاھۇ ئەلەيھى ۋەسەللەمنى ئۆزلىرىگە ئۈلگە قىلىپ، جامائەت ئىچىدە ئىشى ئالدىراش، قېرىسال، سەپتە ئۇزۇن تۇرالمايدىغان ئاجىز، كېسەلجان كىشىلەرنىڭ بولۇشىنى ھېسابقا ئېلىپ، نامازنى يەڭگىل قىسقا ئوقۇشى لازىم. بولۇپمۇ بازارغا يېقىن يەردىكى مەسجىد ئىماملىرى نامازنى قىسقا ئوقۇشى لازىم. ئىمام بولدۇم دەپ مېھرابقا ئۆتۈۋالسا، جامائەت نېمە بولىۋاتىدۇ كارى يوق، نامازنى تولمۇ ئۇزۇن ئوقۇسا جامائەت نارازى بولىدۇ. مۇسۇلمانلار مەسجىدكە بارمايدىغان بولۇپ قالىدۇ. رەسۇلۇللاھ سەللەللاھۇ ئەلەيھى ۋەسەللەم: «جامائەت يامان كۆرىدىغان ئىمامنىڭ نامىزىنى اللە قوبۇل قىلمايدۇ» دېگەن.

يۇرتىمىزدىكى بەزى ئىماملارنىڭ قىلغىنىدەك، نامازنى قىسقا ئوقۇدۇم دەپ، قۇرئاننى تەجۋىد قاندىسىگە رىئايە قىلماستىن، ھەرىپلىرىنى ئۆز جايىدا چىقارماستىن، ھەددىدىن ئارتۇق تىز ئوقۇش، رۇكۇ - سەجدىدە توخۇ دان چوقىغاندەك ئالدىراپ كېتىش ھەم رەسۇلۇللاھ سەللەللاھۇ ئەلەيھى ۋەسەللەمنىڭ يوليۇرىقىغا ۋە نامازنىڭ مەنىسىگە ئۇيغۇن كەلمەيدۇ. بولۇپمۇ رامىزاندا تەراۋىھ نامازىنى 20 رەكئەت ئوقۇيمىز ياكى قۇرئان تامام قىلىمىز دەپ، نامازنىڭ ئاداب - ئەركانلىرىغا رىئايە قىلماي ئوقۇيمىز. بۇ توغرا ئەمەس. ناماز بويىنىمىزغا يۈكلەنگەن ئالۋاڭ ئەمەس. ناماز چىن دىلىمىزدىن اللە تائالاغا ھۆرمەت بىلدۈرۈپ، ئاجىزلىقىمىزنى ئىزھار قىلىپ، مۇناجات قىلىشتىن ئىبارەت. شۇڭلاشقا نامازنى ئادا قىلىشتا ئېسى يادىمىز ئۇلۇغ اللە تائالانىڭ ھۇزۇرىدا قول باغلاپ، رۇكۇ، سەجدە قىلىپ قۇللۇق قىلىۋاتقانلىقىمىزنى، بىز اللە تائالانى كۆرەلمىگەن بىلەن اللە تائالانىڭ بىزنى كۆرۈپ،



دۇئالىرىمىزنى ئاڭلاپ تۇرىدىغانلىقىنى ئەسلىپ تۇرۇشىمىز كېرەك. شۇنىڭ ئۈچۈن تەراۋىھ نامازلىرىنى ئاداب - ئەركانلىرىغا رىئايە قىلىپ، تەلەپكە لايىق 20 رەكئەت ئوقۇيالىساق ناھايىتى ياخشى. ئەگەر مەھەللىمىزدە قارى كىشىلەر بولۇپ، ھەر كۈنى بىر پارىدىن قۇرئان ئوقۇپ، بىر ئاي رامزاندا قۇرئاننى تامام قىلالىساق تۈگەتكۈسىز ساۋاب ئالىمىز. ئەگەر ئۇنىڭغا ۋاقتىمىز يەتمىسە، ئالدىراپ 15 مىنۇتتا 20 رەكئەت ناماز ئوقۇغاندىن كۆرە، ئالدىرماي تەلەپكە لايىق 8 رەكئەت تەراۋىھ ئوقۇساق اللە تائالاغا ئەڭ ياقتىدىغىنى ئاشۇ.

ئەمما كىشىلەرگە ئىمام بولماي ئۆزىمىز يالغۇز ناماز ئوقۇغاندا قانچىلىك ئۇزۇن ئوقۇساق، رۇكۇ، سەجدىدە قانچىلىك ئۇزۇن تۇرساق، اللە تائالاغا قانچىلىك كۆپ تەسبىھ ئېيتساق، قانچىلىك كۆپ نەفلە ناماز ئوقۇساق ساۋابى شۇنچىلىك كۆپ بولىدۇ ۋە اللە تائالاغا شۇنچىلىك يېقىن بولىمىز.

يۇقىرىدىكى ھەدىستىن يەنە ئىككى مەسىلە چىقىدۇ. بىرىنچىسى ئاياللارنىڭ مەسجىدكە بېرىشى. رەسۇلۇللاھ سەللەللاھۇ ئەلەيھى ۋەسەللەمنىڭ زامانىدا ئاياللار مەسجىدكە باراتتى. تەرجىمىھال كىتابلىرىدا رەسۇلۇللاھ سەللەللاھۇ ئەلەيھى ۋەسەللەم ۋە ساھابە كىراملار زامانلىرىدا ئاياللارنىڭ مەسجىدكە بېرىپ، ئەرلەرنىڭ ئارقىسىدا تۇرۇپ ۋەز - نەسەھەت ئاڭلايدىغانلىقى، سوئال سورايدىغانلىقى، بەزى مەسىلىلەرنى مۇناقىشە قىلىدىغانلىقى، نۇرغۇن ئۆلىمالارنىڭ ئاياللاردىن دەرس ئالغانلىقى ۋە ھەدىس رىۋايەت قىلغانلىقى بايان قىلىنغان. كېيىنكى ئۆلىمالار ھازىر پىتىنە - پاسات ئەۋج ئالغان زامان، رەسۇلۇللاھ سەللەللاھۇ ئەلەيھى ۋەسەللەمنىڭ زامانىغا ئوخشىمايدۇ، ئاياللارنىڭ مەسجىدكە بېرىشى ھەر تۈرلۈك گۇناھلارغا سەۋەب بولىدۇ دېگەن ئەندىشە بىلەن ئاياللارنىڭ مەسجىدكە بېرىشىنى لايىق كۆرمىگەن. ۋاھالەنكى ئاياللار مەسجىدكە بارسا، دىنىي تەلىم - تەربىيە كۆرسە پىتىنە - پاسات ئالغان بولاتتى ۋە گۇناھلارنىڭ دەۋازىسى ئېتىلىگەن بولاتتى. لېكىن ئەكسىچە ئاياللارنى مەسجىددىن توسۇپ قويدۇق، شۇنىڭ بىلەن ئاياللار دىنىي تەلىم - تەربىيىدىن ۋە دىنىي مەلۇماتتىن پۈتۈنلەي مەھرۇم بولدى، ئاياللار بېشى باشتاق كوچىلارغا چىقىدىغان، قىزلار يىگىتلەر بىلەن قول تۇتۇشۇپ كىنو خانا، تانسىخانلارغا بارىدىغان بولدى، ئۆلىمالار قورققان پىتىنە - پاسات ۋە گۇناھ - مەسىيەتلەرنىڭ دەۋازىلىرى ئاخىرىغىچە ئېچىلىپ كەتتى. ئەمدى بىزگە چىقىش



يولى ئەسلىگە قايتىپ، ئوغۇل - قىزلىرىمىزنى ۋە ئاچا سىڭىللىرىمىزنى مەسجىدلەرگە ئېلىپ بېرىپ، ئۇلارنى دىنىي تەلىم - تەربىيە بىلەن يېتىشتۈرۈشتىن باشقا چارە يوق.

ئىككىنچى مەسىلە، ۋەز - نەسەت. 88 - ھەدىستە ۋەز - نەسەت ھەققىدە توختالغان ئىدۇق. بۇ يەردە شۇنى تەكىتلەپ ئۆتمەكچىمىزكى، توسىدىغان ئىش ھەقىقەتەن يامان ئىش بولۇشى، ئىختىلاپلىق مەسىلە بولماسلىقى، ئۇنى توسقان تەقدىردە، ئۇنىڭدىن چوڭراق يامان ئىش يۈز بەرمەسلىكى شەرت. يەنە ۋەز - نەسەت قىلىدىغان كىشى بۇيرىماقچى بولغان ئىشنى ئاۋۋال ئۆزى قىلىشى ۋە توسماقچى بولغان ئىشتىن ئاۋۋال ئۆزى يېنىشى لازىم. چۈنكى ئۆزى ئەمەل قىلمىغان ئىشقا باشقىلار ئەگەشمەيدۇ. ئۆزى قىلمىغان ئىشنى باشقىلارغا دېگەننىڭ تەسىرىمۇ بولمايدۇ. مانا رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى ھەدىستە ئاۋۋال ئۆزى نامازنى يەڭگىل ئوقۇيدىغانلىقىنى بىلدۈرگەندىن كېيىن، ئىمام بولىدىغانلارنى نامازنى قىسقا ئوقۇشقا بۇيرىدى.

اللە تائالادىن ھەق يولدا مېڭىشنى، ئىسلامنى توغرا چۈشىنىپ ئەمەل قىلىشنى ۋە دۇنيا - ئاخىرەتتە سائاتمەن بەندىلەردىن قىلىشنى تىلەيمىز. ئامىين!



91 . ھەدىس

**تەكەببۇرلۇق قىلماسلىق توغرىسىدا**

عن عبد الله بن عمر بن الخطاب رضي الله عنه قال : قال رسول الله صلى الله عليه وسلم : « مَنْ جَرَّ ثَوْبَهُ خِيَلَاءَ لَمْ يَنْظُرِ اللَّهُ إِلَيْهِ يَوْمَ الْقِيَامَةِ . » فقال أبو بكر : « إِنَّ أَحَدًا شَقِيٌّ إِزَارِي يَسْتَرْخِي إِلَّا أَنْ أْتَعَاهَدَ ذَلِكَ مِنْهُ . » فقال : « لَسْتُ وَمَنْ يَصْنَعُهُ خِيَلَاءَ . » [رواه البخاري ومسلم]

**تەربىيەسى:**

ھەزرىتى ئابدۇللاھ ئىبنى ئۆمەر ئىبنى خەتتاب رەزىيەللاھۇ ئەنھۇمادىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «كىمكى ئۆزىگە تەمەننا قىلغان ھالدا كىيىمنى سۆرەپ ماڭسا، قىيامەت كۈنى اللە ئۇنىڭغا قارىمايدۇ» ئەبۇ بەكر: "كىيىمنىڭ بىر پېشىنى ھەر دائىم كۆتۈرۈپ ماڭمىسام يەرگە تىگىپ قالىدۇ" دېگەندە، رەسۇلۇللاھ: «سەن ئۆزىگە تەمەننا قىلىپ كىيىمنى سۆرەپ ماڭىدىغانلاردىن ئەمەسمەن» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 5651]

**ئىزاھات:**

تەكەببۇرلۇق، گەردەنكەشلىك، ئۆزىگە تەمەننا قىلىش، مۇغەببەلىك قاتارلىق ئىشلار ئىسلامدا ئەڭ يامان كۆرۈلگەن ناچار ئىللەت ۋە يامان ئادەتلەردىن بولۇپ، قەلبىدە قىلچىلىك تەكەببۇرلۇق بولغان كىشى جەننەتكە كىرمەيدۇ. بەزىلەر ئازراق پۇل - مالغا ئىگە بولسا، تېرىسىگە پاتماي كۆرەڭلەپ، يۈرۈش - تۇرۇشلىرىنى ئۆزگەرتىپ، كىيىم - كېچەكلىرىنى ئالى كىيىپ باشقىلارنى ياراتمايدىغان بولۇپ قالىدۇ. بولۇپمۇ ئاياللىرىمىز كىيىم - كېچەك ۋە ئالتۇن بويۇملىرى بىلەن باشقا ئاياللار ئارىسىدا ئۆزىنى كۆرسىتىشكە بەك ئامراق بولىدۇ. جانابى رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە بىز مۇسۇلمانلارنى مانا مۇشۇنداق ناچار قىلىقلارنىڭ يامان ئاقىۋىتىدىن ئاگاھلاندۇردى.



كىيىم - كېچەكنىڭ ئىسلام ئەخلاقىغا ئۇيغۇن قائىدە يوسۇنى بار. ئۇ بولسىمۇ كىيىمنى ھەددىدىن ئاشۇرۇپ ئۇزۇن كەيمەسلىك، كىيىمنىڭ كەڭ - تارلىقىدا ۋە باھاسىدا چېكىدىن ئاشۇرۇۋەتمەسلىكتۇر. چۈنكى بۇ ئىشلارنىڭ ھەممىسى تەكەببۇرلۇق ۋە ئۆزىگە تەمەننا قىلىشتىن كېلىپ چىقىدۇ.

جانابى رەسۇلۇللاھ سەللەللاھۇ ئەلەيھى ۋەسەللەمنىڭ مەخسۇس كىيىمى يوق ئىدى، تاپقىنىنى كىيەتتى، ئىشتان، كۆينەك، تون، رىدا، سەللە كىيەتتى. چەتئەللەردىن ھەدىيە قىلىنغان كىيىملەرنىمۇ كىيەتتى. كىيىملىرىنىڭ ۋە بەدەنلىرىنىڭ پاكىز تۇرۇشىغا بەك دىققەت قىلاتتى. شۇڭلاشقا ئاق كىيىمنى ياخشى كۆرەتتى. چۈنكى ئاڭ كىيىمدە كىر دەھال مەلۇم بولغانلىقى ئۈچۈن، كىرلەشكەن ھامان يۇيۇپ، تازىلاپ تۇرۇش ئارقىلىق كىيىمنى دائىم پاكىزە ۋە چىرايلىق تۇتۇش ئاسان بولاتتى. باشقا رەڭدە كىيىم كىيىشنى مەنئى قىلمايتتى. قارا، قىزىل رەڭلىك كىيىملەرنى ئانچە ياقتمىتتى، رەخلەرنىڭ ئىچىدە يىپەك رەختە كىيىم كىيىشنى ئەرلەرگە ھارام قىلغان، ئاياللارغا ھالال قىلغان ئىدى. رەسۇلۇللاھ سەللەللاھۇ ئەلەيھى ۋەسەللەم ساھابىلىرىگە: «ئىسراپ قىلمىغان ۋە تەكەببۇرلۇق قىلمىغان ھالدا يەڭلار، ئىچىڭلار، كىيىڭلار ۋە سەدىقە قىلىڭلار» دېگەن.

بەزى ساھابىلار رەسۇلۇللاھ سەللەللاھۇ ئەلەيھى ۋەسەللەمنىڭ كىيىم - كېچەكتە ئىسراپ قىلىپ چېكىدىن ئاشۇرۇۋېتىشتىن توسقانلىقىنى، چىرايلىق كىيىنىش پۈتۈنلەي ھارام ۋە گۈزەل كىيىم كەيگەنلەرنىڭ ھەممىسى مۇتەكەببىر بولىدۇ دەپ چۈشىنىپ: "يا رەسۇلۇللاھ! بەزىلىرىمىز چىرايلىق كىيىم، چىرايلىق ئاياغ كىيىشنى ياخشى كۆرىدۇ" دېگەندە، رەسۇلۇللاھ سەللەللاھۇ ئەلەيھى ۋەسەللەم چىرايلىق كىيىم كىيىشنىڭ ھەممىسى تەكەببۇرلۇق بولمايدىغانلىقىنى بىلدۈرۈپ: «اللە بەندىلىرى ئۈستىدە نېمىتىنىڭ ئەسەرلىرىنى كۆرۈشنى ياخشى كۆرىدۇ» دېگەن.

ئىسلامدا بەلگىلەنگەن مەخسۇس بىر خىل كىيىم يوق. مۇسۇلمان كىشى خالىغان رەڭدە، خالىغان يارىشىملىق كىيىمنى كەيسە بولىدۇ. لېكىن ئاياللارنىڭ ئەرلەرگە ئوخشاش ۋە ئەرلەرنىڭ



ئاياللارغا ئوخشاش كىيىم كىيىشى ھارام. شۇنىڭدەك كىيىم - كېچەكلىرى بىلەن باشقىلارنىڭ ئالدىدا ئۆزىگە تەمەننا قىلىشى دۇرۇس ئەمەس.

ئاياللار يۈزى بىلەن ئىككى قولىدىن باشقا پۈتۈن ئەزىمىنى يۆگەيدىغان، ئازادە كىيىم كىيىشى كېرەك. بەدەنلىرى كۆرۈنۈپ تۇرىدىغان نېپىز ياكى بەدەنلىرى سىرتتىن مەلۇم بولۇپ تۇرىدىغان تار كىيىم كىيىشى، ئەرلەرگە ئوخشاش شىم كىيىپ كوچىلاردا يۈرۈشى دۇرۇس ئەمەس. بىر كۈنى ھەزرىتى ئەبۇ بەكرى رەزىيەللاھۇ ئەنھۇنىڭ قىزى ئەسما رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا كىرگەندە، رەسۇلۇللاھ سەللەللاھۇ ئەلەيھى ۋەسەللەم ئۇنىڭدىن يۈزىنى ئۆرۈپ تۇرۇپ: «ئى ئەسما! قىز بالا بالاغەتكە يەتكەندە، بۇنىڭدىن باشقا ئەزاسىنىڭ كۆرۈنۈپ قېلىشى دۇرۇس ئەمەس» دەپ، يۈزى بىلەن قولىغا ئىشارەت قىلغان. مەدەنىيەتلەشتۈك دەپ ياۋرۇپاچە ياسىنىۋېلىش، ئۆزىنىڭ دىنىي ۋە مىللىي ئەنئەنىلىرىنى تاشلاش مۇسۇلمانغا يارىشىدىغان ئىش ئەمەس.

كىيىم - كېچەكتە بەك ئاشۇرۇپ قىممەت باھا كىيىملەرنى كىيىش توغرا بولمىغاندەك، ناھايىتى ناچار، يىرتۇق، پاسكىنا، كۆرگەن ئادەمنى يىركەندۈرىدىغان كىيىملەرنى كىيىشمۇ دۇرۇس ئەمەس. چۈنكى بەك ئالىي كىيىنىش ھەم ئۇنى كەيگۈچىگە تەمەننا پەيدا قىلىدۇ، ھەمدە ئۆزىدىن تۆۋەن تۇرمۇشتىكىلەرنىڭ ھەسەتخورلۇق قىلىشىغا سەۋەب بولىدۇ. بەك ناچار كىيىم كىيىش بولسا، كىشىلەرنى يىركەندۈرۈپ قاچۇرىدۇ. ھەر ئىككى ھالەتتە جەمئىيەتتىكى قېرىنداشلىققا دەخلى يېتىدۇ، بىرلىك، باراۋەرلىك، ئىناقلىق ئاجىزلىشىدۇ. شۇڭلاشقا تۆۋەن تۇرمۇشتىكى كىشىلەرنى ئۆزىگە قارىتىپ ھەسەت قىلدۇرمايدىغان ۋە كىشىلەرنى بىر سۈرۈندە ئولتۇرۇشتىن سەسكەندۈرمەيدىغان ھالەتتە نورمال، ساددا، ئەمما پاكىزە، ئەرلەر ئۆزلىرىگە يارىشا ئېسىل، ئاياللارمۇ ئۆزلىرىگە لايىق چىرايلىق كىيىنىش كېرەك. يەنى نە سەن باشقىلارنى كەمسىتىمىگىن، نە باشقىلارنىڭ سېنى كەمسىتىشىگە ھەم يول ئېچىپ بەرمىگىن. شۇنداق قىلغاندا جەمئىيەتتە ھەممە كىشى بىلەن ئىناق ئۆتكىلى بولىدۇ.

اللە تائالا بىزنى تەكەببۇرلۇقتىن، كىشىلەرنى كەمسىتىپ ياراتمايدىغان ئىشلارنى قىلىشتىن ۋە باشقىلارنىڭ كەمسىتىشىگە ئۇچراشتىن ساقلىسۇن. كىيىم - كېچەك ۋە ئىش -



ھەرىكەتلىرىمىزدە، رەسۇلۇللاھ سەللەللاھۇ ئەلەيھى ۋەسەللەمنىڭ كۆرسەتمىسىگە ئەمەل قىلىشقا مۇۋەپپەقىيەت قىلسۇن. ئامىين!



### تەنتەربىيەگە ئەھمىيەت بېرىش

عن أبي هريرة رضي الله عنه قال: "بَيْنَا الْحَبَشَةُ يَلْعُونُ عِنْدَ النَّبِيِّ صَلَّى اللهُ عَلَيْهِ وَسَلَّمَ يَجْرَأِيهِمْ دَحَلٌ عُمَرُ فَأَهْوَى إِلَى الْحَصْبَاءِ فَحَصَبَهُمْ بِهَا، فَقَالَ: «دَعَهُمْ يَا عُمَرُ» [رواه البخاري ومسلم]

**تەربىيەسى:**

ھەزرىتى ئەبۇ ھۇرەيرە رەزىيەللاھۇ ئەنھۇ مۇنداق رىۋايەت قىلىدۇ: "بىر كۈنى ھەبەش بالىلار پەيغەمبەر ئەلەيھىسسالامنىڭ يېنىدا نەيزىلىرى بىلەن ئويناۋاتقاندا، ئۆمەر كىرىپ كەلدى. ئۇ يەرگە ئىگىشىپ شىغل تاشلارنى ئېلىپ بالىلارغا ئاتقاندا، رەسۇلۇللاھ سەللەللاھۇ ئەلەيھى ۋەسەللەم ئۇنىڭغا: «ئى ئۆمەر! ئۇلارنى ئوينىغىلى قويغىن» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 2834]

### ئىزاھات:

ئىسلام مۇسۇلمانلارنىڭ كۈچلۈك ۋە شىجائەتلىك بولۇشىنى ئەمىر قىلىدۇ. اللە تائالا مۆمىنلەرنىڭ ئىچىدە شىجائەتلىك ۋە كۈچلۈك مۆمىنلەرنى بەكرات ياخشى كۆرىدۇ. يۈگۈرۈش، سۇ ئۇرۇش، ئوق ئېتىش ۋە باشقا تەن ھەرىكەتلەر ئىنساننى جىسمانىي جەھەتتىن كۈچلۈك قىلىدۇ. اللە تائالانىڭ ئۇلۇغ دىنىنى، ۋەتەننى، مۇسۇلمانلارنىڭ كىشىلىك ھوقۇقلىرىنى، ئانا - قىز، ئاچا - سىڭىللارنىڭ ئىپپەت - نومۇسىنى دۈشمەنلەرنىڭ تاجاۋۇزلىرىدىن پەقەت كۈچلۈك بولغان كىشىلەرلا قوغدىيالايدۇ. ئىمانى، ئىرادىسى كۈچلۈك، پۈت - قولى قۇۋۋەتلىك مۆمىنلەر باشقىلارنىڭ خورلىشىغا، تاجاۋۇزچى كۈچلەرنىڭ ئايىغى ئاستىدا ئىزىلىشكە زادى رازى بولمايدۇ. شۇڭلاشقا ئىسلام تەن ھەرىكەت ساھەسىدە مۇسابىقە ئېلىپ بېرىشقا، ئوق ئېتىشنى ئۆگىنىشكە، يۈگۈرۈش مۇسابىقىسى ئويۇشتۇرۇشقا ۋە چېلىششقا رۇخسەت قىلىدۇ. بىز يۇقىرىدا ئوقۇپ ئۆتكەن ھەدىستە رەسۇلۇللاھ سەللەللاھۇ ئەلەيھى ۋەسەللەم نىگىر بالىلارنىڭ مەسجىدنىڭ ساھەسىدە نەيزە قىلىچ ئويۇنى ئوينىشىغا رۇخسەت قىلغان. ھەزرىتى ئۆمەر رەزىيەللاھۇ ئەنھۇ ئۇلارنى تاش بىلەن قوغلاپ



چىقىرىشقا ئۇرۇنغاندا ئۇنى توسقان. چۈنكى ئۇلارنىڭ ئويۇنى مەسجىد تە قىلىنىدىغان ئىبادەتلەرنىڭ بىر تۈرى ھېسابلىنىدۇ. رەسۇلۇللاھ سەللەللاھۇ ئەلەيھى ۋەسەللەم ھەزرىتى ئائىشە رەزىيەللاھۇ ئەنھانىڭ ئۇلارنىڭ ئويۇنلىرىنى كۆرۈشىگە رۇخسەت قىلىپ، ئۆزى ئىشىك ئالدىدا تۇرغان. ھەزرىتى ئائىشە ئانىمىز پەيغەمبەر ئەلەيھىسسالامنىڭ ئارقىسىدا تۇرۇپ ئويۇن كۆرگەن ئىدى. رەسۇلۇللاھ سەللەللاھۇ ئەلەيھى ۋەسەللەم ئۆزىمۇ ئات مۇسابىقىسىغا ۋە يۈگۈرۈش مۇسابىقىسىغا قاتنىشاتتى ۋە باتورلار بىلەن چېلىشىپ يېڭىۋالاتتى.

ھەزرىتى ئائىشە رەزىيەللاھۇ ئەنھا مۇنداق دەيدۇ: ”پەيغەمبەر ئەلەيھىسسالام مەن بىلەن يۈگۈرۈش مۇسابىقىسى ئېلىپ باردى، مەن ئۇنى يېڭىۋالدىم. كېيىن مەن سەمىرىپ قالغاندا، يەنە مۇسابىقىلەشكەندۇق، ئۇ مېنى يېڭىۋالدى ۋە «بۇ ھېلىقىنىڭ بەدىلى» دېدى.

ساھابىلارنىڭ ئىچىدە روكانە ئىسىملىك كۈچلۈك، يېڭىلمەس بىر كىشى بار ئىدى. پەيغەمبەر ئەلەيھىسسالام ئۇنىڭ بىلەن چېلىشىپ ئۇنى يېڭىۋالغان. پەيغەمبەر ئەلەيھىسسالام مەككىدە چاغدا يۈز قويدىن تىكىشىپ چېلىشقا چۈشۈپ، غەلبە قىلىپ قويلارنى ئۆتۈۋالغاندىن كېيىن قايتۇرۇپ بېرىۋەتكەنلىكى رىۋايەت قىلىنىدۇ. پەيغەمبەر ئەلەيھىسسالام ساھابىلارنىڭ ئىچىدىن كۈچلۈك، يېڭىلمەس بولغانلارنى بەك ياخشى كۆرەتتى، جىھادقا ئاتلىنىدىغان چاغدا كۈچلۈك كىشىلەرنى تاللايتتى، ئاجىز كىشىلەرنىڭ ئۇرۇشقا چىقىشىغا رۇخسەت بەرمەيتتى. بىر كۈنى بىر بالىنىڭ جىھادقا چىقىشىغا رۇخسەت بەردى، يەنە بىر بالغا رۇخسەت بەرمىدى. رۇخسەت ئالالمىغان بالا: ”مەن سىز رۇخسەت بەرگەن پالانىنى يېڭىۋىتىمەن“ دېگەن ئىدى. پەيغەمبەر ئەلەيھىسسالام ئۇنىڭ بىلەن چېلىشىشقا بۇيرىدى. ئۇ بېرىپ ھېلىقى بالىنى يېڭىپ ئىدى، رەسۇلۇللاھ سەللەللاھۇ ئەلەيھى ۋەسەللەم ئۇنىڭ جىھادقا چىقىشىغا رۇخسەت بەردى.

يۇقىرىدا ئۆتكەنلەردىن بىلىمىزكى، ئىسلام تەنتەربىيىگە ئالاھىدە كۆڭۈل بۆلىدۇ ۋە ئۇنىڭغا بۇيرۇيدۇ. ئىسلامدا دۇرۇس بولغان تەن ھەرىكەت پەقەت رەسۇلۇللاھ سەللەللاھۇ ئەلەيھى ۋەسەللەمنىڭ زامانىدا مەۋجۇد بولغان ۋە ھەدىسلاردا زىكىر قىلىنغان ئويۇنلاردىنلا ئىبارەت ئەمەس. بەلكى ئىسلام تەن ھەرىكەتنىڭ بارلىق تۈرلىرىنى قوبۇل قىلىدۇ. ئىسلام ھارام قىلىدىغان نەرسە قىمار ۋە پۇل



تىكىپ ئويناشتۇر. چۈنكى ئۇ جەمئىيەتتە ئاداۋەت ۋە دۈشمەنلىك پەيدا قىلىدۇ ۋە پۇلنى ھەقىلىق بولمىغانلارغا بېرىدۇ. بۇ ھارام. بۇنىڭدىن باشقا بارلىق تەن ھەرىكەت تۈرلىرى ھالالدىر. ئەمما پۇل ئۈچۈن بوكسورچىلارنى سوقۇشتۇرۇش، بىكار تەلەپلىك ئىللىتىنى يېيىپ پۇتبول مۇسابىقىلىرىنى كەڭ قانات يايدۇرۇش، تەرەپ تۇتۇپ ئۆز ئارا ئۇرۇش - جىدەل پەيدا قىلىش دۇرۇس ئەمەس.

ئىسلام دىنى سالامەتلىككە ئالاھىدە كۆڭۈل بۆلىدۇ. بۇنىڭ مىساللىرىدىن بىرى، ئىسلام مۇسۇلمانلارنى يول مېڭىشقا، نەفلە روزا تۇتۇشقا، ئاز تاماق يېيىشكە بۇيرىغانلىقىدۇر. بىر ھەدىستە رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئىنسان بالىسىغا بىر نەچچە لۇقما كۇيايە قىلىدۇ، ئەگەر كۆپ يېمەكچى بولسا، قورسىقىنىڭ ئۇچتىن بىرىنى تاماققا، ئۇچتىن بىرىنى سۇغا ۋە ئۇچتىن بىرىنى نەپەس ئېلىشقا ئايرىسۇن.» ھۆكۈملەر: «ئەقىللىق ياشاش ئۈچۈن يەيدۇ، نادان يېيىش ئۈچۈن ياشايدۇ» دېگەن.

دېمەك، ئىنسان يېمەك - ئىچمەك، ئىش - ھەرىكەت ۋە ھەر تۈرلۈك ھۈنەر - سانائەتتە ئۆزىنى چېنىقتۇرسا، ئۇنىڭ بېشىغا نامراتلىق، ئېغىرچىلىق ۋە باشقا ھەر قانداق قىيىنچىلىق كەلسىمۇ ئېغىر كەلمەيدۇ. ھەر قانداق قىيىنچىلىققا بەرداشلىق بېرىپ يېڭىپ كېتەلەيدۇ. ئۇزۇن سەپەرلەرنى ئاسانلىق بىلەن باسالايدۇ.

تالىب ئىلىملەرگە نەسىھەتتىن شۇكى، ئىلىم تەھسىل قىلىش بىلەن بىرگە، تەنتەربىيە ۋە بەدەن چېنىقتۇرۇشقا ئەھمىيەت بەرسۇن. چۈنكى جىسمانى جەھەتتە كۈچلۈك بولمىغان كىشى باشقىلارنىڭ تاجاۋۇزىدىن ئۆزىنى مۇداپىئە قىلالمايدۇ ۋە ھەققىنى ساقلىيالمايدۇ. ئىمانىي جەھەتتە كۈچلۈك بولمىغان كىشى ھەقىقەتتە چىڭ تۇرۇپ، باتىلغا قارشى چىقالمايدۇ. ئىلىمدا كۈچلۈك بولمىغان كىشى ھەر خىل خۇراپات ۋە دىن دۈشمەنلىرىنىڭ ھەر تۈرلۈك يالغان تۆھمەتلىرىگە تاقابىل تۇرالمايدۇ. شۇڭلاشقا مۇسۇلمانلار ھەم ئىلىم - پەنگە، ھەم تەن تەربىيىگە قاتتىق كۆڭۈل بۆلۈپ، ھەر ساھەدە پىششىق يېتىلىشى كېرەك.

ھەزرىتى ئەلى، ھەزرىتى خالىد ئىبنى ۋەلىد، ھەزرىتى ئەبۇ ئۇبەيدە رەزىيەللاھۇ ئەنھۇملىرىگە ئوخشاش ساھابە كىراملار ھەم شىجائەتلىك قەھرىمان، ھەم يۇقىرى بىلىملىك ئۆلىما، ھەمدە كۆپ



ئىبادەت قىلىدىغان زاھىدلار ئىدى. چۈنكى بىلىكى كۈچلۈك بولمىغان ئادەمنىڭ قولىدىكى ئۆتكۈر قىلىچ ھېچنەرسىگە يارىمايدۇ. شۇنىڭ ئۈچۈن اللە تائالا قۇرئان كەرىمدە:

﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ﴾

«دۈشمەنلىرىڭلارغا قارشى قولۇڭلاردىن كېلىشىچە قورال كۈچى ۋە جەڭ ئېتى تەييارلاڭلار...» دېگەن. [سۈرە

ئەنفال: 60 - ئايەتنىڭ بىر قىسمى]

اللە تائالا يەھۇدىلارغا ھەزرىتى تالۋتنى باشلىق قىلغاندا، يەھۇدىلار ئۇ باي بولمىسا بىزگە قانداق باش بولالايدۇ؟ دەپ ئېتىراز بىلدۈرگەن. اللە تائالا ئۇلارنىڭ ئېتىرازىغا ھەزرىتى تالۋتنىڭ بىلىملىك ۋە كۈچلۈك بولغانلىقى ئۈچۈن باشلىق بولۇشقا لايىق ئىكەنلىكىنى بىلدۈرۈپ مۇنداق دېدى:

﴿وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلَكًا قَالُوا أَنَّى يَكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ سَعَةً مِنَ الْمَالِ قَالَ إِنَّ اللَّهَ اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ وَاللَّهُ يُؤْتِي مَلَكُهُ مَن يَشَاءُ وَاللَّهُ وَاسِعٌ عَلِيمٌ﴾

«پەيغەمبىرى ئۇلارغا: «اللە ھەقىقەتەن سىلەرگە تالۋتنى پادىشاھ قىلىپ ئەۋەتتى» دېدى. ئۇلار: «ئۇ قانداقمۇ بىزگە پادىشاھ بولىدۇ؟ - - پادىشاھلىققا بىز ئۇنىڭدىن ھەقىقىمىز - - ئۇنىڭ ئۈستىگە ئۇنىڭ مال - مۈلكى كۆپ بولمىغان تۇرسا؟» دېدى. پەيغەمبەر: «اللە ھەقىقەتەن سىلەرگە پادىشاھ قىلىشقا ئۇنى تاللىدى، ئۇنىڭ ئىلمىنى زىيادە ۋە بەدىنىنى قايىل قىلدى، اللە سەلتەنەتنى خالىغان ئادەمگە بېرىدۇ، اللەنىڭ پەزىلى كەڭدۇر، ئۇنىڭغا كىمنىڭ لايىق بولىدىغانلىقىنى ئويىدىن بىلىدۇ» دېدى. [سۈرە بەقەرە: 247 - ئايەت]

اللە تائالا بىزنى ئىمانى، ئىلمى ۋە جىسمانىي جەھەتتە كۈچلۈك بولۇپ، دۈشمەنلەرگە بوي ئەگمەيدىغان جاسارەتلىك ۋە شىجائەتلىك مۇسۇلمانلاردىن قىلسۇن. ئامىن!



93 ۋە 94 . ھەدىس

### ھايۋاناتلارغا زۇلۇم قىلماسلىق توغرىسىدا

عن أبي هريرة رضي الله عنه أن رسول الله صلى الله عليه وسلم قال: «بَيْنَمَا رَجُلٌ يَمْشِي بِطَرِيقٍ اشْتَدَّ عَلَيْهِ الْعَطَشُ، فَوَجَدَ بِئْرًا فَنَزَلَ فِيهَا فَشَرِبَ ثُمَّ خَرَجَ فَإِذَا كَلْبٌ يَلْهَثُ يَأْكُلُ التُّرَى مِنَ الْعَطَشِ، فَقَالَ الرَّجُلُ: "لَقَدْ بَلَغَ هَذَا الْكَلْبُ مِنَ الْعَطَشِ مِثْلَ الَّذِي كَانَ بَلَغَ مِنِّي" فَنَزَلَ الْبَيْرَ فَمَلَأَ خُفَّهُ مَاءً ثُمَّ أَمْسَكَهُ بِيَدِهِ حَتَّى رَفِيَ، فَسَقَى الْكَلْبَ فَشَكَرَ اللَّهُ لَهُ فَغَفَرَ لَهُ» قالوا: «وإن لنا في هذه البهائم لأجرًا؟» فقال: «في كل كبدٍ رطبةٍ أجرٌ» [رواه البخاري ومسلم]

**تەربىيەسى:**

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «يول يۈرۈپ قاتتىق ئۇسساپ كەتكەن بىر ئادەم، بىر قۇدۇق ئۇچراتتى، ئۇ قۇدۇققا چۈشۈپ سۇ ئىچىپ چىققاندا، تەشنىلىقتىن ئۆلەي دەپ قالغان، تىلىنى ساڭگىلىتىپ ھالسىراپ تۇرغان بىر ئىتنى كۆردى. ئۇ ئادەم (ئۆز ئۆزىگە) "بۇ ئىت ماڭا ئوخشاش قاتتىق ئۇسساپ كېتىپتۇ" دېدى - دە، قۇدۇققا يېنىپ چۈشۈپ، كەشىگە سۇ تولدۇرۇپ، ئۇنى ئاغزى بىلەن چىشلەپ قۇدۇقتىن چىقىپ ئىتنى سۇغاردى، اللە ئۇنىڭ بۇ ئىشىغا خۇرسەن بولۇپ ئۇنى مەغپىرەت قىلدى.» ساھابىلار: "يا رەسۇلۇللاھ! ھايۋاناتلارغا ياخشىلىق قىلغانغىمۇ ساۋاب بېرىلمدۇ؟" دەپ سورىدى، رەسۇلۇللاھ سەللەللاھۇ ئەلەيھى ۋەسەللەم: «ھەر قانداق جان ئىگىسىگە ياخشىلىق قىلىش ساۋابلىق ئىش» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 5811]

عن عبد الله بن عمر بن الخطاب رضي الله عنهما، أن رسول الله صلى الله عليه وسلم قال: «عُدْبَتِ امْرَأَةٍ فِي هِرَّةٍ سَجَنَتْهَا حَتَّى مَاتَتْ فَدَخَلَتْ فِيهَا النَّارَ، لَأَ هِيَ أَطْعَمَتْهَا وَسَقَتْهَا إِذْ حَبَسَتْهَا، وَلَا هِيَ تَرَكَتْهَا تَأْكُلُ مِنْ حَشَاشِ الْأَرْضِ» [رواه البخاري ومسلم]

**تەربىيەسى:**



ھەزرىتى ئابدۇللاھ ئىبنى ئۆمەر ئىبنى خەتتاب رەزىيەللاھۇ ئەنھۇمادىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «بىر ئايال بىر مۇشۇكنى تاماقمۇ بەرمەي، سۇمۇ بەرمەي، زىمىندىكى ھاشارەتلەردىن يېيىش ئۈچۈن قويۇمۇ بەرمەي، سولاپ قويۇپ ئۆلتۈرۈۋەتكەنلىكى ئۈچۈن دەۋرىخى بولۇپ كەتتى.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 5804]

### ئىزاھات:

پۈتۈن ئالەمگە رەھمەت قىلىپ ئەۋەتىلگەن جانابى رەسۇلۇللاھ سەللەللاھۇ ئەلەيھى ۋەسەللەم بۇ ئىككى ھەدىستە بىزگە اللە تائالانىڭ بارلىق مەخلۇقاتلىرىغا قوللىنىدىغان كېلىشىمچە ياخشىلىق قىلىش كېرەكلىكىنى ئۆگىتىدۇ. سىز قولۇڭىزدىن كەلگەن ياخشىلىقنى ئايماق، اللە تائالا ئەجىرىڭىزنى زىيا قىلىۋەتمەيدۇ. شۇنى بىلىڭكى، سىز اللە تائالا رازىلىقى ئۈچۈن ئازدۇر - كۆپتۇر سەدىقە قىلماقچى بولۇپ، سەدىقىڭىزنى تىگىشلىك بولغان ياكى بولمىغان كىشىلەرگە بەرگەن بولسىڭىز، ئەجىرىڭىزنى اللە تائالا بېرىدۇ. ھەر قانداق جان ئىگىسىگە قىلىنغان ياخشىلىق مۇكاپاتسىز قالمايدۇ. ياخشىلىقنى ھەرگىز ئاز ياكى كىچىك كۆرمەڭ. چۈنكى ئاچ قالغانغا بەرگەن بىر لۇقما تاماق، ئۇسساپ قالغانغا بەرگەن بىر يۇتۇم سۇ، اللە تائالانى خۇشئود قىلىپ، سىزنى چوڭ بالالاردىن ساقلاپ قېلىشى، ھەر تۈرلۈك خەۋپ - خەتەردىن قۇتقۇزۇپ قېلىشى مۇمكىن. قىيامەت كۈنى اللە تائالانىڭ ئالدىدا ھېلىقى كۆزگە ئىلمىگەن كىچىككىنە ياخشىلىقىڭىز دوزاخقا كىرىپ كېتىشتىن پەردە بولۇپ قالىدۇ.

يۇقىرىدىكى ھەدىستىكى ئادەمگە قاراك، ئۇسساپ قالغان بىر ئىتقا ئىچى ئاغرىپ سۇغۇرۇپ قويۇپ ئىدى، اللە تائالا ئۇنىڭ بارلىق گۇناھلىرىنى كەچۈرۈم قىلىۋەتتى. ئۇ ئىتنى تەشنىالىقتىن ئۆلۈشتىن قۇتقۇزۇپ قويۇپ ئىدى، اللە تائالا ئۇنى مەڭگۈلۈك ئازاب - ئوقۇبەت ماكانى بولغان دوزاختىن قۇتقۇزدى. ساھابە كىراملار بۇنىڭدىن ئەجەبلىنىپ، ”ھايۋاناتقا ياخشىلىق قىلغانغىمۇ ساۋاب بولامدۇ؟“ دەپ سورىغاندا، رەھمەت پەيغەمبىرى بولغان مېھرىبان رەسۇلۇللاھ: «جانلىقنىڭ ھەر قاندىقىغا قىلغان ياخشىلىققا ساۋاب بولىدۇ» دەپ چۈشەندۈردى.



ئىككىنچى ھەدىستە جانابى رەسۇلۇللاھ سەللەللاھۇ ئەلەيھى ۋەسەللەم بىر مۇشۇكىنى تاماق بەرمەي سولاپ قويۇپ ئۆلتۈرۈۋەتكەن ئايالنىڭ ئاقىۋىتىنى ھىكايە قىلىش ئارقىلىق، بىز مۇسۇلمانلارنى ھايۋاناتلارنى خورلاشتىن، ئۇلارنى قىيناشتىن ۋە ئۇلارنىڭ ھەققىنى بەرمەسلىكتىن مەنئى قىلدۇ.

بۇرۇنقى مۇسۇلمانلار رەسۇلۇللاھ سەللەللاھۇ ئەلەيھى ۋەسەللەمنىڭ تەلىملىرىگە ئەمەل قىلىپ ھەر شەھەردە ھايۋاناتلار ۋە قۇرغان ۋە جامەلەردە كەپتەر قۇچقاچلار ئۈچۈن ئالاھىدە ئورۇن ياسىغان ئىدى. كىيىنكىلەر دىندىن ھەر ساھەدە ئارقىغا چېكىنگەندەك بۇ مەسىلىدەمۇ ئىسلام تەلىماتلىرىغا ئەمەل قىلمىدى. ئەگەر كىشىلەر بۇرۇنقىدەك رەسۇلۇللاھ سەللەللاھۇ ئەلەيھى ۋەسەللەمنىڭ بۇ تەلىماتلىرىغا تولۇق ئەمەل قىلغان بولسا ئىدى، بۈگۈنكى ”ھايۋان سۆيگۈچىلەر جەمئىيىتى“، ”ھايۋانلارنى قوغداش جەمئىيىتى“ دېگەنلەرنى غەرب ئەللىرىدىن ئېلىپ كىرىشكە ھاجەت قالمىغان ۋە دىن دۈشمەنلىرىنىڭ بۇ مۇقەددەس دىنىمىزغا تىل تەككۈزۈشگە يول چىقمىغان بولاتتى. رەسۇلۇللاھ سەللەللاھۇ ئەلەيھى ۋەسەللەمنىڭ ئاجىزلىرىغا ئەڭ رەھىملىك ۋە ھايۋاناتلارغا ئەڭ شەپقەتلىك زات بولغانلىقىنى پۈتۈن دۇنيا بىلگەن بولاتتى. رەسۇلۇللاھ سەللەللاھۇ ئەلەيھى ۋەسەللەم ناماز ئوقۇۋېتىپ مۇشۇكىنىڭ ئىشىكىنى تاتلىغىنىنى ئاڭلاپ، ئۇنىڭغا ئىشىكىنى ئېچىپ بەرگەن. يۈزىگە داغلاش ئارقىلىق بەلگە قويۇلغان بىر ئىشەكنى كۆرۈپ، «بۇ ئىشەكنى قىلغان كىشىگە اللە لەنەت قىلسۇن» دېگەن. پەيغەمبەر ئەلەيھىسسالامنىڭ كېسەل ئىت ۋە توخۇلارنى داۋالىغانلىقى رىۋايەت قىلىندۇ. ئۇ مەدىنىلىك ساھابىلارنى قېرىپ قالغان تۆگىلىرىگە يۈك ئارتماستىلىقىنى بۇيرىغان. پەيغەمبەر ئەلەيھىسسالام مۇنداق دېگەن: «اللە ھەممە نەرسىدە ياخشىلىقنى پەرز قىلدى، ئەگەر بىر ھايۋاننى ئۆلتۈرسەڭلار ياخشىلىق بىلەن ئۆتۈرۈڭلار، بىر ھايۋاننى بوغۇزلىساڭلار ياخشى بوغۇزلاڭلار، پىچاقنى ئىتتىك قىلىڭلار، بوغۇزلىنىدىغان ھايۋاننى راھەتلەندۈرۈڭلار.»

ھايۋاننى تاقىتىدىن تاشقىرى ئىشقا سېلىش، كۆتۈرەلمىگۈدەك يۈك ئارتىش، قامچا ۋە تايماق بىلەن ئۇرۇش، ھەلەپ ۋە سۈيىنى تولۇقلاپ بەرمەسلىك، يېشى چوڭ، كېسەل ھايۋانلارنى



ئىشلىتىش ھارامدۇر. اللەدىن قورقمايدىغان، ئاجىزغا رەھىم قىلمايدىغان، نەسىھەت كار قىلمايدىغان بەزى ئادەملەرنى ھايۋاناتلارغا زۇلۇم قىلغانلىقى ئۈچۈن جازالاپ تۇرمىغا ئېلىش ياكى ئۇلارنىڭ قولىدىكى ھايۋانلارنى تارتىۋېلىپ ئازابتىن قۇتۇلدۇرۇش كېرەك.

مەنپەئەتلىنىدىغان ھايۋانلارنى باقماي تاشلىۋېتىش جائىز ئەمەس، ئۇنى باقالمىغان كىشى سېتىۋېتىشى ياكى بوغۇزلىۋېتىشى ياكى باشقا بىر كىشىگە بېرىۋېتىشى لازىم. يىلان، چايان ۋە غالجىر ئىنتايىن ئوخشاش ئىنسانلارغا زىيانلىق ھايۋانلارنى ئۆلتۈرۋېتىش كېرەك.

يۇقىرىدىكى ئىككى ھەدىستە كۆپ كىشىلەر ياقىتۇرمايدىغان، بەزى جايلاردا باقسىمۇ بەزى جايلاردا يامان كۆرۈلىدىغان ھايۋانلاردىن ئىككىنى مىسال قىلىش ئارقىلىق پۈتۈن ھايۋانلارغا مېھرىبان بولۇشقا چاقىرىدۇ.

ئەمما سۈننى، گۆشى، تىرىسى، يۇڭى ۋە ئۇستىخنى قاتارلىق نەرسىلىرىدىن پايدىلىنىدىغان ۋە مىنىش ئۈچۈن ئىشلىتىلىدىغان ھايۋانلارغا ياخشىلىق قىلىشقا چاقىرىمىسىمۇ، ئىنسانلار ئۆز تەبىئىيىتى بىلەن ئۇلارنى بېقىپ ھىمايە قىلىدۇ. بۇ اللە تائالانىڭ كاتتا نېمەتلىرىدىن بولۇپ، ئىنسانلارغا بۇ نېمەتلەرگە شۈكۈر قىلىش ۋاجىب. ئۇنىڭغا شۈكۈر قىلىش مەزكۇر ھايۋانلارنى ئاچ، سۈسز قويماستىن ياخشى بېقىش، ئۇلارنى كۈچى يەتمەيدىغان ئىشلاردا ئىشلەتمەسلىك بىلەن بولىدۇ. اللە تائالا مۇنداق دەيدۇ:

﴿ أُولَٰئِكَ يَرَوْنَ أَنَّا خَلَقْنَا لَهُمْ مِمَّا عَمِلَتْ أَيْدِيئَانَا أَنْعَمًا فَهُمْ لَهَا مَلَائِكَةٌ ۖ وَذَلَّلْنَاهَا لَهُمْ

فَمِنْهَا رَكُوبُهُمْ وَمِنْهَا يَأْكُلُونَ ﴿٧١﴾ وَهُمْ فِيهَا مَنَّاعٌ وَمَشَارِبٌ ۖ أَفَلَا يَشْكُرُونَ ﴿٧٢﴾ ﴿

﴿ئۇلار بىلىمەمدۇكى، ئۇلار ئۈچۈن ھايۋانلارنى قوللىمىز بىلەن خەلق ئەتتۇق. ئۇلار ھايۋانلارنى باشقۇرۇپ تۇرغۇچىلاردۇر. ھايۋانلارنى ئۇلارغا بويسۇندۇرۇپ بەردۇق، ئۇلار ئۇ ھايۋانلارنىڭ بەزىسىنى مىنىدۇ، بەزىسىنى يەيدۇ. ئۇلار شۇ ھايۋانلاردىن پايدىلىنىدۇ ۋە سۈتلىرىنى ئىچىدۇ. ئۇلار پەرۋەردىگارىنىڭ بۇ نېمەتلىرىگە شۈكۈر قىلمايدۇ؟﴾ [سۈرە ياسىن: 71 - 73 - ئايەتلەر]



لېكىن كۈنىمىزدە غەربلىكلەرنىڭ قىلغىنىدەك ئىتلارنى ئۆيگە ئەكىرىپ بېقىش جائىز ئەمەس. چۈنكى ئىتلار نجىس ۋە ئۇنىڭ ئاغزىدىن چىقىدىغان شالۇكلرىدا ھالاك قىلغۇچ مىكروپىلار بار. شۇڭلاشقا رەسۇلۇللاھ سەللەللاھۇ ئەلەيھى ۋەسەللەم ئىت يالاپ قويغان قاچىنى يەتتە قېتىم يۇيۇشقا بۇيرۇپ مۇنداق دېگەن: «سىلەرنىڭ قاچاڭلارغا ئىت چېپىلىپ قويسا، ئۇنى بىر قېتىم توپا بىلەن بولۇش شەرتى بىلەن يەتتە قېتىم يۇغاندا پاك بولىدۇ.»

ئەمما ئوۋ ئولاش، پادىچىلار پادىلىرىنى قوغداش ۋە ھويلا - ئۆيلەرنى ئوغرىلاردىن ساقلاش ئۈچۈن ئىت باقسا، ئۇنى ئۆيىنىڭ ئىچىدە ئەمەس، سىرتتا مەخسۇس بىر يەردە باقسا جائىز بولىدۇ.

اللە تائالا بىزنى مەخلۇقاتلارغا رەھىم قىلمايدىغان، اللە تائالادىن قورقمايدىغان، پەيغەمبەر ئەلەيھىسسالامنىڭ تەلىماتلىرىغا ئەمەل قىلمايدىغان باغرى قاتتىق - تاش يۈرەك ئىنسانلاردىن قىلمىسۇن. ئامىين!



### سېتىش ھارام بولغان نەرسىلەر توغرىسىدا

عن جابر بن عبد الله رضي الله عنهما ، أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ وَهُوَ بِمَكَّةَ عَامَ الْفَتْحِ : « إِنَّ اللَّهَ وَرَسُولَهُ حَرَّمَ بَيْعَ الْحَمْرِ وَالْمَيْتَةِ وَالْخِنْزِيرِ وَالْأَصْنَامِ . » فَقِيلَ : « يَا رَسُولَ اللَّهِ! أَرَأَيْتَ شُحُومَ الْمَيْتَةِ فَإِنَّهَا يُطْلَى بِهَا السُّفْنُ ، وَيُدْهَنُ بِهَا الْجُلُودُ ، وَيَسْتَصْبِحُ بِهَا النَّاسُ » فَقَالَ : « لَا ، هُوَ حَرَامٌ » ثُمَّ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ عِنْدَ ذَلِكَ : « قَاتَلَ اللَّهُ الْيَهُودَ ، إِنَّ اللَّهَ لَمَّا حَرَّمَ شُحُومَهَا جَمَلَوْهُ ثُمَّ بَاعُوهُ فَأَكَلُوا ثَمَنَهُ . » [رواه البخاري ومسلم]

تەربىيەسى:

ھەزرىتى جابر ئىبنى ئابدۇللاھ رەزىيەللاھۇ ئەنھۇما جانابى رەسۇلۇللاھ سەللەللاھۇ ئەلەيھى ۋەسەللەمنىڭ مەككە فەتھى قىلىنغان يىلى مەككە مۇكەررەمەدە تۇرۇپ مۇنداق دېگەنلىكىنى ئاڭلىغان ئىدىم دەيدۇ: «اللە ۋە اللەنىڭ پەيغەمبىرى ھاراقىنى، ئۆزى ئۆلگەن ھالال ھايۋاننى، چوشقىنى ۋە بۇتلارنى سېتىشنى ھارام قىلدى.» ساھابىلار: «يا رەسۇلەللاھ! ئۆزى ئۆلگەن ھايۋاننىڭ مېيى ھەققىدە نېمە دەيسىز؟ ئۇنىڭ بىلەن كىمە ۋە تىرىلەر ياغلىنىدۇ، كىشىلەر ئۇنى چىراققا ئىشلىتىدۇ» دېگەندە، رەسۇلۇللاھ سەللەللاھۇ ئەلەيھى ۋەسەللەم: «بولمايدۇ، ئۇ ھارامدۇر» دېگەندىن كېيىن مۇنداق دېدى: «اللە يەھۇدىلارغا لەنەت قىلسۇن! اللە ئۆزى ئۆلگەن ھايۋاننىڭ مېيىنى ھارام قىلغاندە ئۇلار ئۇنى ئېرىتىپ، سېتىپ پۇلىنى يېگەن ئىدى.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 2207]

ئىزاھات:

ھالال رىزىق ئىزدەش مۇسۇلمان ئۈچۈن ئەڭ چوڭ پەرزلىرىنىڭ بىرى. ئىنسان ئۈچۈن ئەڭ ھالال رىزىق ئۆز قولى بىلەن ئىشلەپ تاپقان نەرسىسى، ئۇنىڭدىن قالسا سودا - سېتىق بىلەن تاپقان پايدىسىدۇر. اللە تائالا ئېلىم - سېتىم قىلىشقا ۋە كىشىلەر ئارىسىدا ئۇنىڭ بىلەن مۇئامىلە قىلىشقا



رۇخسەت قىلغان. لېكىن پۇل ناھايىتى تاتلىق، مېھرى ئىسسىق نەرسە بولغانلىقتىن كىشىلەرنىڭ ئارىسىدا بىر - بىرىنىڭ ھەقىقىنى ناھەق يەۋىلىش ئىشلىرى كۆپ بولىدۇ. شۇڭلاشقا اللە تائالا قۇرئان كەرىمدە ۋە رەسۇلۇللاھ سەللەللاھۇ ئەلەيھى ۋەسەللەم ھەدىس شەرىفىلىرىدە سودا - سېتىق ئىشلىرىنىڭ ئادالەت بىلەن ئېلىپ بېرىلىشى ئۈچۈن بەزى قائىدە ۋە شەرتلەرنى بېكىتكەن، شۇنىڭدەك سېتىشقا بولىدىغان ۋە بولمايدىغان نەرسىلەرنىمۇ كۆرسىتىپ بەرگەن.

جانابى رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە بىزگە سېتىشقا بولمايدىغان بەزى نەرسىلەرنى بايان قىلىدۇ. ھازىرقى ئۆزى ئۆلۈپ قالغان ھالال ھايۋان، چوشقا ۋە بۇتلارنى سېتىشنىڭ قەتئىي ھاراملىقىنى بىلدۈرگەندە، بەزى ساھابىلار بۇ نەرسىلەرنىڭ يېغىدىن پايدىلىنىش مۇمكىن. مەسىلەن: چوشقا بىلەن ئۆزى ئۆلۈپ قالغان ھالال ھايۋانلارنىڭ يېغىدا كىملىرىنى ۋە تىرىلەرنى ياغلىغىلى بولىدۇ، چىراق ياقىقلى بولىدۇ، ئۆزى ئۆلۈپ قالغان ھالال ھايۋانلارنىڭ تىرىسىنى ئاشلاپ ئىشلەتكىلى بولىدۇ، چوشقىنىڭ تۈكلىرىدىن پايدىلىنىش مۇمكىن، شۇڭلاشقا بۇ نەرسىلەرنى ساتساق بولمامدۇ؟ دەپ سورىغاندا، جانابى رەسۇلۇللاھ سەللەللاھۇ ئەلەيھى ۋەسەللەم: «ياق، ئۇلارنىڭ ھېچقانداق نەرسىسىنى سېتىشقا بولمايدۇ» دېگەندىن كېيىن، يەھۇدىلارغا لەنەت قىلىپ، اللە تائالا ئۇلارغا مەزكۇر ھايۋانلارنىڭ مېيىنى ھارام قىلغاندا، ئۇلار ئۇ مايلىرىنى كۆيدۈرۈپ ئىشلەپ سېتىپ پۇلىنى يېگەنلىكى ئۈچۈن اللە تائالا يەھۇدىلارغا لەنەت قىلسۇن دېگەن. رەسۇلۇللاھ سەللەللاھۇ ئەلەيھى ۋەسەللەمنىڭ بۇ يەردە يەھۇدىلارغا لەنەت قىلىشى بولسا، بىز مۇسۇلمانلارغا ھارام نەرسىنى ھالال قىلىشقا ئۇرۇنماسلىق ئۈچۈن ئاگاھلاندۇرۇشتۇر.

بۇ ھەدىستىن بىلىمىزكى، اللە تائالا بىر نەرسىنى ھارام قىلسا، ئۇنىڭ ھەر قانداق بىر پارچىسىدىن ھەر قانداق بىر شەكىلدە پايدىلىنىشنى ھارام قىلىدۇ.

بۇ ھەدىس ۋە بۇ ھەقتە كەلگەن باشقا ھەدىسلارنى جۇغلىساق ئېلىم - سېتىم قىلىشقا بولمايدىغان نەرسىلەرنىڭ تۆۋەندىكىلەردىن ئىبارەت بولغانلىقىنى بىلگىلى بولىدۇ:

- 1 - ھازىرقى ئېلىش - سېتىش ھارام. 2 - گۆشى ھالال ھايۋان بوغۇزلىنىمى ئۆزى ئۆلگەن بولسا، ئۇنىڭ گۆشى، مېيىنى سېتىش ھارام. 3 - چوشقىنى ئۆلۈك بولسۇن، تىرىك بولسۇن ئېلىش -



سېتىش ۋە ئۇنىڭ ھەر قانداق بىر نەرسىسىدىن پايدىلىنىش ھارام. 4 - ئوۋ ئىتىدىن باشقا ئىمتلارنى ئېلىش - سېتىش ھارام. 5 - قاننى ئېلىش - سېتىش ھارام. 6 - بۇت - ھەيكەللەرنى ئېلىش - سېتىش ھارام، بالىلارنىڭ ئويۇنچۇقلىرى بۇنىڭدىن مۇستەسنا. 7 - قىمار ئوينىدىغان ئالەتلەرنى ئېلىش - سېتىش ھارام. 8 - شەرىئەتتە پايدىلىنىشقا بولمايدۇ دەپ كۆرسىتىلگەن ھاشارەتلەرنى ئېلىش - سېتىش ھارام. 9 - ھايۋاننىڭ قورسىقىدىكى بالىسىنى سېتىش ھارام. 10 - ھاۋادا ئۇچۇپ كېتىۋاتقان ئۇچارلىقلارنى ۋە سۇدىكى بېلىقلارنى تۇتماستىن سېتىش ھارام. 11 - كىشىلەرنى ئالداپ مالنىڭ ئەيىبىنى يوشۇرۇپ سېتىش ھارام. 12 - يىراقتىكى نەرسىگە بىر نەرسە ئېتىش ئارقىلىق مۆلچەرلەپ سېتىش ھارام. 13 - تاغارنىڭ ئىچىدىكى نەرسىنى ئۈستىدىن تۇتۇپ بېقىش ئارقىلىق مۆلچەرلەپ ئېلىش - سېتىش ھارام. 14 - رىبا (جازانە - ئۆسۈم) بىلەن مۇئامىلە قىلىش ھارام.<sup>(2)</sup>

يۇقىرىدا زىكىر قىلىنغان نەرسىلەرنىڭ ئىچىدە قۇرئان كەرىمدە ئەڭ قاتتىق چەكلەنگەن نەرسە رىبا بولۇپ، اللە تائالا مۇنداق دەيدۇ:

﴿ يَا أَيُّهَا الَّذِينَ ءَامَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ ﴾ <sup>(٢٧٤)</sup> فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ <sup>ط</sup> وَإِن تُبْتُمْ فَلَكُمْ رُءُوسُ أَمْوَالِكُمْ لَا تَظْلُمُونَ وَلَا تُظْلَمُونَ ﴿٢٧٥﴾

﴿ئى ئىمان كەلتۈرگەن زاتلار! ھەقىقى مۇمىن بولساڭلار، اللەنىڭ ئەمرىگە مۇخالىپەتچىلىك قىلىشتىن ساقلىنىڭلار، كىشىلەرنىڭ زىممىسىدە قېلىپ قالغان جازانىنى (يەنى ئۆسۈمنى) ئالماڭلار. ئەگەر ئۇنداق قىلساڭلار، بىلىڭلاركى، اللە ۋە ئۇنىڭ رەسۇلى سىلەرگە ئۇرۇش ئېلان قىلىدۇ. ئەگەر جازانە قىلىشتىن تەۋبە قىلساڭلار، قەرز بەرگەن سەرمايەڭلار ئۆزەڭلارغا قايتىدۇ. باشقىلارنى زىيان تارتقۇزمايسىلەر، ئۆزەڭلارمۇ زىيان تارتمايسىلەر.﴾ [سۇرە بەقەرە: 278 - 279 - ئايەتلەر]

(2) سودا - سېتىقتا ھارام بولغان مەزكۇر 14 نەرسىنى "جەمئىيەتنى ئىسلاھ قىلىش" دېگەن كىتابتىن ئالدىم. بۇ مەسىلىدە تەپسىلى مەلۇماتقا ئىگە بولۇشنى خالىغان كىشىنىڭ فىقھى كىتابلىرىغا مۇراجىئەت قىلىشنى تەۋسىيە قىلىمەن.



جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دەيدۇ: «ئەڭ ھالال كەسپ، يالغان گەپ قىلمايدىغان، ئامانەتكە خىيانەت قىلمايدىغان، ۋەدىسىگە خىلاپلىق قىلمايدىغان، سېتىپ ئالماقچى بولغان مالنى سۆكۈمەيدىغان، ساتماقچى بولغان مالنى ماختىمايدىغان، ئۈستىدە باشقىلارنىڭ ھەققى بولسا بەرمەي ئارقىغا سوزمايدىغان، باشقىلارنىڭ ئۈستىدىكى ھەققىنى ئالمەن دەپ كىشىلەرنى قىستىمايدىغان سودىگەرلەرنىڭ كەسپىدۇر.»

ئەزىز مۇسۇلمان قېرىنداشلار!

ھالال يەڭلار، ھالال ئېچىڭلار، ھالال كەسپ قىلىڭلار، دۇنيانىڭ ئازراق پايدىسىنى دەپ ھارامغا ئارىلاشماڭلار. پايدا ئاز بولسىمۇ ھالالدىن بولغىنى ئەسقاتىدۇ. ھارامدىم تاپقان پۇل - مال ھەر قانچە كۆپ بولسىمۇ ئەسقاتمايدۇ. شۇنى ئۇنتۇماسلىقىمىز لازىمكى تاپقان پۇل - مېلىمىز ھالالدىن بولسا ھېسابى، ھارامدىن بولسا ئازابى بار. اللە تائالانىڭ مۇنۇ سۆزىگە قۇلاق سېلىڭلار:

﴿يَتَأْتِيهِمُ الَّذِينَ ءَامَنُوا أَطِيعُوا اللَّهَ وَرَسُولَهُ وَلَا تَوَلَّوْا عَنهُ وَأَنْتُمْ تَسْمَعُونَ ﴿٢٠﴾ وَلَا تَكُونُوا كَالَّذِينَ قَالُوا سَمِعْنَا وَهُمْ لَا يَسْمَعُونَ ﴿٢١﴾﴾ \* إِنَّ شَرَّ الدَّوَابِّ عِنْدَ اللَّهِ الصُّمُّ  
الَّذِينَ لَا يَعْقِلُونَ ﴿٢٢﴾﴾

﴿ئى ئىمان كەلتۈرگەن زاتلار! اللەغا ۋە ئۇنىڭ پەيغەمبىرىگە ئىتائەت قىلىڭلار، سىلەر قۇرئاننى ئاڭلاپ تۇرۇپ ئۇنىڭدىن يۈز ئۆرمەڭلار. ئاڭلىماي تۇرۇپ ئاڭلىدۇق دېگەن كىشىلەرنى (يەنى كاپىرلارنى) دورماڭلار. شۇبھىسىزكى اللەنىڭ نەزىرىدە ھايۋانلارنىڭ ئەڭ يامىنى ھەقىقىي ئاڭلىماي گاس بولۇۋالغان، ھەقىقىي سۆزلىمەي گاچا بولۇۋالغان، ياخشى - ياماننى پەرق ئەتمەي ئەقلىنى يوقاتقان كىشىلەردۇر.﴾ [سۈرە ئەنفال: 20 - 22 - ئايەتلەر]

اللە تائالادىن ھالال كەسپ، ھالال رىزىق تىلەيمىز. اللە تائالا بىزگە قانائەت، ئىنساپ ئاتا قىلىپ، ئاچكۆزلۈك قىلىشتىن، ئىش - ھەرىكەتلىرىمىزدە ھالال - ھارامنى پەرق ئەتمەيدىغان بولۇپ قېلىشتىن ساقلاپ، ئاخىرەتتە ھېساب - كىتابلىرىمىزنى ئاسان قىلسۇن. ئامىين!



## مەس قىلغۇچى نەرسىلەرنى ئىستېمال قىلىشنىڭ ھاراملىقى توغرىسىدا

عن عبد الله بن عمر بن الخطاب رضي الله عنهما قال : قال رسول الله رسول الله صلى الله عليه وسلم : «كُلُّ مُسْكِرٍ حَمْرٌ، وَكُلُّ مُسْكِرٍ حَرَامٌ، وَمَنْ شَرِبَ الْخَمْرَ فِي الدُّنْيَا فَمَاتَ وَهُوَ يُدْمِنُهَا وَلَمْ يَتُبْ، لَمْ يَشْرَبْهَا فِي الْآخِرَةِ.» [رواه البخاري ومسلم]

تەربىيەسى:

ھەزرىتى ئابدۇللاھ ئىبنى ئۆمەر ئىبنى خەتتاب رەزىيەللاھۇ ئەنھۇدىن رىۋايەت قىلىنىدۇكى، جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «مەس قىلغۇچى نەرسىنىڭ ھەر قاندىغى ھاراقىتۇر، مەس قىلغۇچى نەرسىنىڭ ھەممىسى ھارامدۇر. كىمكى بۇ دۇنيادا ھاراق ئىچسە ۋە ئۇنى ئىچىشكە ئادەتلەنگەن ھالدا تەۋبە قىلماي ئۆلسە، ئاخىرەتتە ئۇنى ئىچەلمەيدۇ.» [يۇھەدىسىنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسىنىڭ مۇسلىمدىكى نومۇرى: 5174]

ئىزاھات:

اللہ تائالا ئىنساننى باشقا مەخلۇقاتلاردىن ئارتۇق قىلىپ، ئۇنىڭغا ئەقىل ئاتا قىلغان. ئەقىل بولسا ئىنساننى بارلىق مەخلۇقلاردىن ئالاھىدە ئايرىپ تۇرىدىغان ئەڭ قەدىرلىك نەرسىدۇر. ئۇنىڭسىز ئىنساننىڭ ھېچقانداق قەدەر - قىممىتى بولمايدۇ. شۇڭلاشقا ئىسلامدا ئەقىلنى قوغداش بەش چوڭ پەزىنىنىڭ بىرى. ئىنساننىڭ ئەقىلنى كەتكۈزگەنلىك ئۇنى ئۆلتۈرگەن بىلەن بەراۋەردۇر. مەس بولۇش ئەقىلنى يوقاتقانلىقتۇر. رەسۇلۇللاھ سەللەللاھۇ ئەلەيھى ۋەسەللەم بۇ ھەدىستە ئىنساننىڭ ئەقىلنى يوقىتىدىغان مەس قىلغۇچى ماددىلارنىڭ ھەر قاندىغىنى ئىستېمال قىلىشنىڭ ھاراملىقىنى تەكىتلەيدۇ. بۇ نەرسىلەرنىڭ بېشىدا ھاراق كېلىدۇ. كۈنىمىزدە ئىنساننىڭ ئەقىلنى ئالۋە قىلىدىغان ھەرخىل ئىسىمدىكى ماددىلار پەيدا بولدى. رەسۇلۇللاھ سەللەللاھۇ ئەلەيھى



ۋەسەللەم 14 ئەسىر بۇرۇن بۇنداق نەرسىلەرنىڭ چىقىشىدىن خەۋەر بېرىپ، مەس قىلىدىغان نەرسىنىڭ ئىسمى نېمە بولسا بولسۇن، ئۇ ھاراق بىلەن ئوخشاش ھارامدۇر دەپ كۆرسەتكەن.

بەزىلەر ھاراقنى مەس قىلمىغۇدەك بىرەر رومكا ئىچىپ قويسا بولمامدۇ؟ دېيىشىدۇ. بولمايدۇ، كۆپ ئىستېمال قىلسا مەس قىلىدىغان نەرسىنىڭ ئېزىمۇ، كۆيىمۇ ئوخشاش ھارام. چۈنكى مەزكۇر نەرسىلەر ئاز ئىستېمال قىلىش بىلەن مەس قىلمىغان بىلەن ئىچكى ئەزاغا زىيان يەتكۈزۈپ ھەر تۈرلۈك كېسەللىكلەرگە سەۋەب بولىدۇ. ئاز ئىچىش كۆپ ئىچىشكە ئېلىپ بارىدۇ.

دوختۇرلار ھاراقنىڭ زىيانلىرىنى تەتقىق قىلىپ، مۇنداق 14 تۈرلۈك زىيىنى بار دەپ كۆرسەتكەن:

- 1 - ھاراق ئىنساننىڭ يۇقىرى نېرۋا سىستېمىسىنى زەھەرلەپ، ھاراق ئىچكۈچىنى ۋاقىتلىق ساراف قىلىدۇ. شۇنىڭ بىلەن ئۇ قالايمىقان سۆزلەپ كىشىلەرگە ئەزىيەت بېرىدۇ.
- 2 - يۈرەكنى قاتتىق قوزغىتىپ، ئارقىدىن ئاجىزلاشتۇرىدۇ.
- 3 - ئىنساننىڭ كىسەللىككە قارشى كۈچىنى ئاجىزلاشتۇرىدۇ. ئىنساندىكى يۇقۇملۇق كېسەلگە قارشى تۇرىدىغان ئاق قان ئايلىنىشىنى ئىشلىمەس ھالغا كەلتۈرۈپ قويدۇ.
- 4 - ھاراق ئىچىشكە ئادەتلەنگەن ئادەم سىل كېسىلىگە گىرىپتار بولىدۇ. ئەگەر ئۇ ئۇچەي ياللىغۇ كېسىلى بولۇپ قالسا، قۇتۇلۇش ئىمكانى بولمايدۇ.
- 5 - ھاراققا ئادەتلەنگەن ئادەمنىڭ ئاپىراتسىيەدە قۇتۇلۇش نىسبىتى ئىنتايىن ئاز بولىدۇ. شۇڭلاشقا سۇغورتا شىركەتلىرى ھاراقكەشلەرنىڭ ھاياتىنى سۇغورتىغا ئالمايدۇ.
- 6 - دۇنيانىڭ ھەر قايسى جايلىرىدىكى دوختۇرخانىلاردا ناھايىتى چوڭقۇر تەكشۈرۈش ئېلىپ بارغاندىن كېيىن، ساراڭلار دوختۇرخانىسىغا كىرگەن كېسەللەرنىڭ % 50 پىرسەنتتىن كۆپرەكى ھاراق ئىچىدىغان ئادەمنىڭ بالىلىرى ئىكەنلىكى ئىسپاتلاندى.
- 7 - ھاراق پۈرەك بىلەن جىگەرنى كاردىن چىقىرىدۇ.



- 8 - قان بېسىمى، شىكەر سىيىش ۋە يۈرەك كېسىلى بار ئادەم ھاراق ئىچىدىغان بولسا، ئۆزىنى ئۆزى ئۆلتۈرگەن بىلەن ئوخشاش بولىدۇ.
- 9 - ھاراق بەزىلەرنىڭ گۇمان قىلغىنىدەك تاماق سىڭدۈرۈشكە ياردەم قىلمايدۇ. بەلكى ئۇ تاماق سىڭدۈرۈش ئورگانلىرىنىڭ پائالىيىتىگە توسالغۇ بولىدۇ.
- 10 - ھاراقنىڭ ھېچقانداق غىزا قىممىتى يوق. شۇنى بىلىش كۇيايە قىلىدۇكى، بىر شىشە ھاراقنىڭ بىر قوشۇق گۇرۇچچىلىك غىزا كۈچى يوقتۇر.
- 11 - ھاراقكەش نامراتلىققا گىرىپتار بولىدۇ. چۈنكى ئۇ بارلىق پۇلىنى ھاراققا خەجلەيدۇ. ئۇ ھاراق ئۈچۈن ئايالىنى ۋە بالىلىرىنى ئاچ قويدۇ. شۇنىڭ بىلەن ئائىلە ئەزالىرى ياخشى غىزالانمىغانلىقى ئۈچۈن ھالاك قىلغۇچ كېسەللىكلەرگە دۇچار بولىدۇ.
- 12 - تىببى ستاتىستىكىلارنىڭ كۆرسىتىشىچە، جىنسىي كېسەللىككە دۇچار بولغانلارنىڭ كۆپ سانلىقى ھاراقنىڭ سەۋىيىسى بىلەن بولغان.
- 13 - ھاراقكەشلەردىن كۈچلۈك ئەۋلاد چىقارغان ئادەم يوق، چۈنكى ھاراق قورساقتىكى بالىنىڭ ئورگانلىرىنىڭ زەئىپ بولۇشىغا سەۋەب بولىدۇ.
- 14 - قاتناش ۋە قەسنىڭ % 40 پىرسەنتىدىن كۆپرەكى ھاراق سەۋىيىسى بىلەن مەيدانغا كېلىدۇ. چۈنكى ھاراق خەتەرنى ھېس قىلىش ئورگانلىرىنى ئاجىزلاشتۇرغانلىقى ئۈچۈن، بىر سىكنۇت ئىچىدە ماشىنىنى توختىتىش كېرەك بولغان بىر ۋەقەدە ھاراق ئىچكەن ئادەم ئىككى سىكنۇتتىن كېيىن توختىتالايدۇ. بۇ چاغدا بولىدىغان ئىش بولۇپ بولغان بولىدۇ.
- ھاراقكەش مەس بولغان ۋاقتىدا توخۇدىنمۇ ئاجىز، تېزەكچىدىنمۇ پاسكىنا، ئىشەكتىنمۇ دۆت، تۆڭگۈزدىنمۇ دەييۇس بولىدۇ. شەيتان ئۇنى ھاراق ئارقىلىق اللە تائالانىڭ زىكرىدىن ۋە نامازدىن توسىدۇ، ھەر تۈرلۈك يامان گۇنا ۋە جىنايەتلەرنى قىلدۇرىدۇ. ھاراق ئىچىپ مەس بولغۇچى كۇيۇر سۆزلەيدۇ، اللە تائالانى سۆكىدۇ، ئانىسىغا چاقچاق قىلىدۇ، دادىسىنى تىللايدۇ، خوتۇنىنى تالاق قىلىدۇ، بالىلىرىنى يېتىم قىلىدۇ، زىنا قىلىپ، پاك قىزلارنىڭ نۇمۇسىغا چېقىلىدۇ، كىيىمنى



بۇلغايدۇ، ئۆي سەرەمجانلىرىنى چاقىدۇ، كىچىك بالىلار ئۇنى زاخلىق قىلىپ ئوينىيدۇ، نادانلار مەسخىرە قىلىدۇ، ئاقىللار يىركىنىدۇ، ئائىلىسى ۋە خوشنىلىرى ئۇنىڭغا لەنەت ئوقۇيدۇ.

مانا يۇقىرىدىكىلەر ھاراقنىڭ بەزى زىيانلىرى بولۇپ، ئۇ شەخسنىڭ ئۆزىگە بولىدۇ، لېكىن ھاراقنىڭ جەمئىيەتكە كەلتۈرىدىغان ئىجتىمائىي زىيانلىرى تېخىمۇ ئېغىر. ھاراق ئىچىپ مەس بولغان ئادەم ھەر تۈرلۈك ئەخلاقىي جىنايەتلەرنى ئىشلەش ئارقىلىق جەمئىيەتتە دۈشمەنلىك ۋە ئاداۋەت پەيدا قىلىدۇ. كىشىلەرنىڭ ئىپپەت - نومۇسىغا تېگىدۇ، ھاراق ئىچىپ مەس بولۇپ كېلىپ خوتۇن بالىلىرى بىلەن ئۇرۇشۇپ، ئۆيىدىكى قىممەت باھالىق جىھازلارنى چىقىپ تاشلاپ، ئائىلىنى ۋەيران قىلىدۇ. شۇڭلاشقا اللە تائالا ھاراقنى قۇرئان كەرىمدە قەتئىي ھارام قىلغان. اللە تائالا مۇنداق دەيدۇ:

﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ﴿٩٠﴾ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَن ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ ﴿٩١﴾﴾

﴿ئى مۆمىنلەر! ھاراق ئىچىش، قىمار ئويناش، بۇتلارغا چوقۇنۇش، پال ئوقلىرى بىلەن پال سېلىش شەيتاننىڭ ئىشى، پاسكىنا قىلىقلاردۇر. بەختكە ئېرىشىشىڭلار ئۈچۈن شەيتاننىڭ ئىشىدىن يىراق بولۇڭلار. شەيتان ھاراق، قىمار ئارقىلىق ئاراڭلاردا دۈشمەنلىك، ئاداۋەت تۇغدۇرماقچى، سىلەرنى نامازدىن ۋە اللەنى ياد ئېتىشتىن توسماقچى بولىدۇ، سىلەر ئەمدى ھاراقتىن، قىماردىن يانمامسىلەر؟﴾ [سۈرە مائىدە: 90 ۋە 91 - ئايەتلەر]

يەمەن خەلقىدىن بىر ئادەم: "يا رەسۇلەللاھ! بىزنىڭ يۇرتىمىزدا قوناقتىن ئىشلىنىدىغان مىزرۇ ئېسىملىك بىر خىل ئىچىملىك بار، ئۇنى ئىچىشكە بولامدۇ؟" دېدى، رەسۇلۇللاھ سەللەللاھۇ ئەلەيھى ۋەسەللەم: «ئۇ مەس قىلامدۇ؟» دەپ سورىدى. ھېلىقى ئادەم: "ھەئە، مەس قىلىدۇ" دەپ جاۋاب بېرىپ ئىدى، رەسۇلۇللاھ سەللەللاھۇ ئەلەيھى ۋەسەللەم: «مەس قىلىدىغان ھەر قانداق نەرسە ھارام. اللە مەس قىلىدىغان نەرسە ئىچكەن ئادەمگە قىيامەت كۈنى تىنەتى خەبالدىن



ئىچكىۋىدىغانلىقىغا ئەھدە قىلدى» دېدى. ساھابىلار: ” تىنەتى خەيال دېگەن نېمە؟“ دەپ سورىغاندا، پەيغەمبەر ئەلەيھىسسالام: «دوزاخ ئەھلىنىڭ ئىرىك - زەرداپلىرى» دەپ جاۋاب بەردى.

رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «ئۈچ خىل كىشى بار، جەننەتكە كىرمەيدۇ: ھاراقكەش، ئاتا - ئانىسىنى قاخشاتقۇچى ۋە ئائىلىسىنى كۈنلىمەيدىغان دەييۇس.»

ئىمام تەبەرانى رىۋايەت قىلغان ھەدىستە رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «اللەغا ۋە قىيامەت كۈنىگە ئىمان كەلتۈرگەن كىشى ھاراق ئىچمىسۇن، اللەغا ۋە قىيامەت كۈنىگە ئىمان كەلتۈرگەن كىشى ھاراق ئىچىلىدىغان دەستۇرخاندا ئولتۇرمىسۇن.»

ئەپسۇسلىنارلىقى شۇكى، ئىسلامدا مەس قىلغۇچ ئىچىملىك ۋە چېكىملىك شۇنچىلىك قاتتىق چەكلەنگەن ۋە ئۇنىڭ ئاقىۋىتىدىن ئاگاھلاندىرۇلغان ئىكەن، مۇسۇلمانلاردا بۇ ئىللەت كۈندىن كۈنگە ئەدەپ كېتىۋاتىدۇ. ئاتا - ئانىلار بالىلىرىنىڭ ھاراق ئىچىدىغانلىقىنى بىلىپ تۇرۇپ توسمايدۇ. توسۇش ئۇياقتا تۇرسۇن پۇل خەجلەپ ۋېچىركا قىلىپ بېرىدۇ. بالىلىرىنى ئاخشاملىرى تالاغا قويۇپ بېرىپ، نەگە بارىدۇ، قانداق ئادەملەر بىلەن ئاغىنەدارچىلىق قىلىدۇ، كېچىسى تالادا نېمە ئىش قىلىدۇ كارى بولمايدۇ. بېشىغا بىر خاپىلىق كەلگەندە، ”ۋاي خۇدائىم مەن نېمە قىلغان بولغىيىدىم، ماڭا بۇ خاپىلىقلار كەلدى“ دەپ ئاھ، ۋاھ ئۇرۇپ يىغلايدۇ. ئەگەر ھاراق ئىچكۈچىلەر دەرھال ھاراقنى تاشلاپ، اللە تائالاغا قاتتىق تەۋبە قىلماي ئۆلۈپ كەتسە، ئۇنىڭ ئاخىرەتتىكى ئازابى چوڭ ۋە قاتتىق بولىدۇ.

رەسۇلۇللاھ سەللەللاھۇ ئەلەيھى ۋەسەللەم يۇقىرىدىكى ھەدىسىدە، ھاراققا ئادەتلىنىپ ئۆلگەن ئادەم گۇناھى كەچۈرۈم قىلىنىپ جەننەتكە كىرگەن تەقدىردە، جەننەتنىڭ تەمى ئۆزگەرمەيدىغان، سېسىق پۇرمايدىغان، لەززەتلىك ھاراقىدىن مەھرۇم قالىدىغانلىقىنى بىلدۈرىدۇ.

اللە تائالادىن ھالال يەپ - ئىچىشنى، مۇسۇلمانلارنىڭ ئەخلاقىنى بۇزىدىغان ھاراق ۋە شۇنىڭغا ئوخشاش ھەر تۈرلۈك نىجىس نەرسىلەرنى ئىستېمال قىلىشتىن ساقلىنىشنى ۋە ئەۋلادلىرىمىزنى بۇنداق رەزىل نەرسىلەردىن ھىمايە قىلىشنى تەلەيمىز. ئى ئۇلۇغ ئاللاھىم! بىزنى شەيتاننىڭ ئارقىسىغا كىرىپ كېتىشتىن ئۆزۈڭ ساقلىغىن. ئامىين!



### رەسۇلۇللاھنىڭ ئالىي جانابلىقى توغرىسىدا

عن ابن مسعود رضي الله عنه قال : قَسَمَ رَسُولُ اللَّهِ صَلَّى اللَّهُ عَلَيْهِ وَسَلَّمَ قَسَمًا ، فَقَالَ رَجُلٌ : «إِنَّ هَذِهِ لَقَسْمَةٌ مَا أُرِيدُ بِهَا وَجْهَ اللَّهِ» فَأَتَيْتُ النَّبِيَّ صَلَّى اللَّهُ عَلَيْهِ وَسَلَّمَ فَأَخْبَرْتُهُ ، فَغَضِبَ حَتَّى رَأَيْتُ الْعَضْبَ فِي وَجْهِهِ ثُمَّ قَالَ : «يَرْحَمُ اللَّهُ مُوسَى ، قَدْ أَذَى بِأَكْثَرِ مِنْ هَذَا فَصَبْرٌ» [رواه البخاري ومسلم]

**تەربىيەسى:**

ھەزرىتى ئابدۇللاھ ئىبنى مەسئۇد رەزىيەللاھۇ ئەنھۇ مۇنداق رىۋايەت قىلىدۇ: رەسۇلۇللاھ سەللەللاھۇ ئەلەيھى ۋەسەللەم بىر كۈنى غەنىمەت ئۆلەشتۈردى، بىر ئادەم ”بۇ اللە رازىلىقى كۆزلەنمىگەن ئۆلەشتۈرۈش بولدى“ دېدى. مەن پەيغەمبەر سەللەللاھۇ ئەلەيھى ۋەسەللەمگە كېلىپ ئۇنىڭ سۆزىنى يەتكۈزدۈم، رەسۇلۇللاھ شۇنداق غەزەپلەندىكى، ئۇنىڭ غەزەپىنى يۈزىدە كۆردۈم. ئاندىن مۇنداق دېدى: «اللە رەھىمىتى مۇساغا رەھىمەت قىلسۇن، ئۇ بۇنىڭدىنمۇ قاتتىق ئەزىيەتكە ئۇچرىغاندا، سەۋر قىلغان ئىدى.» [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئائىت. ھەدىسنىڭ بۇخارىدىكى نومۇرى: 3335]

عن أنس بن مالك رضي الله عنه قال : كُنْتُ أَمْشِي مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ ، وَعَلَيْهِ رِدَاءٌ نَجْرَانِيٌّ غَلِيظُ الْحَاشِيَةِ ، فَأَذْرَكُهُ أَعْرَابِيٌّ فَجَبَدَهُ بِرِدَائِهِ جَبْدَةً شَدِيدَةً ، فَظَرْتُ إِلَى صَفْحَةِ عُنُقِ النَّبِيِّ صَلَّى اللَّهُ عَلَيْهِ وَسَلَّمَ وَقَدْ أَثْرَتْ بِهَا حَاشِيَةُ الرِّدَاءِ مِنْ شِدَّةِ جَبْدَتِهِ ، ثُمَّ قَالَ : «يَا مُحَمَّدُ! مُرِّي مِنْ مَالِ اللَّهِ الَّذِي عِنْدَكَ» فَالْتَفَتَ إِلَيْهِ رَسُولُ اللَّهِ صَلَّى اللَّهُ عَلَيْهِ وَسَلَّمَ فَضَحِكَ ثُمَّ أَمَرَ لَهُ بِعَطَاءٍ .» [رواه البخاري ومسلم]

**تەربىيەسى:**

ھەزرىتى ئەنەس ئىبنى مالىك رەزىيەللاھۇ ئەنھۇ مۇنداق رىۋايەت قىلىدۇ: ”مەن رەسۇلۇللاھ سەللەللاھۇ ئەلەيھى ۋەسەللەم بىلەن كېتىپ باراتتىم، رەسۇلۇللاھنىڭ ئۈستىدە نەجراندا ئىشلەنگەن قىرغاقلىرى يىرىك بىر تون بار ئىدى. يولدا بىر ئەرابى ئۇچراپ، رەسۇلۇللاھنى رىداسىدىن تۈتۈپ قاتتىق تارتتى، مەن رەسۇلۇللاھنىڭ بويىغا قارىسام، تون قاتتىق تارتىلغانلىقتىن ئۇنىڭ



قىرغاقلىرى رەسۇلۇللاھنىڭ بويىغا ئىز چىقىرىۋېتىپتۇ. ھېلىقى ئەرابى: ”كى مۇھەممەد! يېنىڭدىكى اللەنىڭ ماللىرىدىن ماڭا بۇيرۇپ بەرگىن“ دېدى. رەسۇلۇللاھ سەللەللاھۇ ئەلەيھى ۋەسەللەم ئۇنىڭغا بۇرۇلۇپ قاراپ كۈلدى ۋە ئۇنىڭغا سوغا بېرىشكە ئەمر قىلدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى: 2382]

### ئىزاھات :

بۇ ئىككى ھەدىستە جانابى رەسۇلۇللاھ سەللەللاھۇ ئەلەيھى ۋەسەللەمنىڭ قانچىلىك ئالىي جاناب، كەڭ قورساق، سەۋرلىك، ئەپۇچان بىر زات بولغانلىقىنى ئوچۇق كۆرىمىز.

جانابى رەسۇلۇللاھ سەللەللاھۇ ئەلەيھى ۋەسەللەم جىھاددا قولغا چۈشكەن غەنىمەتلەرنى ئۈلەشتۈرۈشتە، ئىمانى كۈچلۈك، قىلغان جىھادىنىڭ بەدىلىگە دۇنيانىڭ مال - مۈلكىنى تەلەپ قىلمايدىغان ساھابىلەرگە نىسبەتەن، يېڭى مۇسۇلمان بولغان، ئىمانى تېخى كۈچلۈك بولمىغانلىقى ئۈچۈن دۇنيا مېلىنى ئارتۇق بىلىدىغانلارغا - - ئۇلارنىڭ قەلبىنى ئىسلامغا تېخىمۇ مايىل قىلىش يۈزىدىن - - كۆپرەك نەرسە بەرگەن ئىدى. جانابى رەسۇلۇللاھ سەللەللاھۇ ئەلەيھى ۋەسەللەمنىڭ بۇ ئىشنىڭ ھېكمىتىنى بىلەلمىگەن بەزى كىشىلەر رەسۇلۇللاھ سەللەللاھۇ ئەلەيھى ۋەسەللەمنى ئۆز قەۋمىگە يان بېسىپ، يېڭى مۇسۇلمان بولغان قۇرەيش كاتتىۋاشلىرىغا كۆپ نەرسە بەردى، يىللاردىن بېرى اللە يولىدا جېنىنى تىكىپ جىھاد قىلغانلارغا ئاز نەرسە بەردى دەپ: ”بۇ ئۈلەشتۈرۈشتە اللە رازىلىقى كۆرلەنمىدى (قەبىلىۋازلىق قىلىندى)“ دېگەندەك سۆزلەرنى قىلدى.

مەزكۇر ئالايىق سۆزلەر رەسۇلۇللاھ سەللەللاھۇ ئەلەيھى ۋەسەللەمگە يەتكۈزۈلگەندە، رەسۇلۇللاھ بىر ئىنسان بولغانلىقى ئۈچۈن قاتتىق خاپا بولۇپ، مۇبارەك يۈزلىرى قىزىرىپ كەتتى. چۈنكى دۇنيادا رەسۇلۇللاھ سەللەللاھۇ ئەلەيھى ۋەسەللەمدىنمۇ ئادىلراق كىم بار؟ ئەگەر رەسۇلۇللاھ غەنىمەت تەقسىم قىلىشتا اللە رازىلىقىنى كۆرلىمىسە، ئادالەت قىلمىسا، كىم ئادالەت قىلىدۇ؟! رەسۇلۇللاھ سەللەللاھۇ ئەلەيھى ۋەسەللەمنىڭ مەزكۇر سۆزلەرگە قاتتىق خاپا بولۇپ غەزەبلىنىشىنىڭ يەنە بىر



سەۋىيى، مەزكۇر سۆزلەرنى قىلىش ئارقىلىق مۇسۇلمانلارنى رەسۇلۇللاھ سەللەللاھۇ ئەلەيھى ۋەسەللەم ھەققىدە يامان گۇمان قىلىشقا تۈرتكە بولغان ئىنسانلار، ئەگەر رەسۇلۇللاھنىڭ ئىشىنىڭ ھىكمىتىنى بىلەلمىگەن بولسا، نېمە ئۈچۈن ئۇنىڭ يېنىغا كېلىپ ئۆزىدىن مەسلىنىڭ تىگى تەكتىنى سورىماي ئوتتۇرىدا گەپ پەيدا قىلىدۇ؟ دېگەندىن ئىبارەت بولۇشى مۇمكىن. لېكىن رەسۇلۇللاھ سەللەللاھۇ ئەلەيھى ۋەسەللەم مەزكۇر بولمىغۇر سۆزنى قىلغۇچىنى تۈتۈپ جازالاشقا قادىر تۇرۇقلۇق، غەزىۋىنى بېسىۋېلىپ، ھەزرىتى مۇسا ئەلەيھىسسالامنىڭ، ئۆز قەۋمىدىن كۆرگەن ئەزىيەتلىرىنى ئەسلىپ، ئۇنىڭ ئالدىدا بۇ دېگەن ھېچنەرسە دەپ، ئاچچىغىنى يۈتۈۋەتتى. چۈنكى مۇسا ئەلەيھىسسالامنى قەۋمى جادوگەر، كاززاب، زوراۋان، پادىشاھلىق تالىشىدۇ، فىرئەۋن، ھامان ۋە قارۇننىڭ مېلىدا كۆزى بار دېگەندەك بولمىغۇر سۆزلەر بىلەن ئەيىبلەنغان ئىدى. مۇسا ئەلەيھىسسالام ناھايىتى ھايالىق بولغانلىقى ئۈچۈن، ئىنسانلار بار يەردە قەتئىي كىيىمنى چىقارمايتتى، بۇنى كۆرگەنلەر مۇسаныڭ ئاق كېسىلى بار، تىرە كېسىلى بولغاچقا نۇمۇس قىلىپ كىيىمنى چىقارمايدۇ، دەپ ئەيىبلايتتى. اللەنى ئوچۇق كۆرمىگۈچە ساڭا ئىشەنمەيمىز، دەپ ئىمان كەلتۈرگىلى ئۈنۈمايتتى. جىھاد قىلىشقا بۇيرۇسا سەن خۇدايىڭ بىلەن بېرىپ ئۇرۇشقىن، بىز بۇ يەردە ئولتۇرۇپ تۇرىمىز، دەپ ماڭغىلى ئۈنۈمىغان. اللە سىلەرگە بىر كالا ئۆلتۈرۈشنى بۇيرىدى دېسە، بىزنى زاغلىق قىلىۋاتامسەن، دەپ قويايلىق قىلغان ئىدى. ھەزرىتى مۇسا ئەلەيھىسسالام مانا شۇنداق ئەزىيەتلەرنىڭ ھەممىگە سەۋر - تاقەت قىلىپ، اللە تائالانىڭ ئەمرىنى ئۆز لايىقىدا ئادا قىلىپ ئالەمدىن ئۆتكەن. رەسۇلۇللاھ سەللەللاھۇ ئەلەيھى ۋەسەللەم بۇ يەردە اللە تائالانىڭ:

﴿أُولَئِكَ الَّذِينَ هَدَى اللَّهُ فَبِئْسَ لَهُمُ آقْبَدَةٌ﴾

﴿ئەنە شۇلار (يەنى پەيغەمبەرلەر) اللە ھىدايەت قىلغان كىشىلەردۇر، ئۇلارنىڭ يولىغا ئەگەشكىن﴾ [سۇرە ئەنئام: 90 - ئايەت] دېگەن ئەمىرگە ئىتائەت قىلىپ، ھەزرىتى مۇسا ئەلەيھىسسالامنى ئۆزىگە ئۈلگە قىلىپ، ھەققىدە شۇنداق بولمىغۇر سۆزلەرنى قىلغان كىشىلەرنى ئەپۋ قىلدى. مانا بۇ ھەقىقىي باتۇرلۇق. جەڭدە بىر نەچچە ئادەمنى يىقىتقان باتۇر ئەمەس، قاتتىق غەزەبلەنگەندە، يۈرىكىدە ئىنتىقام ئوتى يالقۇنلاپ تۇرغاندا، ئۆزىنى بېسىۋېلىپ ئاچچىقىنى



يۇتۇتۇتەلىگەن، ئىنتىقام ۋە جازاغا تىگىشلىك بولغان كىشىنى ئەپۇ قىلىۋىتەلىگەن ئادەم باتۇر بولىدۇ.

ئىككىنچى ھەدىستە بولسا، بىر نەرسە سوراش، كىشىلەر بىلەن قانداق مۇئامىلە قىلىش، چوڭلارغا قانداق ھۆرمەت قىلىش قاتارلىق ئەدەپ - ئەخلاقنى بىلمەيدىغان قوپال بىر ئادەم رەسۇلۇللاھ سەللەللاھۇ ئەلەيھى ۋەسەللەمنىڭ ئالدىنى توسۇپ، تونىنى قاتتىق تارتىپ، ئۇنىڭ مۇبارەك بويىنى قىزارتۇۋەتكەن ۋە رەسۇلۇللاھقا "يا رەسۇلەللاھ!" دېمەستىن، ناھايىتى قوپال ھالدا، خۇددى بالىسىغا ياكى قۇلغا خىتاب قىلغاندەك: "ئى مۇھەممەد! يېنىڭدىكى اللەنىڭ ماللىرىدىن ماڭا بۇيرۇپ بەر" دېدى. مەرھەمەت ۋە ئېغىر بېسىقلىقنىڭ سىمۋولى بولغان جانابى رەسۇلۇللاھ سەللەللاھۇ ئەلەيھى ۋەسەللەم ھېلىقى قائىدە ئۇقمايدىغان، قوپال ئادەمنىڭ ئەدەبىسىزلىكىنى كەچۈرۈم قىلىۋىتىپ، كۈلۈپ تۇرۇپ ئۇنىڭغا ھەدىيە ۋە سوغاتلار بەرگەنلىكى بايان قىلىندۇ.

بىز مۇسۇلمانلار ئۆلگىلىك پەيغەمبىرىمىز جانابى رەسۇلۇللاھ سەللەللاھۇ ئەلەيھى ۋەسەللەمنىڭ بۇ گۈزەل ئەخلاقىدىن ئىبەرەت ئېلىپ، كەڭ قورساق، ئېغىر بېسىق، ئەپۇجان بولۇشىمىز لازىم. دىنىي قېرىنداشلىرىمىزدىن كەلگەن بەزى ياخشى - يامان گەپ - سۆزلەرنى كەچۈرۈۋېتىشنى بىلىشىمىز، يوقىلاڭ ئىشلارغا غەزەبلىنىپ دوستلار ئارىسىدا دۈشمەنلىك پەيدا قىلماسلىقىمىز كېرەك.

ھازىر بىز مۇسۇلمانلاردا شۇنداق ئېچىنىشلىق ئەھۋال مەۋجۇدكى، ياتلار كېلىپ ئۆيلىرىمىزنى، مال - مۈلكىمىزنى تارتىۋالسا، يۇرتىمىزنى بېسىۋالسا، خوش غوجام دەپ قول قوۋۇشتۇرۇپ تازىم بەجا كەلتۈرىمىز. ئۆزىمىزنىڭ مىللەتدېشىمىز، يۇرتدېشىمىز، دىندېشىمىز بولغان قېرىنداشلىرىمىزدىن ئازراق كەمچىلىك ئۆتەلسە، يولۋاستەك ئېتىلىپ، بىرگە ئوننى قىلىمىز. بىزنىڭ بۇ خۇنۇك خاراكتېرىمىز خەلقارا مۇناسىۋەتلەردىمۇ ئۆزىنى كۆرسەتمەكتە. مەسىلەن: ھازىر دۇنيادا 50 دىن ئارتۇق مۇسۇلمان دۆلەت بار. كاپىرلار مەزكۇر دۆلەتلەرنى خالىغانچە قورقۇتۇپ، ئاچچىقى كەلسە قورال كۈچى بىلەن بېسىۋېلىپ، ئاياغ ئاستى قىلىۋاتسا، پۈتۈن مۇسۇلمان دۆلەتلىرى دىنىي قېرىنداشلىرىغا ياردەم قىلىدىغاننىڭ ئورنىغا، كاپىرلارنى قوللاپ، موللام مۇشۇك بولۇپ تۇرىدۇ. ئەگەر مۇسۇلمان دۆلەتلەر



ئوتتۇرىسىدا بىر - بىرىگە كىچىككىنە بىر ئېغىز گەپ ئۆتۈپ كەتسە، دەرھال چىگراغا ئەسكەر توپلاپ، يانار تاغقا ئوخشاش پارتلاشقا تەييار بولىدۇ. مۇسۇلمان ھاكىملار ئۆز پۇقرالىرىنىڭ ھەقىقىي تەنقىدلىرىنى كۆتۈرەلمەيدۇ، ئەمەلدارلارنىڭ قىلغان خاتالىقلىرىدىن بىرىنى ئاغزىغا ئېلىپ سالغان ئادەمنىڭ بارىدىغان جايى تۇرما - زىندانلاردىن ئىبارەت بولىدۇ. ئەمما كاپىر دۆلەتلەر تەنقىدلىپ قورقۇتۇپ قويسا، ئەتتۈز ئىككى چىشىنىڭ ھەممىنى چىقىرىپ، ئۆزىنى ئىسلاھ قىلىشقا ۋەدە بېرىدۇ. مانا مۇشۇنداق دوست - دۈشمەننى پەرق ئەتمەي، كىمگە قانداق مۇئامىلە قىلىشنى بىلمەي كېتىۋەرسەك، ئىزىلگىنىمىز ئىزىلگەن، خورلانغىنىمىز خورلانغان، ھېچكىم بىزنىڭ كۆز ياشلىرىمىزغا ئىچ ئاغرىتمايدۇ. شۇڭلاشقا رەسۇلۇللاھ سەللەللاھۇ ئەلەيھى ۋەسەللەمنىڭ ئەخلاقى بىلەن ئەخلاقلىنىپ، خۇي پەيلىمىزنى تۈزىتىپ، مۇئامىلە پۈزىتىشىمىزنى توغرىلاپ، ياتلارنىڭ ئالدىدا ئۆزىمىزنى خار قىلمىساق، دىنى قېرىنداشلىرىمىز بىلەن بولغان دوستلىقىمىزنى بۇزىمىساق، بىر - بىرىمىزگە ياخشى نەسىھەتلەرنى قىلساق، بىر - بىرىمىزنىڭ نەسىھەتلىرىنى قوبۇل قىلساق، اللە تائالا بىزگە چوقۇم نۇسرەت ئاتا قىلىدۇ.

اللە تائالا بىزگە ھەق يولدا مېڭىشنى، رەسۇلۇللاھ سەللەللاھۇ ئەلەيھى ۋەسەللەمگە ھەقىقىي ئۈمەت بولۇپ، ئىززەت ۋە شەرەپ بىلەن ياشاشنى نىسپ قىلسۇن. ئامىين!



99 - ھەدىس

**ئەسلى سۆزىگە ئۇيغۇن بولمىغانلارنىڭ ئاقىۋىتى توغرىسىدا**

عن أسامة بن زيد رضي الله عنهما قال : سمعتُ رسولَ الله صلى الله عليه وسلم يقولُ : «يُؤْتَى بِالرَّجُلِ يَوْمَ الْقِيَامَةِ فَيُلْقَى فِي النَّارِ، فَتَنْدَلِقُ أَقْتَابُ بَطْنِهِ فَيَدُورُ بِهَا كَمَا يَدُورُ الْجِمَارُ فِي الرَّحَى فَيَجْتَمِعُ إِلَيْهِ أَهْلُ النَّارِ، فَيَقُولُونَ : "يَا فُلَانُ! مَا لَكَ؟ أَلَمْ تَكُنْ تَأْمُرُ بِالْمَعْرُوفِ وَتَنْهَى عَنِ الْمُنْكَرِ؟" فَيَقُولُ : "بَلَى . قَدْ كُنْتُ أَمُرُ بِالْمَعْرُوفِ فَلَا آتِيهِ، وَأَنْهَى عَنِ الْمُنْكَرِ وَآتَيْهِ" » [رواه البخاري ومسلم]

**تەرجىمەسى :**

ھەزرىتى ئوسامە ئىبنى زەيد رەزىيەللاھۇ ئەنھۇما رىۋايەت قىلىپ، جانابى رەسۇلۇللاھ سەللەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىغان ئىدىم دەيدۇ: «قىيامەت كۈنى بىر ئادەم كەلتۈرۈلۈپ دوزاخقا تاشلىنىدۇ، ئازابىنىڭ قاتتىقلىقىدىن ئۇنىڭ ئىچ ئورگانلىرى چىقىپ كېتىدۇ. ئۇ ئادەم دوزاختا خۇددى تۈگمەندە ئايلىنغان ئىشەكتەك ئايلىنىدۇ. دوزاخ ئەھلى ئۇنىڭ يېنىغا كېلىپ، "ھوي پالانى! سىزگە نېمە بولدى؟ سىز ياخشى ئىشقا بۇيرۇپ، يامان ئىشتىن توساتتىڭىز ئەمەسمۇ؟" دەيدۇ. ئۇ ئادەم: "شۇنداق. مەن ياخشى ئىشقا بۇيرىياتتىم، ئۆزۈم ئۇ ئىشنى قىلمايتتىم. يامان ئىشتىن توساتتىم، ئەمما ئۇنى ئۆزۈم قىلاتتىم" دەپ جاۋاب بېرىدۇ. [بۇ ھەدىسنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست مۇسلىمغا ئائىت. ھەدىسنىڭ مۇسلىمدىكى نومۇرى:

[7432]

**ئىزاھات :**

بۇ ھەدىس نېمىدېگەن قورقۇنچلۇق! بۇ ھەدىسنى ئوقىغاندا قورقۇنچتىن ئادەمنىڭ ۋۇجۇدى تىترەپ كېتىدۇ. كىشىلەرگە ھەقىقەتنى يەتكۈزۈش، ئۇلارنى ياخشى ئىشلارغا چاقىرىپ، يامان - ناچار ئىشلاردىن توسۇش ئىسلام دىنىنىڭ 8 چوڭ ئاساسىنىڭ بىرى بولۇپ، ئۇنىڭسىز ئىسلام مەۋجۇد بولۇپ تۇرالمىدۇ. لېكىن كىشىلەرگە ياخشى - ياماننى چۈشەندۈرۈپ بېرىدىغان ئۆلىمالار، داموللاملار، مەخسۇملار ئۆزلىرى بىلگەن، چۈشەنگەن ھەقىقەتكە ئۆزلىرى ئەمەل قىلمىسا، ياخشى ئىشلارنى



بىلىپ تۇرۇپ قىلمىسا، يامان گۇناھ - مەسىيەتلەرنى بىلىپ تۇرۇپ تەرك ئەتمىسە، ئۇنداق كىشىلەرنىڭ سۆزى باشقىلارغا قانداق تەسىر قىلىدۇ؟ ئۆز نەپسىنى ئىسلاھ قىلالمىغان ئادەم جەمئىيەتنى قانداق ئىسلاھ قىلىدۇ. دىنىي ئوقىغان، ياخشى - ياماننى بىلىدىغانلارنىڭ ئىلمىگە ئەمەل قىلمىغانلىقى ئۈچۈن ئاۋام خەلق ئارىسىدا ”موللىنىڭ دېگىنىنى قىل، قىلغىنىنى قىلما“ دەپ ماقال چىققان. چۈنكى موللىنىڭ سۆزى باشقا، ئىشى باشقا. قۇرئان - ھەدىستىن سۆزلەيدۇ، ئەمما ئۇنىڭ قىلغان ئىشى سۆزىگە ماس كەلمەيدۇ، ئۇنداق ئالىملارنىڭ ئاقىۋىتى مانا مۇشۇ ھەدىستە كۆرسىتىلگەندەك قورقۇنچلۇق بولىدۇ.

ئى پەيغەمبەرنىڭ ۋارىسلىرى بولغان ئۆلىمالار!

بۇ دەھشەتلىك ھەدىس ئالدىدا ئۆزەڭلارنى بىر دەڭسەپ بېقىڭلار. سىلەر بۇ ھەدىسقا ئىشىنەمسىلەر، يوقمۇ؟ ئەگەر ئىشىنەنسىڭلار ئىشلىرىڭلار سۆزلىرىڭلارغا ئۇيغۇن كېلەمدۇ؟ ئىلمىڭلارغا ئەمەل قىلىۋاتامسىلەر؟ اللە تائالا سىلەر ۋە بىزلەرگە ئوخشاش ئىلمىگە ئەمەل قىلمايدىغان، قىلغان ئىشى سۆزىگە ماس كەلمەيدىغانلارغا خىتاب قىلىپ مۇنداق دەيدۇ:

﴿ يَا أَيُّهَا الَّذِينَ ءَامَنُوا لِمَ تَقُولُونَ مَا لَا تَفْعَلُونَ ﴿٣﴾ كَبُرَ مَقْتًا عِنْدَ اللَّهِ أَنْ تَقُولُوا مَا

لَا تَفْعَلُونَ ﴿٤﴾

﴿ئى مۆمىنلەر! نېمە ئۈچۈن قىلمايدىغان ئىشنى قىلىمىز دەيسىلەر؟ (يەنى ئەمەلدە قىلمايدىغان ياخشى ئىشلارنى نېمە ئۈچۈن ئاغزىڭلاردا قىلىمىز دەيسىلەر؟) سىلەرنىڭ قىلمايدىغان ئىشنى قىلىمىز دېيىشىڭلار اللەنىڭ دەرگاھىدا ئەڭ ئىچ كۆرىلىدىغان نەرسىدۇر.﴾ [سۇرە سەف: 2 - 3 - ئايەتلەر]

بىلگەنلەر بىلەن بىلمىگەنلەر ئوخشاش بولمايدۇ. ئىلمىنىڭ كۆپىيىشىگە قاراپ ئەمەلىي كۆپەيمىگەن ئادەم اللە تائالانىڭ رەھمىتىدىن يىراقلىشىپ كېتىدۇ. كىشىلەرگە ياخشىلىقلارنى سۆزلەپ بېرىپ ئۆزى ئەمەل قىلمايدىغان ئالىم، خۇددى سۇنى ساقلايدىغان، ئەمما ھېچ نەرسە ئۈندۈرمەيدىغان شورلۇق يەرگە ئوخشايدۇ. ئىمام غەزالى كىشىلەرگە نەسەت قىلىپ ئۆزى ئەمەل قىلمايدىغان ئالىمنى مۇنداق سۈيەتلەيدۇ: ”بىلىپ تۇرۇپ ئەمەل قىلمايدىغان كىشى، خۇددى



كىشىلەرگە ئىلىم ئۈگىتىپ ئۆزى بىلىمىنىز قالدۇغان دەپتەرگە، پىچاقنى ئۆتكۈز قىلىپ ئۆزى كەسمەيدىغان بىلەيگە، كىشىلەرگە كىيىم تىكىپ ئۆزى يالىڭاچ قالدۇغان يىڭىنگە ئوخشايدۇ. “اللە تائالا ئەمىلى سۆزىگە ماس كەلمەيدىغان كىشىلەرگە كايىپ مۇنداق دەيدۇ:

﴿ أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ ﴾

﴿كىشىلەرنى ياخشى ئىشقا بۇيرۇپ ئۆزەڭلارنى ئۇنتۇمىسىلەر؟ ھالبۇكى سىلەر كىتابنى ئوقۇپ تۇرىسىلەر، چۈشەنمەيسىلەر؟﴾ [سۈرە بەقەرە: 44 - ئايەت]

ھۆرمەتلىك ئۆلىمالار!

ۋەزىپىمىز ئىنتايىن ئېغىر، ئاقىۋىتىمىز ناھايىتى خەتەرلىك. دىنى ئىلىم ساھەسىگە كىرگەن، ئۇنىڭدىن بەھرىمەن بولغان ۋە كىشىلەر ئارىسىدا ئالىم دەپ تونۇلغان ئىكەنمىز، كىشىلەرگە قىلىدىغان نەسەھەتنى ئالدى بىلەن ئۆزىمىزگە قىلىشىمىز، كىشىلەرگە بۇيرىدىغان ياخشىلىقنى سۆزلەشتىن بۇرۇن ئۆزىمىز ئىجرا قىلىشىمىز، كىشىلەرنى توسىدىغان يامان قىلىقلارنى ئالدى بىلەن ئۆزىمىز تاشلىشىمىز، ئاندىن باشقىلارغا ۋەز - نەسەھەت قىلىشىمىز لازىم.

ئىمام ئەزەمنىڭ ئالدىغا بىر ئايال بالىسىنى ئېلىپ كېلىپ: ”بۇ بالا تولا ئۇزۇم يەپ مېنى خاپا قىلىدۇ، بىر نەسەھەت قىلىپ قويسىلا“ دېگەن ئىكەن، ئىمام ئەزەم: ”ئۈچ كۈندىن كېيىن كېلىڭ، نەسەھەت قىلاي“ دەپتۇ. ھېلىقى ئايال ئۈچ كۈندىن كېيىن بالىسىنى ئېلىپ كەلگەن ئىكەن، ئىمام ئەزەم بالىغا: ”بالام ئۇزۇم يېمەڭ“ دەپتۇ. بالىنىڭ ئانىسى غەزەبلەنگەن ھالدا: ”نەسەھەتلىرى مۇشۇنچىلىكىمدى؟ بۇ گەپنى ئۈچ كۈن بۇرۇن كەلگەندە دېسىلە بولمايتتى؟“ دېگەن ئىكەن، ئىمام ئەزەم: ”ئۈچ كۈن بۇرۇن كەلگەن چېغىڭىزدا مەن ئۇزۇم يېگەن ئىدىم، ئۇ چاغدا ئۇزۇم يېمەسلىك ھەققىدە بۇ بالىغا بىر كۈن سۆزلىگەن بولساممۇ تەسىر قىلمايتتى. ئۈچ كۈندىن بىرى مەن ئۇزۇم يېمىدىم، ئەمدى مېنىڭ بۇ بىر ئېغىز سۆزۈم بىلەن بۇ بالا ئۇزۇم يەپ سىزنى خاپا قىلمايدۇ“ دېگەن ئىكەن.



ئۆلىمالارنىڭ شەرىئەت ئەھكاملىرىغا ئەمەل قىلماسلىقى سۆزىنىڭ تەسىر قىلماسلىقى بىلەنلا چەكلىنىپ قالمايدۇ. بەلكى گۇناھ - مەسىيەتلەرنىڭ كۆپىيىپ كېتىشىگە، جەمئىيەتنىڭ بۇزۇلۇشىغا، اللە تائالانىڭ ھۆكۈملىرىنىڭ ئىجرا قىلىنماسلىقىغا سەۋەب بولىدۇ. چۈنكى خەلق ئۇلارنى رەھبەر دەپ قارايدۇ. يەنە ئىنسان ئاڭلىغىنىدىن بەكراق كۆرگىنىگە ئەمەل قىلىدۇ. ئۆلىمالارنىڭ گۇناھ ئىشلارنى قىلغانلىقىنى كۆرگەن خەلق، پالانى ئالمۇ قىلىدىكەن دەپ، گۇناھ - مەسىيەتكە سەل قارايدىغان، اللە تائالادىن قورقمايدىغان بولىدۇ. شۇنىڭ بىلەن جەمئىيەت تۈزۈلۈشىنىڭ ئورنىغا بۇزۇلىدۇ. ياخشىلىنىشنىڭ ئورنىغا چىرىكىلىشىدۇ. كۈچلىنىشنىڭ ئورنىغا ئاجىزلىشىدۇ. ئالغا بېسىشنىڭ ئورنىغا چۈشكۈنلىشىدۇ. نەتىجىدە پۈتۈن جەمئىيەت اللە تائالانىڭ غەزەپىگە ئۇچراپ، دۇنيا ۋە ئاخىرەتلىك خارلىققا قالىدۇ. ئۆلىمالارنىڭ جازاسى باشقىلاردىن ئېغىر بولۇشىنىڭ سەۋىيىسى مۇشۇ بولسا كېرەك.

دىنى ئوقۇغان، ئۇنىۋېرسىتېت پۈتتۈرگەن ياشلار، كىشىلەرگە پىشىۋا بولىدىغان ئالىملار ئالدى بىلەن ئۆزىمىزنى ئىسلاھ قىلىشىمىز، ئالدىن بالا - چاقا، ئۇرۇق - تۇغقانلىرىمىزنى ئىسلاھ قىلىشىمىز كېرەك. چۈنكى ياخشى جەمئىيەت سالما كىشىلەردىن بارلىققا كېلىدۇ. ئۆز نەپسىنى ئىسلاھ قىلالمىغان ئادەم باشقىلارنى ھەرگىزمۇ ئىسلاھ قىلالمايدۇ. شۇنىڭ ئۈچۈن ھەر بىر كىشى ئىسلاھاتنى ئۆزىدىن باشلىشى، نەپسىنى يامان ئىشلاردىن توسۇپ، ياخشى ئىشلارغا كۆندۈرۈشى كېرەك. مۇشۇ ئىشنى قىلالىغان كىشى ھەقىقىي مۇۋەپپەقىيەتكە ئېرىشكەن بولىدۇ. چۈنكى كىشىلەرگە سۆزلەش، ماقالا، كىتابلار يېزىش ئاسان. ئەمما ئاشۇ يازغانلىرىنى ۋە سۆزلىگەنلىرىنى ئۆزىگە تەتبىقلاش ئىنتايىن قىيىن. شۇنىڭ ئۈچۈن ئۆز نەپسىگە قارشى جىھاد قىلىش چوڭ جىھاد دەپ ئاتالغان. اللە تائالا مۇنداق دەيدۇ:

﴿ قَدْ أَفْلَحَ مَنْ زَكَّهَا ﴿٩﴾ وَقَدْ خَابَ مَنْ دَسَّهَا ﴿١٠﴾ ﴾

﴿نەپسىنى يامان ئىشلاردىن پاكلىغان ئادەم نىجاتلىققا ئېرىشىدۇ، نەپسىنى يامان ئىشلارغا كۆمگەن ئادەم زىيان تارتىدۇ﴾ [سۈرە شەمەس: 9 - 10 - ئايەتلەر]



تاللانغان يۈز بەدىنىنىڭ تەربىيە ۋە ئىزاھاتى

بۇ يەردە دېمەكچى بولغان گەپ، سىز ئۆزىڭىزنىلا تۈزىتىڭ، باشقىلار بىلەن كارىڭىز بولمىسۇن دېگەنلىك ئەمەس. بەلكى ئاۋۋال ئۆزىنى تۈزىتىش، ئاندىن باشقىلارنى ئىسلاھ قىلىشنىڭ زۆرۈرلىكىنى كۆرسەتمەكچى. چۈنكى باشقىلارنى ئىسلاھ قىلىش ئۆزىنى ئىسلاھ قىلىشقا باغلىق. ئەرەبلەردە: ”بىر ئادەمنىڭ مىڭ ئادەم ئوتتۇرىسىدا قىلغان ئىشى، مىڭ ئادەمنىڭ بىر ئادەمگە نەسىھەت قىلغىنىغا تەڭ“ دەيدىغان ماقال بار. اللە تائالا قۇرئان كەرىمدە ھەر ئىككى ئىشنى بىرلىكتە ئېلىپ بارغانلارغا رەھىم قىلىدىغانلىقىنى بىلدۈرۈپ مۇنداق دەيدۇ:

﴿ وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ أُولَئِكَ سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ ﴿٧١﴾ ﴾

﴿مۆمىن ئەرلەر، مۆمىن ئاياللار بىر - بىرى بىلەن دوستتۇر، ئۇلار كىشىلەرنى ياخشى ئىشلارنى قىلىشقا بۇيرۇيدۇ، يامان ئىشلاردىن توسىدۇ، نامازنى تولۇق ئادا قىلىدۇ، زاكات بېرىدۇ، اللەغا ۋە اللەنىڭ پەيغەمبىرىگە ئىتائەت قىلىدۇ، ئەنە شۇلارغا اللە رەھىم قىلىدۇ، اللە ھەقىقەتەن غالىبتۇر، ھېكمەت بىلەن ئىش قىلغۇچىدۇر.﴾ [سۇرۇ تەۋبە: 71 - ئايەت]

اللە تائالا ھۇد ئەلەيھىسسالامنىڭ سۆزىنى ھىكايە قىلىپ مۇنداق دەيدۇ:

﴿ قَالَ يَنْقَوْمِ أَرَأَيْتُمْ إِنْ كُنْتُ عَلَىٰ بَيْنَيْهِ مِّن نَّبِيٍّ وَرَزَقْنِي مِنهُ رِزْقًا حَسَنًا وَمَا أُرِيدُ أَنْ أُخَالِفَكُمْ إِلَىٰ مَا أَنهَيْتُمْ عَنْهُ إِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ ﴿٧٢﴾ ﴾

﴿مەن سىلەرنى بىر ئىشتىن مەنئى قىلىپ، ئۇنى ئۆزۈم قىلماقچى ئەمەسمەن، مەن پەقەت كۈچۈمنىڭ يېتىشىچە ئىسلاھ قىلىشنىلا خالايمەن، مېنىڭ مۇۋەپپەقىيەت قازىنىشىم پەقەت



اللەنىڭ ياردىمى بىلەن بولىدۇ، ھەممە ئىشتا اللەغا تايىنىمەن ۋە ئۇنىڭغا يۈزلىنىمەن. ﴿ [سۈرە  
ھۇد: 88 - ئايەت]

اللە تائالادىن بىزنى سۆزىمىز ھەم ئىشىمىز بىردەك بولغان ۋە اللە تائالادىن قورقىدىغان  
كىشىلەردىن قىلىشنى تىلەيمىز. يۇقىرىدىكى ھەدىستە كۆرسىتىلگەن ھالغا چۈشۈپ قېلىشتىن  
پاناھ تىلەيمىز. ئامىين!



### تەۋبىنىڭ قوبۇل بولىدىغانلىقى توغرىسىدا

عن أبي هريرة رضي الله عنه، أنه سمع رسول الله صلى الله عليه وسلم يقول: «إنَّ عَبْدًا أَصَابَ ذَنْبًا - وَرُبَّمَا قَالَ: أَذْنَبَ ذَنْبًا - فَقَالَ رَبِّ أَذْنَبْتُ ذَنْبًا - وَرُبَّمَا قَالَ: أَصَبْتُ - فَأَغْفِرُ فَقَالَ رَبُّهُ أَعْلَمَ عَبْدِي أَنْ لَهُ رَبًّا يَغْفِرُ الذَّنْبَ وَيَأْخُذُ بِهِ؟ غَفَرْتُ لِعَبْدِي. ثُمَّ مَكَثَ مَا شَاءَ اللَّهُ؛ ثُمَّ أَصَابَ ذَنْبًا - أَوْ أَذْنَبَ ذَنْبًا - فَقَالَ: رَبِّ أَذْنَبْتُ - أَوْ أَصَبْتُ - آخَرَ فَأَغْفِرُهُ، فَقَالَ رَبُّهُ أَعْلَمَ عَبْدِي أَنْ لَهُ رَبًّا يَغْفِرُ الذَّنْبَ وَيَأْخُذُ بِهِ؟ غَفَرْتُ لِعَبْدِي. ثُمَّ مَكَثَ مَا شَاءَ اللَّهُ؛ ثُمَّ أَذْنَبَ ذَنْبًا - وَرُبَّمَا قَالَ أَصَابَ ذَنْبًا - فَقَالَ: رَبِّ أَصَبْتُ - أَوْ أَذْنَبْتُ - آخَرَ فَأَغْفِرُهُ لِي، فَقَالَ: رَبُّهُ أَعْلَمَ عَبْدِي أَنْ لَهُ رَبًّا يَغْفِرُ الذَّنْبَ وَيَأْخُذُ بِهِ؟ غَفَرْتُ لِعَبْدِي ثَلَاثًا فَلْيَعْمَلْ مَا شَاءَ.»

[رواه البخاري ومسلم]

#### تەرجىمەسى :

ھەزرىتى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدىكى، ئۇ جانابى رەسۇلۇللاھ سەللەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىغان: «بىر بەندە گۇناھ ئىشلەيدۇ، ئاندىن "ئى پەرۋەردىگارم! مەن بىر گۇناھ ئىشلىدىم، مەن ئۈچۈن ئۇنى مەغپىرەت قىلغىن" دەيدۇ. پەرۋەردىگارى ئۇنىڭغا: "بەندەم گۇناھلارنى مەغپىرەت قىلىدىغان پەرۋەردىگارنىڭ بارلىقىنى بىلدى، مەن ئۇنىڭ گۇناھىنى مەغپىرەت قىلدىم" دەيدۇ. ئۇ بەندە مەلۇم مۇددەت تۇرغاندىن كېيىن يەنە گۇناھ ئىشلەيدۇ. ئاندىن "ئى پەرۋەردىگارم! مەن بىر گۇناھ ئىشلىدىم، مەن ئۈچۈن ئۇنى مەغپىرەت قىلغىن" دەيدۇ. پەرۋەردىگارى: "بەندەم گۇناھلارنى مەغپىرەت قىلىدىغان پەرۋەردىگارنىڭ بارلىقىنى بىلدى، مەن ئۇنىڭ گۇناھىنى مەغپىرەت قىلدىم" دەيدۇ. ئۇ بەندە مەلۇم مۇددەت تۇرغاندىن كېيىن يەنە گۇناھ ئىشلەيدۇ. ئاندىن "ئى پەرۋەردىگارم! مەن بىر گۇناھ ئىشلىدىم، مەن ئۈچۈن ئۇنى مەغپىرەت قىلغىن" دەيدۇ. پەرۋەردىگارى ئۇنىڭغا: "بەندەم گۇناھلارنى مەغپىرەت قىلىدىغان پەرۋەردىگارنىڭ بارلىقىنى بىلدى، مەن ئۇنىڭ گۇناھىنى ئۈچ قېتىم مەغپىرەت قىلدىم، ئۇ خالىغىنىنى قىلسۇن" دەيدۇ.» [بۇ



ھەدىسىنى ئىمام بۇخارى ۋە مۇسلىم رىۋايەت قىلغان. بۇ يەردىكى تېكىست بۇخارىغا ئايت. ھەدىسىنىڭ بۇخارىدىكى نومۇرى: [7341]

### ئىزاھات :

ئى گۇناھلارنى مەغپىرەت قىلغۇچى، ئەيىبلەرنى ياپقۇچى اللە! سەن نېمىدېگەن مەرھەمەتلىك، ئاسى بەندىلەرگە نېمىدېگەن مەھرىبان! سېنىڭ رەھىمىتىڭ شۇنچىلىك چەكسىزكى، ئاسى قۇللىرىڭنىڭ گۇناھى ھەر قانچە كۆپ بولسىمۇ كەچۈرىسەن. بىز بەندىلەر نەپسى - شەيتاننىڭ كەينىگە كىرىپ ساخا ئاسىيلىق قىلساق، سەن ئۆز رەھىمىتىڭ بىلەن تەۋبە دەۋازىسىنى ئاخىرىغىچە ئېچىپ، گۇناھىڭلارغا تەۋبە قىلىپ مېنىڭ تەرىپىمگە قايتىڭلار، مەن سىلەرنى ئەپۇ - مەغپىرەت قىلاي دەپ دەرگاھىڭغا چاقىرىسەن. گۇناھ - مەسىيەت ۋە ئازغۇنلۇق دېڭىزغا چۆكۈپ كەتكەن ۋە ئۇنىڭدىن قۇتۇلۇش ئۈمىدى بولمىغان ئىنسانلارنى رەھمەت كىمەك بىلەن تارتىپ ئېلىپ، مەغپىرەت دەرياسىدا يۇيۇپ، نېمەت گۈلۈستانى بولغان جەننەتنىڭگە قويىسەن.

سېنىڭ چەكسىز رەھىمىتىڭ ئالدىدا ھەر قانچە چوڭ گۇناھلارمۇ كىچىككەن بىر نەرسە بولىدۇ. سېنىڭ ئۇلۇغ رەھىمىتىڭ گۇناھلارغا يول، مەيۇسلارغا ئۈمىت، قەلبى ئۆلگەنلەرگە ھايات بەخش ئېتىدۇ. سەن بىز ئاسىي بەندىلەرنى ئۈمىدلىنىدۇرۇپ، ئەزەلىي كالامىڭدا: «گۇناھلارنى قىلىۋېرىپ ئۆزلىرىگە جىنايەت قىلغان بەندىلىرىم! اللەنىڭ رەھىمىتىدىن ئۈمىدسىزلەنمەڭلار، اللە ھەقىقەتەن جىمى گۇناھلارنى مەغپىرەت قىلىدۇ. شۇبھىسىزكى، اللە ناھايىتى مەغپىرەت قىلغۇچىدۇر، ناھايىتى مەھرىباندۇر.» \* دېدىڭ.

ئاسىي بەندىلەرنىڭ قەلبىگە رەھمەت سۈيى چېچىپ، پەيغەمبىرنىڭ تىلى ئارقىلىق: «ئى ئادەم بالىسى! ئەگەر سەن ماڭا دۇئا قىلىپ مەغپىرىتىمنى تىلىسەڭ، گۇناھلىرىڭنىڭ قانچىلىكىگە پىسەنت قىلماستىن ھەممىنى مەغپىرەت قىلىمەن. ئى ئادەم بالىسى! ئەگەر گۇناھلىرىڭ كۆپىيىپ ئاسمانغا تاقاشسىمۇ، مەندىن مەغپىرەت تەلەپ قىلساڭ، سېنى مەغپىرەت قىلىمەن. ئى ئادەم بالىسى! ئەگەر ماڭا زىمىنىڭ چوڭلىقىدا خاتالىقلار بىلەن كەلسەڭ، ماڭا

\* سۈرە زۇمەر 53 - ئايەت.



ھېچنەرسىنى شېرىك كەلتۈرمىگەن ھالەتتە ئۇچراشساڭ، ساڭا زېمىننىڭ چوڭلىقىدا مەغپىرەت بىلەن كېلىمەن» دېدىڭ.

ئەزىز مۇسۇلمان قېرىنداشلار!

يۇقىرىدىكى ھەدىستە جانابى رەسۇلۇللاھ سەللەللاھۇ ئەلەيھى ۋەسەللەم اللە تائالانىڭ بىز گۇناھكار بەندىلەرگە چەكسىز مېھرىبان بولغانلىقىنى، بەندىنىڭ گۇناھ - مەسىيەتلىرى ھەر قانچە چوڭ ۋە كۆپ بولسىمۇ، ھەقىقى تەۋبە قىلسا ئۇنى ئەپۇ قىلىدىغانلىقىنى بايان قىلدۇ.

تەۋبە - لۇغەتتە قايتىش دېگەن بولۇپ، ئىسلام ئىستىلاھىدا گۇناھ - مەسىيەتلەرگە پۇشايمان قىلىپ، يامان قىلىقلىرىنى تاشلاپ اللە تائالانىڭ دەرگاھىغا قايتىش دېگەن بولىدۇ. ئۆلىمالار تەۋبىنى مۇنداق چۈشەندۈرىدۇ: تەۋبىنىڭ ئۈچ شەرتى بار، بىرىنچى قىلغان گۇناھ ۋە يامان ئىشلىرىغا چىن دىلىدىن پۇشايمان قىلىش، يەنى نېمە ئۈچۈن شۇنداق گۇناھلارنى قىلغاندىمەن؟ دەپ ئۆكۈنۈش ۋە ئۇ ئىشلاردىن يېنىش. ئىككىنچى بۇندىن كېيىن ئۇنداق يامان ئىشلارنى ھەرگىز قىلمايدىغانلىقىغا قەتئىي بەل باغلاش. ئۈچىنچى ئۆزىدىن ئۆتەلگەن گۇناھلارنى كەچۈرۈم قىلىشنى تىلەپ اللە تائالغا قاتتىق يالۋۇرۇشتۇر. ئەگەر باشقىلارنىڭ ھەققىگە تاجاۋۇز قىلغان بولسا، بۇ كىشىنىڭ تەۋبە قىلىشىنىڭ يۇقىرىقىدىن باشقا يەنە بىر شەرتى بار. ئۇ بولسىمۇ، كىشىلەرنىڭ ھەققىنى قايتۇرۇش ياكى رازىلىقىنى ئېلىش، ھەق ئىگىسى بولمىسا ۋارىسلىرىغا ھەققىنى قايتۇرۇش. ھەق ئىگىسىنى تاپالمىسا، ئۇنىڭ ھەققىنى ئۇنىڭ نامىدا سەدىقە قىلىشتۇر. مانا مۇشۇ شەرتلەرگە توشقان تەۋبىنى اللە تائالا ئەلۋەتتە قوبۇل قىلىدۇ. اللە تائالا بۇ ھەقتە مۇنداق دەيدۇ:

﴿ وَالَّذِينَ إِذَا فَعَلُوا فَحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَنْ يَغْفِرِ اللَّهُ فَعَسَىٰ أُولَٰئِكَ أَنْ يَكُونَ لَهُمْ مَغْفِرَةٌ مِّن رَّبِّهِمْ وَجَنَّتٌ تَجْرِي مِن تَحْتِهَا الْأَنْهَارُ خَالِدِينَ فِيهَا وَنَعَمَ أَجْرُ الْعَامِلِينَ ﴾

«تەقۋادارلار يامان بىر گۇناھ قىلىپ قالسا ياكى ئۆزلىرىگە زۇلۇم قىلسا اللەنى ياد ئېتىپ، دەرھال گۇناھلىرى ئۈچۈن مەغپىرەت تەلەپ قىلىدۇ. گۇناھنى كەچۈرىدىغان اللەدىن باشقا كىم بار؟! ئۇلار



قىلمىشلىرىنى بىلىپ تۇرۇپ داۋاملاشتۇرمايدۇ. ئۇلارنىڭ مۇكاپاتى پەرۋەردىگارى تەرىپىدىن بولغان مەغپىرەت ۋە ئاستىدىن ئۈستەڭلار ئېقىپ تۇرىدىغان جەننەتلەردۇر. بۇ يەرلەردە ئۇلار مەڭگۈ قالىدۇ. ياخشى ئىش قىلغۇچىلارنىڭ ئېرىشىدىغان مۇكاپاتى نېمىدېگەن ياخشى! ﴿ [سۈرە ئال ئىمران: 135 - 136 - ئايەتلەر]

اللە تائالا يەنە بەندىلەرنىڭ گۇناھى ھەر قانچە كۆپ بولسىمۇ مەغپىرەت قىلىدىغانلىقىنى بايان قىلىپ مۇنداق دەيدۇ:

﴿ قُلْ يَاعِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ ۚ إِنَّ اللَّهَ يَغْفِرُ الذُّنُوبَ جَمِيعًا ۚ إِنَّهُ هُوَ الْغَفُورُ الرَّحِيمُ ﴿٥٣﴾ وَأَنِيبُوا إِلَىٰ رَبِّكُمْ وَأَسْلِمُوا لَهُ مِن قَبْلِ أَن يَأْتِيَكُمُ الْعَذَابُ ثُمَّ لَا تُنصَرُونَ ﴿٥٤﴾ ﴾

﴿ئى مۇھەممەد! مېنىڭ تىلىمىدىن) ئېيتقىنكى، «ئى! (گۇناھلارنى قىلىۋىرىپ) ئۆزلىرىگە جىنايەت قىلغان بەندىلىرىم! اللەنىڭ رەھمىتىدىن ئۈمىدىسىزلىنمەڭلار، اللە ھەقىقەتەن جىمى گۇناھلارنى مەغپىرەت قىلىدۇ، شۇبھىسىزكى اللە ناھايىتى مەغپىرەت قىلغۇچىدۇر، ناھايىتى مېھرىباندۇر. سىلەرگە ئازاب كېلىشتىن بۇرۇن پەرۋەردىگارىڭلار تەرىپىگە قايتىڭلار، بولمىسا كېيىن سىلەرگە ياردەم قىلىنمايدۇ.﴾ [سۈرە زۇمەر: 53 - 54 - ئايەتلەر]

ھەزرىتى ئەبۇ سەئىد خۇدرى رەزىيەللاھۇ ئەنھۇ رىۋايەت قىلغان ھەدىستە جانابى رەسۇلۇللاھ سەللەللاھۇ ئەلەيھى ۋەسەللەم مۇنداق دېگەن: «بەنى ئىسرائىلدا بىر كىشى بولۇپ، ئۇ توقسان توققۇز ئادەمنى ئۆلتۈردى، ئاندىن ئۇ تەۋبە توغرىلىق سوراڭ ئۈچۈن چىقتى. ئۇ بىر راھىبنىڭ ئالدىغا كېلىپ: "مەن توقسان توققۇز ئادەم ئۆلتۈردۈم، تەۋبە قىلسام قوبۇل بولامدۇ؟" دەپ سورىدى. راھىب: "ياق" دەپ جاۋاب بەرگەن ئىدى، ئۇنىمۇ ئۆلتۈرۈپ يۈزنى تولۇقلىدى. كېيىن ئۇ ئالىم ئىزدەشكە باشلىدى. ئۇنى بىر ئالىم كىشىنىڭ قېشىغا ئېلىپ باردىلار. ئۇ: "مەن يۈز ئادەمنى ئۆلتۈردۈم، تەۋبە قىلسام قوبۇل بولامدۇ؟" دەپ سورىدى. ئۇ ئالىم: "ھەئە، قوبۇل بولىدۇ، سەن بىلەن تەۋبىنىڭ ئارىسىنى كىم توسالايدۇ؟ سەن پالانى - پالانى يېزىغا بارغىن، ئۇ يەردە اللەغا ئىبادەت قىلغۇچىلار بار،



ئۇلار بىلەن بىرگە اللەغا ئىبادەت قىلغىن، ئۆز يۇرتىغا قايتمىغىن، چۈنكى ئۇ يامان ئادەملەرنىڭ يۇرتى “ دەدى. ئۇ ئادەم يولدا كېتىۋاتقاندا ئۇنىڭ ئەجلى يېتىپ يېزا تەرەپكە يۈزلىنىپ دۈم چۈشتى. رەھمەت پەرىشتىلىرى بىلەن ئازاب پەرىشتىلىرى ئۇنىڭ ئۈستىدە تاللىشىپ قالدى. رەھمەت پەرىشتىلىرى: “بۇ ئادەم تەۋبە قىلىپ، چىن قەلبىدىن اللەغا يۈزلىنىپ كەلدى” دەدى. ئازاب پەرىشتىلىرى: “ئۇ ھېچبىر ياخشىلىق قىلمىغان” دەدى. بۇ چاغدا بىر پەرىشتە ئادەم سۈرىتىدە كەلدى، پەرىشتىلەر ئۇنى ئوتتۇرىلىرىدا ھاكىم قىلدى. ھاكىم: “بۇ ئادەم كەلگەن تەرەپ بىلەن بارىدىغان تەرەپنى ئۆلچەڭلار، قايسى تەرەپكە يېقىن بولسا شۇ ئالسۇن” دەدى. ئۇلار ئۆلچەپ، بارماقچى بولغان يېرىگە يېقىن بولغانلىقى بىلىندى، ئۇنى رەھمەت پەرىشتىسى ئالدى. (يەنى اللە تائالا ئۇنىڭ پۈتۈن گۇناھلىرىنى مەغپىرەت قىلدى).»

يەنە بىر ھەدىستە جانابى رەسۇلۇللاھ سەللەللاھۇ ئەلەيھى ۋەسەللەم: «اللە تائالا بەندىنىڭ تەۋبىسىنى جان ھەلقىگە كەلمىگۈچىلىك قوبۇل قىلىدۇ» دېگەن.

تەۋبە قىلىش ئاغزىنىڭ ئۇچىدا توۋا قىلدىم خۇدائىم دەپ قويۇپ، گۇناھ - مەسىيەتلەرنى قىلدۇرىش بىلەن بولمايدۇ، تەۋبىنىڭ مەنىسى ۋە شەرتلىرىنى يۇقىرىدا ئېيتىپ ئۆتتۇق. اللە تائالا كەچۈرۈم قىلمايدىغان گۇناھلارنىڭ ئەڭ چوڭى اللەغا شېرىك كەلتۈرۈش ۋە كىشىلەرنىڭ ھەقىقىي ناھەق يەۋىلىشتۈرۈش. اللە تائالاغا ھەر قانداق بىر نەرسىنى شېرىك كەلتۈرگەن كىشى، شېرىكتىن يېنىپ، قايتىدىن ئىماننى يېڭىلىمايدىكەن، اللە تائالا ئۇنىڭ باشقا تەۋبىلىرىنى ۋە ياخشى ئىشلىرىنى قوبۇل قىلمايدۇ. شۇنىڭدەك كىشىنىڭ ھەقىقىي ناھەق يېگەن كىشىمۇ ھەق ئىگىسىنى رازى قىلمىغۇچە اللە تائالا مەزكۇر گۇناھنى كەچۈرمەيدۇ. ئەگەر ھەق ئىگىسى ئۆلۈپ كەتكەن ۋە ۋارىسلىرىمۇ قالمىغان بولسا، ھەقىقىي يېگەن كىشى ھەر قانچە قىلىپمۇ ھەقنى قايتۇرالمىغان بولسا، اللە تائالانىڭ ئۇ كىشىنى كەچۈرۈم قىلىشى ئۈمىد قىلىنىدۇ.

نامازنى ئوقۇمىغان، زاكات بەرمىگەن، رامىزاندا روزا تۇتمىغان، ھاراق ۋە باشقا مەس قىلغۇچ نەرسىلەرنى ئىستېمال قىلغان، ئاتا - ئانىسىنى قاقشاتقان، زىنا قىلغان، اللە ھارام قىلغان نەرسىنى ھالال قىلغانلارنىڭ بارىدىغان جايى دوزاختۇر. مەگەر ئۇلار چىن دىلىدىن ھەقىقىي تەۋبە



قىلسا اللە تائالا مەغپىرەت قىلىپ جەننىتىگە كىرگۈزىدۇ. اللە تائالا تەۋبە قىلىشقا چاقىرىپ مۇنداق دەيدۇ:

﴿يَا أَيُّهَا الَّذِينَ ءَامَنُوا تَوْبُوا إِلَى اللَّهِ تَوْبَةً نُّصُوحًا عَسَىٰ رَبُّكُمْ أَن يُكَفِّرَ عَنْكُمْ سَيِّئَاتِكُمْ وَيُدْخِلَكُم جَنَّاتٍ تَجْرِي مِن تَحْتِهَا الْأَنْهَارُ يَوْمَ لَا يُخْزِي اللَّهُ النَّبِيَّ وَالَّذِينَ ءَامَنُوا مَعَهُ نُورُهُمْ يَسْعَىٰ بَيْنَ أَيْدِيهِمْ وَأَيْمَانِهِمْ يَقُولُونَ رَبَّنَا أَتِمِّمْ لَنَا نُورَنَا وَآغْفِرْ لَنَا إِنَّكَ عَلَىٰ كُلِّ شَيْءٍ قَدِيرٌ﴾

﴿ئى ئىمان ئېيتقان زاتلار! اللەغا سەمىمى تەۋبە قىلىڭلار، ئۈمىدىكى، پەرۋەردىگارڭلار سىلەرنىڭ گۇناھڭلارنى يوققا چىقىرىدۇ، سىلەرنى ئاستىدىن ئۈستەڭلار ئېقىپ تۇرىدىغان جەننەتلەرگە كىرگۈزىدۇ. ئۇ كۈندە (يەنى قىيامەت كۈنىدە) اللە پەيغەمبەرنى ۋە ئۇنىڭ بىلەن بىللە بولغان مۆمىنلەرنى رەسۋا قىلمايدۇ، ئۇلارنىڭ نۇرى ئۇلارنىڭ ئالدىدا ۋە ئوڭ تەرىپىدە يۈرىدۇ، ئۇلار: «ئى پەرۋەردىگارمىز! بىزگە نۇرىمىزنى مۇكەممەللەشتۈرۈپ بەرگىن، بىزنى مەغپىرەت قىلغىن، سەن بولساڭ ھەقىقەتەن ھەر نەرسىگە قادىرسەن» دەيدۇ.﴾ [سۈرە تەھرىم: 8 - ئايەت]

بۇنىڭ بىلەن ئىمام بۇخارى ۋە ئىمام مۇسلىم رىۋايەت قىلغان ئەڭ سەھىھ ھەدىسلەردىن ئىجتىمائىي تۇرمۇش ھەققىدە تاللانغان يۈز ھەدىسنىڭ تەرجىمە ۋە قىسقىچە ئىزاھاتى تامام بولدى. بۇ ھەدىسلەر بىزنى توغرا يولغا باشلايدۇ، ئەگەر بىز بۇ ھەدىسلەرگە چىن ئىشىنىپ، ئۇنىڭ كۆرسەتكەن يولىدا ماڭساق دۇنيا ھاياتىدا ئىززەت - ھۆرمەت ۋە غەلبىلەرگە، ئاخىرەتتە بولسا اللە تائالانىڭ رازىلىقى ۋە جەننەتتىكى بەخت - سائادەتكە ئېرىشىمىز ئىنشائاللاھ.

ئى مېھرىبان پەرۋەردىگارم! بىزنىڭ ھالىمىزنى ئۆزۈڭ بىزدىن ياخشى بىلىسەن، بىزگە كۆرۈش ئۈچۈن كۆز بەردىڭ، نامەھرەملەرگە قارىدۇق. ئاڭلاش ئۈچۈن قۇلاق بەردىڭ، ھارام نەرسىلەرنى ئاڭلىدۇق. تۇتۇش ئۈچۈن قول بەردىڭ، ئۇنى ھارامغا سۈندۈق. مېڭىش ئۈچۈن پۈت بەردىڭ، گۇناھ ئىشلەش ئۈچۈن ماڭدۇق. ھەق بىلەن باتىلنى ئايرىش ئۈچۈن ئەقىل ئاتا قىلدىڭ، مۇسۇلمان



قېرىنداشلىرىمىزنى زىيانغا ئۇچرىتىش ئۈچۈن پىلانلار تۈزدۈك. بىزگە توغرا يولنى كۆرسەتكۈچى پەيغەمبەر ۋە كىتاب ئەۋەتتىڭ، پەيغەمبىرىڭگە ئەگەشمىدۇق. كىتابىڭغا ئەمەل قىلمىدۇق. ئەمىرىڭگە خىلاپلىق قىلدۇق، ئىتائەت قىلمىدۇق. ساڭا ئاسىيلىق قىلدۇق، ئىبادەت قىلمىدۇق. رەھىمىتىڭدىن ئۈمىد قىلىپ غەزىۋىتىڭدىن قورقمىدۇق. جەننىتىڭگە تەلمۈرۈپ، دەۋرىڭدىن قاقچىمىدۇق. گۇناھىمىز بەك چوڭ ۋە ناھايىتى كۆپ. يۈزىمىز قارا، ھالىمىز خاراب. لېكىن سېنىڭ رەھىمىتىڭ چەكسىز ۋە رەھىمىتىڭ غەزىۋىتىڭنى بېسىپ چۈشىدۇ. بىز يۈزى قارا قۇللار، سەندىن بىر نەرسە سوراشقا يۈزىمىز يوق، لېكىن سەن غەفور، رەھىم سەن، سەن بىزنىڭ دۇنيا ۋە ئاخىرەتلىك ئىگىمىز سەن، سەندىن باشقا ئىگىمىز يوق. سەن بىزنىڭ خالىقىمىز سەن، سەندىن باشقا تايانچۇقىمىز يوق. ساڭلا سېغىنىمىز، ساڭلا يالۋۇرىمىز، بىز بىلىدىغان ۋە بىلمەيدىغان، بىلىپ تۇرۇپ قىلغان ۋە بىلمەي قىلغان چوڭ - كىچىك بارلىق گۇناھلىرىمىزغا ئېتىراپ قىلغان ھالدا قارا يۈزىمىز بىلەن دەرگاھىڭغا كەلدۈك، قولىمىزنى ئېچىپ رەھمەت دەرۋازىڭنى قاشتۇق. پەرۋەردىگارىم! ساڭا قايتتۇق، ساڭا تەۋبە قىلدۇق، بىزنى مەغپىرەت قىلغىن، بىزنى رەھمەت دەرۋازىڭدىن قورۇق قول ياندۇرمىغىن، سەن گۇناھلارنى مەغپىرەت قىلغۇچى سەن، بىزگە سەن رەھىم قىلمىساڭ كىم رەھىم قىلىدۇ؟ گۇناھىمىزنى سەن مەغپىرەت قىلمىساڭ سەندىن باشقا كىمگە يالۋۇرىمىز؟

ئى پەرۋەردىگارىمىز! بىزگە شەددۇلئەزەب سۈپىتىڭ بىلەن ئەمەس، ھەلىم سۈپىتىڭ بىلەن مۇئامىلە قىلغىن. بىزگە قەھھار سۈپىتىڭ بىلەن ئەمەس غەفھار سۈپىتىڭ بىلەن قارىغىن. ئەدل سۈپىتىڭ بىلەن بىزنى مۇئاخىزە قىلماي، فەزل - كەرەم، سۈپىتىڭ بىلەن كەمچىلىكلىرىمىزنى يۇغىن. سەتتار سۈپىتىڭ بىلەن ئەيىبلىرىمىزنى يۆگەپ، كەششاق سۈپىتىڭ بىلەن بىزنى رەسۋا قىلمىغىن.

ئى ئۇلۇغ پەرۋەردىگارىمىز! بىزنى ۋە ئەۋلادلىرىمىزنى ئۆزۈڭدىن باشقىغا موھتاج قىلمىغىن. بىزنى ھەر دائىم ھىمايە قىلىپ ئۆز بېشىمىزغا تاشلاپ قويىمىغىن. بىزنى نەپسى - شەيتاننىڭ شەرىدىن ئۆزۈڭ ساقلىغىن. سەن ئۆزۈڭ ساقلىمىساڭ بىز ئاجىز بەندە، نەپسى - شەيتانلارنىڭ



تاللانغان يۈز بەدىنىنىڭ تەربىيە ۋە ئىزاھاتى

ھىلىسىگە ئالدىنىپ كېتىمىز. بىزگە دائىم سېنى ئەسلەپ، رەھىمتىڭدىن ئۈمىد قىلىپ، غەزىۋىڭدىن قورقىدىغان ھېسسىيات ئاتا قىلغىن.

ئى ئۇلۇغ پەرۋەردىگارمىز! دۇئالىرىمىزنى ئىجابەت قىلغىن. قەلبىمىزدىكى تىلەكلىرىمىزنىڭ ھەممىنى ئىپادىلەشكە تىلىمىز ئاجىزلىق قىلىدۇ، بىزگە تىلىمىز بىلەن تىلگەننىلا ئەمەس، بەلكى سەندىن تىلىمەكچى بولۇپ ئېيتالمىغان ۋە سەن بىلىدىغان قەلبىرىمىزدىكى بارلىق تىلەكلىرىمىزنى بەرگىن. مۇشكۈللىرىمىزنى ئاسان قىلغىن. دەرتلىرىمىزگە دەرمان بولغىن.

ئى ئۇلۇغ پەرۋەردىگارمىز! مۆمىن - مۇسۇلمانلارنى ئەزىز قىلغىن، كاپىرلارنى خار قىلغىن. مۇسۇلمانلارنىڭ سەپلىرىنى بىرلەشتۈرگىن. ئۇلارغا كۈچ - قۇۋۋەت ئاتا قىلغىن. پەرۋەردىگارمىز! گۇناھلىرىمىز تۈپەيلى سېنىڭ دۈشمىنىڭ بولغان كاپىرلارنىڭ نىجىس ئاياقلىرى ئاستىدا ئىزىلىپ، خورلىنىپ كەتتۇق، ساڭا يالۋۇرمىز، بىزنى بۇ خورلۇقتىن ئۆز رەھىمتىڭ بىلەن قۇتقۇزغىن. مۇبارەك پەيغەمبىرىمىز رەسۇلۇللاھ سەللەللاھۇ ئەلەيھى ۋەسەللەمگە، ئائىلە تاۋاباتلىرىغا ۋە بارلىق ساھابە كىراملىرىگە چەكسىز سالام يوللايمىز ئۆزۈڭ يەتكۈزگىن. ئامىين!

ئى رەھىم قىلغۇچىلارنىڭ ئەڭ مەرھەمەتلىكى بولغان اللە! ئۆز رەھىمتىڭ بىلەن دۇئالىرىمىزنى ئىجابەت قىلغىن.

ئاخىرقى دۇئايىمىز پۈتۈن ھەمدۇ سانا ئالەملەرنىڭ پەرۋەردىگارى اللەغا خاس، دېگەندىن ئىبارەتتۇر.

ھ. 1426 - يىلى ماھى سەفەرنىڭ 28 - كۈنى جۈمە

2005 - يىلى 7 - فېۋرال